

अच्युतप्रन्थमालायाः

षष्ठं पुष्पम् ।

श्रीहरिभक्तिरसामृतसिन्धुः

पूज्यपादश्रीरूपगोस्वामिविनिर्मितः

पूज्यतमश्रीजीवगोस्वामिकृत-

दुर्गमसङ्गमनीटीकयोपेतः,

श्रीमन्माध्वसंप्रदाचार्यदार्शनिकसार्वभौमसाहि-

त्यदर्शनाद्याचार्यतर्करत्नन्यायरत्न-

गोस्वामिदामोदरशास्त्रिणा

संशोध्य संपादितः ।

गोयनकाश्रीगौरीशंकरश्रेष्ठिना

काश्यां—

बाबूश्रीजयकृष्णदासगुप्तद्वारा विद्याविलासप्रदणालये

संमुद्रय्यः

प्रकाशितः ।

१९८८ वैक्रमाब्द

श्रीः ।

संपादकस्य वक्तव्यविशेषः—



श्रीमद्बुधनुमद्भीममध्वान्तर्यामिरामकृष्णवेदव्यासात्मकसच्चिदानन्दवि-
ग्रहपूर्णतमाह्लादिनीशक्त्यभिन्नीकृतस्वरूपप्रोभावतारभगवत्श्रीश्रीगौरकृष्णः
शरणम् ,

सौन्दर्ये कामकोटिः सकलजनसमाह्लादने चन्द्रकोटि-
र्वात्सल्ये मातृकोटिस्त्रिदशविटपितोऽप्यद्भुतौदार्यकोटिः ।
गाम्भीर्येऽम्भोधिकोटिर्मधुरिमणि सुधाक्षीरमाध्वीककोटि-
गौरो देवः स जीयात् प्रणयरसपदे दर्शिताश्चर्य्यकोटिः ॥

इह किलानादिप्रवाहपरम्परया प्रवहमाणे प्रपञ्चे पतीक्षकैः पटिमभिः
परीक्षितस्वरूपात्मपदार्थं तद्विशेषस्य चेश्वरस्य धर्मिग्राहकमानैः सर्वज्ञत्वादि-
विशिष्टस्य तत्त्वविचारादद्वितीयस्य च प्रतिपन्नत्वेऽपि ब्रह्मतायां ज्योतीरूप-
तयैतस्यामूर्त्ततां भगवत्तायां च ज्योतिष्मन्त्वेन मूर्त्ततां प्राकृतगुणराहित्येन
निर्विशेषतामप्राकृतानन्तकल्याणगुणधामतया च सविशेषतां संगिरमाणास्ता-
वदुपनिषदादयस्सत्कर्त्तव्योद्बलिता विजयन्तेतमामित्यतिरोहितमेव निरपेक्ष-
शास्त्रमार्मिकाणाम् ,

एवं हि करुणावशंवदत्त्वेनानितरसाध्यप्रयोजनसंपिपादयिषया तत्तद्गु-
णोपबृंहितमायोपधानेन हिरण्यगर्भादिसंज्ञास्तथा चिकीर्षितोपयुक्तस्वैश्वर्य्य-
प्रकाशतारतम्यतश्च विलासाद्याख्याः; त्रिपादविभूतितः पादविभूताविर्भावा-
त्मकावतारविभेदान् समयघटितनियमाक्रान्तविधित्सया युगमन्वन्तराद्यावि-
र्भूतीश्चासादयतो यथोपयोगं स्वांशशक्तिकलाः संचार्य्य; योग्यविधेयानावि-
ष्कृत्य; कापि चैष्वाविश्य; च जगदुद्धारैकव्रतस्यैश्वर्य्योपस्कृतानन्तमाधुर्य्यप्रा-

कठ्यानुसारेण पूर्णपूर्णतरपूर्णतमताश्चाधिकारिप्रपत्त्यनुरोधानुबन्धेन प्रकाशयतोऽस्योपासनामन्तरेण नतरां यावत्तापमात्रनिवृत्तिः स्वापारोक्ष्यं वास्तवस्वरूपानन्दानुभूतिर्वैति निखिलनिगमादिदुन्दुभिघोषः,

प्रत्यपादि चायमर्थः—“तरति शोकमात्मविद्” इत्यादिश्रुतिभिः,

“दैवी ह्येषा गुणमयी मम माया दुरत्यया ।

मामेव ये प्रपद्यन्ते मायामेतां तरन्ति त”-

इत्यादिस्मृतिभिश्च,

असूचिषत च भङ्ग्या प्रपदनीयत्वेन सच्चिदानन्दविग्रहो भगवान् , प्रपत्त्वेन जीवाः, प्रपत्या तरणीयत्वेन माया च,

सुव्याञ्जिषत च सर्वस्थितिप्रयोजकताऽवच्छेदकतया सर्वप्रकाशकताऽवच्छेदकतया सर्वमुख्यप्राप्यताऽवच्छेदकतया च सिद्धाः क्रमेण संधिनीसंवि-
त्तिह्लादिनीशक्तयः स्वाश्रयतादात्म्यभाजः,

यासु किलान्तिमाया वृत्तिविशेषो भक्तिः फलात्मकप्रीत्यादिरूपा, ससाधनामेनां वर्णयितुमेवैष श्रीभक्तिरसामृतसिन्धुनामा निबन्धो न्यबन्धि द्रुतचित्ताधिकारिकृते,

इदमत्राकृतम्—अनादिवासनावशाद् द्रुताद्रुतचित्तशालितया द्विविधेषु जनेष्वधिकारिभेदेन प्रपत्तिपद्धतिरपि द्वैविध्यमश्नुते,

तत्राद्रुतचेतसस्तावद्वैततत्त्वचिन्तयाऽद्वैते संभूय शोकं तरन्ति,

अपरे पुनः रुचिपरतन्त्रा भक्त्या द्रुतचित्ता द्रवप्रयोजकसत्त्वप्राधान्यात्तदानीमुद्भूतसात्त्विकप्रकाशवृत्तिप्रतिबिम्बोद्ग्राहियामप्राकृत्यां ह्लादिनीदी-
धितौ वस्तुतो रतिपदवाच्यायां विषयवैचित्र्याद् नानाविधाभिः स्वदमानायां-
मुख्यस्थायित्वेन व्यपदेश्यायां मुख्यरसस्वरूपताऽविर्भावस्वरूपयोग्यताशा-
लिन्यां फलात्मिकायां भक्तावायतन्ते,

अत एव रसानां मुख्यत्वे पाञ्चविध्यमेव फलति, हास्यादीनां सप्तानां-
स्थायिषु रतेरूपस्कारकत्वेनाप्राधान्याद् हासादीनामेवाङ्गित्वाद् रसत्वं भवति

किन्तु गौणं; हासार्दानां चित्तधर्माणां प्राकृतत्वेन रसजातीयताविरहाद् ,
एतेन मुन्यननुमोदितत्वभ्रान्त्या वितथं तथयितुकामाः पराकृताः, रसदर्शनप्रस्थानैदम्पर्यप्रापणाय खल्वयमेव घण्टापथः,

एवं चात्रेत्यं प्रणाडी पर्यवस्यति—

तत्रादौ नित्यकर्मानुष्ठानाद् विशुद्धेऽन्तःकरणे वैराग्योपोद्बलिते चेतस्यद्भुतचित्तानां तत्त्वज्ञानोदयान्मुक्त्यधिगमः, यद्वा—श्रवणादिसाधनसाहायकाद्भुते चेतसि रुच्यादिक्रमेण भगवति प्रेमोदयः, इत्थमधिकारिभेदेन व्यवस्था निर्धारिता शास्त्रैः,

एवं चाद्भुतचित्तानां वर्तमान्यन्यत्र प्रदर्श्य; द्भुतचित्तानामेतत्प्रदिदर्शयिष्वो विपश्चिदप्रेसराः सिद्धदेहा महाकवयो भावुकमूर्धन्याः श्रीरूपगोस्वामिचरणाः प्रकृतग्रन्थं निबिभन्त्सवः संदर्भसौकर्यायात्र सिन्धवारोपस्वारस्यात् पूर्वदक्षिणपश्चिमोत्तरात्मनि विभागचतुष्टयेऽभिमते प्रथमे सामान्यसाधनभावप्रेमलक्षणा भक्तीर्लहरीचतुष्केनोपपाद्य; द्वितीयस्मिन् रसनीयतौपयिकान् विभावानुभावसात्त्रिकसंचारिस्थायिनः पञ्चलहरीभिः क्रमेण प्रदर्श्य; तृतीये च शान्तप्रीतप्रेयोबत्सलमधुराख्यानं पञ्च मुख्यरसान् तत्तल्लहरीभिस्तथैवोपपाद्य; शेषे तु सप्त गौणरसान् हास्याद्भुतवीरकरुणारौद्रभयानकबीभत्सान् रसानां मिथोविरोधाविरोधं तदाभासांश्च क्रमेण लहरीनवकेनापवर्णय; साकल्येन सपरिकरं भक्तिरसं व्यवतिष्ठिष्यन् ,

अस्मिन्निबन्धे प्रधानतयोपपाद्यस्य भक्तिरसस्य संक्षेपतत्त्वमवजिगमिषूणामुत्कण्ठाविनोदायैतत्सम्बद्धावश्यज्ञेयसंकलनस्य प्रतुष्टूपया किञ्चिदुपक्रम्यते—

इह तावद् रससंबद्धाः प्रश्नाः संक्षेपतश्चत्वारः समापतन्ति—रसः किंप्रमाणकः ? किंप्रयोजनः ? किंस्वरूपः ? कथं चोपलब्धव्य ? इति,

तत्र—

“मानाधीना मेयसिद्धिर्मानसिद्धिश्च लक्षणाद्”—

इत्यभियुक्तोक्तदिशा रसो येन प्रमित्सितव्यस्तदीये हि स्वरूपे यथाऽर्थ-
ज्ञानसाधनत्वात्मके फलतः सर्वसिद्धान्तरीत्या पर्यवसिते तत्संख्यायां तैथि-
कानां संगोत्रकलहस्यानपेक्षणीयत्वेनोत्थापनानर्हत्वात् प्रकृताचार्यानुमोदिता-
नामेव प्रमाणानामुपगन्तव्यतायां रसप्रस्थानिभिराचार्यैः प्रत्यक्षानुमानागमा-
एव प्रमाणत्वेनोपेयन्त इति वक्तुं युज्यते,

यद्यपि प्रमेयविशेषनिरूपणप्रवणतावशंवदेन शास्त्रकारेण “परमतमप्र-
तिषिद्धमनुमतं भवती”ति नयमनुसृत्य; प्रकृतविषयकसर्वोक्तित्रातस्यानुस-
र्त्तव्यताप्रसक्तावपि रसनादाभिन्नतानिबन्धनसमानतन्त्रसिद्धान्तादरेण संगी-
तशास्त्रोदितत्वप्रयुक्तं; रसप्रत्यायनधूर्वहतयाऽत्यादृतव्यञ्जनायां यदुपलब्धताऽस्ति
तेषां वैयाकरणानां राद्धान्ते महाभाष्यकारादिभिर्व्यवहृतत्वायत्तं; चरमोपेय-
तया पारमार्थिकस्वरूपप्रदर्शनपरायणानां महर्षिशशिङ्गलयादीनां सूत्राचरतो-
वा लब्धं त्रैविध्यमुक्तनिष्ठमेवेति प्रकृते निर्दिष्टा प्रमाणत्रय्येवेहानुमुद्यत इति
पक्षः शक्यस्वीकरणः;

परेषामत्रैवान्तर्भावादेतत्त्रिकेणैव रसः प्रमातव्यः, यद्यपि रसस्य प्रका-
शाभिन्नतया नापरेण प्रकाश्यताऽपेक्षा; तथाऽपि कथमपेक्षेत्यादिकमुपरिष्ठा-
न्निपुणतरमुपपादनीयम् ,

तत्र प्रत्यक्षं तावन्नाट्यदर्शनां सहृदयानामानुभविकर्मवैति नेह किमपि
विवक्षणीयम्, अनुमानमपि पक्षीकृतात्मनि “आत्मनस्तु कामाये”त्यादिभिः
श्रुतिभगवतीभिः प्रमापितेन निरतिशयप्रेमास्पदत्वेन हेतुना खल्वानन्दात्मक-
त्वसाधकतया स्वभ्युपगममेव, निरतिशयानन्दस्य रसात्मकतयाऽऽत्मनश्च र-
साभिन्नतया तदभिन्नाभिन्नस्य तदात्मकताया औत्सर्गिकत्वादिकमपि स्व-
रूपविवेचने प्रतिपिपादयिष्यमाणम् , आगमस्तु “ रसो वै सः” इत्यादिरपि
क्विलोपक्रमोपसंहारादिभिर्निर्णीततत्परताको नैव तिरोहित इति प्रमाणसिद्धे
रसतत्त्वे न का चिद् विमतिः, ततश्च निरतिशयानन्दसाक्षात्कार एव प्रयो-
जनत्वेनावधार्यतेऽत्रेत्यास्माकीनः समयः,

प्रयोजने चेदमीये निश्चिकीषितव्येऽयमेव प्रयोजनात्मेति सिद्धान्तः,
तथा हि—प्रयोजनं हि फलं, तच्च मुख्यगौणरूपतया द्विविधं, फलान्तरेच्छा-
ऽधीनेच्छाविषयत्वं गौणत्वं, तदनधीनेच्छाऽस्पदत्वं तु मुख्यत्वं, तत्त्वं च
सुख एव विश्राम्यतीत्यत्र नैव विवादो विश्वजनीनानुभवसिद्धत्वात्,

यद्यपि लोके सुखत्वेन व्यवहियमाणं न वस्तुतः सुखं; विनाशित्वेन
दुःखाधायकत्वाद्, यदाहुर्महर्षिपतञ्जलिपादाः—“परिणामतापसंस्कार-
दुःखैर्गुणवृत्तिविरोधाच्च सर्वमेव दुःखं विवेकिनः” अत एव दुःखमिश्रित-
त्वेन सुखस्यापि मधुसंपृक्तगरलवद्वेयत्वान्तदपि दिध्वंसयिषितव्यमेवेति
ऋषिगोतमपादा व्यवातिष्ठिपन्; तथाऽपि वास्तविकसुखमलभमानाः संसा-
रिणस्तदाभासेनैव कृतकृत्यमन्यमानाः समवलोक्यन्ते,

वस्तुतः सुखं च “आनन्दो ब्रह्मणो विद्वान्” “तस्यैवानन्दस्यान्ये मात्रा-
मुपजीवन्ती”त्यादिभिर्भगवतीभिः श्रतिभिरेवावगमितं, तच्चात्मस्वरूपघटक-
तया परिणामादिदुःखकालुष्यासंपृक्तमित्यात्मस्वरूपावगत्या स्ववगममौपनि-
षद्प्रस्थानाध्वनीनैः, अत एवेदं विविच्यमानं रसतत्त्वं साहित्यदर्शनपरमजी-
वातुरूपात्मस्वरूपोपजीव्यतयाऽऽश्रित्य चतुर्मुखादिभरतमुन्यन्ताचार्याणामा-
र्षप्रमाणोपबृंहितं रसशास्त्रत्वेन व्यपदेश्यं न दर्शनान्तरैर्गतार्थमाशङ्कितव्यम्,
दर्शनान्तरेषु किल लौकायतिकसौगतानामात्मनः शाश्वतिकतैव दुर्लभेति
निर्दिष्टदूषणं जागरूकमेव,

विवसनसमये कथमपि नित्यत्वेऽपि तस्यानन्दता शशविषाणायमानैव,
नैयायिकवैशेषिकाणां मते तन्नित्यत्वेऽपि निरानन्दतैवैतस्य स्वरूपं, सा-
नन्दता तु दुःखवन्ताऽऽवृत्तैवेति न सिषाधयिषितसिद्धिः,

कापिलपातञ्जलानामपि तथात्वेन तथात्वमेवेति नाभीष्टपूर्तिः,
अध्वरमीमांसाविदां नयेषु प्रायेणोक्तचर्यैवाशान्तिः क चिन्मुक्तौ नित्य-
सुखाभिव्यक्त्यभ्युपगमेऽपि दुर्निवारार्थान्तरता, मुक्तिः पूर्वं तदीयव्यक्ते-
रसत्कल्पत्वाद्,

अनयैव दिशाऽऽत्मनोऽनानन्दितावादिनामवशिष्टदर्शनानां सिद्धान्तेभ्यो-
ऽप्यगतार्थता विवेक्तव्या,

औपनिषदसिद्धान्तानां त्वद्वैतविशिष्टाद्वैतशुद्धाद्वैतद्वैताद्वैतद्वैतवादिनां पञ्चा-
नामपि प्रस्थानेषु चात्मतत्त्वस्य नित्यतयाऽऽनन्दतया च महतः संवादस्य
सत्त्वेऽपि न तथाऽऽनुकूल्यं यादृशप्रयोजनसंपिपादयिषयाऽऽचार्या रसशा-
स्त्रमुपनिबिभन्त्सव एनदाविरबीभवन्, एतच्चानुपदमेव स्वरूपनिर्णये वक्ष्यते,

रसस्वरूपजिज्ञासायां तावदात्मैव रस इति रसदर्शनानां राद्धान्तः,
“रसो वै सः” “आनन्दं ब्रह्मणो विद्वान्” “आनन्दाद्ध्येवमानी”ति श्रौत-
वचनानि स्वरूपतटस्थलक्षणाभ्यामात्मानमेव लक्षयन्ति, आत्मा चात्र यदपि
ब्रह्मपरमात्मादिपर्यायो भगवानेवोपक्रमोपसंहारादिभिस्तात्पर्यास्पदतयाऽवजि-
गमिषितस्तथाऽपि प्रतिबिम्बतया परिच्छिन्नतया वस्तुतया वा यथाऽग्नेर्विस्फु-
लिङ्गाः” “ममैवांशो जीवलोके” “अंशो नानाव्यपदेशाद्” इत्यादिश्रुतिस्मृ-
तिब्रह्मसूत्रादिभिर्व्यवस्थापितो जीवोऽपि तत्त्वदृशा सच्चिदानन्दात्मा, परन्तु
सिन्धोर्विन्दुरिव तत्त्वभावः कणकल्पः सुतरां तदुपात्तसरणितः सर्वांश एव
न तादृशो, नातो जगत्कर्तृत्वाद्यापत्तिरपि चैनं तर्कोपष्टधानि “जगद्व्या-
पारावर्जमि”त्यादिप्रमाणान्युपोद्बलयन्ति, अत एवायं तदीयतटस्थशक्त्यात्म-
कतया शास्त्रेषु व्यवहियते,

सच्चिदानन्दरूपस्य भगवतः किल तिस्रः शक्तयः शास्त्रप्रमिताः स्वरूपात-
टस्थावहिरङ्गास्तासां स्वरूपाख्यायां पुनस्तावत्यो भिदाः संधिनीसंविद्द्वादि-
नीनामिकाः, तथा च तत्त्वतो भगवत्स्वरूपसजातीयः सर्वथा तद्विजातीयव-
हिरङ्गातो विलक्षणः सन् जीवः तटस्थ इति गीयते, एवं चोक्तस्वरूपो जीवो-
ऽपि रसपदवाच्यतां नार्हतीति न, न खलु रससमुद्रस्य बिन्दू रसान्यो भवितु-
मर्हति, एतदेवाभिप्रेत्य रसशास्त्राचार्याः प्राकृताप्राकृतभेदतो द्वैविध्यं रसस्य
संगिरमाणास्तथैवोपापीदन्, मूलं चैतदीयमानेयपुराणादिषु व्यक्तमेव, आ-
चार्यभरतमुनिना तु यानुपचिकोर्षुणा न्यबन्धि नाट्यशास्त्रं ते किलानादिका-

लतो बम्भ्रम्यमाणप्रपञ्चक्रचङ्कमणताचणा; अपरिशीलितचरपरमपुमर्थ-
प्रापकपद्धतयः सुकुमारमतयो द्विविधवासनावासितहृदयाः काव्यार्थचिन्त-
नालङ्कर्मिणयोग्यतापरिपचेलिमचातुरीका विनेयाः, तानेनान्

“असत्ये वर्त्मनि स्थित्वा ततः सत्यं समीहत्”—

इत्यादिस्वरूपेण गुडजिहिकाभ्यायेन चरमगन्तव्यदिक्संमुखीनीकर्तुका-
मेन परमरसास्वादमाधुरीसंपल्लेशोऽपि यदवधि नानुभवगोचरीकार्येत तद-
वधि कथमिवादसीयमर्म स्पृह्यालवोऽमी क्रियेरन्निति विचिन्त्य दुष्करप्रवृ-
त्त्यास्पदानि निःश्रेयसप्रापणपटूनि श्रवणादीनि साधनान्यव्यापार्यापि निखि-
ल्लानर्थनिदानाज्ञानमनुन्मूल्यापि चिरसंचितचरकर्मकलापानपरिप्लुष्यापि
जनैर्यथा तादृशं वस्त्वास्वादपदवीं नीयेत यादृशं तत् तानि व्यापार्य्य;
तदुन्मूल्य; तान् परिप्लुष्य सूरिभिस्तथा क्रियते, स प्रकारो दिव्यज्ञानमन्द-
रेण निगमपयोधीन् प्रमथ्य नाट्याम्नायपीयूषवपुराविरकारि, सुतरां प्रथम-
भूमिकाऽऽरूढानामधिकारिणामुपकारः प्राकृतरसपरिचयेन यथा सुकरो; न
तथाऽप्राकृतरसज्ञापनेनेत्यधिकारानुरूपमुपदेष्टारः श्रद्धेयवचनाः फलेग्रहिय-
त्नाश्च भवन्ति नापरथा, अतो मुनिनाऽस्यैव प्रबन्धो निर्बन्धेनाबन्धि नापर-
स्य, नैतावता स नास्त्येव नानुमता एव वेत्यवगन्तव्यं. कथमन्यथाऽऽत्म-
दर्शनासाधनतायामस्य शास्त्रस्य दर्शनता, कथं चोपक्रम एव चतुर्वर्गाप्ति-
प्रयोजकतोक्तिरस्य संगच्छेत, कथं च रसताऽपि जीवस्वरूपघटकानन्दस्य ?
रसत्वप्रतिपादिका हि भगवती श्रुतिरूपक्रमोपसंहारादिपरिचारकवृन्दसे-
विता खलु स्वेष्टमाप्नोति,

न च तत्सग्रीचीनश्रुतित्वात्पर्यविषयाभिन्नत्वाज्जीवस्य नोक्तापत्तिरिति
वाच्यम् ?

तयोरभेदस्य याथातथ्यचिन्तायामुदस्यापि संप्रतिपन्नभेदकालेऽभेदोक्ते-
रनुपयुक्तत्वात्, प्रदर्शितविधया शास्त्रप्रवृत्त्युपजीव्यविरोधाच्च,

एतेन ज्ञानकाण्डेन रसकाण्डस्य गतार्थतया काण्डान्तरारम्भचर्चा मुधैवेति

वदन्तो निरस्ताः,

प्रयोजनपार्थक्यं हि प्रस्थानपार्थक्यं प्रयोजयति, तच्चैहिकमामुष्मिकं वा,
उत्कृष्टमपकृष्टं वाऽशत इत्यन्यदेतद्,

इत्थं चैष रसः प्राकृतालम्बनकतया प्राकृत इति व्यवह्रियते, अप्राकृता-
लम्बनकोऽप्राकृत इति शास्त्रविदां मर्यादा व्यवहारासंकरार्थमादरणीयैव,
द्वैविध्यं चैतदाचार्यभरतेनापि बहुशो ध्वनितमप्यनधिकार्यत्वेन नाभिहितं,-
तदेव पुनराग्नेयादौ स्पष्टमुक्तं; नेयता काऽपि क्षतिः,

यत्तु प्राकृताप्राकृतौ रसौ क्रमेण लौकिकालौकिकावित्युच्येते इति तन्न
समीचीनम्, उभयोरप्यलौकिकत्वाद्, न हि जातु लौकिको रसाऽध्यात्म-
विद्यानां प्रधानत्वेन प्रतिपाद्यो भवितुमर्हति, स हि तृतीयपुमर्थगृह्योऽन्यथा
प्रस्थानमेदानुपपत्त्या बाधव्यादिसंहितानामानर्थक्यमापतेदित्यादिभूयानुप-
प्लवः स्याद्, अलौकिकत्वं चैनयोर्लौकिकमर्यादाऽतिशायित्वात्, दर्शयिष्यते
चानुपदमेतत्, प्राकृतत्वं च पादविभूतिविलासविजृम्भितत्वं, त्रिपादवैभवं-
चाप्राकृतमिति वस्तुस्थितिः, अत्र प्राकृतो रस उच्यते, अप्राकृतस्तु भाव-
इति नाट्यशास्त्रीया परिभाषा,

वस्तुतस्त्वप्राकृतो भक्तिरस उच्यते-रसत्वव्यपदेशजीवातोस्तादृशान-
न्दात्मकताया उभयत्र सत्त्वादिति,

रसोपलब्धिप्रकारस्त्वेषः-वक्ष्यमाणस्वरूपकैर्विभावानुभावसात्त्विकसंचा-
रिभिव्यक्तो व्यक्तिविषयीकृतः स्थाय्येव रसतां भजतेऽयमर्थस्तु यावद्रसदर्श-
निभिरनुमोदितोऽपि स्थायिस्वरूपे तद्व्यक्तौ च प्रक्रियाभेदो मतभेदनिबन्धनो-
ऽस्त्येव, तत्र-आहंकारिके चित्ते कारणविशेषोद्बुद्धसत्त्वे स्वेतरगुणावभिभूय
प्रकाशमाने जातु चिदनुभूतरत्यादिस्थायिसंस्कारोऽप्युद्बुद्धीभूय प्रतीयमान-
उपचीयमानः पुष्यमाणोऽभिन्नायमाननेदिष्टचिच्छक्त्याऽऽत्मीयत्वेन भुज्यमा-
नो रसव्यपदेशभागिति कापिली प्रक्रिया, परन्त्वसौ जडत्वपरप्रकाश्यत्वप्राकृत-
त्वादिसत्त्वाद् भिन्नमेव वस्तु नास्माकीनो रसः, भौतिके चित्ते हेतुविशेषादुदित-

अदिमनि मुद्रितो रत्यादिस्थाय्याकारः संस्कारः स्वोद्बोधकमहिमतिरस्कृता-
वृतिकचिद्विशिष्टो रस इत्यौपनिषदैकदेशिनां सरणिः,

अत्र पूर्वोक्तदोषासत्त्वेऽपि चितोऽङ्गत्वोक्त्या श्रुतिस्वारस्यभङ्गोऽस्त्येव,
एतद्दोषं परिहर्तुकामैः कौश्रित् स्थाय्यवच्छिन्नभग्नावरणचिदेव रस उक्तः,
किन्त्वेवमपि गौणत्वभानप्रयुक्तास्वारस्ये समाहितेऽध्यव्यवहितोत्तरवाक्यस-
हितवाक्यैकवाक्यतास्वारस्यभङ्गस्तदवस्थ एव, तद् वाक्यं च—“रसं ह्येवायं
लब्ध्वाऽऽनन्दीभवती”ति, एतद्वाक्यघटकायंपदार्थकर्तृकलाभकमेव भवता
रसत्वेन विवक्ष्यतेऽतः स्पष्ट एव स्वारस्यभङ्गो भग्नावरणचैतन्यस्यैवायं-
पदार्थतया कर्तृकर्मणोरभेदापत्तेः,

न च सावरणस्यैवायंत्वेन कर्तृतयाऽनावरणस्य कर्मतयौपाधिकभेदेना-
विरोधान्न स्वारस्यभङ्ग इति वाच्यम् ?

स्वप्रकाशवादे किलावरणभङ्गमन्तरेणोत्तरस्यानपेक्षणादावरणभङ्गादेवा-
नन्दीभवनप्राप्तेः पूर्वोशवैयर्थ्यस्य बन्धलेपायितत्वाद् ,

एतेन सावरणोऽयमनावरणं रसं लब्ध्वेत्यादिवाचोयुक्तयः प्रत्युक्ताः, सा-
वरणोऽनावरणः सन्नित्यादिनैव भवदिष्टसिद्धेः, तस्मादखिलानि कण्टकित-
संकीर्णवर्तमान्युत्सृज्य परिष्कृतघण्टापथेन संचरिष्णूनां रसविदामेष सिद्धान्तः—सः = प्रकृतः, स्वरूपतटस्थलक्षणलक्षितो ब्रह्मपरमात्मपर्यायो भगवान्
वै = निश्चयेन, रसः = रसपदार्थः तमेन रसमेव = नापरं लब्ध्वा हि = यतः,
अयं = स्वरूपानन्दो जीवः आनन्दीभवति प्रशस्तानन्दो भवतीति, इत्थमे-
वोक्तौ प्रकृतशास्त्रस्य दर्शनताऽपि परमपुमर्थप्रापकतया संगच्छते,

न चावरणभङ्गवेशिष्टचेऽपि परमपुमर्थसंपादकत्वात्ततिरिति वाच्यम् ?

तथा सत्युत्तरमीमांसयैव गतार्थतायां भवन्मते शास्त्रस्यानारम्भणीय-
ताऽऽपत्तेः,

न चेष्टापत्तिः, अन्यैर्भवदभिमतानारम्भणोऽपि तुल्ययुक्त्येष्टापत्तेः सुव-
चत्वाद्,

न चोत्तरमीमांसायामपि प्रस्थानान्तरे कथंकारं रसशास्त्रारम्भणीयता-
निर्वाह इति शङ्क्यम् ?

गुडंजिह्विकान्यायेन तथोपेयप्रतिपत्त्यर्था इत्यादिपूर्वोक्तयुक्तेः सार्थक्य-
संभवाद्,

न चास्माभिरपि सार्थक्यमेवं सूपपादमिति वक्तव्यम् ?

अपारमार्थिकतापिशाचीभयादेवमुपगन्तुं भवतोऽसामर्थ्यात् प्रकृतशा-
स्त्रकृदभिमतरसस्य भवन्मते चरमोपेयत्वाभावाच्च,

तथा च परमर्षिभरताचार्यसूत्रं “विभावानुभावव्यभिचारिसंयोगाद्रस-
निष्पत्तिः” इति, अत्र विभावयन्ति = आविर्भावयन्ति = उद्बोधयन्ति प्रसुप्त-
स्थायिनमिति विभावा आलम्बनान्युद्दीपनानि च,

एवं च विषयतासंबन्धेन स्थायिविशिष्टमालम्बनं, स्वोद्बोधजनकतासंब-
न्धेन स्थायिविशिष्टमुद्दीपनं स्थायिपोषकत्वे सत्यालम्बनचेष्टारूपोऽनुभावः,
आलम्बनावच्छेदेनाविर्भूणुतिरोभूणुः स्थायिपोषकरूपो व्यभिचारीति वि-
वेचनीयं, सूत्रे पञ्चमी हेत्वर्था, हेतुत्वं तु कारकत्वज्ञापकत्वान्यतररूपं, ज्ञाप-
कत्वं च तद्विषयकज्ञानजनकज्ञानविषयत्वं, ज्ञानं चात्र त्रिविधं प्रत्यक्षम्,
अनुमितिः, शाब्दधीश्च, प्रत्यक्षं तु द्विविधं—यथाऽर्थमयथाऽर्थं च, द्वितीयं-
पुनर्द्विधा दोषजन्यं भ्रमत्वेन प्रसिद्धम्, इच्छाजन्यम् आरोपत्वेन ख्यातम्,

एवं च—दमयन्त्यादिदर्शनजनलादिसमवेतरत्याद्युद्बोधस्य तत्कायं-
कटाक्षादिसहचरितोत्कण्ठाऽऽदीनां चानुकार्यनलादिनैव सम्बन्धात्तत्रैव रस-
उत्पन्नो, नटे तु तत्तदनुकृत्या सादृश्यमूलकारोप इति भट्टलोल्लटादयः ।

के चन नाट्यादिषु प्रकटविभावादिषु व्यञ्जनया नलादौ दमयन्त्या-
दिरतौ ज्ञातायां भावनादोषेण कल्पितनलत्वाद्यवच्छिन्ने स्वस्मिन् समुत्पन्नो-
ऽनिर्वचनीयो दमयन्त्यादिविषयकरत्यादिरेव रस इति समगिरिषत ।

अन्ये तु व्यञ्जनाऽनिर्वचनीयख्यात्यनुपगमाद् भावनादोषेणात्मनि
नलाद्यभेदप्राप्ती दमयन्त्यादिरतिमदभेदबोधो विषयासत्त्वेऽपि मानसो भ्रम-

एव स इत्यास्थिषत् ।

परे तु श्रीशङ्कुक्रानुयायिनः—नलत्वेन गृहीते नटात्मके पक्षेऽकृत्रिमत्वेन गृहीतेर्विभावादिहेतुभिर्नलादिगतरत्यादिरनुमीयमानो रस इत्युपागमन् ।

अपरे च नाट्यादिना व्यक्तिविशेषवृत्तित्वनिरूपितत्वाभ्यां जनितेऽपि स्थायिज्ञाने भावनया तयोः प्रमोषाद् रतित्वादिनैव प्रतीतरत्यादेः स्ववृत्तिरत्यादिसाजात्येनानुभूतचररत्यादिसंस्कारोद्बोधे ज्ञानस्य स्वप्रकाशत्वेन सत्त्वोद्रेकेणानन्दरूपो रसः शब्दस्य भोगाख्यतृतीयव्यापारेण साक्षात् क्रियत-इत्यभ्युपागुर्भट्टनायकानुवर्तिनः ।

इत्थं स्वस्वशेषीविकाससाहायकमवलम्ब्य, पारमर्षसूत्रघटकसंयोगपञ्चमीनिष्पत्त्यर्थविविधतयाऽभियुक्ताः स्वस्वमतानुरूपेण रसतत्त्वं प्राचीकशन्, परन्तु मुनिसंमतरहस्यानाकलाच्छास्त्रसिद्धान्तिनामननुमतान्येवाखिलान्येवोक्तमतानि तदनुसारीणि चानिर्दिष्टान्येकदेशिमतानि ।

इमानि चाश्रद्धाबीजानि संक्षेपतः प्रधानानि—तत्र प्रथमे विप्रकृष्टत्वादलौकिकत्वात् काल्पनिकारोपविषयत्वादर्थान्तरता,

द्वितीयेऽस्मिन् विमतानिर्वचनीयत्वाद् भ्रमविषयत्वात्तथात्वम्,

तृतीयेऽपि भ्रमास्पदत्वम्,

तुरीये भेदग्रहवाधात् कथमपि भेदग्रहेऽपि नलादौ भैम्यादिरतिग्रहस्य सामाजिकप्रवृत्त्यनौपयिकत्वात्, श्रव्यस्थले पक्षधर्मताज्ञानविरहाच्चाभिमतसरपरिपन्थिताऽनिवार्या,

पञ्चमे तु प्रमाणागोचरस्य शब्दनिष्ठक्रमिकव्यापारत्रयस्यैवारुन्तुदतेति,

श्रीमद्भिनवगुप्ताचार्यास्तु—विभावानुभावव्यभिचारिभिः संयोगाद् व्यञ्जनाद्, रसस्य स्थाप्युपहितचिदानन्दात्मनः, निष्पत्तिः स्वरूपप्रकाश इति सूत्रार्थं सिद्धान्तयति स्म, फलबलकल्पेन विभावादीनां साधारणीकरणात्मना व्यापारेण सर्वथा हि विशेषांशप्रमोषात् सामाजिकात्मनि स्थायी व्यज्यमानो-रसः, दशमस्त्वमसौत्यादिरीतितः शब्दादप्यपरोक्षज्ञानाभ्युपगमात् पारोक्ष्यप्रयु-

कमपि वैरस्यम्, उक्तालौकिकव्यापारमहिम्ना लौकिककारणकार्यभावाद्
दुःखजनकतया क्लृप्तेभ्योऽपि सुखोत्पत्तेः सुरतक्षणवर्त्यधरदशानादाविवानुभ-
विकत्वाद्दन्तःकरणावृत्तित्वाच्चालौकिकत्वं निष्प्रत्यूहमेव, कार्यत्वज्ञाप्यत्वा-
भावाद् भूतवर्तमानभविष्यत्ववैधुर्यात् सविकल्पनिर्विकल्पकवेद्यत्वविरहाच्च
तादृशत्वं सुवचं, नित्यत्वानन्दत्वस्वप्रकाशादिकं त्वात्मत्वादेव निर्विवादेमेव,
उत्पादविनाशिकादाचित्कत्वादिव्यवहारोऽपि चर्वणानिबन्धना भवितुमर्हन्ति,
इत्येव निष्कर्षं तत्र भवन्मममटभट्टाः समाद्रियन्ते स्म, अन्येऽपि रसशास्त्रनि-
बन्धारः प्रायेणैनामेव दिशमनुसस्रुः,

इयांस्तु विशेषः सर्वमप्येतद्दिग्दर्शनविधया विनेयोन्मुखीकरणाय भरे-
ताचार्येण प्राकृतरसनिरूपणव्याजेन प्रदर्शितं वास्तविकतयोद्देश्यभूतोऽप्राकृ-
तरसस्तु श्रीभगवदालम्बनक एव तस्यैवाखिलशेषित्वेन चरमप्राप्ततया परम-
पुमर्थफलत्वेन चोपनिषत्स्मृतिपुराणादिषु व्यवस्थापितत्वेन निखिलशास्त्रदर्श-
नानां साक्षात्परम्परासाधारण्येन तन्निरूपणौपयिकभूयःप्रकारानाश्रित्य तत्रैव
पर्यवसानस्याखिलसंमतत्वाद्,

एवं च निसर्गतोऽलौकिके तस्मिन् यादृगलौकिकतासंपादनाय नाश्या-
दिषु तादृशानन्दानुगुणसाधारणीकरणोररीकरणमुपेयते तादृशत्वस्यैत्सर्गि-
कतयाऽऽनन्दव्यक्तिप्रयोजकत्वांशे फलानुपधानेऽपि परत्रोपयोगित्वेन नाप्र-
योजकताऽत एव प्रकारभेदोन्नयनायाचार्यैरेव भक्तिरसनाम्ना व्यपदिश्यते
व्यतानि चायमितोऽपि बहिष्ठविधाभिः श्रीकृष्णत्रैपायनादिभिराचार्यैरिति
न तिरोहितं विशेषं विदुषामिति कृतं विस्तरेण, ईदृशस्य चास्य ग्रन्थस्य टी-
कामध्यन्वर्थनार्त्नीं दुर्गमसङ्गमर्नीं कृत्वा श्रीजीवगोस्वामिपादाः वस्तुतो-
दुर्गमानि मूलस्थलानि समजोगमन् ,

अधुना मूलटीकोभयकृतसम्बद्धं बहुधैव वक्तव्यमस्ति परन्त्वत्रासन्न-
निर्दिष्टसमय एव ग्रन्थप्रकाशनानुरोधेन समयभावात् सर्वमेव तद्विहाय
ग्रन्थसंबद्धैव स्वल्पा दिक् प्रदर्शिता, प्रकाशयितव्ये खल्वेतत्संबद्धे ग्रन्थान्तरे

तत्सर्वमवगमयिष्यते,

प्रकृतकार्यमेतत्पुस्तकद्वयमवलम्ब्य समापितं, तयोरेकं तावत् प्रख्यात-
चरवैदुषीकैर्द्वैतरहस्यप्रतिष्ठापकधुरीणैर्माध्वसंप्रदायाचार्यैरर्चनीयचरणैरस्मत्ता-
तगोस्वामिश्रीगोपीलालमहाराजैर्महता यत्नेन संगृह्य पुरुषक्रमायाते स्वेन वं-
धिते च श्रीवृन्दावनस्थेऽस्मदीयश्रीमदनगोपालपुस्तकालये रक्षितस्तत्र विरा-
जमानेभ्यः संगीतागमपारदर्शिभ्यो माध्वसंप्रदायाचार्येभ्यः पूज्यपादास्मद्-
भ्रातृविद्याभूषणश्रीवनमालिलालमहाराजेभ्य आनीय उपायोजि, द्वितीयं चा-
स्मत्तातशिष्येण पण्डितरामनारायणविद्यारत्नशर्मणा बङ्गाक्षरैः प्रकाशि-
तं नातिशुद्धम्,

एवं भगवत्कृपया मुहुर्मुहुरूपजातान् विघ्नानुपमर्द्य प्रकाशतामनायि
ग्रन्थरत्नमेतत्,

अत्र च मानुष्यकनान्तरीयकदोषनिबन्धनाः मुद्रणादिजाश्च त्रुटीरूपेद्यै-
तत्सिन्धुत्थं पीयूषमास्वादयन्तु भगवद्रसभावुका इति प्रार्थयमानः प्रीयतां-
चानेन व्यापारेण सर्वान्तर्ध्यामी भगवान् श्रीराधिकारमणतनुः श्रीगौरकृष्ण-
इत्याशास्ते—

श्रीरामजयन्त्याम्
सं० वै० १९८८,
वाराणस्याम् ।

श्रीमाध्वसंप्रदायाचार्य्यदार्शनिकसार्वभौमसा-
हित्यदर्शनाद्याचार्य्यतर्करत्नन्यायरत्न —
गोस्वामिदामोदरशास्त्री ।

इति शम् ।





श्रीश्रीगौरकृष्णः शरणम्
श्रीहरिभक्तिरसामृतसिन्धौ

विषयानुक्रमः—

तत्र

भक्तिभेदनिरूपके प्रथमे पूर्वविभागे
सामान्यभक्तिनिरूपिकायां-
प्रथमलहर्याम्—

विषयाः	पृष्ठे	विषयाः	पृष्ठे
मङ्गलाचरणम्	१-६	श्रीकृष्णाकर्षणी	२१-२३
पूर्वभागस्यानुक्रमणिका	१०	प्रथमलहरीसमाप्तिः	”
उत्तमाभक्तेर्लक्षणम्	११	साधनभक्तिलहर्यारम्भः	”
भक्तेर्गुणाः	१३	साधनत्वादिना भक्तिभेदाः	”
क्लेशघ्नत्वम्	”	पुनस्तस्या द्वैविध्यम्	२५
तन्मध्ये पापघ्नत्वम्	”	वैधी भक्तिः	”
भक्तेरप्रारब्धहरत्वम्	१४	तत्राधिकारी	२६
प्रारब्धहरत्वम्	”	तत्रैविध्यम्	”
अविद्याहरत्वम्	१५	उत्तमः	२७
शुभदत्वम्	१६	मध्यमः	२८
सुखप्रदत्वम्	”	कनिष्ठः	”
मोक्षलघुताकृत्	१८	भक्तानां मोक्षानिच्छुत्वम्	३२
सुदुर्लभा	१६	भक्तौ नरमात्राधिकारः	४२
सान्द्रानन्दविशेषात्मा	२१	साधनभक्तेः चतुःषष्टिरङ्गानि	४६

विषयाः	पृष्ठे	विषयाः	पृष्ठे
गुरुपादाश्रयः	४८	दण्डवत्प्रणामः	५६
कृष्णदीक्षाऽऽदिशिक्षणम्	५१	अभ्युत्थानम्	५७
विश्वासेन गुरुसेवा	५२	अनुव्रज्या	५८
साधुवर्तमानुवर्तनम्	५३	स्थाने गतिः	५९
सद्धर्मजिज्ञासा	५४	परिक्रमणम्	६०
कृष्णप्रीत्यर्थभोगत्यागः	५५	अर्चनम्	६१
द्वारकाऽऽदिवासः	५६	परिचर्या	६२
गङ्गाऽऽदिवासः	५७	गीतम्	६३
यावदर्थानुवर्तिता	५८	सङ्कीर्तनम्	६४
हरिवासरसंमानम्	५९	लीलाकीर्तनम्	६५
घाञ्च्यश्चत्थादिगौरवम्	६०	जयः	६६
कृष्णविमुखसङ्गपरित्यागः	६१	विज्ञप्तिः	६७
शिष्याद्यननुबन्धित्वादीनि	६२	संप्रार्थनात्मिका विज्ञप्तिः	६८
म्यबहारेऽप्यकृपणता	६३	दैन्यबोधिका	६९
शोकमोहाद्यवशीभूतता	६४	लालसामयी	७०
अन्यदेवताऽद्यनवज्ञा	६५	स्तवपाठः	७१
भूतानुद्वेगदायिता	६६	नैवेद्यास्वादः	७२
सेवानामापराधवर्जनम्	६७	पाद्यास्वादः	७३
तन्निन्दाऽऽद्यसहिष्णुता	६८	धूपसौरभम्	७४
वैष्णवचिन्हधारणम्	६९	निर्मात्यसौरभम्	७५
नामाक्षरधारणम्	७०	श्रीमूर्तिस्पर्शनम्	७६
निर्मात्यधारणम्	७१	श्रीमूर्तिदर्शनम्	७७
हरिसंमुखनृत्यम्	७२	आरात्रिकदर्शनम्	७८

विषयाः	पृष्ठे	विषयाः	पृष्ठे
उत्सवदर्शनम्	६२	शरणापत्तिः	७०
पूजादर्शनम्	॥	तुलसीसेवनम्	॥
श्रवणम्	६३	शास्त्रसेवनम्	७१
नामश्रवणम्	॥	मथुरासेवनम्	॥
चरित्रश्रवणम्	॥	वैष्णवसेवा	७२
गुणश्रवणम्	॥	यथावैभवोत्सवः	७३
श्रीकृष्णकृपाऽपेक्षणम्	॥	कार्तिकमासत्रतादरः	॥
स्मृतिः	॥	जन्मदिनयात्रा	॥
ध्यानम्	॥	श्रीमूर्तिचरणसेवनप्रीतिः	७४
गुणध्यानम्	६४	श्रीभागवतार्थस्वादः	७६
क्रीडाध्यानम्	॥	सजातीयवासनभक्तसङ्गः	॥
सेवाध्यानम्	॥	नामसंकीर्तनम्	॥
अथ दास्यम्	६५	मथुरामण्डलिस्थितिः	७७
कर्मापर्णदास्यम्	६६	श्रीमूर्तिप्रभृतिपञ्चकेऽल्पश्रद्ध-	
कैङ्कर्यदास्यम्	॥	याऽपि मनुष्यकर्याणाम्	७८
सरस्यम्	६७	ज्ञानवैराग्ययोर्भक्तियोगान-	
बिश्वाससरस्यम्	॥	ज्ञत्वम्	८२
मित्रवृत्तिसरस्यम्	६८	ज्ञानवैराग्यसाध्यस्य भक्त्यै-	
आत्मनिवेदनम्	॥	व सिद्धिः	८३
देहिसमर्पणम्	६९	वैराग्यम्	८५
देहसमर्पणम्	॥	फलगुवैराग्यम्	॥
निजप्रियोपहरणम्	७०	उत्तमायां भक्तावनुपयुक्तान्य-	
तदर्थेऽखिलचेष्टितम्	॥	ज्ञानि	८६

विषयाः	पृष्ठे	विषयाः	पृष्ठे
एकाङ्गा भक्तिः	८६	क्षान्तिः	१०६
अनेकाङ्गा भक्तिः	८७	अव्यर्थकालत्वम्	”
रागानुगा भक्तिः	”	विरक्तिः	”
भक्तस्य रिपोश्च पार्थक्ये- न गतिः	९१	मानशून्यता	१०८
कामरूपा	९२	आशावन्धः	”
सम्बन्धरूपा	९४	समुत्कण्ठा	”
तत्राधिकारी	९५	नामगाने सदारुचिः	१०९
तरलोभोत्पत्तिकारणम्	”	तद्गुणाख्यानासाक्तिः	”
कामानुगा	९६	तद्भसतिस्थले प्रीतिः	”
सम्बन्धानुगा	९८	रतिलक्षणम्	११०
साधनभक्तिलहरीसमाप्तिः	९९	रत्याभासः	”
भावभक्तिलहरीरम्भः	१००	प्रतिबिम्बः	”
अथ भावभक्तिः	”	छाया	११२
साधनाभिनिवेशजः	१०३	भावभक्तिलहरीसमाप्तिः	११४
रागानुगासाधनाभिनिवेशजः	”	प्रेमलहरीरम्भः	११५
श्रीकृष्णतद्भक्तप्रसादजः	१०५	प्रेमा	”
कृष्णप्रसादजः	”	भावोत्थः	”
वाचिकप्रसादजः	”	वैधभावोत्थः	”
आलोकप्रदानजः	”	रागानुगीयभावोत्थः	११६
हार्दभावः	१०६	हर्यतिप्रसादोत्थः	”
तद्भक्तप्रसादजः	”	माहात्म्यज्ञानयुक्तः	”
जाताङ्कुरभावभक्तेरनुभावाः	”	केवलप्रेमा	११७

विषयाः	पृष्ठे	विषयाः	पृष्ठे
प्रेमोदयक्रमः	११७	विविधादभुतभाषावित्	१३४
प्रेमलहरीसमाप्तिः	११८	सत्यवाक्यः	”
पूर्वभागसमाप्तिश्च	११६	प्रियंवदः	१३५
भक्तिरसभासान्यानिरूपको-		वाबदृकः	”
दक्षिणभागः	१२०	सुपाण्डित्यः	१३६
विभावलहरी	”	बुद्धिमान्	१३८
दक्षिणविभागानुक्रमः	”	प्रतिभाऽन्वितः	”
विभावः	१२३	विदग्धः	१३६
आलम्बनम्	”	चतुरः	”
कृष्णः	”	दक्षः	१४०
अन्यरूपेण सः	”	कृतज्ञः	”
स्वरूपेण सः	”	सुदृढव्रतः	”
आवृतः	”	देशकालसुपात्रज्ञः	१४१
प्रकटस्वरूपः	१२४	शास्त्रचक्षुः	१४२
कृष्णगुणाः	”	शुचिः	”
सुरम्याङ्गः	१२६	वशी	१४३
सल्लक्षणान्वितः	”	स्थिरः	”
गुणोत्थः	”	दान्तः	१४४
अङ्कोत्थः	१३०	क्षमाशीलः	”
रुचिरः	१३१	गम्भीरः	१४५
तेजसा युक्तः	१३२	धृतिमान्	”
बलीयान्	१३३	समः	१४६
दयाऽन्वितः	”	वदान्यः	१४७

विषयाः	पृष्ठे	विषयाः	पृष्ठे
धार्मिकः	१४७	नित्यनूतनः	१६०
शूरः	”	सच्चिदानन्दसान्द्राङ्गः	१६१
करुणः	”	सर्वसिद्धिनिषेवितः	१६३
मान्यमानकृत्	१४६	दिव्वसर्गादिकर्तृत्वम्	”
दक्षिणः	”	ब्रह्मरुद्राहिमोहनम्	१६४
विनयी	१५०	भक्तप्रारब्धविध्वंसित्वम्	”
हीमान्	”	कोटिब्रह्माण्डविग्रहः	१६५
शरणागतपालकः	१५१	अवतारावलीबीजम्	१६६
सुखी	”	हतारिगतिदायकः	”
भक्तसुहृत्	१५२	आत्मरामगणाकर्षी	१६७
प्रेमवश्यः	१५३	लीलाधिक्यम्	”
सर्वशुभंकरः	१५४	प्रेम्णा प्रियाधिक्यम्	१६८
प्रतापी	”	वेणुमाधुर्यम्	”
प्रीतिमान्	”	रूपमाधुर्यम्	१६९
रक्तलोकः	१५५	पूर्णतमत्वादिभेदाः	१७१
साधुसमाश्रयः	”	धीरोदात्तः	१७२
नारीगणमनोहारी	१५६	धीरललितः	”
सर्वाराध्यः	”	धीरशान्तः	१७३
समृद्धिमान्	१५७	धीरोद्धतः	१७४
वरीयान्	”	दोषराहित्यम्	१७६
ईश्वरः	”	अष्टसद्गुणाः	१७८
सदास्वरूपसंप्राप्तः	”	शोभा	”
सर्वज्ञः	१५९	विलासः	१७९

विषयाः	पृष्ठेः	विषयाः	पृष्ठेः
माधुर्यम्	१७६	मृदुता	१६६
मङ्गल्यम्	१८०	चेष्टा	”
स्थैर्यम्	”	रासः	”
तेजः	”	दुष्टवधः	”
ललितम्	१८१	प्रसाधनम्	१६७
औदार्यम्	”	वसनम्	”
श्रीकृष्णसहायाः	१८२	युगम्	”
कृष्णभक्ताः	”	चतुष्कम्	”
साधकः	”	भूमिष्ठम्	१६८
सिद्धः	१८३	आकल्पः	”
प्राप्तिसिद्धः	”	मण्डनम्	१६६
साधनसिद्धः	”	स्मृतम्	२००
कृपासिद्धः	१८४	सौरभम्	”
नित्यसिद्धः	१८५	वंशः	”
उद्दीपनानि	१८७	वेणुः	२०१
गुणः	”	मुरली	”
वयः	१८८	वंशी	”
प्रथमकैशोरम्	१८६	शृङ्गम्	२०२
मध्यकैशोरम्	१९०	कम्बुः	”
शेषकैशोरम्	१९२	पदाङ्कः	२०३
मोहनता	१९४	क्षेत्रम्	”
सौन्दर्यम्	१९५	तुलसी	”
रूपम्	”	भक्ताः	२०४

विषयाः	पृष्ठे	विषयाः	पृष्ठे
भगवद्भासरः	२०४	रोमाञ्चः	२१४
विभावलहरीसमाप्तिः	„	स्वरभेदः	२१५
अनुभावाः	२०५	वेपथुः	२१६
नृत्यम्	„	वैवर्ण्यम्	२१७
विलुठितम्	„	अश्रु	२१८
गीतम्	२०६	प्रलयः	२१९
क्रोशनम्	„	सात्त्विकचतुर्विधत्वम्	२२१
तनुभोटनम्	„	धूमायितः	„
दुङ्कारः	„	ज्वलितः	„
जृम्भणम्	२०७	दीप्तः	२२२
श्वासभूमा	„	उद्दीप्तः	२२३
लोकापेक्षापरित्यागः	„	सात्त्विकाभासचतुर्विधत्वम्	२२४
लालासावः	२०८	रत्याभासभवः	„
अदृहासः	„	सत्त्वाभासभवः	„
घृणा	„	निःसत्त्वः	२२५
हिक्का	„	प्रतीपः	२२६
अनुभावलहरीसमाप्तिः	२०९	सात्त्विकलहरीसमाप्तिः	„
सात्त्विकलहरीरम्भः	„	व्यभिचारिलहरीरम्भः	२२७
स्निग्धाः	२१०	अथ व्यभिचारिणः	„
दिग्धाः	„	निर्व्वेदः	„
रूक्षाः	२११	विषादः	२२९
स्तम्भः	२१२	दैन्यम्	२३०
स्वेदः	२१४	ग्लानिः	२३१

विषयाः	पृष्ठे	वि	पृष्ठे
श्रमः	२३२	अ	२५६
मदः	२३३	अ	२६०
गर्वः	२३४	च	२६१
शङ्का	२३५	निद्रा	"
त्रासः	२३७	सुप्तिः	२६३
आवेगः	"	बोधः	"
उन्मादः	२४१	अपरभावाः सर्वेऽन्यभावा —	
अपस्मारः	२४३	न्तर्गताः	२६६
व्याधिः	२४४	संचारी	२६८
मोहः	"	परतन्त्रः	२६९
मृतिः	२४६	साक्षात्	"
आलस्यम्	२४७	व्यवहितः	"
जाग्यम्	"	अवरः	२७०
व्रीडा	२४८	स्वतन्त्रः	"
अवहित्था	२५०	रतिशून्यः	"
स्मृतिः	२५२	रत्यनुस्पर्शः	२७१
वितर्कः	२५३	रतिगन्धिः	"
चिन्ता	२५४	प्रातिकूल्यम्	२७२
मतिः	२५५	अनौचित्यम्	२७३
घृतिः	२५६	सन्धिः	२७५
हर्षः	२५७	शाबल्यम्	२७६
औत्सुक्यम्	२५८	शान्तिः	२७७
उग्रता	"		

विषयाः	पृष्ठे	विषयाः	पृष्ठे
भक्तभेदेन भावे तारतम्यम्	२७८	क्रोधरतिः	२६७
व्यभिचारिलहरीसमाप्तिः	२८२	भयरतिः	२६८
स्थायिलहरीरम्मः	२८३	जुगुप्सारतिः	”
अथ स्थायिभावः	”	सात्त्विकराजसतामसरतिभेदाः	२६६
मुख्यः	”	रतेः शीतत्वमुष्णत्वम्	३००
स्वार्थः	”	रतेर्विभावादिप्राप्तिः	३०१
परार्थः	२८४	भक्तिरसे मुख्यगौणभेदः	३०६
शुद्धः	”	मुख्यभक्तिरसः	”
सामान्या	”	गौणभक्तिरसः	”
स्वच्छा	२८५	द्वादशभक्तिरसे वर्णदेवताभेदः	”
शान्तिः	२८६	शान्तादिरस आनन्दानुभवः	३१२
रतेर्भेदत्रयम्	२८७	भक्तिरसास्वादाने बहिर्मुखः	३१३
केवला	२८८	पश्चिमविभागः	३१५
संकुला	”	शान्तभक्तिरसः	”
प्रीतिः	”	आलम्बनम्	३१६
सख्यम्	२८९	शान्तः	३१८
बात्सल्यम्	२९०	आत्मारामः	”
प्रियता	२९१	तापसः	”
अथ गौणाः	२९२	उर्दीपनन्	३१९
हासरतिः	२९४	अनुभावः	३२०
विस्मयरतिः	२९५	सात्त्विकः	३२१
उत्साहरतिः	२९६	सञ्चारी	”
शोकरतिः	”		

विषयाः	पृष्ठे	विषयाः	पृष्ठे
स्थायी	३२२	अयोगः	३४५
शान्तलहरीसमाप्तिः	३२५	उत्कण्ठितम्	॥
प्रीतभक्तिः	॥	दैन्यम्	३४६
आलम्बनम्	३२६	निर्वेदः	३४७
दासः	३२८	चिन्ता	॥
अधिकृतदासः	॥	चापलम्	॥
शरण्यः	३२६	जडता	३४८
ज्ञानिचरः	३३०	उन्मादः	॥
सेवानिष्ठः	॥	वियोगः	३४६
पारिषदः	१३१	तापः	३५०
अनुगः	३३३	कृशता	॥
पुरस्थानुगः	॥	जागर्या	३५१
ब्रजस्थानुगः	॥	आलम्बनशून्यता	॥
धुर्यादिपारिषदत्रयम्	३३५	अधृतिः	॥
आश्रितादित्रिविधा दासाः		जडता	३५२
नित्यसिद्धादिभेदः	३३६	व्याधिः	॥
अनुभावः	३३७	उन्मादः	॥
सात्त्विकः	३३९	मूर्च्छितम्	॥
व्यभिचारी	॥	मृतिः	॥
स्थायी	३४१	योगः	३५३
अथ प्रेमा	॥	सिद्धिः	॥
स्नेहः	३४२	तुष्टिः	३५४
रागः	३४३	स्थितिः	॥

विषयाः	पृष्ठे	विषयाः	पृष्ठे
गौरवप्रीतिः	३५६	पुरसम्बन्धिवयस्यः	३६६
आलम्बनम्	”	ब्रजसम्बन्धिवयस्यः	३६७
हरिः	”	सुहृत्	३६८
अन्यलाहयः	३५७	बलदेवस्य रूपम्	३७०
रूपम्	”	सखा	”
उद्दीपनम्	३५८	प्रियसखः	३७१
अनुभावः	”	प्रियनर्मसखः	३७३
सात्त्विकः	३५९	उद्दीपनम्	३७५
व्यभिचारी	”	वयः	३७६
स्थायी	३६०	कौमारम्	”
गौरवप्रीतिः	”	पौगण्डम्	”
प्रेमा	३६१	आद्यपौगण्डम्	”
स्नेहः	”	मध्यपौगण्डम्	३७८
रागः	३६२	शेषपौगण्डम्	३७९
उत्काण्ठितः	”	कैशोरम्	३८०
वियोगः	३६३	रूपम्	३८१
तुष्टिः	”	शृङ्गम्	”
स्थितिः	”	बेणुः	”
प्रीतिभक्तिरसलहरीसमाप्तिः	”	शङ्खः	३८२
प्रेयोभक्तिरसलहृद्यारम्भः	३६४	विनोदः	”
प्रेयोभक्तिरसः	”	अनुभावः	”
आलम्बनम्	”	सात्त्विकाः	३८४
श्रीकृष्णस्य वयस्यः	३६४	व्यभिचारी	३८५

विषयाः	पृष्ठे	विषयाः	पृष्ठे
स्थायी	३८६	पौगण्डम्	४०३
सख्यरतिः	३८७	कैशोरम्	”
प्रणयः	”	शैशवै चापलम्	४०४
प्रेमा	”	अनुभावः	”
स्नेहः	३८८	सात्त्विकः	४०५
रागः	”	व्यभिचारी	४०६
अयोग उत्कण्ठितम्	३८९	स्थायी	४०७
अथ वियोगः	”	वात्सल्यरतिः	”
तापादिदशदशा	”	प्रेमवत्	”
अथ योगे सिद्धिः	३९२	स्नेहवत्	४०९
प्रेयोभक्तिरसलहरीसमाप्तिः	३९४	रागवत्	४१०
बत्सलभक्तिरसः	३९५	अथायोगउत्कण्ठितम्	”
आलम्बनम्	”	वियोगः	”
गुरुवर्गः	३९७	व्यभिचारी	४११
ब्रजेश्वरीरूपम्	”	योगे सिद्धिः	४१३
वात्सल्यम्	३९९	तुष्टिः	”
नन्दस्य रूपम्	”	स्थितिः	४१४
वात्सल्यम्	”	बत्सलभक्तिरसलहरीसमाप्तिः	४२५
उद्दीपनम्	”	मधुरभक्तिरसलहरी	४२६
कौमारम्	”	आलम्बनम्	”
आद्यकौमारम्	४००	कृष्णः	”
मध्यकौमारम्	४०१	प्रेयसीवर्गः	”
शेषकौमारम्	४०२	रूपम्	४२७

विषयाः	पृष्ठे	विषयाः	पृष्ठे
रतिः	४२७	अद्भुतभक्तिरसलहरी	४४१
उद्दीपनम्	४२८	साक्षात्	”
अनुभावः	”	दृष्टम्	४४२
सात्त्विकः	”	श्रुतम्	”
व्यभिचारी	४२६	संकीर्तितम्	४४३
स्थायी	४३०	अनुमितम्	”
विप्रलम्भः	४३२	अद्भुतभक्तिरससमाप्तिः	”
पूर्वरागः	”	वीरभक्तिरसलहरी	४४४
मानः	”	युद्धवीरः	”
प्रवासः	४३३	कृष्णः	”
संभोगः	”	सुहृद्द्वरः	४४६
मधुरभक्तिरसलहरीसमाप्तिः	”	कस्थितम्	”
पश्चिमविभागसमाप्तिः	४३४	आहोपुरुषिका	४४७
उत्तरविभागः	४३५	आहार्योत्साहरतिः	४४८
हास्यभक्तिरसलहरी	”	दानवीरः	४४९
कृष्णः	४३६	बहुप्रदः	४५०
तदन्वयी	”	आभ्युदयिकः	”
स्मितम्	४३७	तत्संप्रदानकः	४५१
हसितम्	४३८	प्रीतिदानम्	”
विहसितम्	”	उपस्थितदुरापार्थत्यागी	४५२
अवहसितम्	”	दयावीरः	४५३
अपहसितम्	”	धर्मवीरः	४५४
अतिहासितम्	४३९	वीरभक्तिरसलहरीसमाप्तिः	४५५
हास्यभक्तिरसलहरीसमाप्तिः	४४०		

विषयाः	पृष्ठे	विषयाः	पृष्ठे
करुणभक्तिरसलहरी	४५६	प्रायिकी	४७१
आलम्बनं कृष्णः	४५७	बीभत्सरसलहरीसमाप्तिः	४७२
कृष्णस्य प्रियजनाः	,,	रसानां मैत्रीवैरस्थितिः	४७३
स्वप्रियः	,,	सुहृत्कृत्यम्	४७६
करुणभक्तिरसलहरीसमाप्तिः	४६०	वैरिकृत्यम्	४८५
रौद्रभक्तिरसलहरी	४६१	मैत्रीवैरस्थितिलहरीसमाप्तिः	४८३
कृष्णं प्रति सखीक्रोधः	,,	रसाभासलहरी	४८४
जरत्याः क्रोधः	,,	उपरसः	,,
हितः	४६२	शान्तोपरसः	,,
अनवहितः	,,	प्रीतोपरसः	४८५
ईर्ष्युः	४६३	प्रेयउपरसः	,,
अहितः	४६४	वत्सलोपरसः	४८६
क्रोधरतिः	४६५	शृङ्गरोपरसः	,,
रौद्रभक्तिरसलहरीसमाप्तिः	४६६	विभाववैरूप्यम्	४८६
भयानकभक्तिरसलहरी	४६७	अनुभाववैरूप्यम्	,,
भक्ते आलम्बनरूपे कृष्णः	,,	ग्राम्यत्वम्	५००
बन्धुषु दारुणाः	४६८	अनुरसः	,,
भयानकभक्तिरसलहरीसमाप्तिः		अपरसः	५०१
बीभत्सभक्तिरसलहरी	४७०	रसाभासलहरीसमाप्तिः	५०२
जुगुप्सारतिः	,,	उत्तरविभागसमाप्तिः	५०३
विवेकजा	४७१	ग्रन्थसमाप्तिश्च	,,





पूज्यपादश्रीरूपगोस्वामिचरणनिर्मितः—
श्रीहरिभक्तिरसामृतसिन्धुः

पूज्यतमश्रीजीवगोस्वामिपादकृतया
दुर्गमसंगमन्याख्यटीकया सहितः

श्रीश्रीगोविन्ददेवो विजयते ।

अखिलरसामृतमूर्तिः प्रसृमररुचिरुद्धतारकापालिः ॥

कलितश्यामाललितो राधाप्रेयान् विधुर्जयति ॥ १ ॥

दुर्गमसंगमनी ।

श्रीश्रीराधादामोदरौ जयतः ।

सनातनसमो यस्य ज्यायान् श्रीमान् सनातनः ॥

श्रीवल्लभोऽनुजः सोऽसौ श्रीरूपो जीवसद्गतिः ॥ १ ॥

अथ श्रीमान् सोऽयं ग्रन्थकारः सकलभागवतलोकहिताभिलाष-
परवशतया प्रकाशितैः स्वहृदयदिव्यकमलकोषविलासिभिः श्रीम-
द्भागवतरसैरेव भक्तिरसामृतसिन्धुनामानं ग्रन्थमपूर्वरचनमाचिन्वा-
नस्तद्वर्णयितव्यस्यैव च सर्वोत्तमतां निश्चिन्वानस्तद्व्यञ्जनयैव मङ्ग-
लमासञ्जयति, एवं सर्व एव ग्रन्थोऽयं मङ्गलरूप इति च विज्ञाप-
यति—अखिलेति ।

ज्योत्स्ना ।

श्रीश्रीगौरकृष्णः शरणम् ।

श्रीगौरकृष्णचरणौ नत्वा कुर्वेऽत्र टिप्पणीं ज्योत्स्नाम् ।

भक्तिरसामृतसिन्धौ व्याख्यायां चास्य गढविषयेषु ॥

दुर्गमसङ्गमनी ।

विधुः श्रीकृष्णो जयति सर्वोत्कर्षेण वर्त्तते, यद्यपि विधुः श्रीव-
त्सलाञ्छन इति सामान्यभगवदाविर्भावपर्यायस्तथाऽपि विधुनोति
खण्डयति सर्वदुःखमतिक्रामति सर्वं चेति; यद्वा विदधाति करोति
सर्वसुखं सर्वं चेति निरुक्तेः पर्यवसाने विचार्यमाणे तत्रैव वि-
श्रान्तेः, असुराणामपि मुक्तिप्रदत्वेन स्ववैभवातिक्रान्तसर्वत्वेन पर-
मापूर्वस्वप्रेममहासुखपर्यन्तसुखविस्तारकत्वेन स्वयंभगवत्त्वेन च
तस्यैव प्रसिद्धेः, अत एवामरेणापि तत्प्राधान्येनैव तानि नामानि
प्रोक्तानि; वसुदेवोऽस्य जनक इत्याद्युक्तेः, एतदेव सर्वं जयत्यर्थेन
स्पष्टीकृतं सर्वोत्कर्षेण वृत्तिर्नाम तत्तदेवेति, अत एव प्राकट्यसमय-
मात्रदृष्ट्या या लोकस्याप्रतीतिस्तस्या निरासको वर्त्तमानप्रयोगः
तथा च प्रमाणानि—‘विजयरथकुटुम्ब’ इत्यादौ—

‘यमिह निरीक्ष्य हता गताः स्वरूपमि’ति,

स्वयं त्वसाम्यातिशयस्यर्थाशः

स्वाराज्यलक्ष्म्याप्तसमस्तकामः ॥

वलि हरद्भिश्चिरलोकपालैः

किरीटकोटीडितपादपीठ इति, ॥

यस्याननं मकरकुण्डलचारुकर्ण-

भ्राजत्कपोलसुभगं सुविलासहासम् ।

नित्योत्सवं न तत्पुर्दग्भिः पिबन्त्यो-

नार्यो नराश्च मुदिताः कुपिता निमेष्येति, ॥

का स्यङ्ग ! ते कलपदामृतवेणुगीत-

संमोहिताऽऽर्यचरितान्न चलेत्रिलोक्याम् ॥

त्रैलोक्यसौभगमिदं च निरीक्ष्य रूपं-

यद्गोद्विजद्रुममृगाः पुलकान्यविभ्रन्निति,

दुर्गमसङ्गमनी ।

यन्मर्त्यलीलौपयिकं स्वयोग-

मायाबलं दर्शयता गृहीतम् ।

विस्मापनं स्वस्य च सौभगर्धेः

परं पदं भूषणभूषणाङ्गमिति,

एते चांशकलाः पुंसः कृष्णस्तु भगवान् स्वयमिति,

जयति जननिवासो देवकीजन्मवाद्-

इत्यादि श्रीभागवते,

अथ तत्तदुत्कर्षहेतुं स्वरूपलक्षणमाह—

अखिलरसा वक्ष्यमाणाः शान्ताद्या द्वादश यस्मिन् तादृशममृत-
परमानन्द एव मूर्तिर्यस्य सः, 'आनन्दमूर्तिमुपगुह्ये'ति 'त्वय्येव नि-
त्यसुखबोधतनावनन्त' इति 'मल्लानामशनिरि'त्यादि श्रीभागवतात्,

'तस्मात् कृष्ण एव परो देवस्तं ध्यायेत्तं रसयेदि'ति श्रीगोपाल-
तापिनीभ्यश्च, तत्रापि रसविशेषविशिष्टपरिकरवैशिष्ट्येनाविर्भाववै-
शिष्ट्यं दृश्यते; अत एवादिरसविशेषविशिष्टसंबन्धेन नितरां, यथा-

गोप्यस्तपः किमचरन् यदमुष्य रूपं-

लावण्यसारमसमोर्ध्वमनन्यसिद्धम् ।

दृग्भिः पिबन्त्यनुसवाभिनवं दुराप-

मेकान्तधाम यशसः श्रिय ऐश्वरस्येति ॥

त्रैलोक्यलक्ष्म्येकपदं वपुर्दधदिति

तत्रातिशुशुभे ताभिरित्यादि

श्रीभागवते,

तासु च गोपीषु मुख्या दश भविष्योत्तरे श्रूयन्ते-

गोपाली पालिका धन्या विशाखाऽन्या धनिष्ठिका ।

राधाऽनुराधा सोमाभा तारका दशमी तथेति ॥

दुर्गमसङ्गमनी ।

विशाखा ध्याननिष्ठिकेति पाठान्तरं, तथेति । दशम्यपि तारकानाम्भ्येवेत्यर्थः, दशमीत्यप्येकं नाम वा,

स्कान्दप्रह्लादसंहिताद्वारकामाहात्म्ये च—

ललितोवाचेत्यादौ मुख्यास्वष्टसु पूर्वोक्ताभ्योऽन्या ललिताश्यामलाशैव्यापद्माभद्राश्च श्रूयन्ते, पूर्वोक्तास्तु राधाधन्याविशाखाश्च, तदेतदभिप्रेत्य तत्रापि मुख्यमुख्याभिरुत्तरोत्तरवैशिष्ट्यं दर्शयितुमवरमुख्ये द्वे तावन्निकृष्य ताभ्यां वैशिष्ट्यमाह—प्रसृमराभिः प्रसरणशीलाभिः रुचिभिः कान्तिभिः रुद्धे वशीकृते तारकापालिः येन सः, पालिकेति तु संज्ञायां कन्विधानात्, पालीति दीर्घान्तोऽपि क चिद् दृश्यते,

अथ मध्यममुख्याभ्यामाह—कलिते आत्मसात्कृते श्यामा श्यामला ललिता च येन सः,

अथ परममुख्ययाऽऽह—राधायां प्रेयानतिशयेन प्रीतिकर्त्ता, 'इगुपधज्ञाप्रीकिरः क' इति कर्त्तरि कप्रत्ययविधेः, अत एवास्य एवासाधारण्यमालोक्य पूर्ववद्गुणमत्वेनापि नेयं निर्दिष्टा, अतस्तस्या एव प्राधान्यं पाद्रे कार्त्तिकमाहात्म्ये तत्कुण्डप्रसङ्गे—

यथा राधा प्रिया विष्णोस्तस्याः कुण्डं प्रियं तथा ।

सर्वगोपीषु सैवैका विष्णोरत्यन्तवल्लभेति ॥

अत एव मात्स्यस्कान्दादौ शक्तित्वसाधारण्येनाभिन्नतया गणनायामपि तस्या एव वृन्दावने प्राधान्याभिप्रायेणाह—

रुक्मिणी द्वारवत्यां तु राधा वृन्दावने वन इति

तथा च वृहद्भट्टैतमीये तस्या एव मन्त्रकथने-

देवी कृष्णमयी प्रोक्ता राधिका परदेवता ।

सर्वलक्ष्मीमयी सर्वकान्तिः संमोहनी परेति ॥

दुर्गमसङ्गमनी ।

ऋक्परिशिष्टश्रुतावपि—

‘राधया माधवो देवो माधवेनैव राधिका ।

विभ्राजते जनेष्वा’ इति

अत एवाहुः—‘अनयाराधितो नूनमि’त्यादि,

अथ श्लेषार्थव्याख्या—तत्रैव श्लेषेणोपमां सूचयंस्तयाऽर्धविशेषं-
पुष्पाति सर्वलौकिकालौकिकातीतिऽपि तस्मिन् लौकिकार्थविशेषोप-
माद्वारा लोकानां बुद्धिप्रवेशः स्यादिति केनाप्यंशेनोपमेयं सर्वतमस्ता-
पजदुःखशमकत्वेन सर्वसुखदत्त्वेन च, तत्र पूर्ववन्निरुक्तिपर्यवसाने
विचार्यमाणे राकापतेरेव विधुत्वं मुख्यं पर्यवस्यतीति सर्वतः
प्रभावात्पूर्णत्वांशेन च, एवं सूर्यादीनां तापशमनत्वादि नास्तीति
नोपमानयोग्यता ततो विधुः सर्वत उत्कर्षेण वर्त्तत इति लभ्यते,
वर्त्तमानप्रयोगांशस्तु प्रत्यृतुराजमेव तत्तद्रूपतयाऽनुवृत्तेः, एवं विशेष्ये
साम्यं दर्शयित्वा विशेषणेऽपि साम्यं दर्शयति—अखिलेत्यादिभिः,
अखिलः अखण्डो रस आस्वादो यत्र तादृशममृतं पीयूषं तदात्मिकैव
मूर्तिर्मण्डलं यस्य, अत्र शब्देन साम्यं रसनीयत्वांशेनार्थेनापि योज्यं,-
तथा प्रसमराभी रुचिभिः कान्तिभी रुद्धाऽऽवृता तारकाणां पालिः
श्रेणी येनेति पूर्ववन्निरुक्तिवशीकृतकान्तिमतीगणविराजमान-
त्वांशेनापि ज्ञेयम्,

तथा

‘श्यामा तु वागुलौ;

अप्रसूताङ्गनायां च तथा सोमलतोषधौ ।

त्रिवृता शारिवा गुन्द्रा निशा कृष्णा प्रियङ्गुष्विति—

विश्वप्रकाशात्, कलितमूरीकृतं श्यामाया रात्रेर्कलितं विलासो ये-
नेति रात्रिविलासत्वेनापि ज्ञेयं, तथा राधायां विशाखानाम्भ्यां-
तारायां प्रेयानधिकप्रीतिमान् ऋतुराजपूर्णिमायां तदनुगामित्वाद्,

हृदि यस्य प्रेरणया प्रवर्तितोऽहं वराकरूपोऽपि ॥

तस्य हरेः पदकमलं वन्दे चैतन्यदेवस्य ॥ २ ॥

विश्राममन्दिरतया तस्य सनातनतनोर्मदीशस्य ॥

दुर्गमसङ्गमनी ।

इति तदनुगतिमात्रसाध्यस्य वैभवविज्ञत्वांशेनापि ज्ञेयम्, उपमानस्य चैतानि विशेषणान्युत्कर्षवाचकानि सूर्यादेस्तादृशमूर्तित्वाभावात् तारानाशनक्रियत्वेन तत्साहित्यशोभित्वाभावात् सुखविशेषकररात्रिविलासाभावात् तादृशविज्ञत्वानभिव्यक्तेश्चेति,

सिद्धान्तरसभावानां ध्वन्यलंकारयोरपि

अनन्तत्वात्स्फुटत्वाच्च व्यज्यते दुर्गमं त्विह ॥

लिखनं सर्वमेवास्मिन्नाशङ्कानाशगर्भितम् ।

वृथात्वशङ्कया तत्र नावध्येयमबुद्धिभिः ॥

ग्रन्थकृतां स्वारस्यात् कति चित्पाठास्तु ये त्यक्ताः ।

नात्रानिष्टं चिन्त्यं चिन्त्यं तेषामभीष्टं हि ॥ १ ॥

अथ निजभक्तिप्रवर्त्तनेन कलियुगपावनावतारं विशेषतः स्वाश्रयचरणकमलं श्रीश्रीकृष्णचैतन्यदेवं भगवन्तं नमस्करोति--

हृदीति । हृदि यस्य प्रेरणया प्रवर्तितोऽस्मिन् संदर्भ इति शेषः, वराकेति स्वयं दैन्येनोक्तं सरस्वती तु तदसहमाना वरं श्रेष्ठम् आसम्यक् कायति शब्दायत इति तमेव तं स्तावयति, सत्कवितायामपि तत्प्रेरणयैवात्र प्रवृत्तिः स्यान्नान्यथेत्यपेरर्थः ॥ २ ॥

अथ निजेषुदेवावतारत्वेन निजगुरुं स्तुवन् प्रार्थयते—

विश्रामेति । भक्तिरसरूपस्यामृतस्य सिन्धुरिवेति तन्नामायं ग्रन्थः

ज्योत्स्ना ।

१. विश्राम इति । यद्यप्यस्य प्रयोगस्यापाणिनीयत्वेन प्रयोगानर्हताऽभियुक्तैर्ध्वनिता;

भक्तिरसामृतसिन्धुर्भवतु सदाऽयं प्रमोदाय ॥ ३ ॥

दुर्गमसङ्गमनी ।

तस्य श्रीकृष्णाख्यस्य मदीशस्य सदा स्वेनैव रूपेण स्थितस्यैव प्रकाशितनानारूपतनोर्या सनातननाम्नी तनुस्तस्या विश्राममन्दिरतया तत्तुल्यतयाऽङ्गीकारेणेत्यर्थः; अन्यस्या अपि नारायणाख्यायाः सदा प्रसिद्धसमानार्थसनातनतनोः सिन्धुर्विश्राममन्दिरं भवतीति ॥ ३ ॥

ज्योत्स्ना ।

तथाऽपि प्रयोगस्यापि प्रामाणिकत्वेन व्यवस्थाप्यतौचित्यमावहति,

तत्रापानिनीयत्वं स्वित्थम्—उदात्तोपदेशस्य श्रमेर्घञि “नोदात्तोपदेशस्य मान्त-
स्यानाचमेः” इति सूत्रेण वृद्धिनिषेधे विश्रमेण भाव्यम्,

न च ‘रजो विश्रामयन् राज्ञां धुर्यान् विश्रामयेति स’—

इतिवद् णिजन्तादेरचि निर्वाह इति सांप्रतम् ?

“नोदात्तोपदेशस्ये”त्यत्रा“तो युगि” त्यादितः कृतीत्यस्यानुवृत्त्या णिचि वृद्धिनि-
षेधाप्रसक्त्या दृष्टान्तवैषम्याद् ,

“मितां ह्रस्व” इत्यनेन विरुद्धो दृष्टान्त इत्युक्तिस्तु न सती “वा चित्तविराग”—
इत्यतो वेत्यनुवृत्तौ व्यवस्थितविकल्पाश्रयेण तत्र सामञ्जस्यात् ; किन्तु णिच्यर्थवैलक्ष-
ण्यस्य दुष्परिहरता तदवस्थैवेति निवृत्तप्रेषणात्साधुता समर्थनीयेति के चिद् ,

वस्तुतस्तु तस्याप्यगतिकगतिनुल्यतया श्रमशब्दात्प्रज्ञाऽऽयणि विशब्देन “प्रादि-
भ्यो गताद्यर्थे प्रथमये” त्यनेन विशिष्टः श्रामो विश्रामः प्राचार्यादिवत्समासेन सुसाधः,
एतेन

‘रोगी चिरप्रवासी परान्नभोजी परावसथशायी ।

यज्जीवति तन्मरणं यन्मरणं सोऽस्य विश्रामः’ इत्यादिकमपि व्याख्यातम्,

अपानिनीयत्वोक्तिस्तु कामवामादिजातीयसाधुतातात्पर्यिकेति वैयाकरणरूपा वि-
दाङ्कुर्वन्तु ।

भक्तिरसामृतसिन्धौ चरतः परिभूर्तकालजालभियः ॥

दुर्गमसङ्गमनी ।

तदेवं नामग्राहं तं बन्दिता स्वाभीष्टानन्यानपि सामान्यतः
सङ्गकान् बन्दते—

भक्तिरसेति । भक्ता एव मकरा मीनराजाख्या जलचरास्तावम-
स्यामि, मकरत्वेन रूपैके सादृश्यत्रयमाह-भक्तिरस एवामृतासिन्धु-
र्नानाविधमुक्तिनदीनामाश्रयः परमपरमानन्दः तस्मिन् चरतो विह-
रतोऽतो न शीलिता नादृता मुक्तिरेव नदी तद्रूपतया निरूपितं-
जन्ममरणादिबन्धच्छेदकमप्यनधच्छिन्नप्रवाहमपि ब्रह्मकैवलयादि-
सुखं यैस्तान्; अनादृतेत्येव वा पाठः, अत एवपरिभूतं जन्ममरणा-
दिवधदुःखपरंपराहेतोः कालरूपाज् जालाद्भयं यैस्तान्,

ज्योत्स्ना ।

१ अत्र मानं तु—

न कर्हि चिन्मत्पराः शान्तरूपे ! नङ्क्ष्यन्ति नानिमिषो लेढि हेतिः ।

शेषामहं प्रिय आत्मा सुतश्च सखा गुरुः सुहृदो दैवमिष्टम् ॥

तथा—

त्वां सेवतां सुरकृता बहवोऽन्तरायाः स्वौको विलङ्घ्य परमं व्रजतां पदं ते ।

नान्यस्य बर्हिषि वलीन् ददतः स्वभागान् धत्ते पदं त्वमविता यदि विध्नमूर्ध्नि ॥

इत्यादिश्रीमद्भागवतादि ।

२ नामग्राहमिति । णामुलन्तत्वेन त्वत्र न भ्रमितव्यम्, तद्विधायकेन “समूलाकृत-
जीवेषु हनकृत्प्रह” इत्यनेन जीवोपपदादेव ग्रहेस्तद्विधानात्, “कषादिषु यथाविध्यनु-
प्रयोगः” इत्यनेन तस्यैवानुप्रयोगाच्च, तस्माद् व्यधिकरणबहुव्रीहिगर्भं बन्दनक्रियावि-
शेषणं ज्ञेयम् ।

३ रूपक इति । अत्रेदं चिन्तनीयम्—रूपक इत्यस्य तस्यैव विशेषे परिणाम इत्यर्थः,
विषयिणां मकराणां तादृशसिन्धौ चरणकर्तृत्वपरिभूतकालजालभीकृत्वाशीलितमुक्ति-

भक्तमकरानशीलितमुक्तिनदीकान्नमस्यामि ॥ ४ ॥

मीमांसकबडवाऽग्नेः कठिनामपि कुण्ठयन्नसौ जिह्वाम् ॥

दुर्गमसङ्गमनी ।

सालोक्यसाष्टिसारूप्येत्यादेर्मत्सेवया प्रतीतं त इत्यादेश्च पूर्वहे-
तोरेव परिभूतं जन्ममरणादिवन्धदुःखपरम्पराहेतोःकालरूपाज्जालाद्
भयं येस्तान् , नैषां वयं न च वयः प्रभवाम दण्ड इत्युक्तेः ॥ ४ ॥

अथ निजग्रन्थस्य विरोधिकृतपराभवाभावकरिं सदा स्फूर्तिं-
श्रीगुरुचरणान् प्रार्थयते—मीमांसकेति ।

मीमांसको द्विविधः—कर्मज्ञानविचारभेदेन, बडवाऽग्नेर्जिह्वा ज्वाला

ज्योत्स्ना ।

नदीकत्वानि न हि स्वरूपेण सम्भवन्ति; किन्तु विषयताऽऽपन्नभक्ततादात्म्यापत्त्यैवेति
युक्तं भाति ।

स्पष्टं चैतद्—

न नाकपृष्ठं न च सार्वभौमं न पारमेष्ठ्यं न रसाऽधिपत्यम् ।

न योगसिद्धीरपुनर्भवं वा समञ्जस ! त्वां विरह्य्य काङ्क्षे ॥

इत्यादिपरमहंससंहिताऽऽदितः ।

१ मीमांसकेत्युक्तिः—ये भजनीयतमं भगवन्तमेव रसनाभिर्नोपगच्छन्ति तदीया-
एव रसनाः कुण्ठयितव्या इति भगवद्विद्वेष्युपलक्षणपरा ज्ञेया, बन्धिविशेषारोपस्तु
रूपकविशेषानुरोधतः ।

स्फुटमेतत्—

श्रेयःस्वर्ति भक्तिमुदस्य ते विभो !

क्लिश्यन्ति ये केवलबोधलब्धये ।

तेषामसौ क्लेश एव शिष्यते

नान्यथथा मूलतुषावघातिनाम् ॥

इत्यादितत्रत्यादिमानैः ।

स्फुरतु सनातन ! सुचिरं तव भक्तिरसामृताम्भोधिः ॥५॥
 भक्तिरसस्य प्रस्तुतिरखिलजगन्मङ्गलप्रसङ्गस्य ॥
 अज्ञेनापि मयाऽस्य क्रियते सुहृदां प्रमोदाय ॥ ६ ॥
 एतस्य भगवद्भक्तिरसामृतपयोनिधेः ॥
 चत्वारः खलु वक्ष्यन्ते भागाः पूर्वादयः क्रमात् ॥ ७ ॥
 तत्र पूर्वं विभागेऽस्मिन् भक्तिभेदनिरूपके ॥
 अनुक्रमेण वक्तव्यं लहरीणां चतुष्टयम् ॥ ८ ॥
 आद्या सामान्यभक्त्याढ्या द्वितीया साधनाङ्किता ॥
 भावाश्रिता तृतीया च तुर्या प्रेमनिरूपिका ॥ ९ ॥
 तत्रादौ सुष्ठु वैशिष्ट्यमस्याः कथयितुं स्फुटम् ॥
 लक्षणं क्रियते भक्तेरुत्तमायाः सतां मतम् ॥ १० ॥

दुर्गमसङ्गमनी ।

तद्भेदेनैवाग्नेः सप्तजिह्वत्वेन प्रसिद्धेः, तां यथा कुण्ठयन्नम्भोधिर्वर्त्तते
 तथाऽयमपि मीमांसकानां वचनशक्तिमित्यर्थः, तत्कुण्ठनातिशयविव-
 क्षायामेव तात्पर्याद्, उभयत्रापि तदीयरसस्वाभाव्यादिति भावः,
 अथ वाऽन्याम्भोधितो विलक्षणत्वमत्रोक्तं सिन्ध्वावन्यत्र बड्वाऽग्नेः स्वा-
 भाविकी स्थितिरत्र तु मीमांसकस्य यथा कथं चिदागन्तुकी स्यादि-
 त्याशङ्क्य तदेव प्रार्थितम् ॥ ५ ॥

मम पुनरनुकूलानां प्रतिकूलानां च पण्डितानां समाधाने न
 शक्तिः किं त्वेतदर्थमेवेदं क्रियते इत्याह-भक्तिरसस्येति ।

अज्ञेनेति । पूर्ववद्दैन्येऽपि न विद्यते ज्ञो यस्मात्तेनेति ज्ञेयम्,
 अपिरत्र स्वतः प्रयोजनाभावं व्यञ्जयति ॥ ६ ॥

अथ ग्रन्थमारब्धुं तत्परिपार्श्वं दर्शयति-एतस्येति चतुर्भिः ।

अन्याभिलाषिताशून्यं ज्ञानकर्माद्यनावृतम् ॥

दुर्गमसङ्गमनी ।

तत्रादाविति । तत्र=पूर्वविभागगतप्रथमलहरीयाम्, आदौ=प्रथमतः एवोक्तमाया भक्तेर्लक्षणं क्रियते प्रतिपाद्यतयाऽभिधीयते, न तु सर्वात्मिकायाः; तत्र हेतुः-सुष्टु वैशिष्ट्यं कथयितुमिति । अन्यत्रान्याभिलाषज्ञानकर्माद्यावृत्तत्वेनापूर्णबलत्वादेतदंशत एवास्यास्तादृशत्वव्यक्तैः, यस्यास्ति भक्तिर्भगवत्यकिञ्चनेत्यादेश्च ॥ ७-१० ॥

अथ तस्या लक्षणं वदन्नेव ग्रन्थमारभते-अन्येति ।

अनुशीलनमत्र क्रियाशब्दवद्भात्वर्थमात्रमुच्यते, धात्वर्थश्च द्विविधः-प्रवृत्तिनिवृत्त्यात्मकः कायवाङ्मानसीयस्तत्तच्चेष्टारूपः; प्रीतिविषादात्मको मानसस्तत्तद्भावरूपः, सत्ताऽसत्ते तु परस्परोपमर्दितत्वाच्चेष्टाऽन्तर्गते एव, तदेवं सति कृष्णसम्बन्धि कृष्णार्थं वाऽनुशीलनमिति तत्सम्बन्धमात्रस्य तदर्थस्य वा विवक्षितत्वाद्गुरुरादाश्रयादौ; भावरूपस्यापि क्रोडीकृतत्वात् स्थायिनि व्यभिचारिषु च भावेषु नाव्याप्तिः, एतच्च कृष्णतद्भक्तकृपयैव लभ्यं श्रीभगवतः स्वरूपशक्तिवृत्तिरूपमतोऽप्राकृतमपि कामादिवृत्तित्वादात्म्येनैवाविर्भूतमिति ज्ञेयम्, अग्रे तु स्पष्टीकरिष्यते, कृष्णशब्दश्चात्र

ज्योत्स्ना ।

१ धात्वर्थमात्रमिति । यद्यपि धात्वर्थत्वस्य “फलव्यापारयोर्धातुरि”त्यभिप्रेत्युक्तोक्तया फलशेषेऽप्यविशिष्टत्वं, तथाऽपि प्राधान्याद् यथा क्रियापदाद् व्यापार एव परामृश्यते तथा प्रकृते शीलनपदेनापीत्यर्थः ।

२ द्विविध इति । एवमुक्तिः स्पन्दामिप्रायेण; न तु साध्यत्वेन परिणामाभिप्रायिका, तथात्वे द्वैविध्यानुपपत्तेः ।

३ तदर्थस्येति । तदुद्देश्यकस्येति भावः । पूर्वकल्पे सम्बन्धस्य साक्षात्त्वे वक्ष्यमाणव्याप्तेस्तादवस्थात्, पारम्परिकत्वेऽतिप्रसङ्गादरुचेः कल्पान्तरानुसरणम् ।

भानुकूल्येन कृष्णानुशीलनं भक्तिरुत्तमा ॥ ११ ॥

यथा श्रीनारदपञ्चरात्रे—

सर्वोपाधिविनिर्मुक्तं तत्परत्वेन निर्मलम् ।

हृषीकेण हृषीकेशसेवनं भक्तिरुच्यते ॥

दुर्गमसङ्गमनी ।

स्वयं भगवतः श्रीकृष्णस्य तद्रूपाणां चान्येषामपि ग्राहकः, तारतम्य-
ञ्चाग्रे विवेचनीयं, तत्र भक्तिमात्रत्वसिद्ध्यर्थं विशेषणमानुकूल्येनेति,
प्रातिकूल्ये भक्तित्वाप्रसिद्धेः, आनुकूल्यं चास्मिन्नुद्देश्याय श्रीकृष्णाय
रोचमाना प्रवृत्तिः, प्रातिकूल्यं तु तद्विपरीतं ज्ञेयम्, तृतीया चेत्यं-
विशेषण एव न तूपलक्षणे, ततश्च यथा शस्त्रिणः समानयेत्युक्ते
शस्त्राणामपि समानयनं प्रसज्यते तथाऽऽनुकूल्यस्यापि भक्तित्ववि-
धानं; न तु शस्त्रिणो भोजयेत्पत्र शस्त्राणामभोजनवदविधानम् ।

नन्वानुकूल्यं भक्तिरित्येवास्तां ततश्च राजाऽयं गच्छतीत्यत्र राजप-
देन तत्परिकराणां ग्रहणमिव तत्परिकराणां ग्रहणं स्यात्? सत्यं;
तथाऽपि धात्वर्थभेदानां स्यष्टा प्रतिपत्तिर्न स्यादिति धात्वर्थमात्रग्रहणा-
यानुशीलनं पदमुपादीयते, अन्विति पदं चानुकूल्ये जाते मुहुरेव शी-
लनं स्यादित्यभिप्रायेण कृतं, तदेतत्स्वरूपलक्षणम्; उत्तमत्वसिद्ध्यर्थ-
तु तदस्थलक्षणेन विशेषणद्वयम् अन्याभिलाषिताश्च्यमित्यादि ।
अत्रान्येति । भक्त्येकाभिलाषेण युक्तमित्यर्थः; ज्ञानमत्र निर्भेदब्रह्मानुस-
न्धानं; न तु भजनीयत्वानुसन्धानमपि तस्यावश्यापेक्षणीयत्वात्
कर्म स्मृत्याद्युक्तं नित्यनैमित्तिकादि न तु भजनीयपरिचर्यादि
तस्य तदनुशीलनरूपत्वाद्, आदिशब्देन वैराग्ययोगसांख्याभ्यासा-
दयः, अत्र कृष्णानुशीलनं कृष्णभक्तिरिति वक्तव्ये भगवच्छास्त्रेषु
केवलस्य च भक्तिशब्दस्य तत्रैव विश्रान्तिरित्यभिप्रायात्तथोक्तं-
तथैव ह्याग्रिमवाक्यमिति ॥ ११ ॥

श्रीभागवतस्य तृतीयस्कन्धे च—

अहैतुक्यव्यवहिता या भक्तिः पुरुषोत्तमे ।

सालोक्यसार्ष्टिसामीप्यसारूप्यैकत्वमप्युत ॥

दीयमानं न गृह्णन्ति विना मत्सेवनं जनाः ।

स एव भक्तियोगाख्य आत्यन्तिक उदाहृत इति

सालोक्येत्यादिपद्यस्थ भक्तोत्कर्षनिरूपणम् ॥

भक्तोर्विशुद्धताव्यक्त्या लक्षणे पर्यवस्यति ॥ १२ ॥

क्लेशघ्नी शुभदा मोक्षलघुताकृत् सुदुर्लभा ॥

सान्द्रानन्दविशेषात्मा श्रीकृष्णाकर्षणी च सा ॥ १३ ॥

तत्रास्याः क्लेशघ्नत्वम्—

क्लेशस्तु पापं तद्विजयविद्या चेति ते त्रिधा ॥

तत्र पापम्—

अप्रारब्धं भवेत् पापं प्रारब्धं चेति तद् द्विधा ॥ १४ ॥

दुर्गमसङ्गमनी ।

तत्परत्वेनानुकूल्येन, सर्वैत्यन्याभिलाषिताशून्यं, सेवनमनुशीलनं, निर्मलं ज्ञानकर्माद्यनावृत्तमत उत्तमत्वं स्वत एवोक्तम् ।

अहैतुकीति । अत्रहैतुकी=अन्याभिलाषिताशून्या, अव्यवहिता=ज्ञानकर्माद्यनावृता, भक्तिः=भावरूपा, तथाऽप्येतदव्यभिचारिणी क्रियारूपाऽपि लक्ष्यते ॥ ११ ॥

अहैतुकीत्वमेव विशेषेण दर्शयति—सालोक्येति, यस्यामिति शेषः, आत्यन्तिकः परमपुरुषार्थ इत्यर्थः ॥ १२ ॥

अथ वैशिष्ट्यं कथयितुमिति यदुक्तं तदेव सांक्षिप्यं दर्शयति—क्लेशघ्नीति ॥ १३-१४ ॥

तत्राप्रारब्धहरत्वं यथैकादेशे—

यथाऽग्निः छसमिद्धाच्चिः करोत्येधांसि भस्मसात् ।

तथा मद्विषया भक्तिरुद्धवैनांसि कृत्स्नशः ॥

प्रारब्धहरत्वं यथा तृतीये—

यन्नामधेयश्रवणानुकीर्तनाद्-

यत्प्रह्वणाद्यत्स्मरणादपि क्व चित् ।

श्वादोऽपि सद्यः सवनाय कल्पते

कुतः पुनस्ते भगवन्नु दर्शनात् ॥

दुर्जातिरेव सवनायोग्यत्वे कारणं मतम् ।

दुर्जात्यारम्भकं पापं यत्स्यात्प्रारब्धमेव तत् ॥ १५ ॥

दुर्गमसङ्गमनी ।

पाकाद्यर्थं प्रज्वलितोऽग्निर्यथा काष्ठानि भस्मीकरोति तथा म-
द्विषया भक्तिर्यथा कथं चित् श्रवणादिलक्षणा समस्तानि पापानि
दहतीति ।

यन्नामेति । श्वादत्वमत्र श्वभक्तकजातिविशेषत्वमेव श्वानमत्ती-
तिनिरुक्तौ वर्तमानप्रयोगात् क्रव्यादवत्तच्छीलत्वप्राप्तेः कादाचित्क-
श्वभक्षणप्रायश्चित्तविवक्षायां त्वतीतप्रयोगः क्रियते रूढिर्योगमपहर-
तीति न्यायेन च तद्विरुध्येत; अत एव श्वपच इति स्वामिचरणै-
र्व्याख्यातं ततश्चास्य भगवन्नामश्रवणाद्येकतरात् सद्य एव सवनयो-
ग्यतायाः प्रतिकूलदुर्जातित्वप्रारम्भकप्रारब्धपापनाशपूर्वकसवनयो-
ग्यजातिजनकपुण्यलाभः प्रतिपद्यते ब्राह्मणानां शौक्रे जन्मनि दु-
र्जातित्वाभावेऽपि सवनाय सुजातित्वजनकसावित्रजन्मापेक्षावत् ,
तस्माद् “भक्तिः पुनाति मन्निष्ठा इवपाकानपि सम्भवाद्” इति तु
कैमुत्यार्थमेव प्रोक्तमित्यायाति ॥ १५ ॥

पात्रे च—

अप्रारब्धफलं पापं कूटं बीजं फलोन्मुखम् ॥

क्रमेणैव प्रलीयन्ते विष्णुभक्तिरतात्मनाम् ॥ १६ ॥

बीजहरत्वं यथा षष्ठे—

तैस्तान्यघानि पूयन्ते तपोदानव्रतादिभिः ।

नाधर्मजं तद्दृष्ट्यं तदपीशाङ्घ्रिसेवया ॥

अविद्याहरत्वं यथा चतुर्थे—

यत्पादपङ्कजपलाशविभासभक्त्या

कर्माशयं ग्रथितमुद्ग्रथयन्ति सन्तः ।

तद्ब्रह्म रिक्तमतयो यतयो निरुद्ध-

श्रोतोगणास्तमरणं भज वासुदेवम् ॥

दुर्गमसङ्गमनी ।

तस्माद् दुर्जातिरेवान्न सवनायोग्यत्वे कारणमिति तद्योग्यता प्रतिकूलपापमपीत्यर्थो न तु तद्योग्यत्वाभावमात्रमपीति, ब्राह्मणानां शौक्रे जन्मनि दुर्जातित्वाभावेऽपि सवनयोग्यत्वाय पुण्यविशेषमयसावित्रजन्मसापेक्षत्वात्, ततश्च सवनयोग्यत्वप्रतिकूलदुर्जात्यारम्भकं प्रारब्धमपि गतमेव किन्तु शिष्टाचाराभावात् सावित्रजन्म नास्तीति ब्राह्मणकुमाराणां सवनयोग्यताऽवच्छेदकपुण्यविशेषमयसावित्रजन्मापेक्षावदस्य जन्मान्तरापेक्षा वर्तत इति भावः, अतः प्रमाणवाक्येऽपि सवनाय कल्पते सम्भावितो भवति न तु तदैवाधिकारो स्यादित्यभिप्रेतं, व्याख्यातं च तैः “सवनाय सोमयागाय कल्पते; अनेन पूज्यत्वं लक्ष्यत” इति, तदेवं दुर्जात्यारम्भकस्य पापस्य सद्यो नाशे वचनादवगते दुःखारम्भकस्यापि नाशस्तु भक्त्यावृत्त्या सम्भावित इति सर्वप्रारब्धहारितायामिदमुदाहरणं युक्तमेव, यथोक्तं

न वासुदेवभक्तानामशुभं विद्यते क चित् ।

जन्ममृत्युजराव्याधिभयं वाऽप्युपजायत इति ॥ १६ ॥

पादो—

कृतानुयात्रा विद्याभिर्हरिभक्तिरनुत्तमा ।
अविद्यां निर्दहत्याशु दावज्वालेव पन्नगीम् ॥

शुभदत्वम्—

शुभानि प्रीणनं सर्वजगतामनुरक्तता ॥
सद्गुणाः सुखमित्यादीन्याख्यातानि मनीषिभिः ॥१७॥

तत्र जगत्प्रीणनादिद्वयप्रदत्वं यथा पादो—

येनाच्चित्तो हरिस्तेन तर्पितानि जगन्त्यपि ।
रज्यन्ति जन्तवस्तत्र जङ्गमाः स्थावरा अपि ॥

सद्गुणादिप्रदत्वं यथा पञ्चमे—

यस्यास्ति भक्तिर्भगवत्यकिञ्चना सर्वैर्गुणैस्तत्र समासते सुराः ।
हरावभक्तस्य कुतो महद्गुणा मनोरथेनासति धावतो बहिः ॥

सुखदत्वम्—

सुखं वैषयिकं ब्राह्ममैश्वरं चेति तन्निधा ॥

दुर्गमसङ्गमनी ।

पूर्वार्थमेव स्पष्टयति—पादो चेति । पापमिति विशेष्यं, तत्र फलो-
न्मुखं प्रारब्धं, बीजं वासनामयं प्रारब्धत्वोन्मुखमिति यावत्, कूटं-
बीजत्वोन्मुखम्, अप्रारब्धफलं=न प्रारब्धं कूटत्वादिरूपकार्याव-
स्थत्वं येन तत्, तच्चानादिसिद्धमनन्तमेव कारिकायां त्वेतदेवाप्रारब्ध
मित्युक्तं, बीजप्रारब्धे तु पूर्वं गणिते ।

यत्तु कूटमवशिष्टं तदप्यप्रारब्ध एवान्तर्भाव्यं, क्रमेण=पूर्वपूर्वा-
नुक्रमेण, तथाऽपि पूर्वोक्तं सद्यः संवनायेति कमलपत्रबेधन्यायेन
किञ्चित्कालविलम्बो ज्ञेय इति ॥ १७ ॥

दुर्गमसङ्गमनी ।

बीजहरत्वं विशेषतो दर्शयतीत्याह-बीजेति ।

नैष्ठिक्यास्तु तस्या अविद्याहरत्वमपि प्रतिज्ञाय द्वाभ्यां दर्शयति-यत्पादेति । रिक्तमतयः=भगवद्भ्यानादिविनाभूतमतयः, अरण्यं=शरणं, क्रमश्चात्र श्रीसूतेन श्रवणोपलक्षणतया प्रोक्तः—

शृण्वतां स्वकथाः कृष्णः पुण्यश्रवणकीर्त्तनः ।

हृद्यन्तःस्थो ह्यभद्राणि विधुनोति सुहृत्सताम् ॥

नष्टप्रायेस्वभद्रेषु नित्यं भागवतसेवया ।

भगवत्युत्तमश्लोके भक्तिर्भवति नैष्ठिकी ॥

तदा रजस्तमोभावाः कामलोभादश्च ये ।

चेत एतैरनाधिद्धं स्थिते सत्त्वे प्रसीदति ॥

एवं प्रसन्नमनसो भगवद्भक्तियोगतः ।

भगवत्तत्त्वविज्ञानं मुक्तसङ्गस्य जायते ॥

भिद्यते हृदयग्रन्थिश्छिद्यन्ते सर्वसंशयाः ।

क्षीयन्ते चास्य कर्माणि दृष्ट एवात्मनीश्वरे ॥ इति ।

नैष्ठिकी निश्चलेति टीकाकाराः ॥ १५ ॥

सर्वजगतामिति । सर्वजगत्कर्मकं प्रीणनं तत्कर्तृकानुरक्तता च, अनयोः साहुण्यान्तर्भावेऽपि पृथगुक्तिः सर्वोत्तमताऽपेक्षया; किंवा ते एते यद्यपि साहुण्यकृते अपि तत्र सम्भवतस्तथाऽप्यन्यत्रैव तावन्मात्रकृते न स्यातां किन्तु स्वरूपकृते अपीति पृथगुक्तिः कृता,

यथोक्तं चतुर्थे—

यस्य प्रसन्नो भगवान् गुणमैत्र्यादिभिर्हरिः ।

तस्मै नमन्ति भूतानि निम्नआप इव स्वयम् ॥ इति,

आदिग्रहणात्सर्ववशीकारित्वमङ्गलकारित्वादीनि ज्ञेयानि ।

सद्गुणादीत्यत्रादिग्रहणात्सर्ववशीकारित्वोपलक्षकसुरवशीकारित्वं गृह्यते, सद्गुणादिप्रदत्वमित्यत्र सद्गुणादिवशीकारयितृत्वमिति

यथा तन्त्रे—

सिद्धयः परमाश्चर्या भुक्तिर्मुक्तिश्च शाश्वती ।

नित्यं च परमानन्दो भवेद्भोविन्दभक्तितः ॥

यथा हरिभक्तसुधोदये च—

भूयोऽपि याचे देवेश ! त्वयि भक्तिर्दृढाऽस्तु मे ।

या मोक्षान्तचतुर्वर्गफलदा सुखदा लता ॥ इति,

मोक्षलघुताकृत्—

मनागेव प्ररूढायां हृदये भगवद्रतौ ॥ १७ ॥

पुरुषार्थास्तु चत्वारस्तृणायन्ते समन्ततः ॥

यथा नारदपञ्चरात्रे—

हरिभक्तिमहादेव्याः सर्वा मुक्त्यादिसिद्धयः ।

भुक्तयश्चाद्भुतास्तस्याश्चेदिकावदनुव्रताः ॥ इति

सुदुर्लभा—

साधनौघैरनासङ्गैरलभ्या सुचिरादपि ॥ १८ ॥

हरिणा चाश्वदेयेति द्विधा सा स्यात्सुदुर्लभा ॥

दुर्गमसङ्गमनी ।

ह्यर्थः, सुराः=भगवदादयः स च तथा तत्परिकरा देवा मुन-
यश्चेत्यर्थः, समासते=वशीभूय तिष्ठन्तीत्यर्थः ॥ १६ ॥

सिद्धयः=अणिमादयः, भुक्तिश्च=विषयमयसुखं, मुक्तिः=ब्रह्मसुखं,
पारिशेष्यान्नित्यं परमानन्दमैश्वरसुखं तत्तच्च तत्तदनुभवमयम् ।

सुखदा=ईश्वरानुभवानन्ददात्री, मनागेवेति । अल्पमपि प्ररूढायां-
न तु जनितायां; तस्याः स्वयंप्रकाशरूपत्वात्, पुरुषार्थाः=धर्मार्थ-
काममोक्षाख्यास्तृणायन्ते तत्र गन्तुं लज्जन्तइत्यर्थः । हरिभक्तीति ।
चेदिकावदिति । भीताइत्यर्थः । हरिणा चाऽऽश्वदेयेत्यत्रासङ्गेऽपीति
गम्यते, अन्यथा द्वैविध्यानुपपत्तेः, द्विधा सुदुर्लभेति प्रकारद्वयेनापि

तत्राद्या यथा तन्त्रे—

ज्ञानतः सुलभा मुक्तिर्भुक्तिर्यज्ञादिपुण्यतः ।

सेयं साधनसाहस्रैर्हरिभक्तिः सुदुर्लभा ॥

द्वितीया यथा पञ्चमस्कन्धे—

राजन् ! पतिर्गुरुलं भवतां यदूनां—

दैवं प्रियः कुलपतिः क्व च किङ्करो वः ॥

अस्त्वेवमङ्ग ! भजतां भगवान्मुकुन्दो—

मुक्तिं ददाति कर्हि चित् स्म न भक्तियोगम् ॥ इति ।

दुर्गमसङ्गमनी ।

सुदुल्लभत्वं तस्याइत्यर्थः ॥ १७-१८ ॥

ज्ञानत इति । तन्त्रमतं तावद्विचार्यते—अत्र ज्ञानयज्ञादिपुण्ये सासङ्गे एव वाच्ये तयोस्तादृशत्वं विना भुक्तिमुक्तयोः सिद्धिरपि न स्याद्; अस्तु तावत्सुलभत्ववार्त्ता, अतः साधनसहस्राणामपि सासङ्गत्वमेव लभ्यते, वाक्यार्थक्रमभङ्गस्यावश्यपरिहार्यत्वात् सहस्रबाहुल्यासिद्धेश्च, तत्र यदि ज्ञानयज्ञादिपुण्ययोः सासङ्गत्वं तदेकनिष्ठत्वमात्रं वाच्यं; तदा तादृशाभ्यामपि ताभ्यां तयोः सुलभत्वं नोपपद्यते;

“क्लेशोऽधिकतरस्तेषामव्यक्तासक्तचेतसामित्यादेः,”

“शुद्राशा भूरिकर्माणो बालिशा बृद्धमानिन—”

इत्यादेश्च, तस्मात्तयोः सासङ्गत्वं नैपुण्येन विहितत्वमित्येव वाच्यं, नैपुण्यं च भक्तियोगसंयोकतृत्वमिति “पुरेह भूमन् बहवोऽपि योगिन” इत्यादेः “स्वर्गापवर्गयोः पुंसाम्” इत्यादेश्च, अथ हरिभक्तिशब्देन साध्यरूपो रतिपर्यायस्तद्भाव एवोच्यते भक्त्या सञ्जातया भक्त्येतिवत् ततश्च साधनशब्देन हरिसम्बन्धिसाधनमेवोच्यते तत्सम्बन्धित्वं विना तद्भावजन्मायोगात्; तथा च साधनशब्देन साक्षात्तद्भजने वाच्ये तत्र पूर्वक्रमतः सासङ्गत्वे लब्धे

दुर्गमसङ्गमनी ।

सहस्रबहुत्वनिर्देशेनापर्यवसानात् सुशब्दाच्च भीतस्य कस्यापि-
तत्र प्रवृत्तिर्न स्यात् तेन तत्र सुलभत्वं तु—

शृण्वतः श्रद्धया नित्यं गृणतश्च स्वचेष्टितम् ।

नातिदीर्घेण कालेन भगवान् विशते हृदि ॥

तत्रान्वहं कृष्णकथाः प्रगायतामनुग्रहेणाशृणवं मनोहराः ।

ताः श्रद्धया मेऽनुपदं विशृण्वतः प्रियश्रवस्यङ्ग ! ममाभवद्रतिः ॥

इत्यादौ प्रसिद्धं, तस्मात्साधनशब्देन “न साधयति मां योगो न सांख्य-
मि”त्यादिवत्तदर्थविनियुक्तकर्म्मणादिकमेवोच्यते; अत एव साधनशब्द-
एव विन्यस्तो न तु भजनशब्दः, तस्य सासङ्गत्वं नाम च तदर्थविनि-
योगात् पूर्ववन्नैपुण्येन विहितत्वमेव, तत्साहस्रैरपि सुदुर्लभेत्युक्तिस्तु
साक्षात् तद्भजनमेव कर्त्तव्यत्वेन प्रवर्त्तयति; तथाऽपि कारिका-
यामनासङ्गैरिति यदुक्तं; तत्र चासङ्गेन साधननैपुण्यमेव बोध्यते
तन्नैपुण्यं च साक्षात्तद्भजने प्रवृत्तिः ततश्च तस्य तादृशसामर्थ्येऽप्य-
न्यत्र स्वर्गादौ प्रवृत्त्या न विद्यत आसङ्गो नैपुण्यं येषु तादृशैर्नासाध-
नैरित्यर्थः, तादृशनानासाधनत्वं तु नेष्टं—

तस्मादेकेन मनसा भगवान् सात्त्वतां पतिः ।

श्रोतव्यः कीर्त्तितव्यश्च स्मर्त्तव्यश्चेच्छताऽभयम् ॥

इत्यादौ, तस्मादितरामिश्रताऽपि न युक्तेति साध्वेव लक्षितं ज्ञान-
कर्म्मार्थनावृतामिति ।

कर्हि चिन्न ददातीत्युक्ते कर्हि चिद्ददातीत्यायाति, “असाकल्ये तु
चिच्चनौ,” अत एव कर्हि चिदपीति नोक्तं, तस्मादासङ्गेनापि कृते
साधनभूते साक्षाद्भक्तियोगे सति यावत्फलभूते भक्तियोगे गाढास-
क्तिर्न जायते तावन्न ददातीत्यर्थः, तथैव च लक्षितम्—अन्याभिलाषि-
ताशून्यमिति ।

सान्द्रानन्दविशेषात्मा—

ब्रह्मानन्दो भवेदेष चेत् परार्द्धगुणीकृतः ॥ १९ ॥

नैति भाक्तिसुखाम्भोधेः परमाणुतुलामपि ॥

यथा हरिभक्तिसुधोदये—

त्वत्साक्षात्करणाह्लादविशुद्धाब्धिस्थितस्य मे ।

सुखानि गोष्पदायन्ते ब्राह्मण्यपि जगद्गुरो ! ॥

तथा भावार्थदीपिकायां च—

त्वत्कथाऽमृतपाथोद्यौ विहरन्तो महासुदः ।

कुर्वन्ति कृतिनः के चिच्चतुर्बर्गं तृणोपमम् ॥

श्रीकृष्णाकर्षिणी—

कृत्वा हरिं प्रेमभाजं प्रियवर्गसमन्वितम् ॥ २० ॥

भक्तिर्वशीकरोतीति श्रीकृष्णाकर्षिणी मता ॥

यथैकादशे—

न साधयति मां योगो न सांख्यं धर्म उद्धव ! ।

दुर्गमसङ्गमनी ।

परार्द्धेति । परार्द्धकालसमाधिना समुदितं तत्सुखमपीत्यर्थः ।

ब्राह्मणीत्यत्र परमेष्ठानीति तु न व्याख्येयं; परब्रह्मानन्देनैव तस्य तारतम्यं श्रीभागवतादिप्रसिद्धमिति तस्यारविन्दनयनस्य पदारविन्देत्यादिभ्यः ।

सत्स्वपि बहुषूदाहरिष्यमाणेषु श्रीभागवतादिवाक्येषु भावार्थदीपिकोदाहरणं तु तत्कर्तुस्तत्तात्पर्यज्ञत्वेन सर्वतत्तद्वाक्यार्थसंग्रहोऽयमित्यभिप्रायात् ।

प्रेमभाजमिति आकर्षणशब्दबलात् ; प्रियवर्गसमन्वितमिति श्रीशब्दबलाद् व्याख्यातम् ।

न साधयतीत्यत्र यद्यपि योगादिसाधनप्रतिस्पर्धित्वेन साधनत्व-

न स्वाध्यायस्तपस्त्यागौ यथा भक्तिर्ममोजिता ॥

सप्तमे च नारदोक्तौ—

यूयं नृलोके बत भूरिभागा लोकं पुनाना मुनयोऽभियन्ति ।

येषां गृहानावसतीति साक्षाद् गूढं परं ब्रह्म मनुष्यलिङ्गम् ॥ इति,

अग्रतो वक्ष्यमाणायास्त्रिधा भक्तेरनुक्रमात् ॥ २१ ॥

द्विशः षड्भिः पदैरेतन्माहात्म्यं परिकीर्तितम् ॥

किञ्च—

स्वल्पाऽपि रुचिरेव स्याद्भक्तितत्त्वावबोधिका ॥ २२ ॥

युक्तिस्तु केवला नैव यदस्या अप्रतिष्ठता ॥

दुर्गमसङ्गमनी ।

मेवास्या आयाति ततश्चाग्रत इत्यादिवक्ष्यमाणानुसारेण साध्यभक्ति-
महिमप्रस्तावेऽस्मिन्नुदाहरणं न सम्भवति; तथाऽपि साध्यामेव जन-
यित्वा वशीकरोत्यसाविति तथोक्तम् ।

अत एव तत्रापरितुष्यन् प्रियवर्गसमन्वितत्वोदाहरणं च करि-
ष्यन्नपरमाह-यूयमिति ।

द्विशो द्वाभ्यां द्वाभ्यां षड्भिः पदैः क्लेशघ्नीत्यादिभिः, परिकीर्त्ति-
तमिति । असाधारणत्वेनेति परिशब्दार्थः, तेन साधनरूपाया द्वौ-
गुणौ, भावरूपायाश्चत्वारो गुणाः, प्रेमरूपायाः षडपि ज्ञेयाः, तत्र तत्र
तत्तदन्तर्भावाद् वागवादिभूतचतुष्टयवत् ।

अत्र बहिर्मुखान् प्रत्यन्यदप्युच्यत इत्याह-किञ्चेति, रुचिरत्र-
भक्तितत्त्वप्रतिपादकशब्देषु श्रीमद्भागवतादिषु प्राचीनसंस्कारेणो-
त्तमत्वज्ञानं सैव भक्तितत्त्वमवबोधयति यथाशब्दं श्रद्धापयतीति,
केवला=शुष्का नैवेति किं तु तद्रुचिसहिता, इत्यमेव वक्ष्यते शास्त्रे
युक्तौ च निपुण इति ।

अप्रतिष्ठतामेव दर्शयति-तथेति । प्राचीनैः “स्तर्काप्रतिष्ठानादि” ति

तथा प्राचीनैरप्युक्तम्—

यत्नेनापादितोऽप्यर्थः कुशलैरनुमात्रभिः ।

अभियुक्ततरैरन्यैरन्यथैवोपपाद्यते ॥

इति श्रीभक्तिरसामृतसिन्धौ पूर्वविभागे भक्तिसामान्य-
लहरी प्रथमा ॥ १ ॥

सा भक्तिः साधनं भावः प्रेमा चेति त्रिधोदिता ॥

दुर्गमसङ्गमनी ।

न्यायानुसारिभिर्वास्तिककारादिभिः, अभियुक्तराः=तार्किकेषु प्रवी-
णतराः ॥ १९-२२ ॥

इति दुर्गमसङ्गमनीनाम्न्यां भक्तिरसामृतसिन्धुटीकायां लहरीच-
तुष्टयात्मके पूर्वविभागे भक्तिसामान्यलहरी प्रथमा ॥ १ ॥

सा भक्तिरिति । आपाततः प्रतीत्यर्थमेवेदं विवेचनं; विशेषतस्त्वि-
दं ज्ञेयम्-भक्तिस्तावद् द्विविधा-साधनरूपा साध्यरूपा च, तत्र प्रथमा-
या लक्षणं भेदाश्च वक्ष्यन्ते, द्वितीया तु हार्दरूपा साऽपि भक्तिशब्देनो-
च्यते यथैकादशे-

भक्त्या सञ्जातया भक्त्या बिभ्रत्युत्पुलकां तनुमिति,

अस्याश्च भावप्रेमप्रणयस्नेहरागाख्याः पञ्च भेदाः; तथोज्ज्वलनी-
लमणावस्य परिशिष्टग्रन्थे मानानुरागमहाभावास्त्रयश्च सन्ति
तदेवमष्टौ; तथाऽपि भावः प्रेमेति द्विभेदत्वेनोक्तिस्तूपलक्षणार्थमेव ।

प्रेम्ण एव विलासत्वाद्द्वैरल्यात् साधकेष्वपि ।

अत्र स्नेहादयो भेदा विविच्य न हि शांसिताः ॥

इत्यत्रैव प्रेमलहरीर्यन्ते वक्ष्यमाणत्वात् ।

तत्र साधनभक्तिः—

कृतिसाध्या भवेत् साध्यभावा सा साधनाभिधा ॥ १ ॥

नित्यसिद्धस्य भावस्य प्राकट्यं हृदि साध्यता ॥

सा भक्तिः सप्तमस्कन्धे भङ्ग्या देवर्षिणोदिता ॥ २ ॥

दुर्गमसङ्गमनी ।

कृतीति । सामान्यतो लक्षितोत्तमा भक्तिः कृत्येन्द्रियप्रे-
रणया साध्या चेत्सा साधनाभिधा भवति कृत्यास्तदन्तर्भावश्च
पूर्वक्रियाया यज्ञान्तर्भाववत्, तत्र भावाद्यनुभावरूपाया व्यवच्छेदार्थ-
माह-साध्यो भावो प्रेमादिरूपो यया सा न तु भावसिद्धा सा हि तद-
ङ्गत्वात् साध्यरूपैवेति साध्यभावेत्यनेन सा साध्यपुमर्थान्तरा परिहृ-
ता; उक्तमाया एवोपक्रान्तत्वात्, भावस्य साध्यत्वे कृत्रिमत्वात् पर-
मपुरुषार्थत्वाभावः स्यादित्याशङ्क्याह-नित्येति । भगवच्छक्तिविशेष-
वृत्तिविशेषत्वेनाग्रे साध्यविषयमाणत्वादिति भावः ॥ १ ॥

सेति । नन्वत्र—

तस्माद्वैरानुबन्धेन निर्वैरेण भयेन वा ।

स्नेहात्कामेन वा युञ्ज्यात् कथं चिन्नेक्षते पृथग् ॥ इति,

भयद्वेषावपि विहितौ तर्हि तावपि भक्ती स्यातां यदि स्यातां-
तदानुकूल्येनेति विशेषणविरोधः स्यात् ? तत्राह-भङ्गोति । यः खलु
भयद्वेषयोरपि मङ्गलं विदधीत तस्मिन्नपि को वा परमपामरो भक्ति-
न कुर्वीत प्रत्युत तौ विदधीतेति परिपाठ्येत्यर्थः । युञ्ज्यादिति तु
सम्भावनायामेव लिङ् न तु विधौ; भयद्वेषयोर्विधातुमशक्यत्वाद्,
यद्यपि श्रीकृष्णपरमेवेदं वाक्यं तथाऽपि तदंशादौ च तारतम्येन ज्ञेयम्,
तस्मादिति । उपायेन कामादिना निर्वैरशब्दप्रतिपादयितव्येन विधिना
च द्वारा मनोनिवेशोपलक्षणत्वेन तत्तदिन्द्रियचेष्टा च भक्तिरित्यर्थः;

यथा—

तस्मात्केनाप्युपायेन मनः कृष्णे निवेशयेदिति ।

वैधी रागानुगा चेति सा द्विधा साधनाभिधा ॥

तत्र वैधी—

यत्र रागानवाप्तत्वात् प्रवृत्तिरुपजायते ॥ ३ ॥

शासनेनैव शास्त्रस्य सा वैधी भक्तिरुच्यते ॥

यथा द्वितीये—

तस्माद् भारत ! सर्वात्मा भगवान् हरिरीश्वरः ।

श्रोतव्यः कीर्तितव्यश्च स्मर्त्तव्यश्चेच्छताऽभयम् ॥

पादौ च—

स्मर्त्तव्यः सततं विष्णुर्विस्मर्त्तव्यो न जातु चित् ।

सर्वे विधिनिषेधाः स्युरेतयोरेव किङ्कराः ॥

इत्यसौ स्याद्विधिर्नित्यः सर्ववर्णाश्रमादिषु ॥ ४ ॥

दुर्गमसङ्गमनी ।

तथाऽपि केनाऽपि योग्येन भयद्वेषातिरिक्तेन स्वमनोऽनुकूलेनैकतरे-
णैवेत्यर्थः ॥ २ ॥

यत्र=भक्तौ; प्रवृत्तिः पुंसो रागानवाप्तत्वाद् रागेणानवाप्तेति हेतोः
शास्त्रस्य शासनेनैवोपजायते सा भक्तिर्वैध्युच्यते, रागोऽत्रानुराग-
स्तद्रुचिश्च, अत्रे रागात्मिकारागानुगयोर्भेदस्य वक्ष्यमाणत्वात्,
शासनेनैवेत्येवकाराद् रागप्राप्तत्वमपि चेत्तर्ह्येनैव वैधीत्वं ज्ञेयम्, सर्व-
इति । “अहरहः संध्यामुपासीत”, “ब्राह्मणो न हन्तव्य” इत्यादिरूपाः,
एतयोः स्मर्त्तव्याविस्मर्त्तव्यरूपयोर्विधिनिषेधयोरेव किङ्कराः=अधीनाः,
विपरीते तु विपरीतफला भवन्तीति भावः, चिच्छब्दस्त्वत्र जातु-
शब्दस्यार्थद्योतक एव न त वाचकः ।

नित्यत्वेऽप्यस्य निर्णीतमेकादश्यादिवत्फलम् ॥

एकादशे तु व्यक्तमेवोक्तम्—

मुखबाहूरूपादेभ्यः पुरुषस्याश्रमैः सह ।

चत्वारो जज्ञिरे वर्णां गुणैर्विप्रादयः पृथक् ॥

य एषां पुरुषं साक्षादात्मप्रभवमीश्वरम् ।

न भजन्त्यवजानन्ति स्थानाद् भ्रष्टाः पतन्त्यधः ॥

तत्फलं च तत्रैव—

एवं क्रियायोगपथैः पुमान् वैदिकतान्त्रिकैः ।

अर्चन्नुभयतः सिद्धिं मत्तो विन्दत्यभीप्सिताम् ॥

पञ्चरात्रे च—

छरणं ! विहिता शास्त्रे हरिमुद्दिश्य या क्रिया ।

सैव भक्तिरिति प्रोक्ता तथा भक्तिः परा भवेदिति ॥

तत्राधिकारी—

यः केनाप्यतिभाग्येन जातश्रद्धोऽस्य सेवने ॥ ५ ॥

नातिसक्तो न वैराग्यभागस्यामधिकार्यसौ ॥

दुग्मसङ्गमनी ।

इत्यसावित्येषा कारिका त्वेवं क्रियायोगपथैरित्यनन्तरं पठनीया;
इतिशब्देन पूर्वप्रकरणस्य हेतुतायां योग्येन कृतमुखाया एतस्याः का-
रिकाया उपसंहारवाक्यताप्राप्तेस्तत्प्रकरणान्त एव योग्यत्वात् ।

तत्फलमुदाहरन्नर्चनमुपलक्ष्याह—एवमिति । तदुक्तम्—“अकामः
सर्वकामो वे”त्यादेः ।

सामस्त्येन दर्शयन् परमफलमाह—पञ्चेति । सैव भक्तिरित्यत्र
वैधीति गम्यं तत्प्रकरणपठितत्वात् ।

अतिभाग्येन=महत्सङ्गादिजातसंस्कारविशेषेण ।

यथैकादशे—

यदृच्छया मत्कथाऽऽदौ जातश्रद्धस्तु यः पुमान् ।

न निर्विण्णो नातिसक्तो भक्तियोगोऽस्य सिद्धिदः ॥

उत्तमो मध्यमश्च स्यात्कनिष्ठश्चेति स त्रिधा ॥ ६ ॥

तत्रोत्तमः—

शास्त्रे युक्तौ च निपुणः सर्वथा दृढनिश्चयः ॥

दुर्गमसङ्गमनी ।

यदृच्छयेति । तदेतच्च विवृतं स्वयं भगवता—

जातश्रद्धो मत्कथासु निर्विण्णः सर्वकर्मसु ।

वेद दुःखात्मकान् कामान् परित्यागेऽप्यनीश्वरः ॥

ततो भजेत मां प्रीतः श्रद्धालुर्दृढनिश्चयः ।

जुषमाणश्च तान् कामान् दुःखोदकांश्च गर्हयन् ॥ इति,

अत्र तत इति=तामवस्थामारभ्येत्यर्थः, भक्तिर्हि स्वतः प्रबलत्वा-
दन्यनिरपेक्षा न तु ज्ञानादिवत् सम्यग्वैराग्यादिसापेक्षा कर्मनिर्वे-
दापेक्षा त्वनन्यतासिद्ध्यैवेति तस्यामेवावस्थायां प्रवृत्तिर्युक्ता किन्तु
“आत्मारामाश्च मुनयः” इत्यादेर्न तु तत्रैव तस्याः समाप्तिरिति भावः

पूर्वं शास्त्रस्य शासनेनैव प्रवृत्तिरित्युक्तत्वाच्छास्त्रार्थविश्वास-
एवाधिकारणं लब्धम्, अतः श्रद्धाशब्दस्तत्र प्रयुक्तस्तस्माच्छास्त्रार्थ-
विश्वास एव श्रद्धेति लब्धे श्रद्धातारतम्येन श्रद्धावतां तारतम्य
माह—शास्त्र इति द्वाभ्याम् । निपुणः=प्रवीणः, सर्वथेति । तत्त्वविचा-
रेण साधनविचारेण च दृढनिश्चय इत्यर्थः, युक्तिश्चात्र शास्त्रानुग-
तैव ज्ञेया, “युक्तिस्तु केवला नैवे”ति युक्तेः स्वातन्त्र्यनिषेधात्, “श्रु-
तेस्तु शब्दमूलत्वादि”ति न्यायात् ।

पूर्वापरानुरोधेन कोऽन्वर्थोऽभिमतो भवेत् ।

इत्याद्यमूहनं तर्कः शुष्कतर्कं तु वर्जयेद् ॥ इति—

प्रौढश्रद्धोऽधिकारी यः स भक्तवुत्तमो मतः ॥ ७ ॥

मध्यमः—

य शास्त्रादिष्वनिपुणः श्रद्धावान्स तु मध्यमः ॥

कनिष्ठः—

यो भवेत्कोमलश्रद्धः स कनिष्ठो निगद्यते ॥ ८ ॥

तत्र गीतादिषूक्तानां चतुर्णामधिकारिणाम् ॥

दुर्गमसङ्गमनी ।

वैष्णवतन्त्राच्च, एवंभूतो यः प्रौढश्रद्धः स एवोत्तमोऽधिकारी-
त्यर्थः ॥ ३-७ ॥

अनिपुण इति । निपुणसदृशः बलवद्बाधे दत्ते सति समाधातुम-
समर्थ इत्यर्थः; तथाऽपि श्रद्धावान् मनसि दृढनिश्चयपवेत्यर्थः ।

यो भवेदित्यत्रापि शास्त्रादिष्वनिपुण इत्यनुवर्त्तनीयं; श्रद्धामात्र-
स्य शास्त्रार्थविज्ञासरूपत्वात्, ततश्चात्रानिपुण इति यत्किञ्चिन्नि-
पुण इत्यर्थः, कोमलश्रद्धः शास्त्रयुक्त्यन्तरेण भेत्तुं शक्यः ॥ ८ ॥

श्रीगीतादिषु ये चतुर्विधा अधिकारिण उक्तास्तेऽपि शुद्धभक्तिः
पूर्वावस्था एवेत्याह-तत्रेति । तत्र च यस्मिन्निति स इति च सामान्ये-
नोक्तिर्यस्मिन् यस्मिन् स स इत्यर्थः, शौनकादिर्गणः, चतुःसनः=स-
नकादिः, श्रीगीतावाक्यं चेदम्-

चतुर्विधा भजन्ते मां जनाः सुकृतिनोऽर्जुन ! ।

आर्त्तो जिज्ञासुरर्थार्थी ज्ञानी च भरतर्षभ ! ॥

तेषां ज्ञानी नित्ययुक्त एकभक्तिर्विशिष्यते ।

प्रियो हि ज्ञानिनोऽत्यर्थमहं स च मम प्रियः ॥

उदाराः सर्व एवैते ज्ञानी त्वात्मैव मे मतम् ।

आस्थितः स हि युक्तात्मा मामेवानुत्तमां गतिम् ॥

बहूनां जन्मनामन्ते ज्ञानवान् मां प्रपद्यते ।

मध्ये यस्मिन् भगवतः कृपा स्यात्तत्प्रियस्य वा ॥ ९ ॥

दुर्गमसङ्गमनी ।

वासुदेवः सर्वमिति स महात्मा सुदुर्लभः ॥

कामैस्तैस्तैर्हृतज्ञानाः प्रपद्यन्ते ऽन्यदेवताः ।

इत्यादि, तत्र ज्ञानी=आत्मविदिति टीकाकाराः, तत्रोत्तमत्वस्य कारणं च व्याख्यातवन्तः—ज्ञानिनो देहाद्यभिमानाभावेन चित्तविक्षेपाभावाक्षित्ययुक्तत्वमेकान्तभक्तित्वं च सम्भवति नान्यस्येति, अत्र चेदं प्रतिपद्यते—तादृशत्वं तस्य तत्त्वम्पदार्थज्ञानेऽपि सम्भवतीत्यास्तां-
तज्ज्ञानी तत्त्वम्पदार्थज्ञानानन्तरभाव्यैक्यज्ञानिगुरूणामपि श्रीभगव-
त्प्रसादात् शुद्धभक्तिप्रवेशो दृश्यते यथा तृतीये—

तस्यारविन्दनयनस्य पदारविन्द-

किंजल्कमिश्रतुलसीमकरन्दवायुः ॥

अन्तर्गतः स्वविवरेण चकार तेषां-

संक्षोभमक्षरजुषामपि चित्ततन्वोः ॥ इति

तदेतदभिप्रेत्याह—स च चतुःसन इति, तदेवं शुद्धभक्तेरुत्कर्ष-
व्यञ्जनार्थमेवैष उदाहृतो; न तु वैध्यंशेऽपि रागप्राप्तत्वात्, तच्चानुभव-
ज्ञानित्वाद् अत एव शास्त्रशासनातीतत्वाच्च, वैध्युदाहरणं तु तादृ-
शशाब्दज्ञानिषु ज्ञेयं, तथाऽऽरम्भत एव शुद्धभक्त्युत्थाने पञ्चममप्युदा-
हरणं द्रष्टव्यं—यथा पूर्वजन्मनि श्रीनारद एव, श्रीगीतादिष्वपि राज-
विद्याराजगुह्याध्यायादावीदृश एवाधिकारी दर्शितः, तदेतद्वीतोदा-
हरणं च तन्मतानुसारेणापि शुद्धभजने पर्यवस्यतीति ग्रन्थ-
कृद्भिर्दर्शितम् ।

श्रीवैष्णवानां मते तु सुनरामेवेति तन्नोद्वङ्कितं, वस्तुतस्तु तत्र हि
ज्ञानिशब्देन भगवज्ज्ञान्येवोच्यते पूर्वं हि—

‘ज्ञानं तेऽहं सविज्ञानमिदं वक्ष्याम्यशेषत’-

दुर्गमसङ्गमनी ।

इत्युक्त्वा; तस्य च ज्ञानस्य “मनुष्याणां सहस्रांश्वि”त्यादिना-
ऽऽत्मज्ञानसिद्धेरपि दुर्लभत्वमुक्त्वा, स्वस्य च “भूमिराप” इत्यादिना
प्रधानाख्यजीवाख्यशक्तिद्वयकारणके स्वास्मिन् परमकारणत्वमुक्त्वा;
तत एव सर्वश्रेष्ठत्वं सर्वाश्रयत्वं चोक्तं सर्वाश्रयत्वेऽपि “पुण्यो गन्ध”-
इत्यादौ पुण्यादिशब्दानां यथायोगं सर्वत्र योजनया प्राप्ता दोषास्पृष्टा-
ये सर्वे गुणास्तेषामतितुच्छानामपि स्वाभेदनिर्देशेन स्वगुणच्छविम-
यत्वं दर्शयित्वा साक्षात् स्वगुणानां तु कैमुत्यमेवानीतमानन्त्यं च, तत्र
ये चैव सात्त्विका भावा राजसास्तामसाश्च ये ।

मत्त एवेति तान् विद्धि न त्वहं तेषु ते मयि ॥

इत्यनेन मायागुणास्पृष्टगुणत्वं दर्शितं, तदेवं भेदेऽपि लब्धे यदु-
त्तरत्र वहूनां जन्मनामित्यादौ “वासुदेवः सर्वमि”ति “ज्ञानवान्मां-
प्रपद्यत” इत्यत्र प्रतिपाद्ये यदभेद इव श्रूयते तत् खलु सूर्यतद्रश्म्या-
दिवद्वासुदेवात् सर्वं न भिन्नं सर्वस्मान्तु वासुदेवो भिन्न इत्येव
सङ्गच्छते,

यथोक्तम्—

श्रीभागवते ब्रह्मणा--

सोऽयं तेऽभिहितस्तात ! भगवान् भूतभावनः ।

समासेन हरेर्नान्यदन्यस्मान्सदसच्च याद् ॥ इति,

अत्रैव श्रीभगवता प्रोक्तं “ये चैव सात्त्विका भावा” इत्यादि, श्री-
मदजुनेन तु “सर्वं समाप्नोसि ततोऽसि सर्वं” इत्येव वक्ष्यते, यस्मादेव
चैवं भूतज्ञानवान् यः स मां प्रपद्यत इति प्रपत्तिरेव प्रोक्ता, यतो-
वासुदेवः सर्वमिति मायागुणातीतबाह्याभ्यन्तरानन्तमहागुणगणा-
लङ्घितः सोऽहमिति स्वज्ञानमेव निर्दिशन् स्वस्य भजनमेव निश्चिकाय,

अथ चतुर्विधाइत्यादिपद्यानां चायमेवार्थः—आर्त्तो=दुःखहानेच्छुः,
अर्थार्थी=सुखप्राप्तीच्छुः, स च स च द्विविधः—परिच्छिन्नापरिच्छिन्नत्व-

स क्षीणतत्तद्भावः स्याच्छुद्धभक्त्यधिकारवान् ॥

यथेभः शौनकादिश्च ध्रुवः स च चतुःसनः ॥ १० ॥

भुक्तिमुक्तिस्पृहा यावत् पिशाची हृदि वर्तते ॥

दुर्गमसङ्गमनी ।

दृष्टिभेदेन, अपरिच्छिन्नदृष्टिश्चेत् तत्तदर्थं कश्चित्स्वजिज्ञासुरपि भवति
व्यतिक्रमेणोक्तिरासिंहानेच्छाऽनन्तरमेव च जिज्ञासा जायत इति, ज्ञानी
पूर्वोक्तप्रकारकशाब्दज्ञानवान्, स च त्रिविधः तादृशैश्वर्य्यमाधुर्य्य-
तत्तन्मिश्रत्वज्ञानभेदेन, सुकृतं भक्तिषासनाहेतुमहत्सङ्गादिमयं विद्यते
येषां ते, तत्राद्येषु सुकृतस्य सन्देह इति यदि सुकृतिनस्ते तदा भजन्त-
इत्यर्थः, चतुर्थे तु निश्चयः यतोऽसौ सुकृतित्वाज्जातज्ञानस्ततो भजत-
एवेत्यर्थः, तेषां मध्ये स एव पूर्वोक्तमज्ज्ञान्येवान्यान्याभिलाषिताया मता-
न्तरप्रसिद्धतत्त्वम्पदार्थैक्यभावनारूपज्ञानस्य स्मृतिप्रसिद्धवर्णाश्र-
मधर्मस्य चोपेक्षया केवलं मां भजन्नुत्तमभक्तत्वाद् ममात्यन्तप्रिय-
स्तस्य चाहमत्यन्तप्रिय इति सहेतुकमाह-तेषामित्यादिद्वयेन,

नन्वार्त्तादित्रयस्यान्ते का निष्ठा स्यात्तत्राह-बहूनामिति । सुकृ-
तिन इत्यत्र ज्ञापितं सुकृतविशेषं विना त्वन्ये संसरन्तीत्याह-का-
मैरित्यादि, तस्मान्चतुर्विधत्वमेव भक्तानामिति भगवत्प्रतिज्ञैव
निर्णया ॥ ९—१० ॥

अथ मूलमनुसारातः-पूर्वत्र हेतुं व्यतिरेकेणाह-भुक्तीति । अत्र
मुक्तिस्पृहायामपि पिशाचीत्वं; भावान्तरेण भक्तिस्पृहाऽऽवरकत्वात्
पूर्वा; परा च स्वोन्मुखतात्पर्य्यवतीति, तत्र यद्यपि भक्ता अपि संसा-
रतो मुक्ता भवन्त्येव; तथाऽपि तदंशे तु तेषां तात्पर्य्यं न भवत्येव
किन्तु भक्तेः प्रभावेणैव सा स्यादिति,

व्याप्नोति हृदयं यावद्भुक्तिमुक्तिस्पृहाग्रह-

इति पाठान्तरं तु सुश्लिष्टम्, तदेवमनया कारिकया साधकाना-

तावद्भक्तिमुखस्यात्र कथमभ्युदयो भवेत् ॥ ११ ॥

तत्रापि च विशेषेण गतिमण्वीमनिच्छतः ॥

भक्तिर्हृतमनःप्राणान् प्रेम्णा तान् कुरुते जनान् ॥ १२ ॥

तथा च तृतीये—

तैर्दर्शनीयावयवैरुदारविलासहासेक्षितवामसूक्तै ।

हृतात्मनो हृतप्राणाश्च भक्तिरनिच्छतो मे गतिमण्वी प्रयुङ्क्ते ॥ इति ।

श्रीकृष्णचरणाम्भोजसेवानिर्वृतचेतसाम् ॥

एषां मोक्षाय भक्तानां न कदाऽपि स्पृहा भवेत् ॥ १३ ॥

यथा तत्रैव श्रीमदुद्धवोक्तौ—

को न्वीश । ते पादसरोजभाजां सुदुर्लभोऽर्थेषु चतुर्ष्वपीह ।

तथाऽपि नाहं प्रवृणोमि भूमन् । भवत्पदाम्भोजनिषेवणोत्सुक ॥

दुर्गमसङ्गमनी ।

मपि भुक्तिमुक्तिस्पृहा न युकेत्युक्त, ततः सुतरामेव सिद्धानां नास्ती
त्यभिप्रायस्तु परत्रोभयविधतत्तदुदाहरणेषु ज्ञेयः ।

मुक्तीच्छारहिताया भक्तैर्वैशिष्ट्यमाह—तत्रापीति । अप्वी मोक्ष
लक्षणां, भक्तिः=श्रवणादिलक्षणा, हृतमात्मसात् कृतं मन. प्राणाश्च-
न्द्रियाणि येषां तथाभूतान् प्रेमद्वारा कुरुते,

एतत्प्रमाणयति—तथा चेति । दर्शनीयावयवाद्यनुभवजातप्रेमद्वारे-
त्यर्थः, प्रयुङ्क्ते=कुरुते, तदेवमङ्गेशप्राप्तत्वाद्याख्यात, व्याख्यान्तरेऽपि
अर्णवीं सूक्ष्मां दुर्ज्ञेयां पार्षदत्वलक्षणामित्येवार्थः, प्रकरणप्राप्तत्वात्,

श्रियं भागवती च स्पृहयन्ति भद्रां परस्य मे तेऽश्नुवते हि लोके”

इति वक्ष्यमाणाद्, अस्या अप्यनिच्छा दैन्येनैवेति भावः ॥ १२ ॥

एकात्मताम्=ब्रह्मसायुज्यं भगवत्सायुज्यमपि ।

सार्ष्टिः=समानैश्वर्यम् ।

तत्रैव श्रीकपिलदेवोक्तौ—

नैकात्मतां मे स्पृहयन्ति के चिद् मत्पादसेवाऽभिरता मदीहाः
येऽन्योन्यतो भागवताः प्रसह्य सभाजयन्ते मम पौरुषाणि ॥
सालोक्यसार्ष्टिसामीप्यसारूप्यैकत्वमप्युत ।
दीयमानं न गृह्णन्ति विना मत्सेवनं जनाः ॥

चतुर्थे श्रीध्रुवोक्तौ—

या निर्वृतिस्तनुभृतां तव पादपद्मध्यानाद्भवजनकथाश्रवणेन वा स्यात् ।
सा ब्रह्मणि स्वमहिमन्यपि नाथ ! मा भूत् किं न्वन्तकासिलुलितात् पततां विमानात् ॥
तत्रैव श्रीमदादिराजोक्तौ—

न कामये नाथ ! तदप्यहं क्व चिन्न यत्र युष्मच्चरणाम्बुजासवः ।
महत्तमान्तर्हृदयान्मुखच्युतो विधत्स्व कर्णायुतमेष मे वरः ॥

पञ्चमे श्रीशुकोक्तौ—

यो दुस्त्यजक्षितिहृतस्वजनार्थदारान् प्रार्थ्यां श्रियं सुरवरैः सदयावलोकाम् ।
नैच्छन्नृपस्तदुचितं महतां मधुद्विदसेवाऽनुरक्तमनसामभवोऽपि फल्गुः ॥

षष्ठे श्रीवृत्रोक्तौ—

न नाकपृष्ठं न महेन्द्रधिष्ण्यं न सार्वभौमं न रसाऽऽधिपत्यम् ।
न योगसिद्धीरपुनर्भवं वा समञ्जस ! त्वा विरहय्य काङ्क्षे ॥

दुर्गमसङ्गमनी ।

स्वमहिमनि स्वोऽसाधारणो महिमा यस्य तस्मिन्नपि, अन्त-
कस्यासिना कालेन लुलिताद् विमानात् पततां नास्तीति किमुत
वक्तव्यम् ।

तदपि=कैवल्यमपि, यत्र भवत्पदाभ्भोजमकरन्दो यशःश्रवणा-
दिसुखं नास्ति, तर्हि किं कामयसे ? तत्राह—यशःश्रवणाय कर्णाना-
मयुतं विधत्स्व एष मे वरः ।

यः=आर्षभेयो भरतः ।

नाकपृष्ठम्=ध्रुवपदं, सार्वभौमं=श्रीप्रियव्रतादीनामिव महारा-

तत्रैव श्रीरुद्रोक्तौ—

नारायणपराः सर्वे न कुतश्चन विभ्यति ।

स्वर्गापवर्गनरकेष्वपि तुल्यार्थदर्शिनः ॥

तत्रैवेन्द्रोक्तौ—

आराधनं भगवत ईहमाना निराशिषः ।

ये तु नेच्छन्त्यपि परं ते स्वार्थकुशलाः स्मृताः ॥

सप्तमे श्रीप्रह्लादोक्तौ—

तुष्टे च तत्र किमलभ्यमनन्त ! आद्ये किं तैर्गुणव्यतिकरादिह ये स्वसिद्धाः ।

धर्म्मार्दयः किमगुणेन च काङ्क्षितेन सारं जुषां चरणयोरुपगायतां नः ॥

तत्रैव शक्रोक्तौ—

प्रत्यानीताः परम ! भवता त्रायता नः स्वभागा-

दैत्याक्रान्तं हृदयकमलं त्वद्गृहं प्रत्यबोधि ।

कालप्रस्तं कियदिदमहो नाथ ! शुश्रूषतां ते

मुक्तिस्तेषां न हि बहुमता नारसिंहापरैः किम् ॥

दुर्गमसङ्गमनी ।

ज्यं, रसाऽऽधिपत्यम्=पातालादिसाम्राज्यम्, अपुनर्भवम्=मोक्षमपि,
त्वा=त्वां, विरहय्य=त्यक्त्वा, अत्र नाकपृष्ठादीनामनुक्रमश्च न्यूनत्व-
विवक्षया, ततश्चोत्तरोत्तरकैमुत्यमपि, ध्रुवपदस्य श्रैष्ठ्यं विष्णुपद-
संनिहितत्वाद्, योगसिद्ध्यादिकं तु सर्वत्रैतेषां पश्चाद्विन्यस्तम्
अनयोस्तुत्तरत्र श्रैष्ठ्यम् ।

श्रीनारायणं विनाऽन्यत्र हानोपादानदृष्टिराहित्याद्, अपवर्गं
इव स्वर्गे नरकेऽपि तुल्यमेकमेवार्थं द्रष्टुमनुभवितुं शीलं येषां ते
तुल्यशब्दस्यैकवाचित्वम्, “रषाभ्यां नो णः समानपदे” इतिवत् ।

परं=मोक्षमपि ।

अगुणेन=मोक्षेण, सारं जुषां तन्माधुर्यांस्वादीनां सताम् ।

अष्टमे श्रीगजेन्द्रोक्तौ—

एकान्तिनो यस्य न कं चनार्थं वाञ्छन्ति ये वै भगवत्प्रपन्नाः ।

अत्यद्भुतं तच्चरितं छमङ्गलं गायन्त आनन्दसमुद्रमग्नाः ॥

नवमे श्रीवैकुण्ठनाथोक्तौ—

मत्सेवया प्रतीतं ते सालोक्यादिचतुष्टयम् ।

नेच्छन्ति सेवया पूर्णाः कुतोऽन्यत्कालविप्लुतम् ॥

श्रीदशमे नागपत्नीस्तुतौ—

न नाकपृष्ठं न च सार्वभौमं न पारमेष्ठ्यं न रसाऽऽधिपत्यम् ।

न योगसिद्धीरपुनर्भवं वा वाञ्छन्ति यत्पादरजःप्रपन्नाः ॥

तत्रैव श्रीवेदस्तुतौ—

दुःखगमात्मतत्त्वनिगमाय तवात्ततनो-

श्रितिमहामृताब्धिपरिवर्त्तपरिश्रमणाः ।

न परिलषन्ति के चिदपवर्गमपीश्वर ! ते

चरणसरोजहंसकुलसङ्गविस्मृष्टगृहाः ॥

एकादशे श्रीभगवदुक्तौ—

न किं चित्साधवो धीरा भक्ता ह्येकान्तिनो मम ।

वाञ्छन्त्यपि मया दत्तं कैवल्यमपुनर्भवम् ॥

दुर्गमसङ्गमनी ।

नाकपृष्ठमपि न वाञ्छन्ति किमुत सार्वभौमं, पारमेष्ठ्यमपि न वाञ्छन्ति किमुत रसाऽऽधिपत्यमिति पूर्वार्धे योज्यम्; उत्तरार्धे वाशब्दोऽप्यर्थे, पादरजःशब्देन भक्तिविशेषज्ञापनया गाढप्रतिपत्तिर्ज्ञाप्यते ।

हे ईश्वर ! दुःखगमं यद् आत्मनः स्वस्य भगवतस्तत्त्वं ब्रह्मान्-
न्दाच्छादकरूपगुणलीलायाथार्थं तस्य निगमाय निगमनाय विज्ञा-
पनायात्ता प्रपञ्चानीता तनुः श्रीविग्रहो येन तस्य तव चरितमेव
महामृताब्धिस्तत्र यः परिवर्त्तः मुहुः परिवृत्य प्लवनं तेन परि-
श्रमणाः वर्जितसंसारश्रमास्ते के चिद् विरलप्रचारा अपवर्गमपि

तथा—

न पारमेष्ठ्यं न महेन्द्रधिष्ण्यं न सार्वभौमं न रसाऽऽधिपत्यम् ।

न योगसिद्धीरपुनर्भवं वा मथ्यर्पितात्मेच्छति मद्दिनाऽन्यत् ॥

द्वादशे श्रीरुद्रोक्तौ—

नैवेच्छत्याशिषः क्वापि ब्रह्मर्षिर्मोक्षमप्युत ।

भक्तिं परां भगवति लब्धवान् पुरुषेऽन्यये ॥

पादमे कार्तिकमाहात्म्ये—

वरं देव ! मोक्षं न मोक्षावधिं वा न चान्यं वृणेऽहं वरेशादपीह ।

इदं ते वपुर्नाथ ! गोपालबालं सदा मे मनस्याविरास्तां किमन्यैः ॥

कुबेरात्मजौ बद्धमूर्त्यैव यद्वत्त्वया मोक्षितौ भक्तिभाजौ कृतौ च ।

तथा प्रेमभक्तिं स्वकां मे प्रयच्छ न मोक्षे ग्रहो मेऽस्ति दामोदरेह ॥

हयशीर्षश्रीनायणव्यूहस्तवे च—

न धर्मकाममर्थं वा मोक्षं वा वरदेश्वर ! ।

प्रार्थये तव पादाब्जे दास्यमेवाभिकामये ॥

दुर्गमसङ्गमनी ।

नेच्छन्ति; कीदृशास्ते तत्राहुः—ते चरणसरोजयोर्हंसानां भागवतपर-
महंसाख्यानां यानि कुलानि शिष्योपशिष्यपरम्परा तेषां सङ्गेन
विसृष्टगृहाः तन्मते प्रथमत एव प्रवृत्तास्तेऽपि; आसतां तावत्ते हंसा-
स्तत्कुलानि चेत्यर्थः ।

अत्र पारमेष्ठ्यादिचतुष्टयस्यानुक्रमश्चाधोऽधो विवक्षया न्यून-
त्वविवक्षया च, ततश्च पूर्ववत् कैमुत्यमपि, योगादिद्वयं तु पूर्ववत्,
किं बहुना यत् किञ्चिदन्यदपि साध्यजातं तत्सर्वं नेच्छन्त्यपि किन्तु
मां विना तादृशभक्तिसाध्यं मामेव सर्वपुरुषार्थाधिकमिच्छन्तीत्यर्थः,
मथ्यर्पितात्मा=कृतात्मनिवेदनः ।

मोक्षावधिं मोक्षं चेति नरकादिमोक्षास्तु तत्र के बराका इति
भावः ।

तत्रैव—

पुनः पुनर्वरान् दिव्यविष्णुर्मुक्तिं न याचितः ।
भक्तिरेव वृता येन प्रह्लादं तं नमाम्यहम् ॥
यदृच्छया लब्धमपि विष्णोर्दाशरथेस्तु यः ।
नैच्छन्मोक्षं विना दास्यं तस्मै हनुमते नमः ॥

अत एव ग्रसिद्धं श्रीहनुमद्भजनम्—

भवबन्धच्छिद्धे तस्मै स्पृहयामि न मुक्तये ।
भवान् प्रभुरहं दास इति यत्र विलुप्यते ॥

श्रीनारदपञ्चरात्रे च जितन्तेस्तोत्रे—

धर्मार्थकाममोक्षेषु नेच्छा मम कदा चन ।
त्वत्पादपङ्कजस्याधो जीवितं दीयतां मम ॥
मोक्षसालोक्यसारूप्यान् प्रार्थये न धराधर ! ।
इच्छामि हि महाभाग ! कारुण्यं तव सुव्रत ! ॥

श्रीभागवते षष्ठे—

मुक्तानामपि सिद्धानां नारायणपरायणः ।
सुदुर्लभः प्रशान्तात्मा कोटिष्वपि महासुने ! ॥

दुर्गमसङ्गमनी ।

विष्णुर्न याचित इति । दुहादौ गौणकर्मण एव विष्णोरुक्तत्वात्
प्रथमा विभक्तिरेव, वृतेत्यत्र वृणोतेरपि तदादित्वे मुख्यकर्मणो भक्ते-
रुक्तत्वमार्षम् ।

मुक्तानां प्राकृतशरीरस्थत्वेऽपि तदभिमानशून्यानां सिद्धानां-
प्राप्तसालोक्यादीनां च कोटिष्वपि मध्ये नारायणसेवामात्रकाङ्क्षी
सुदुर्लभः ।

तदेवं श्रीकृष्णचरणाम्भोजसेवानिवृत्तचेतसामित्यनेन तत्सेवा-
सुखैकस्पृहिणा यन्मोक्षस्पृहा नास्तीत्युक्तं तत्र प्रमाणानि विवृतानि,

प्रथमे च श्रीधर्मराजमातुः स्तुतौ—

तथा परमहंसानां मुनीनाममलात्मनाम् ।

भक्तियोगविधानार्थं कथं पश्येमहि स्त्रियः ॥

तत्रैव श्रीस्तुतौ—

आत्मारामाश्च मुनयो निर्ग्रन्था अप्युरुक्रमे ।

कुर्वन्त्यहैतुर्को भक्तिमित्थंभूतगुणो हरिः, इति ॥

अत्र त्याज्यतयैवोक्ता मुक्तिः सर्वविधाऽपि चेत् ॥

सालोक्यादिस्तथाऽप्यत्र भक्त्या नातिविरुध्यते ॥ १४ ॥

सुखैश्वर्योत्तरा सेयं प्रेमसेवोत्तरेत्यपि ॥

सालोक्यादिर्द्विधा तत्र नाद्या सेवाजुषां मता ॥ १५ ॥

किन्तु प्रेमैकमाधुर्यभुज एकान्तिनो हरौ ॥

दुर्गमसङ्गमनी ।

अथ तादृशेषु तस्य च स्वसेवादान एव प्रयत्न इत्याह—

प्रथमे चेत्यनन्तरं तथा परमेत्यनेन, परमहंसानां भक्तियोगविधानमर्थो यस्य तं त्वामिति शेषः, पश्येमहि जानीमहि ।

निर्ग्रन्थाः=विधिनिषेधात्मकग्रन्थेभ्यो निर्गता अपि ॥ १३ ॥

अत्र त्याज्येति । अपि चेद्=यद्यपि, तथाऽपि सालोक्यादिः सालोक्यसार्ष्टिसामीप्यसारूप्यरूपा नातिशयेन विरुध्यते किन्तु केनाप्यंशेन विरुध्यते प्रतिकूलतया भाव्यत इति तत्र तत्र भक्तिश्रवणात् ।

तत्रातिशब्दप्रतिपाद्यमाह—सुखेति । तल्लोकादिस्वभावजं सुखैश्वर्यमुत्तरं प्राधान्येन वाञ्छनाय यस्यां सा; प्रेम्णा प्रेमस्वाभाव्येन सेवैवोत्तरा यस्यां सा; तत्र नाद्या सेवाजुषां मतेति सालोक्यसार्ष्टिसामीप्येत्याद्युक्तत्वात् तत्र सालोक्यादिचतुष्टयं सेवनं विनाभूतं चेत् तर्हि न गृह्णन्ति, एकत्वं तु नित्यं तद्विनाभूतत्वाद् न गृह्णन्त्येवेत्यर्थः; तच्चेद्वरे ब्रह्मणि च सायुज्यं ज्ञेयम् ।

नैवाङ्गीकुर्वते जातु मुक्तिं पञ्चविधामपि ॥ १६ ॥

तत्राप्येकान्तिनां श्रेष्ठा गोविन्दहृतमानसाः ॥

येषां श्रीशप्रसादोऽपि मनो हर्तुं न शक्नुयात् ॥ १७ ॥

सिद्धान्ततस्त्वभेदेऽपि कृष्णश्रीशस्वरूपयोः ॥

रसेनोत्कृष्यते कृष्णरूपमेषा रसस्थितिः ॥ १८ ॥

दुर्गमसङ्गमनी ।

नैवाङ्गीकुर्वत इति । प्रेमसेवोत्तरेत्युत्तरशब्दोपादानादन्यांशस्यापि सद्भावापत्तेस्तत्रान्यांशं नेच्छन्तीत्यर्थः, “मत्सेवया प्रतीतं त” इत्यादौ तु प्रथमा सेवा साधनरूपा, द्वितीया तु तथा सिद्धरूपा, प्रतीतमानुषङ्गिकतया प्राप्तमपि सालोक्यादिचतुष्टयं तद्गतसुखैश्वर्यादि किं तु नेच्छन्तीत्यर्थः, ततः साक्षात्तदीयसेवयैव लब्धपरमानन्दाः सेवा ह्येषा सालोक्यादिकमपेक्षत एव एतच्च न वाञ्छन्ति चेत् कैमुत्ये-
नैक्यं सालोक्यादिभ्यो यदन्यत्तत्तु कालविप्लुतमेव तद्वा कथं वाञ्छ-
न्त्वित्यर्थः ।

गोविन्दः=श्रीगोकुलेन्द्रः, श्रीशः=परव्योमाधिपः ।

रसेनेति । सर्वोत्कृष्टप्रेममयरसेनेत्यर्थः । उत्कृष्यते=अन्तर्भूतण्यर्थ-
त्वाद् उत्कृष्टतया प्रकाश्यत इत्यर्थः, यतस्तस्य रसस्यैषैव स्थितिः
स्वभावः यत्कृष्णरूपमेवोत्कृष्टत्वेन दर्शयतीत्यर्थः, यथोक्तं कुरुक्षेत्र-
यात्रायां षोडशानां सहस्रेणापि श्रीमहिषीभिः--

न वयं साधिव ! साम्राज्यं स्वाराज्यं भोज्यमप्युत ।

वैराज्यं पारमेष्ठ्यं वा आनन्त्यं वा हरेः पदम् ॥

कामयामह एतस्य श्रीमत्पादरजःश्रियः ।

कुचकुङ्कुमगन्धाढ्यं मूर्ध्ना व्योढुं गदाभृतः ॥

व्रजस्त्रियो यद्वाञ्छन्ति पुलिन्धस्तृणवीरुधः ।

गावश्चारयतो गोपाः पादस्पर्शं महात्मनः, इति ॥

दुर्गमसङ्गमनी ।

अत्र साम्राज्यं सार्वभौमं पदं, स्वाराज्यमैन्द्रं, भोज्यं तदुभयभोगभाक्त्वं बैराज्यमणिमादिसिद्ध्या विराजमानत्वं, पारमेष्ठ्यं प्राजापत्यम्, आनन्त्यं “थे ते शतमित्यादि” श्रुतिरीत्या मनुष्यानन्दमारभ्य शतशतगुणितत्वेन प्राजापत्यानन्दस्य गणनायाः परां काष्ठां दर्शयित्वा परब्रह्मणि तु यतो वाचो निवर्त्तन्त इत्यनेन यदानन्दस्यानन्त्यं दर्शितं तदपीत्यर्थः, किं बहुना हरेः श्रीपतेः पदं सामीप्यादिकमपि यत् तदेतदपि न कामयामहे नाधीनं कर्तुमिच्छाम इत्यर्थः, तर्हि किमधिकं लब्धं कामयध्वे ? तत्राहुः—एतस्यास्मत्पतित्वेन सर्वविज्ञातस्य गदाभृतः श्रीमत्पादरज एव तावन्मूर्ध्ना व्योढुं कामयामहे तत्रापि यत् श्रियः कुचकुङ्कुमगन्धेनाढ्यं तद्गन्धेन प्राप्तसंपद्भिः शेषं तत्पुनरधिकं कामयामह इत्यर्थः ।

ननु श्रीपतेरेव पदं श्रीकुचकुङ्कुमगन्धाढ्यं तत्सामीप्यादित्यागात् तत्तु भवत्यस्त्यक्तवत्य एव, यदि श्रीरत्र रुक्मिण्यभिप्रेयते तर्हि तत्तु भवतीनां प्राप्तमेव तस्मात्तत्तद्विलक्षणाया एव श्रियः कुचकुङ्कुमगन्धाढ्यं तत्स्यादिति गम्यते ततस्तदवबोधनाय पुनर्विशिष्यतां ? तत्राहुः ब्रजस्त्रिय इति,

पूर्णाः पुलिन्ध उरुगायपदाब्जराग-

श्रीकुङ्कुमेन दयितास्तनमण्डितेन ।

तद्दर्शनस्मररजस्तृणरूपितेन

लिम्पन्त्य आननकुचेषु जहुस्तदाधिम ॥ इति,

स्ववाक्याद्यनुसारेण ब्रजस्यादयो यद्वाञ्छन्ति ववाञ्छुरित्यर्थः, वर्त्तमानप्रयोगेण तत्तदविच्छेद उत्प्रेक्ष्यते, अत्र पुलिन्धादिनिर्देशस्तु स्वेषामपि तत्प्राप्तियोग्यताविवक्षया, तृणवीरुधो=दूर्वाद्याः, आसां-तादृगनुभवश्च तत्सौरभवासितात्वाविच्छिन्नतत्पदप्रभावादेवेति भावः, आसां वाञ्छा-केवलेन हि भावेन गोप्पो गावो मृगा नगा इति दृष्टेः,

किं च—

शास्त्रतः श्रूयते भक्तौ नृमात्रस्याधिकारिता ॥

सर्वाधिकारितां माघस्नानस्य ब्रुवता यतः ॥ १९ ॥

दृष्टान्तिता वशिष्ठेन हरिभक्तिर्नृपं प्रति ॥

यथा पादो—

सर्वेऽधिकारिणो ह्यत्र हरिभक्तौ यथा नृप ! ॥

दुर्गभसङ्गमनी ।

यन्मो विहाय गोविन्दः प्रीतो यामनयद्रहः ॥ इति;

“अप्येणपत्न्युपगतः प्रिययेहे”त्यादि द्वयं च, ततश्च तासां यथा तत्र स्पृहाऽऽस्पदता तथाऽस्माकं चेति; तदेवं तादृशप्रेमस्फूर्तिमयतद्बन्धाढ्य-
तायाः संप्रत्यस्मासु प्रकाशः स्यादिति दर्शितं, न केवलं तादृशं तद्भज-
एव वाञ्छन्ति; अपि तु तादृशं पादस्पर्शं च वाञ्छन्ति ततो वयमपि
तं च कामयामह इत्यर्थः; यद्वा तद्भजस एव विशेषणं पादस्पर्शमिति
तदव्यभिचारिफलत्वात्तदभिन्नमेवेत्यर्थः, एतस्य तत्र कीदृशस्य
महान् सर्वत्रत्यादपि स्वभावाद्दुत्तम आत्मा सौन्दर्यादिप्रकाशमय-
स्वभावो यस्य तादृशस्य;

तत्रातिशुशुभे ताभिर्भगवान् देवकीसुतः,

इति श्रीशुकोक्तेः,

तस्मात् साधूकं—

तत्राप्येकान्तिनां श्रेष्ठा गोविन्दहृतमानसा—

इत्यादिना, कृष्णरूपमित्यनेन च तादृशं तत्सौन्दर्यमेवोपलक्षितमिति,

यद्यप्येतत् प्रकरणं सिद्धभक्तगुणाश्रितम् ।

तथाऽप्यन्ये तथा दृष्ट्या स्युरित्यत्रानुकीर्तितम्॥१४-१८॥

नन्वेवं भुक्तिमुक्तिस्पृहारहिताः श्रद्धालवः शुद्धभक्त्याधिकारिणः-

काशीखण्डे च तथा—

अन्त्यजा अपि तद्राष्ट्रे शङ्खचक्राङ्गधारिणः ।

संप्राप्य वैष्णवीं दीक्षां दीक्षिता इव संबभुः, इति ॥

अपि च—

अननुष्ठानतो दोषो भक्त्यङ्गानां प्रजायते ॥ २० ॥

न कर्मणामकरणादेष भक्त्यधिकारिणाम् ॥

निषिद्धाचारतो दैवात् प्रायश्चित्तं च नोचितम् ॥ २१ ॥

इति वैष्णवशास्त्राणां रहस्यं तद्विदां मतम् ॥

दुर्गमसङ्गमनी ।

काशीखण्डे च भक्तौ नृमात्रस्याधिकारिणा श्रूयते इत्येतन्मात्रां-
शेनान्वयः ।

दीक्षिताः=याज्ञिकाः ।

तदेवमन्याभिलाषिताशून्यमिति स्थापितं; तत्प्रसङ्गसङ्गत्या
सर्वेषामप्यधिकारित्वं दर्शितम्,

तत्र शङ्कते—

ननु भवन्तु सर्व एवाधिकारिणः किं तु स्वस्वधर्मयुक्ता एवेति
युज्यते; तं विना प्रत्यवायश्रवणात् तथा सर्वेषां प्रायो निषिद्धकर्म-
पतरथेव, सति च तेन दुष्टत्वे कथं शुद्धत्वं स्यात् कृते च प्रायश्चित्ते
कर्मानुत्तत्त्वमापद्येत ? तत्राह-अपि चेति । भक्त्यङ्गानां नित्यानामिति
ज्ञेयम् ॥ १९—२० ॥

दैवादिति । यस्य भक्तौ तादृशी रुचिः श्रद्धया जाता तस्य तु विक-
र्मणि स्वतः प्रवृत्तिर्न सम्भवत्येवेति भावः; प्रायश्चित्तं तु नोचित-
मिति भक्तिप्रभाव एव तत्प्रायश्चित्ताय कल्पत इति भावः ।

तदेतदेव स्वपादमूलं भजतः प्रियस्य इत्यन्तेन ग्रन्थेनाह—
स्वे स्व इति । स्वे स्वेऽधिकार इति पूर्वोक्तकेवलकर्मज्ञानभाक्तिविष-

यथैकादशे—

स्वे स्वेऽधिकारे या निष्ठा स गुणः परिकीर्तितः ।

विपर्ययस्तु दोषः स्यादुभयोरेष निश्चयः ॥

प्रथमे—

त्यक्त्वा स्वधर्मं चरणास्त्रुजं हरेर्भजन्नपक्वोऽथ पतेत्ततो यदि ।

यत्र क्व वा भद्रमभूदमुष्य किं को वाऽर्थ आसौ भजतां स्वधर्मतः ॥

एकादशे—

आज्ञायैवं गुणान् दोषान्मयाऽऽदिष्टानपि स्वकान् ।

धर्मान् सन्त्यज्य यः सर्वान्मां भजेत्स च सत्तमः ॥

दुर्गमसङ्गमनी ।

यतया पृथक् पृथक् निर्दिष्ट इत्यर्थः; उभयोर्गुणदोषयोः, तत्र शुद्धभक्त्याधिकारिण इतरद्वयकरणे दोष एव,

न ज्ञानं न च वैराग्यं प्रायः श्रेयो भवेदिह,
इति तत्रैवोक्तेः;

तावत्कर्माणि कुर्वीतेत्यादेश्च, कर्मज्ञानाधिकारिणोस्तु तादृशश्रद्धारहितयोः सङ्गादिवशात्तादृशशुद्धभक्तौ प्रवृत्तयोरप्यनादरदोषेण झटित्यासिद्धेर्दोषप्राय एवेति ज्ञेयं, विपर्ययः स्वाधिकारानिष्ठा तदितरनिष्ठा च,

यत्र क्व वा नीचयोनावपि; अमुष्य भक्तौ प्रवृत्तस्याभद्रं किमभूत् किं स्याद्? अपि तु नेत्यर्थः; भक्तिवासनाया अपरिच्छेदादिति भावः, अभजतामभजद्भिस्तु स्वधर्मतः को वाऽर्थ आसौ; न कोऽपीत्यर्थः ।

कृपालुरकृतद्रोह इत्यादौ स्थिरः स्वधर्मे कविः सम्यग्ज्ञानीति टीकाऽनुसारेण कर्मज्ञानमिश्रा भगवच्छ्रवणलक्षणा भक्तिर्दर्शिता । तदनन्तरं चाह—आज्ञायैवमिति । यदि च स्वात्मनि तत्तद्गुणयोगाभावः तथाऽप्येवं पूर्वोक्तप्रकारेण गुणान् कृपालुत्वादीन् दोषान् तद्विपरीतां श्रद्धान्नाय हेयोपादेयत्वेन निश्चित्यापि यो मया तेषु गणेषु मध्ये तत्रा-

तत्रैव—

देवर्षिभूतासृणां पितृणां न किंकरो नायमृणां च राजन् ! ।

सर्वात्मना यः शरणं शरण्यं गतो मुकुन्दं परिहृत्य कर्त्तम् ॥

श्रीभगवद्गीताद्य—

सर्वधर्मान् परित्यज्य मामेकं शरणं ब्रज ।

अहं त्वां सर्वपापेभ्यो मोक्षयिष्यामि मा शुच ॥

अगस्त्यसंहितायां—

यथा विधिनिषेधौ तु मुक्तं नैवोपसर्पतः ।

तथा न स्पृशतो रामोपासकं विधिपूर्वकम् ॥

एकादश एव—

स्वपादमूलं भजतः प्रियस्य त्यक्त्वाऽन्यभावस्य हरिः परेशः ।

विकर्म यच्चोत्पतितं कथं चिद् धुनोति सर्वं हृदि संनिविष्टः, इति ॥

दुर्गमसङ्गमनी ।

दिष्टानपि स्वकान् नित्यनैमित्तिकलक्षणान् सर्वानेव वर्णाश्रमविहितान् स्वधर्मान् तदुपलक्षकं ज्ञानमपि मदनन्यभक्तिविघातकतया सन्त्यज्य मां भजेत् स च सत्तमः चकारात् पूर्वोक्तोऽपि सत्तम इत्युत्तरस्य तत्तद्गुणाभावेऽपि पूर्वसाम्यमिति बोधयति,

परिहृत्य कर्त्तमिति । अयमिन्द्रः सेव्योऽयं चन्द्रः सेव्य इत्यादिलक्षणभेदं, शरणमनेन प्रारब्धनाशाद् वर्णाश्रमित्वनाशेन न नित्यकर्माधिकारः, कृत्यमिति पाठेऽपि स एवार्थः ।

सर्वधर्मान् परित्यजेति । परिशब्दः स्वरूपतोऽपि त्यागं बोधयति सर्वपापेभ्यः सर्वान्तरायेभ्य इत्येवार्थः, श्रीभगवदाज्ञया भक्तौ श्रद्धाघृतां तस्यागे पापानुत्पत्तेः ।

विधिनिषेधौ स्मार्तौ विधिपूर्वकं वैदिकतान्त्रिकपूजाविधिसहितम् ।

हरिभक्तिविलासेऽस्या भक्तेरङ्गानि लक्षशः ॥ २२ ॥

किं तु तानि प्रसिद्धानि निर्देश्यन्ते यथामति ॥

तत्राङ्गलक्षणम्—

आश्रितावान्तरानेकभेदं केवलमेव वा ॥ २३ ॥

एकं कर्मात्रं विद्वद्भिरेकं भक्त्यङ्गमुच्यते ॥

अथाङ्गानि—

गुरुपादाश्रयस्तस्मात् कृष्णदीक्षाऽऽदिशिक्षणम् ।

विस्त्रम्भेण गुरोः सेता साधुवर्त्मानुवर्त्तनम् ॥

सद्धर्मपृच्छा भोगादित्यागः कृष्णस्य हेतवे ।

दुर्गमसङ्गमनी ।

त्यक्तोऽन्यत्र भाव उपास्यबुद्धिर्येन तस्य कथं चिद्देवाद्दुत्पतित-
मुत्पातरूपेण जातम्,

आश्रितेति । यथाऽर्चनादि, केवलमत्रास्पष्टस्वगतभेदं यथा गुरुपा-
दाश्रयो यथाऽभ्युत्थानादि च ॥ २१-२३ ॥

गुरुपादाश्रय इति ।

अस्मिन् ग्रन्थे अङ्गा द्विविधाः औत्पत्तिकाः, टीकाक्रमलामार्थ-
कल्पिताश्च, तत्र पूर्वा द्विविन्दुमस्तकाः; उत्तरास्तु तच्छून्या इति
भेदो ज्ञेयः ।

कृष्णदीक्षेति । दीक्षापूर्वकशिक्षणमित्यर्थः ।

साधुवर्त्मानुवर्त्तनं सदाचरितश्रुत्यादिविधिसेवित्वम् ।

कृष्णस्येति । कृष्णप्राप्तेर्यो हेतुस्तत्प्रसादस्तदर्थमित्यर्थः, अतो-

ज्योत्स्ना ।

१ रीतिरिय प्राचीनलिखितपुस्तकेषु सौकर्याय व्यवहृता, सप्रति प्रयोजनाभावा-
न्नापेक्ष्येति ।

निवासो द्वारकाऽऽदौ च गङ्गाऽऽदेरपि सन्निधौ ॥
 व्यवहारेषु सर्वेषु यावदर्थानुवर्त्तिता ।
 हरिवासरसम्मानो धान्यश्वत्थादिगौरवम् ॥
 एषामत्र दशाङ्गानां भवेत् प्रारम्भरूपता ।
 सङ्गत्यागो विदूरेण भगवद्विमुखैर्जनैः ॥
 शिष्याद्यननुबन्धित्वं महारम्भाद्यनुद्यमः ।
 बहुग्रन्थकलाभ्यासव्याख्यावादविवर्जनम् ॥
 व्यवहारेऽप्यकार्पण्यं शोकाद्यवशवर्त्तिता ।
 अन्यदेवानवज्ञा च भूतानुद्देशगदायिता ॥
 सेवानामापराधानामुद्भवभावकारिता ।
 कृष्णतद्भक्तविद्वेषिविनिन्दाऽऽद्यसहिष्णुता ॥
 व्यतिरेकतयाऽमीषां दशानां स्यादनुष्ठितिः ।
 अस्यास्तत्र प्रवेशाय द्वारत्वेऽप्यङ्गविंशतेः ॥
 त्रयं प्रधानमेवोक्तं गुरुपादाश्रयादिकम् ।
 धृतिवैष्णवचिह्नानां हरेर्नामाक्षरस्य च ॥
 निर्माल्यादेश्च तस्याग्रे ताण्डवं दण्डवन्नतिः ।
 अभ्युत्थानमनुव्रज्या गतिः स्थाने परिक्रमा ॥
 अर्चनं परिचर्या च गीतं सङ्कीर्तनं जपः ।
 विज्ञप्तिः स्तवपाठश्च स्वादो नैवेद्यपाद्ययोः ॥
 धूपमाल्यादिसौरभ्यं श्रीमूर्त्तैः स्पृष्टिरीक्षणम् ।

दुर्गमसङ्गमनी ।

वैयधिकरणपात्तादर्थ्यं चतुर्थ्येव, अन्नस्य हेतोर्वसतत्यत्र “षष्ठी हेतु-
 प्रयोगे” इति त्वन्नहेत्वोः सामानाधिकरण्य एव प्रवृत्तं, कृष्णार्थेभोगा-
 दित्याग इत्यस्यानुवदिस्यमाणस्यापि कृष्णप्रापकतत्प्रसादार्थ इत्ये-
 वार्थः, आदिग्रहणाल्लोकवित्तपुत्रा गृह्यन्ते,

आरान्निकोत्सवादेश्च श्रवणं तत्कृपेक्षणम् ॥
 स्मृतिध्यानं तथा दास्यं सख्यमात्मनिवेदनम् ।
 निजप्रियोपहरणं तदर्थेऽखिलचेष्टितम् ॥
 सर्वथा शरणापत्तिस्तदीयानां च सेवनम् ।
 तदीयास्तुलसीशास्त्रमथुरावैष्णवादयः ॥
 यथावैभवसामग्निं सद्गोष्ठीभिर्महोत्सवः ।
 ऊर्जादरो विशेषेण यात्रा जन्मदिनादिषु ॥
 श्रद्धाविशेषतः प्रीतेः श्रीमूर्तेरङ्घ्रिसेवनम् ।
 श्रीमद्भागवतार्थानामास्वादो रसिकैः सह ॥
 सजातीयाशये स्निग्धे साधौ सङ्गः स्वतो वरे ।
 नामसङ्कीर्तनं श्रीमन्मथुरामण्डले स्थितिः ॥
 अङ्गानां पञ्चकस्यास्य पूर्वं विलिखितस्य च ।
 निखिलश्रेष्ठ्यबोधाय पुनरप्यत्र संशनम् ॥
 इति कायहृषीकान्तःकरणानामुपासनाः ।
 चतुःषष्टिः पृथक् सांघातिकभेदात् क्रमादिमाः ॥

अथार्थानुमतेनैषामुदाहरणमीर्यते ॥ २४ ॥

तत्र गुरुपादाश्रयो १ यथैकादशे—

तस्माद् गुरुं प्रपद्येत जिज्ञासुः श्रेय उत्तमम् ।
 शाब्दे परे च निष्णातं ब्रह्मण्युपशमाश्रयम् ॥

कृष्णदीक्षाऽऽदिशिक्षणं २ यथा तत्रैव—

तत्र भागवतान् धर्मान् शिक्षेद् गुर्वात्मदैवतः ।
 अमाययाऽनुवृत्त्या यैस्तुष्येदात्मप्रदो हरिः ॥

विस्त्रम्भेण गुरोः सेवा ३ यथा तत्रैव—

आचार्य्यं मां विजानीयान्नावमन्येत कर्हि चित् ।
 न मर्त्यबुद्ध्याऽसूयेत सर्वदैवमयो गुरुः ॥

साधुवर्त्मानुवर्त्तनं यथा स्कान्दे—

स मृग्यः श्रेयसां हेतुः यथा सन्तापवर्जितः ।

अनवासश्रमं पूर्वं येन सन्तः प्रतस्थिरे ॥

ब्रह्मयामले च—

श्रुतिस्मृतिपुराणादिपञ्चरात्रविधिं विना ।

ऐकान्तिकी हरेर्भक्तिरुत्पातायैव कल्पते ॥ इति,

भक्तिरैकान्तिकीवेयमविचारात्प्रतीयते ।

वस्तुतस्तु तथा नैव यदशास्त्रीयतेक्ष्यते ॥ २५ ॥

सद्धर्मपृच्छा यथा नारदीये—

अचिरादेव सर्वार्थः सिद्धयत्येषामभीप्सितः ।

सद्धर्मस्यावबोधाय येषां निर्बन्धिनी मतिः ॥

दुर्गमसङ्गमनी ।

तच्च साधुवर्त्म श्रुत्यादिविध्यात्मकमेव; ततस्तदकरणे दोषमाह-
श्रुतीति । श्रुत्यादयोऽप्यत्र वैष्णवानां स्वाधिकारप्राप्तास्तद्भागा एव
ज्ञेयाः, स्वे स्वेऽधिकार इत्युक्तेः, श्रुत्यादिविधिं विनेति । नास्तिकत-
या तं न मत्वेत्यर्थः, न त्वज्ञानेनालस्येन वा त्यक्त्वेत्यर्थः, धावन्नि-
मीलय वा नेत्रे इत्यादेरैकान्तिकनिष्ठां प्राप्ताऽपि,

ननु तर्हि कथमैकान्तिकी स्यात्तद्रूपत्वे च कथमुत्पाताय कल्पते?
तत्राह—भक्तिरिति । इयं नास्तिकतामयी बौद्धादीनां बुद्धदत्तात्रेयादि-
षु भक्तिर्यदैकान्तिकीव प्रतीयते तदप्यविचारादेवेत्यर्थः, तत्र हेतुः-
यद् यस्मादशास्त्रीयता शास्त्रावज्ञामयता तत्रेक्ष्यते; शास्त्रमत्र वेदत-
दङ्गादि, “शास्त्रयोनित्वादि”ति न्यायात्, तदा तत्तदवतारिभगवदा-
ज्ञारूपानादिसत्परम्पराप्राप्तवेदवेदाङ्गविद्यायां सत्यां कथमैकान्तिकी
सा स्यादिति भण्यतां ? किं च येनैव वेदादिप्रामाण्येन बुद्धादीनाम-
वतारत्वं गम्यते तेनैव बुद्धस्यासुरमोहनार्थं पाषण्डशास्त्रप्रपञ्चयि-

कृष्णार्थं भोगादित्यागोदयथा पाप्ने—

हरिसुद्दिश्य भोग्यानि काले त्यक्तवतस्तव ।

विष्णुलोके स्थिता सम्पदलोला सा प्रतीक्षते ॥

द्वारकाऽऽदिनिवासोऽथथा स्कान्दे—

संवत्सरं वा षण्मासान् मासं मासार्द्धमेव वा ।

द्वारकावासिनः सर्वे नरा नार्यश्चतुर्भुजाः ॥

आदिशब्देन पुरुषोत्तमक्षेत्रवासश्च यथा ब्राह्मे—

अहो क्षेत्रस्य माहात्म्यं समन्ताद्दशयोजनम् ।

दिविष्टा यत्र पश्यन्ति सर्वानेव चतुर्भुजान् ॥

गङ्गाऽऽदिवासो यथा प्रथमे—

या वै लसच्छीतुलसीविमिश्रकृष्णाङ्घ्रिरेण्वभ्यधिकाम्बुनेत्री ।

पुनाति लोकानुभयत्र शेशान् कस्त्वां न सेवेत मरिष्यमाणः ॥

यावदर्थानुवर्त्तिताऽथथा नारदीये—

यावता स्यात्स्वनिर्वाहः स्वीकुर्यात्तावदर्थवित् ।

आधिक्ये न्यूनतायां च च्यवते परमार्थतः ॥

हरिवासरसम्मानोऽथथा ब्रह्मवैवर्त्ते—

सर्वपापप्रशमनं पुण्यमात्यन्तिकं तथा ।

गोविन्दस्मारणं नृणामेकादश्यासुपोषणम् ॥

धात्र्यश्चत्थादिगौरवं१०यथा स्कान्दे—

अश्वत्थस्तुलसी धात्री गोभ्रूसीसुरवैष्णवाः ।

दुर्गमसङ्गमनी ।

तत्त्वं च श्रूयते विष्णुधर्मादौ त्रियुगनामव्याख्याने, तत्र तु भगवदा-
वेशमात्रं चोपाख्यायते तस्मात्तदाज्ञाऽपि न प्रमाणीकर्तव्येति ।

त्यक्तवत इति । त्यक्तवन्तं त्वामित्यर्थः ।

स्वनिर्वाह इति । स्वस्वभक्तिनिर्वाह इत्यर्थः ।

अश्वत्थस्य तद्विभूतिरूपत्वात् पूज्यत्वं, भ्रूसीसुराः=ब्राह्मणाः, गो-

पूजिताः प्रणता ध्याताः क्षपयन्ति नृणामघम् ॥

अथ श्रीकृष्णविमुखसङ्गत्यागो ११ यथा कात्यायनसंहितायाम्—

वरं हुतवहज्ज्वालापञ्जरान्तर्व्यवस्थितिः ।

न शौरिचिन्ताविमुखजनसंवासवैशसम् ॥

विष्णुरहस्ये च—

आलिङ्गनं वरं मन्ये व्यालव्याघ्रजलौकसाम् ।

न सङ्गः शल्ययुक्तानां नानादैवैकसेविनाम् ॥

शिष्याद्यननुबन्धित्वादित्रयं १२, १३, १४, सप्तमे यथा—

न शिष्याननुबध्नीत ग्रन्थान्नैवाभ्यसेद्बहून् ।

न व्याख्यामुपयुञ्जीत नारम्भानारभेत् क्वचित् ॥

दुर्गमसङ्गमनी ।

ब्राह्मणयोर्हितावतारत्वाद्भगवतो भागवतैरेतावपि पूज्याविति भावः,
सर्वेषामेषां तुलसीवैष्णवसाहित्योक्तिर्विचिकित्सानिरसनाय, तत्र
गवां पूजा तु श्रीगोपालोपासकानां परमाभीष्टप्रदा यथा गौतमीये—

गवः कण्डूयनं कुर्याद्गोप्रासं गोप्रदक्षिणम् ।

गोषु नित्यं प्रसन्नासु गोपालोऽपि प्रसीदति ॥ इति,

वैशसं=विपत्तिः ।

शल्यमत्र तत्तद्देवसेवावासना ।

न शिष्याननुबध्नीतेत्यादिको यद्यपि संन्यासधर्मस्तथाऽपि निवृ-
त्तानामपि भक्तानामुपयुज्यत इति भावः, एतच्चानधिकारिशिष्याद्य-
पेक्षया, श्रीनारदादौ तच्छ्रवणात् तत्तत्सम्प्रदायनाशप्रसङ्गाच्च; अन्य-
था ज्ञानशास्त्रापत्तेः; अत एव नानुबध्नीतेति स्वसम्प्रदायबुद्ध्यर्थमन-
धिकारिणोऽपि न सङ्गृह्णीयादित्यर्थः; बहूनिति । भगवद्बहिर्मुखानन्यां-
स्त्वित्यर्थः; आरम्भानित्यपि तद्वत् ।

व्यवहारेऽप्यकार्पण्यं १५ यथा पादौ—

अलब्धे वा विनष्टे वा भक्ष्याच्छादनसाधने ।

अविकलवमतिर्भूत्वा हरिमेव धिया स्मरेत् ॥

शोकाद्यवशवर्त्तिता १६ यथा तत्रैव—

शोकामर्षादिभिर्भावैराक्रान्तं यस्य मानसम् ।

कथं तत्र मुकुन्दस्य स्फूर्त्तिसम्भावना भवेत् ॥

अन्यदेवानवज्ञा १७ यथा तत्रैव—

हरिरेव सदाऽऽराध्यः सर्वदेवेश्वरेश्वरः ।

इतरे ब्रह्मरुद्राद्या नावज्ञेयाः कदा चन ॥

भूतानुद्वेगदायिता १८ यथा महाभारते—

पितेव पुत्रं करुणो नोद्वेजयति यो जनम् ।

विशुद्धस्य हृषीकेशस्तूर्णं तस्य प्रसीदति ॥

सेवानामपराधवर्जनं १९ यथा वाराहे पादौ च—

ममार्चनापराधा ये कीर्त्त्यन्ते वक्ष्ये ! मया ।

वैष्णवेन सदा ते तु वर्जनीयाः प्रयत्नतः ॥

सर्वापराधकृदपि मुच्यते हरिसंश्रयः ।

दुर्गमसङ्गमनी ।

अलब्ध इति । स्मरणादिपराणामेवेयं रीतिः, सेवापरैस्तु यथाला-
भमेव सेवा कार्य्या न तु याञ्च।ऽऽद्यतिशयेन कार्पण्यं कार्यमिति ज्ञेयम् ।

सेवानामपराधवर्जनमिति वाराहे पादौ च यथाक्रमं योज्यं, तत्र
सेवापराधा आगमानुसारेण गणयन्ते—

यानैर्वा पादुकैर्वाऽपि गमनं भगवद्गृहे ।

देवोत्सवाद्यसेवा च अप्रणामस्तदग्रतः ॥

उच्छिष्टे वाऽप्यशौचे वा भगवद्भन्दनादिकम् ।

एकहस्तप्रणामश्च तत्पुरस्तात्प्रदाक्षिणम् ॥

पादप्रसारणं चाग्रे तथा पर्यङ्कबन्धनम् ।

हरेरप्यपराधान् यः कुर्व्याद् द्विपदपांशुलः ॥

नामाश्रयः कदा चित्स्यात्तरत्येव स नामतः ।

नाम्नोऽपि सर्वसहृदो ह्यपराधात्पतत्यधः ॥

तन्निन्दाऽऽद्यद्यहिष्णुता २ ० यथा श्रीदशमे—

निन्दां भगवतः शृण्वन्स्तत्परस्य जनस्य वा ।

ततो नापैति यः सोऽपि यात्यधः सकृताच्च्युतः ॥

दुर्गमसङ्गमनी ।

पर्यङ्कबन्धनमिति । वस्त्रादिना सङ्कुचितचरणद्वयसहितमध्यदे-
शबन्धनम् ।

शयनं भक्षणञ्चापि मिथ्याभाषणमेव च ।

उच्चैर्भाषा मिथो जलपो रोदनानि च विग्रहाः ॥

निग्रहानुग्रहौ चैव नृषु च क्रूरभाषणम् ।

कम्बलावरणं चैव परनिन्दा परस्तुतिः ॥

अश्लीलभाषणं चैव अधोवायुविमोक्षणम् ।

शकौ गौणोपचारश्च अनिवेदितभक्षणम् ॥

तत्तत्कालोद्भवानां च फलादीनामनर्पणम् ।

विनियुक्तावशिष्टस्य प्रदानं व्यञ्जनादिके ॥

पृष्ठीकृत्यासनं चैव परेषामभिवादनम् ।

गुरौ मौनं निजस्तोत्रं देवतानिन्दनं तथा ।

अपराधास्तथा विष्णोर्द्वात्रिंशत्परिकीर्त्तिताः ।

वाराहे—च येऽन्येऽपराधास्ते सङ्क्षिप्य लिख्यन्ते—राजान्नभक्षणं,
ध्वान्तागारे हरेः स्पर्शः, विधिं विना हर्य्युपसर्पणं, वाद्यं विना तद्वा-
रोद्धाटनं, कुक्कुरदृष्टभक्ष्यसङ्ग्रहः, अर्चने मौनभङ्गः, पूजाकाले विदुत्-
सर्गाय सर्पणं, गन्धमाल्यादिकमदत्त्वा धूपनम्, अनर्हपुष्पेण पूजनम्,

तथा

अकृत्वा दन्तकाष्ठं च कृत्वा निधुवनं तथा ।

अथ वैष्णवचिन्हधृतिः २१ यथा पादौ—

ये कण्ठलग्नतुलसीनलिनाख्यमाला ये बाहुमूलपरिचिन्हितशङ्खचक्राः ।

ये वा ललाटफलके लसदूर्ध्वपुण्ड्रास्ते वैष्णवा भुवनमाशु पवित्रयन्ति ॥

दुर्गमसङ्गमनी ।

स्पृष्ट्वा रजस्वलां दीपं तथा मृतकमेव च ॥

रक्तं नीलमधौतं च पारक्यं मलिनं पटम् ।

परिधाय मृतं दृष्ट्वा विमुच्यापानमारुतम् ॥

क्रोधं कृत्वा श्मशानं च गत्वा भुक्त्वाऽप्यजीर्णयुक् ।

भुक्त्वा कुसुम्भं पिण्याकं तैलाभ्यङ्गं विधाय च ॥

हरेः स्पर्शो हरेः कर्मकरणं पातकावहम् ।

तथा तत्रैवान्यत्र—

भगवच्छास्त्रानादरेण तत्प्रतिपतिः, अन्यशास्त्रप्रवर्त्तनं, तदग्र-
तस्ताम्बूलचर्वणम्, परण्डपत्रस्थपुष्पैरर्चनम्, आसुरकाले पूजा,
पीठे भूमौ वोपविश्य पूजनं, स्नपनकाले वामहस्तेन तत्स्पर्शः, पर्यु-
षितैर्याचितैर्वापुष्पैरर्चनं, पूजायां निष्ठीवनं, तस्यां स्वगर्वप्रतिपादनं,
तिर्थ्यक्पुण्ड्रधृतिः, अप्रक्षालितपादत्वेऽपि तन्मन्दिरे प्रवेशः, अवैष्णव-
पकनिवेदनम्, अवैष्णवदृष्टौ पूजनं, विघ्नेशमपूजयित्वा कपालिनं दृष्ट्वा
वा पूजनं, नखाम्भसा स्नपनं, घर्माम्बुलितत्वेऽपि पूजनमित्यादयः,
अन्यत्र निर्माल्यलङ्घनं भगवच्छपथादयोऽन्ये च बहव इति ।

अथ नामापराधाश्च पादोक्ताः—

सतां निन्दा, श्रीविष्णोः सकाशाच्छिवनामादेः स्वातन्त्र्यमननं,
गुर्ववज्ञा, श्रुतितदनुगतशास्त्रनिन्दनं, हरिनाममहिम्न्यर्थवादमात्र-
मिदमिति मननं, तत्र प्रकारान्तरेणार्थकल्पनं, नामबलेन पापे प्रवृत्तिः,
अन्यशुभक्रियाभिर्नामसाम्यमननम्, अश्रद्धानादाौ नामोपदेशः, नाम-
माहात्म्ये श्रुतेऽप्यप्रीतिरिति, सर्व एवैते हरिभक्तिविलासे प्रमा-

नामाक्षरघृतिः २२ यथा स्कान्दे—

हरिनामाक्षरयुतं भाले गोपीमृदङ्कितम् ।

तुलसीमालिकोरस्कं स्पृशेयुर्न यमोज्जटाः ॥

पाद्ये च—

कृष्णनामाक्षरैर्गात्रमङ्कयेच्चन्दनादिना ।

स लोकपावनो भूत्वा तस्य लोकमवाप्नुयात् ॥

निर्माल्यघृतिः २३ यथैकादशे—

त्वयोपभुक्तस्रग्गन्धवासोऽलङ्कारचर्चिताः ।

उच्छिष्टभोजिनो दासास्तव मायां जयेम हि ॥

स्कान्दे च—

कृष्णोत्तीर्णं तु निर्माल्यं यस्याङ्गं स्पृशते मुने ! ।

सर्वशैवेस्तथा पापैर्मुक्तो भवति नारद ! ॥

अग्रे ताण्डवं २४ यथा द्वारकामाहात्म्ये—

यो नृत्यति प्रहृष्टात्मा भावैर्बहुषुभक्तिः ।

स निर्देहति पापानि मन्वन्तरशतेष्वपि ॥

दुर्गमसङ्गमनी ।

गोपीमृदङ्कितं=गोपीचन्दनेन तिलकितम् ।

त्वयोपभुक्तेति । श्रीमदुद्धवाक्यं परोक्षपूजादावपीति भावः ।

जयेम जेतुं शक्नुम इत्यर्थः ।

एतदुत्तरं पद्यद्वयं चास्ति—

वातरशना य ऋषयः श्रमणा ऊर्ध्वमन्थिनः ।

ब्रह्माख्यं धाम ते यान्ति शान्ताः संन्यासिनोऽमलाः ॥

वयं त्विह महायोगिन् ! भ्रमामः कर्मवर्त्मसु ।

त्वं द्वार्त्तया तरिष्यामस्तावकैर्दुस्तरं तमः ॥ इति,

तरिष्यामस्तर्तुं शक्नुम इत्यर्थः ।

तथा श्रीनारदोक्तौ च—

चृत्यतां श्रीपतेरग्रे तालिकावादनैर्भृशम् ।

उड्डीयन्ते शरीरस्थाः सर्वे पातकपक्षिणः ॥

दण्डवन्नतिः २५ यथा नारदीये—

एकोऽपि कृष्णाय कृतः प्रणामो दशाश्वमेधावभ्युत्थैर्न तुल्यः ।

दशाश्वमेधी पुनरेति जन्म कृष्णप्रणामी न पुनर्भवाथ ॥

अभ्युत्थानैर् २६ यथा ब्रह्माण्डे—

यानारूढं पुरः प्रेक्ष्य समाथान्तं जनार्दनम् ।

अभ्युत्थानं नरः कुर्वन् पातयेत्सर्वकिल्बिषम् ॥

अथानुब्रज्या २७ यथा भविष्योत्तरे—

रथेन सह गच्छन्ति पाश्र्वतः पृष्ठतोऽग्रतः ।

विष्णुनैव समाः सर्वे भवन्ति श्वपचादयः ॥

स्थाने गतिः २८—

स्थानं तीर्थं गृहं चास्य तत्र तीर्थे गतिर्यथा ॥

पुराणान्तरे—

संसारमस्कान्तरनिस्तारकरणक्षमौ ।

श्लाघ्यौ तावेव चरणौ यौ हरेस्तीर्थगामिनौ ॥

गृहे यथा हरिभक्तिखोधोदये—

प्रविशन्नालयं विष्णोर्दर्शनार्थं छुमक्तिमान् ।

न भूयः प्रविशेन्मतुः कुक्षिं कारागृहं छधीः ॥

परिक्रमा २९ यथा तत्रैव—

विष्णुं प्रदक्षिणीकुर्वन् यस्तत्रावर्त्तते पुनः ।

तदेवावर्त्तनं तस्य पुनर्नावर्त्तते भवे ॥

दुर्गमसङ्गमनी ।

रथेनेत्युपलक्षणम् । अन्येनापीत्युन्नेयमिति भावः, एवं पूर्वत्र च

स्कान्दे च चातुर्मास्यमाहात्म्ये—

चतुर्वारं भ्रमीभिस्तु जगत्सर्वं चराचरम् ।

क्रान्तं भवति विप्राद्य । तत्तीर्थगमनाधिकम् ॥ इति,

अथार्चनम् ३०—

शुद्धिन्यासादिपूर्वाङ्गकर्मनिर्वाहपूर्वकम् ॥ २६ ॥

अर्चनं तूपचाराणां स्यान्मन्त्रेणोपपादनम् ॥

तद्यथा श्रीदशमे—

स्वर्गापवर्गयोः पुंसां रसायां भुवि सम्पदाम् ।

सर्वासामपि सिद्धीनां मूलं तच्चरणाचनम् ॥

विष्णुरहस्ये—

श्रीविष्णोरर्चनं ये तु प्रकुर्वन्ति नरा भुवि ।

ते यान्ति शाश्वतं विष्णोरानन्दं परमं पदम् ॥ इति,

दुर्गमसङ्गमनी ।

चतुरित्यत्र विष्णुं परित इति प्रकरणप्राप्तं, तीर्थानां गङ्गाऽऽदीनां-
गमनादप्यधिकं शीघ्रं भगवद्भक्तिप्रदत्वादित्यर्थः ।

शुद्धिर्भूतशुद्धिः, न्यासा मातृकान्यासादयः, तदादिकं पूर्वमङ्गयस्य
तादृशकर्मनिर्वाहपूर्वकं यन्मन्त्रेणोपचाराणं समर्पणं तदर्चनमित्यन्वयः ।

स्वर्गापवर्गयोरिति । अत्रार्चनं प्रधानं कृत्वा भक्त्यन्तरमहिमा
सूचित इत्यर्चनमहिमन्येव लिखितं, मूलमिति । अन्यत्तु तदभावादेव
विधीयत इत्यर्थः ।

कालेन नष्टा वाणीयं प्रलये वेदसंज्ञिता ।

मयाऽऽदौ ब्रह्मणे प्रोक्ता धर्मो यस्यां मदात्मकः ॥ इति,

अकामः सर्वकामो वा मोक्षकामे उदारधीरित्यादेः,

यद्वा तद्बहिर्मुखानां साधनान्तरस्याप्यसिद्धेः, तच्च मन्त्रतस्तन्त्र-
तश्छिद्रमित्यादेः, मुखबाहूरुपादेभ्य इत्यादेः, तपस्विनो दानपरा-

परिचर्यां ३१—

परिचर्या तु सेवोपकरणादिपरिष्क्रिया ॥ २७ ॥

तथा प्रकीर्णकच्छत्रवादित्राद्यैरुपासना ॥

यथा नारदीये—

मुहूर्त्तं वा मुहूर्ताद्धं यस्तिष्ठेद् हरिमन्दिरे ।

स याति परमं स्थानं किमु शुश्रूषणे रताः ॥

चतुर्थे च—

यत्पादसेवाऽभिहृचिस्तपस्विनामशेषजन्मोपचितं मलं धियः ।

सद्यः क्षिणोत्यन्वहमेधती सती यथा पदाङ्गुष्ठविनिःसृता सरिद् ॥ इति,

अङ्गानि विविधान्येव स्युः पूजापरिचर्ययोः ॥ २८ ॥

न तानि लिखितान्यत्र ग्रन्थबाहुल्यभीतितः ॥

अथ गीतं ३२ यथा लैङ्गे—

ब्राह्मणो वासुदेवाख्यं गायमानोऽनिशं परम् ।

हरेः सालोक्यमाप्नोति रुद्रगानाधिकं भवेद् ॥ इति,

सङ्कीर्त्तनम् ३३—

नामलीलागुणादीनामुच्चैर्भाषा तु कीर्त्तनम् ॥ २९ ॥

तत्र नामकीर्त्तनं यथा विष्णुधर्म—

कृष्णेति मङ्गलं नाम यस्य वाचि प्रवर्त्तते ।

भस्मीभवन्ति राजेन्द्र ! महापातककोटयः ॥

दुर्गमसङ्गमनी ।

परिचर्याऽत्र राज्ञ इव सेवोच्यते, सा च द्विविधा-उपकरणादि-परिष्क्रिया चामरादिभिरुपासना चेत्यर्थः ।

ब्राह्मण इति । गानसामान्यस्य ब्राह्मणे निषिद्धत्वाद्ब्राह्मणोऽपीत्यर्थः, रुद्रकर्त्तृकगानादपि भगवदग्रे तस्य गानमाधिकं भवेदित्यर्थः ।

कृष्णेति मङ्गलं नामेत्यर्त्तनवदेव व्याख्येयं, तदेतत् प्राधान्येन

लीलाकीर्त्तनं यथा सप्तमे—

सोऽहं परस्य स्रहदः परदेवताया लीलाकथास्तत्र नृसिंह ! विरिञ्चिगीताः ।

अञ्जस्तितमर्थनुगुणन् गुणविप्रसुक्तो दुर्गाणि ते पदयुगालयहंससङ्गः ॥

गुणकीर्त्तनं यथा प्रथमे—

इदं हि पुंसस्तपसः श्रुतस्य वा त्विष्टस्य सूक्तस्य च बुद्धिदत्तयोः ।

अविच्युतोऽर्थः कविभिर्निरूपितो यदुत्तमश्लोकगुणानुवर्णनम् ॥

जपः ३४—

मन्त्रस्य सुलघूच्चारो जप इत्यभिधीयते ॥

यथा पाद्ये—

कृष्णाय नम इत्येष मन्त्रः सर्वार्थसाधकः ।

भक्तानां जपतां भूयः स्वर्गमोक्षफलप्रदः ॥

विज्ञप्तिः ३५ यथा स्कान्दे—

हरिमुद्दिश्य यत्किञ्चित्कृतं विज्ञपने गिरा ।

मोक्षद्वारार्गलामोक्षस्तेनैव विहितस्तत्र ॥ इति,

सम्प्रार्थनात्मिका दैन्यबोधिका लालसामयी ॥ ३० ॥

इत्यादिर्विधिधा धीरैः कृष्णे विज्ञप्तिरीरिता ॥

तत्र सम्प्रार्थनात्मिका यथा पाद्ये—

युवतीनां यथा यूनि यूनां च युवतौ यथा ।

मनोऽभिरमते तद्वन्मनो मे रमतां त्वयि ॥

दैन्यबोधिका यथा तत्रैव—

मत्तुल्यो नास्ति पापात्मा नापराधी च कश्चन ।

परीहारेऽपि लज्जा मे किं ब्रुवे पुरुषोत्तम ! ॥

दुर्गमसङ्गमनी ।

नामान्तरकीर्त्तनमपि ज्ञेयमिति, एवमन्यत्रापि ।

तितर्मि=तरिष्यामीत्यर्थः ।

लालसामयी यथा श्रीनारदपञ्चरात्रे—

कदा गम्भीरया वार्त्ता श्रिया युक्तो जगत्पते ! ।

चामरव्यग्रहस्तं मामेवं कुर्विति वक्ष्यसि ॥ इति,

यथा वा—

कदाऽहं यमुनातीरे नामानि तव कीर्त्तयन् ।

उद्धाप्यः पुण्डरीकाक्ष ! रचयिष्यामि ताण्डवम् ॥

स्तवपाठः ३६

प्रोक्ता मनीषिभिर्गीतास्तवराजादयः स्तवाः ॥ ३१ ॥

यथा स्कान्दे—

श्रीकृष्णस्तवरत्नौघैर्घेषां जिह्वा त्वलंकृता ।

नमस्या मुनिसिद्धानां बन्दनीया दिवोकसाम् ॥

नारसिंहे च—

स्तोत्रैः स्तवैश्च देवाग्रे यः स्तौति मधुसूदनम् ।

सर्वपापविनिर्मुक्तो विष्णुलोकमवाप्नुयात् ॥

दुर्गमसङ्गमनी ।

कदाऽहं यमुनातीर इति दूरतः प्रार्थना कस्य चिदजातभावस्य, यतः सम्प्रार्थनाऽनुत्पन्नभावस्य, लालसा तूत्पन्नभावस्येति भेदः, लालसामयत्वात् प्रार्थनाऽप्यत्र लालसेत्येव हि भण्यते; अतो लालसामययिम्, अत्रेदृशे सम्प्रार्थनालालसे प्रस्तावादेव दर्शिते; किं तु रागानुगायामेव ज्ञेये ।

गीताया स्तवत्वं भगवन्महिमात्मकत्वात्, स्तवराजः=गौतमी-योक्तः स्तवराजः,

स्तोत्रस्तवयोरभेदेऽप्यवान्तरभेदः पूर्वसिद्धत्वस्वकृतत्वाभ्यां ज्ञेयः, स्तोत्रस्य करणसाधनत्वेन पूर्वसिद्धत्वप्रतीतेः, स्तवस्य भावसाधनत्वेन स्वकृतत्वप्रतीतेः, तथाऽपि प्रोक्ता मनीषिभिरित्यादौ गीताऽऽदी-

अथ नैवेद्यास्वादो ३ ७ यथा पादौ—

नैवेद्यमन्नं तुलसीविमिश्रं विशेषतः पादजलेन सिक्तम् ।

योऽश्नति नित्यं पुरतो मुरारेः प्राप्नोति यज्ञायुतकोटिपुण्यम् ॥

पाद्यास्वादो ३८ यथा तत्रैव—

न दानं न हवियेषां स्वाध्यायो न सुरार्चनम् ।

तेऽपि पादोदकं पीत्वा प्रयान्ति परमां गतिम् ॥

अथ धूपसौरभ्यं ३९ यथा हरिभक्तिखुधोदये—

आघ्राणं यद्धरेर्दत्तधूपोच्छिष्टस्य सर्वतः ।

तद्भव्यालदृष्टानां नस्यं कर्म विषापहम् ॥

माल्यसौरभ्यं यथा तन्त्रे—

प्रविष्टे नासिकारन्ध्रे हरेर्निर्माल्यसौरभे ।

सद्यो विलयमायाति पापपञ्जरबन्धनम् ॥

अगस्त्यसंहितायां च—

आघ्राणं गन्धपुष्पादेरर्चितस्य तपोधन ! ।

विशुद्धिः स्यादनन्तस्य घ्राणस्येहाभिधीयते ॥

अथ श्रीमूत्तं: स्पर्शनं ४० यथा विष्णुधर्मोत्तरे—

स्पृष्ट्वा विष्णोरधिष्ठानं पवित्रः श्रद्धयाऽन्वितः ।

दुर्गमसङ्गमनी ।

नां स्तवत्वमुक्तं तत्र त्वनन्यगत्या करणसाधनत्वमेव कर्त्तव्यं, देवाग्रे श्रीमदर्चार्याः पुरतः ।

मुरारेः पुरत इति लपल्लोपे पञ्चमी, पुरमन्तःपुरं परित्यज्येत्यर्थः, तदग्रतो भोजनस्य निषेधात् ।

अर्चितस्यानन्तस्य भगवतः सम्बन्धी यो गन्धपुष्पादिस्तस्या-
घ्राणं घ्राणेन्द्रियस्य इह=जगति विशुद्धिस्तद्वेतुः स्यादित्यभिधी-
यत इत्यर्थः ।

अथ श्रीमदर्चामात्रस्य स्पर्शाधिकारिणां स्पर्शमाहात्म्यमाह—

पापबन्धैर्विनिर्मुक्तः सर्वान् कामानवाप्नुयात् ॥

अथ श्रीमूर्त्तदर्शनं ४१ यथा वाराहे—

वृन्दावने तु गोविन्दं ये पश्यन्ति वल्लभ्ये ! ।

न ते यमपुरं यान्ति यान्ति पुण्यकृतां गतिम् ॥

आरात्रिकदर्शनं ४२ यथा स्कान्दे—

कोटयो ब्रह्महत्यानामगम्यागमकोटयः ।

दहत्यालोकमात्रेण विष्णोः सारात्रिकं मुखम् ॥

उत्सवदर्शनं यथा भविष्योत्तरे—

रथस्थं ये निरीक्षन्ते कौतुकेनापि केशवम् ।

देवतानां गणाः सर्वे भवन्ति श्वपचादयः ॥

आदिशब्देन पूजादर्शनं यथा आग्नेये—

पूजितं पूज्यमानं वा यः पश्येद् भक्तितो हरिम् ।

श्रद्धया मोदमानस्तु सोऽपि योगफलं लभेत् ॥

दुर्गमसङ्गमनी ।

स्पृष्टेति ।

अथ सर्वान् प्रति दर्शनमाहात्म्यं च सर्वासामर्चानां वदन्
भक्त्यावेशविशेषादुपर्युपरि परिस्फूर्त्या श्रीमदर्चाविशेषायमाणस्य
साक्षाद्भगवतः श्रीगोविन्ददेवस्य दर्शने माहात्म्यविशेषमाह—वृन्दा-
वन इति । यान्ति पुण्यकृतां गतिमिति,

स वै पुंसां परो धर्मो यतो भक्तिरधोज्ञ-
इतिन्यायेन सुविचारवतां सर्वसत्कर्मणामेकान्तगतिं भक्त्या-

ख्यपरममहापुरुषार्थसिद्धिमाप्नुवन्तीत्यर्थः ।

श्रीमदर्चामात्रारात्रिकस्य दर्शनफलमाह—कोटय इति । कोटीः
मुखं कर्तृ ।

रथस्थमित्युत्सवान्तरोपलक्षणं, सर्वे श्वपचादयोऽपि देवतानां=
पार्षदानाम् ।

अथ श्रवणं ४३

श्रवणं नामचरितगुणादीनां श्रुतिर्भवेत् ॥

तत्र नामश्रवणं यथा गारुडे-

संसारसर्पसंदष्टनष्टचेष्टैकभेषजम् ।

कृष्णेति वैष्णवं मन्त्रं श्रुत्वा मुक्तो भवेन्नरः ॥

चरितश्रवणं यथा चतुर्थे—

तस्मिन् महन्मुखरिता मधुभिच्चरित्रपीपूषशेषसरितः परितः स्रवन्ति ।

ता ये पिबन्त्यवितृषो नृप ! गाढकर्णैस्तान्न स्पृशन्त्यशनतृड्भयशोकमोहाः ॥

गुणश्रवणं यथा द्वादशे—

यस्तूत्तमश्लोकगुणानुवादः संगीयतेऽभीक्षणममङ्गलघ्नः ।

तमेव नित्यं शृणुयादभीक्षणं कृष्णेऽमलां भक्तिमभीप्समानः ॥

अथ तत्कृपेक्षणं ४४ यथा श्रीदशमे—

तत्तेऽनुकम्पां सुसमीक्षमाणो भुञ्जान एवात्मकृतं विपाकम् ।

हृद्गावपुर्भिर्विदधन्नमस्ते जीवेत यो मुक्तिपदे स दायभाक् ॥

अथ स्मृतिः ४५

यथा कथञ्चिन्मनसा सम्बन्धः स्मृतिरुच्यते ॥ ३२ ॥

यथा त्रिष्णुपुराणे—

स्मृते सकलकल्याणभाजनं यत्र जायते ।

पुरुषस्तमजं नित्यं ब्रजामि शरणं हरिम् ॥

दुर्गमसङ्गमनी ।

योगोऽत्र पञ्चरात्राद्युक्तः क्रियायोगः ।

तस्मिन्महतां सदसि महद्भिर्मुखरिताः शब्दायमानीकृताः तान् प्राप्य स्वयमेव स्वव्यञ्जकशब्दं कुर्वन्त्य इव जाता इत्यर्थः, शेषः= सारः ।

तत्तेऽनुकम्पामित्यत्रानुकम्पेक्षणं नमस्कारश्चेति पृथगेव साधन-
द्वयं; वैशिष्ट्याय त्वेकत्र पठितं, तत उभयमपि समानफलमेव ज्ञेय-

यथा वा पाद्मे—

प्रयाणे चाप्रयाणे च यन्नाम स्मरतां नृणाम् ।
सद्यो नश्यन्ति पापौघा नमस्तस्मै चिदात्मने ॥

अथ ध्यानं ४६

ध्यानं रूपगुणक्रीडासेवादेः सुष्ठु चिन्तनम् ॥

तत्र रूपध्यानं यथा नारसिंहे—

भगवच्चरणद्वन्द्वध्यानं निर्द्वन्द्वमीरितम् ।
पापिनोऽपि प्रसङ्गेन विहितं सुहितं परम् ।

गुणध्यानं यथा निष्णुधर्मं—

ये कुर्वन्ति सदा भक्त्या गुणानुस्मरणं हरेः ।
प्रक्षीणकलुषौघास्ते प्रविशन्ति हरेः पदम् ॥

क्रीडाध्यानं यथा पाद्मे—

सर्वमाधुर्यसाराणि सर्वादभुतमयानि च ।
ध्यायन् हरेश्चरित्राणि ललितानि विमुच्यते ॥

सेवाध्यानं यथा पुराणान्तरे—

मानसेनोपचारेण परिचर्य हरिं सदा ।

दुर्गमसङ्गमनी ।

मिति भावः, नवमपदार्थस्य मुक्तेरप्याश्रये दशमपदार्थं त्वपि स-
दायभाग्भवति त्वं तस्य दायत्वेन वर्त्तस इत्यर्थः ।

प्रयाणे=, मरणदशायाम्, अप्रयाणे जीवनदशायां, प्रयाणकाले
मनसाऽचलेनेति श्रीगीतातः ।

निर्द्वन्द्वं शीतोष्णादिमयदुःखपरम्पराऽतीतम् ईरितं शास्त्रे, मङ्ग-
लं विहितं, तच्च पापिनोऽपि प्रसङ्गेनापि परमुत्कृष्टं सुहितं विहितं-
तत्रैवेत्यर्थः ।

मानसेनेत्यत्र ब्रह्मवैवर्तकथा च यथा—“प्रतिष्ठानपुरे कश्चिद्विप्र-

परे वाङ्मनसागम्यं तं साक्षात् प्रतिपेदिरे ॥

अथ दास्यं ४७

दास्यं कर्मर्पणं तस्य कैङ्कर्यमपि सर्वथा ॥ ३३ ॥

दुर्गमसङ्गमनी ।

आसीत्; स च दरिद्रोऽपि कर्माधीनमात्मानं मन्यमानः शान्त एवा-
सीत्; स तु सरलबुद्धिः कदा चिद्विप्रेन्द्राणां सदसि वैष्णवान् धर्मान्
शुश्राव; ते च धर्मा मनसाऽपि सिञ्चन्तीति श्रुत्वा दरिद्रः स्वयं तथै-
वाचरितवान्; ततश्च गोदावरस्नानपूर्वकं नित्यकर्म समाप्य शान्त-
मतिर्भूत्वा विविक्तासनप्राणायामादिपूर्वकं स्थिरीभूय मनसैवाभि-
मतां श्रीहरिमूर्त्तिं स्थापयित्वा स्वयं दुकूलादिकं परिधाय तां प्रणम्य
दृढं परिकरं बद्ध्वा तत्सदनं समाज्यं तां प्रणम्य राजतसौवर्णघटैः
सर्वेषां गङ्गाऽऽदितीर्थानां जलमाहृत्य तथा नानापरिचर्याद्रव्याण्युप-
नीय तदीयं स्नानादिकमारत्रिकान्तं महाराजोपचारं समाप्य दिनं-
दिनं सुखातिशयमाप्नुवन्नासीत्, तदेवं बहुषु कालेषु गतेषु कदा चिद्
मनसैव सघृतं पायसान्नं निर्माय सौवर्णपात्रेण तद्भोजनार्थ-
मुत्थाप्य स्थितस्तप्ततया स्फुरिते तस्मिन् प्रविष्टमङ्गुष्ठयुगलं दग्धं-
प्रतियन् हन्त तदिदं दुष्टं जातमिति दुःखेन तद् हित्वा समाधिभ-
ङ्गेऽपि जाते दग्धाङ्गुष्ठतया बहिरपि पीडितो बभूव, तदवधाय वैकुण्ठ-
समुपविष्टेन श्रीवैकुण्ठनाथेन हसता श्रीप्रभृतिभिस्तत्कारणं पृष्टेन
सता तं स्वनिकटं विमानेनानिनाय, तथाविधतया दर्शयामास
स्वनिकटयोग्यतया स्थापयामास चेति” ।

कर्मर्पणमित्यनूद्य दास्यमिति विधीयते, तदेतच्चान्यमतं, स्वमतं-
तु कैङ्कर्यमिति, तच्च किङ्करोऽस्मीत्यभिमानः, यथोक्तमितिहाससमुच्चये-

जन्मान्तरसहस्रेषु यस्य स्यान्मतिरीदृशी ।

दासोऽहं वासुदेवस्य सर्वाल्लोकान्समुद्धरेद् ॥ इति,

तत्राद्यं यथा स्कान्दे—

तस्मिन्समर्पितं कर्म स्वाभाविकमपीश्वरे ।

भवेद्भागवतं धर्मं तत्कर्म किमुतार्पितम् ॥ इति,

कर्म स्वाभाविकं भद्रं जपध्यानार्चनादि च ॥

इतीदं द्विविधं कृष्णे वैष्णवैर्दास्यमर्पितम् ॥ ३४ ॥

मृदुश्रद्धस्य कथिता स्वल्पा कर्माधिकारिता ॥

तदर्पितं हरौ दास्यमिति कैश्चिदुदीर्यते ॥ ३५ ॥

द्वितीयं यथा नारदीये—

ईहा यस्य हरेर्दास्ये कर्मणा मनसा गिरा ।

दुर्गमसङ्गमनी ।

तथैव व्याख्यातम्—

“तस्यैव मे सौहृदसख्यमैत्रीदास्यं पुनर्जन्मनि जन्मनि स्याद्”

इत्यत्र श्रीदामविप्रवाक्ये, स्वामिभिरपि दास्यमिति;

सेवकत्वमित्येतस्य च कार्यभूतं परिचर्याऽऽदिकं ज्ञेयं, केवलपरिचर्यारूपत्वे भेदो न स्यात्,

तत्राद्यं कर्मापणमुदाहरति-तस्मिन्निति ।

तत्रैव विधेयं दास्यमपि द्वैविध्येनाह-कर्म स्वाभाविकमिति । स्वाभाविकं तत्तद्वर्णाश्रमाद्युपाधिस्वभावप्राप्तं तच्च भद्रमेव न त्वन्यत् तथा जपेति, इतीदं द्विविधं कर्म वैष्णवैः कृष्णेऽर्पितं चेद् दास्यमुच्यते,

तत्रोत्तरस्यापणाभावाद्दास्यत्वाभावेऽपि शुद्धभक्त्यङ्गत्वमस्ति, पूर्वस्य तदपि नास्तीति सुतरामेव न तत्स्वमतमित्याह-मृदुश्रद्धस्येति । तेन तस्यापितमर्पणं दास्यं तदेवं पूर्वत्राप्यर्पण एव तात्पर्यं, “श्रवणङ्गीत्तनमि”त्यादौ तु “इति पुंसाऽर्पिता विष्णोरि”त्यनेन दास्यादन्यदर्पणं प्रतीयते,

अथ स्वमते महिम्ना दर्शयति-ईहा यस्येति । दास्ये निमित्त ईहा

अखिलास्वप्यवस्थासु जीवन्मुक्तः स उच्यते ॥

अथ सख्यं ४८

विश्वासो मित्रवृत्तिश्च सख्यं द्विविधमीरितम् ॥

तत्राद्यं यथा श्रीमहाभारते—

प्रतिज्ञा तव गोविन्द ! न मे भक्तः प्रणश्यति ।

इति संस्मृत्य संस्मृत्य प्राणान् संधारयाम्यम् ॥

एकादशे च—

त्रिभुवनविभवहेतवेऽप्यकुण्ठस्मृतिरजितात्मछरादिभिर्विभृग्यात् ।

न चलति भगवत्पदारविन्दाल्लवनिमिषार्द्धमपि स वैष्णवाग्र्यः ॥ इति,

श्रद्धामात्रस्य तद्भक्तावधिकारित्वहेतुता ॥ ३६ ॥

अङ्गन्वयस्य विश्वासविशेषस्य तु केशवे ॥

दुर्गमसङ्गमनी ।

दासो भवामीति स्पृहेत्यर्थः ।

विश्वास इति पूर्ववदन्यमतं, मित्रवृत्तिरिति स्वमतं, मित्रं बन्धुमात्रं “यन्मित्रं परमानन्दमि”तिवत्, तद्वृत्तिस्तत्तथाऽभिमानः ।

प्रतिज्ञेति श्रीद्रौपदीवाक्यं, तस्मादस्या यद्यपि प्रेमविशेषमयपरिकरान्तर्गतत्वेन दर्शयिष्यमाणाया वाक्यमिदं प्रेमविशेषकार्यमेव न तु साधनं तथाऽपि परमप्रेमातिशयानां साधनमपि स्यादित्येवमुदाहृतम्, एवमुत्तरत्र च भागवतोत्तमवर्णनमयप्रकरणादुद्धृते पद्ये ज्ञेयं, “प्रणयरशनया धृताङ्घ्रिपद्म” इति तदुपसंहारात्,

त्रिभुवनविभवाय किमुत तद्धेतव इत्यर्थः, सर्वोऽपि द्वन्द्वो-
विभाषयैकवद्भवतीति न्यायादेकवचनम् ।

श्रद्धामात्रस्येति । यद्यपि श्रद्धाविश्वासयोरेकपर्ययत्वमेव तथाऽपि तत्पूर्वोत्तरावस्थयोस्तत्तच्छब्दप्रयोगप्राप्त्यर्थमिति पृथक् शब्दप्रयोगः । फलसामान्यावश्यकसर्वोत्तमसाधनत्वेन प्रतीतिरत्र मात्रपदार्थः, फल-

द्वितीयं यथाऽगस्त्यसंहितायाम्—

परिचर्यापराः के चित्प्रासादेषु च शेरते ।

मनुष्येष्विव तं द्रष्टुं व्यवहर्तुं च बन्धुवद् ॥ इति,

रागानुगाङ्गताऽस्यं स्याद्विधिमार्गानपेक्षणात् ॥ ३७ ॥

मार्गद्वयेन चैतेन साध्या सख्यरतिर्मता ॥

अथात्मनिवेदनं ४९

यथैकादशे—

मर्त्यो यदा त्यक्तसमस्तकर्मा निवेदितात्मा विचिकीर्षितो मे ।

तदाऽमृतत्वं प्रतिपद्यमानो मयाऽऽत्मभूयाय च कल्पते वै ॥ इति,

अर्थो द्विधाऽऽत्मशब्दस्य पण्डितैरुपपाद्यते ॥ ३८ ॥

देहहंताऽऽस्पदं कैश्चिद्देहः कैश्चिन्ममत्वभाक् ॥

दुर्गमसङ्गमनी ।

विशेषस्य तादृशसाधनत्वेन स्वतः सर्वोत्तमफलरूपत्वेन वा प्रतीति-
विशेषपदार्थः तत्र प्रस्तुतत्वाद् द्वयं क्रमेणोदाहृतमिति भावः ।

तदेवं यद्यपि पूर्वमुदाहरणं वक्ष्यमाणरागानुगाऽङ्गत्वमेव प्रविशति
तथाऽप्येतदनुसारेण वैध्यङ्गोदाहरणमपि द्रष्टव्यमित्यभिप्रायेणाह—रा-
गानुगाऽङ्गतेति । सख्यरतिर्बन्धुभावरतिरित्यर्थः ।

मर्त्य इति । यतो निवेदितात्माऽतस्त्यक्तं समस्तमैहिकामुष्मिकं-
कर्म=आत्मात्मियपोषणादिरूपं येन सः; तर्हि मे मया विशिष्टः कर्तु-
मिष्टो भवति, अमृतत्वमिति । मृत्युपरम्परामतिक्रामन्नित्यर्थः; मया सह
मत्साम्येनात्मभूयाय कल्पते स्वरूपावस्थितिं मत्सार्ष्टिलक्षणां मुक्ति-
प्राप्नोतीत्यर्थः ।

देहः कैश्चिदित्यनुकल्प एव ।

तत्र देही यथा यामुनाचार्यस्तोत्रे—

वपुरादिषु योऽपि कोऽपि वा गुणतोऽसानि यथातथाविधः ।

तदर्थं तव पादपद्मयोरहमद्यैव मया समर्पितः ॥

देहो यथा भक्तिविवेके—

चिन्तां कुर्यान्न रक्षायै विक्रीतस्य यथा पशोः ।

तथाऽर्पयन् हरौ देहं विरमेदस्य रक्षणात् ॥

दुष्करत्वेन विरले द्वे सख्यात्मानिवेदने ॥ ३९ ॥

केषां चिदेव धीराणां लभेते साधनाहर्ताम् ॥

दुर्गमसङ्गमनी ।

योऽपि कोऽपि वेति । वादिभेदात्स्वरूपतोऽथ वा गुणतो यथा-
तथाविधो देवमनुष्यादिरूपोऽसानि भवानि कामचारे लोद्, तदय-
मिति । स चासावयञ्चेति विग्रहात् सोऽयमित्यर्थः ।

दुष्करत्वेनेत्यत्रात्मनिवेदनस्य केवलस्य दुष्करत्वेन वैरल्यं न तु
महिमाधिक्येन भावशून्यत्वात्, सख्यस्य तु दुष्करत्वेन महिमाधिक्येन
च वैरल्यं भावोत्तमरूपत्वाद्, यदि च भावमिश्रमात्मनिवेदनं भवति
तदा तु सुतरां महिमाधिक्येनापि विरलं स्यात् तत्र केवलमात्म-
निवेदनं दानसमये श्रीवलिराजे दृश्यते; शरणापतिः खलु रक्षितृत्वेन
वरणं तदिदं स्वात्मनस्तदायत्ततासम्पादनमिति भेदः, भावमिश्रेषु दा-
स्येनात्मनिवेदनं श्रीमदम्बरीषे; तदुक्तं “स वै मनः कृष्णपदारविन्दयो-
रि”त्यारभ्य “कामं च दास्ये न तु कामकाम्यये”त्याद्यं; तेन तदेवोक्तं-
श्रीभगवतैकादशे “दास्येनात्मनिवेदनमि”ति तथा प्रेयसीभावेन
श्रीरुक्मिणीदेव्यां, यथोक्तं तत्रैव—

“तन्मे भवान् खलु वृतः पतिरङ्ग जाया

मात्माऽऽर्पितश्च भवतोऽत्र विभो ! विधेही”ति,

एवं सख्यादिनाऽपीति ज्ञेयम् ।

अथ निजप्रियोपहरणं १०यथैकादशे—

यद्यदिष्टतमं लोके यच्चातिप्रियमात्मनः ।

ततन्निवेदयेन्मह्यं तदानन्त्याय कल्पते ॥

अथ तदर्थेऽखिलचेष्टितं ११यथा पञ्चरात्रे —

लौकिकी वैदिकी वाऽपि या क्रिया क्रियते मुने ! ।

हरिसेवाऽनुकूलैव सा कार्या भक्तिमिच्छता ॥ इति,

अथ शरणापत्तिः १२

यथा हरिभक्तिविलासे—

तवास्मीति वदन् वाचा तथैव मनसा विदन् ।

तत्स्थानमाश्रितस्तन्वा मोदते शरणागतः ॥

श्रीनारसिंहे च—

त्वां प्रपन्नोऽस्मि शरणं देवदेव ! जनार्दन । ।

इति यः शरणं प्राप्तस्तं क्लेशादुद्धराम्यहम् ॥

अथ तुलस्याः सेवनं १३ यथा स्कान्दे—

या दृष्टा निखिलाघसङ्घशमनी स्पृष्टा वपुःपावनी
रोगाणामभिवन्दिता निरसनी सिक्ताऽन्तकत्रासिनी ।

प्रत्यासत्तिविधायिनी भगवतः कृष्णस्य संरोपिता
त्यक्ता तच्चरणे विमुक्तिफलदा तस्यै तुलस्यै नमः ॥

तथा च तत्रैव—

दृष्टा स्पृष्टा तथा ध्याता कीर्तिता नमिता स्तुता ।

रोपिता सेविता नित्यं पूजिता तुलसी शुभा ॥

दुर्गमसङ्गमनी ।

यद्यदिति । चकारान्मम प्रियं च ।

शरणं प्रपन्नोऽस्मि रक्षितृत्वेन वृतवानस्मि शरणं तदाश्रयं प्राप्तः
शरणशब्देन हि तत्तद्द्वयमेवोच्यत इति ।

या दृष्टेति । वपुःपावनी कुजन्मत्वादिशोधनी, रोगाणां क्लेशमा-

नवधा तुलसीं देवीं ये भजन्ति दिने दिने ।

युगकोटिसहस्राणि ते वसन्ति हरेर्गृहे ॥

अथ शास्त्रस्य—५४

शास्त्रमत्र समाख्यातं यद्भक्तिप्रतिपादकम् ॥ ४० ॥

यथा स्कान्दे—

वैष्णवानि तु शास्त्राणि ये शृण्वन्ति पठन्ति च ।

धन्यास्ते मानवा लोके तेषां कृष्णः प्रसीदति ॥

वैष्णवानि च शास्त्राणि येऽर्चयन्ति गृहे नराः ।

सर्वपापविनिर्मुक्ता भवन्ति सुखन्दिताः ॥

तिष्ठते वैष्णवं शास्त्रं लिखितं यस्य मन्दिरे ।

तत्र नारायणो देवः स्वयं वसति नारद ! ॥

श्रीभागवते—

सर्ववेदान्तसारं हि श्रीभागवतमिष्यते ।

तद्रसाभृतनृसस्य नान्यत्र स्याद्रतिः क्व चित् ॥

अथ मथुरायाः ५५यथाऽऽदिवाराहे—

मथुरां च परित्यज्य योऽन्यत्र कुरुते रतिम् ।

मृदो भ्रमति संसारे मोहितो मम मायया ॥

ब्रह्माण्डे च—

त्रैलोक्यवर्त्तितीर्थानां सेवनाद् दुर्लभा हि या ।

परानन्दमयी सिद्धिर्मथुरारस्पर्शमात्रतः ॥ इति,

श्रुता स्मृता कीर्त्तिता च वाञ्छिता प्रेक्षिता गता ॥

दुर्गमसङ्गमनी ।

त्राणां, प्रत्यासत्तिर्मनस आसङ्गः, विमुक्तिर्विशिष्टा मुक्तिः सप्रेमभ-
क्तिरित्यर्थः ।

परानन्दमयी=प्रेमलक्षणा ।

प्रेक्षिता दूराद् दृष्टा, गता तत्समीपं प्राप्ता, श्रिता निजाश्रयत्वेन

स्पृष्टा श्रिता सेविता च मथुराऽभीष्टदा नृणाम् ॥ ४१ ॥

इति ख्यातं पुराणेषु न विस्तरभियोच्यते ॥

अथ वैष्णवानां ९६ यथा पादौ—

आराधनानां सर्वेषां विष्णोराराधनं परम् ।

तस्मात्परतरं देवि ! तदीयानां समर्चनम् ॥

तृतीये च—

यत्सेवया भगवतः कूटस्थस्य मधुद्विषः ।

रतिरासो भवेत्तीव्रः पादयोर्व्यसनाद्दैनः ॥

स्कान्दे च—

शङ्खचक्राङ्किततनुः शिरसा मञ्जरीधरः ।

गोपीचन्दनलिप्ताङ्गो दृष्टश्चेत्तदधं कुतः ॥

प्रथमे—

येषां संस्मरणात्पुंसां सद्यः शुध्यन्ति वै गृहाः ।

किं पुनर्दर्शनस्पर्शापादशौचासनादिभिः ॥

आदिपुराणे—

ये मे भक्तजनाः पार्थ ! न मे भक्ताश्च ते जनाः ।

मद्भक्तानां च ये भक्ता मम भक्तास्तु ते नराः ॥ इति,

यावन्ति भगवद्भक्तेरङ्गानि कथितानि ह ॥ ४२ ॥

प्रायस्तावन्ति तद्भक्तभक्तेरपि बुधा विदुः ॥

अथ यथावैभवमहोत्सवः ९७—

यथा पादौ—

यः करोति महीपाल ! हरेर्गोहे महोत्सवम् ।

दुर्गमसङ्गमनी ।

वृता, सेविता तत्तत्स्थानसत्कारादिना परिचरिता, अभीष्टदेत्युत्तर-
वैशिष्ट्येन ज्ञेयम् ।

“एकरूपतया तु यः; कालव्यापी स कूटस्थ” इत्यमरः, मधुद्विषः

तस्यापि भवति नित्यं हरिलोके महोत्सवः ॥

अथोर्जादरो ६८यथा पात्रे—

यथा दामोदरो भक्तवत्सलो विदितो जनैः ।

तस्यार्थं तादृशो मासः स्वल्पमप्युरुकारकः ॥

तत्रापि माधुरे विशेषो यथा तत्रैव—

भुक्तिं मुक्तिं हरिर्दद्याद्विदितोऽन्यत्र सेविनाम् ।

भक्तिं तु न ददात्येव यतो वश्यकरी हरेः ॥

सा त्वञ्जसा हरेर्भक्तिर्लभ्यते कार्तिके नरैः ।

मथुरायां सकृदपि श्रीदामोदरसेवनात् ॥

अथ श्रीजन्मदिनयात्रा ६९यथा भविष्योत्तरे—

यस्मिन् दिने प्रसूतेयं देवकी त्वां जनार्दन ! ।

तद् दिनं ब्रूहि वैकुण्ठ ! कुर्मस्ते तत्र चोत्सवम् ॥

तेन सम्यक्प्रपन्नानां प्रसादं कुरु केशव ! ।

दुर्गमसङ्गमनी ।

पादयोरतिरासो रतेरुल्लासो भवेत् तीव्रो नितान्तः ।

यथा दामोदरो जनैर्भक्तवत्सलो विदितस्तद्रूपश्च सन् स्वल्प-
मप्युरुकारक ऋणनिर्यातक इव स्वल्पमप्युरु कृत्वा ददातीत्यर्थः,
तस्य दामोदरस्यायं कार्तिकाख्योऽपि मासस्तादृशः सन् स्वल्पमप्यु-
रुकारक इति पूर्ववत् “अकेनोर्भविष्यदाधर्मर्णयोरि”ति षष्ठीनिषेधः ।

यतो वश्यकरीति।वश्यकरीत्वमत्र सुखदानेनैव ज्ञेयं न तु दुःख-
दानेनातो भक्त्यदाने न तदत्र प्रयोजकं किं तु तेन लक्षितं परमो-
त्कृष्टत्वमेव तथाविधा च सा नायोग्ये सहसा दातुं योग्येति
यावद्योग्यता तावद्भगवता न दीयत एवेति, योग्यता च सर्वान्य-
स्वहितनिरपेक्षत्वमेव तस्माद्योग्यतायामेव सत्यां दातव्यत्वेऽपि यदि
मथुराकार्तिकयोः सङ्गमे पूजनं घटते तदा योग्यतारहितेनापि वस्तु-
प्रभावात्सहसैव प्राप्यत एवेति भावः ।

अथ श्रीमूर्त्तोरङ्घ्रिसेवने प्रीतिः ६० यथाऽऽदिपुराणे—

मम नामसदाग्राही मम सेवाप्रियः सदा ।

भक्तिस्तस्मै प्रदातव्या न च मुक्तिः कदा चन ॥

अथ श्रीभागवतास्वादो ६१ यथा प्रथमे—

निगमकल्पतरोर्गलितं फलं शुकमुखादमृतद्रवसंयुतम् ।

पिबत भागवतं रसमालयं मुहुरहो रसिका ! भुवि भावुकाः ! ॥

दुर्गमसङ्गमनी ।

सेवाप्रियः सेवैकपुरुषार्थः सन्, मुक्तिरत्र भक्तिशून्या ज्ञेया ।

हे भावुकाः! परममङ्गलायनाः हे रसिका ! भगवद्भक्तिरसज्ञा इत्यर्थः, ते यूयं वैकुण्ठात्क्रमेण भुवि पृथिव्यामेव गलितमवतीर्णं निगमकल्पतरोः सर्वफलोत्पत्तिभुवः शाखोपशाखाभिर्वैकुण्ठमप्यध्यारूढस्य वेदरूपतरोर्यत् खलु रसरूपं श्रीभागवताख्यं फलं तद् भुव्यपि स्थिताः पिबतास्वाद्यान्तर्गतं कुरुत; अहो इत्यलभ्यलाभव्यञ्जना, भागवताख्यं यच्छास्त्रं तत् खलु रसवदपि रसैकमयताविवक्षया रसशब्देन निर्दिष्टं, भागवतशब्देनैव तस्य रसस्यान्यदीयत्वं च व्यावृत्तं, भागवतस्य तदीयत्वेन रसस्यापि तदीयत्वाक्षेपात् शब्दश्लेषेण च भगवत्सम्बन्धिरसमिति गम्यते, स च रसो भगवद्भक्तिमय एव, “यस्यां वै श्रूयमाणायामि”त्यादिफलश्रुतेः; यन्मयत्वेनैव श्रीभगवति रसशब्दः श्रुतौ प्रयुज्यते “रसो वै सः” स एव च प्रशस्यते—“रसं ह्येवायं लब्ध्वाऽऽनन्दीभवती”ति, अत्र रसिका इत्यनेन प्राचीनार्वाचीनसंस्काराणामेव तद्विज्ञत्वं दर्शितं, गलितमित्यनेन तस्य सुपक्वित्रमत्वमुक्त्वा शास्त्रपक्षे सुनिष्यन्नार्थत्वमधिकस्वादुत्वं च दर्शितं, रसमित्यनेन फलपक्षे त्वगष्ट्यादिरहितत्वं व्यज्पात्र च पक्षे हेयांशराहित्यं दर्शितं, तथा निगमतरोः परमफलत्वोक्त्या तस्य परमपुरुषार्थत्वं दर्शितम्, एवं तस्य रसात्मकफलस्य स्वरूपतोऽपि वैशिष्ट्ये सति परमोत्कर्षबोधनार्थं वैशिष्ट्यान्तरमाह—शुकेति । अत्र फलपक्षे कल्प-

दुर्गमसङ्गमनी ।

तरुवासित्वादलौकिकत्वेन शुकोऽप्यमृतमुखोऽभिप्रेयते ततस्तन्मुखं-
प्राप्य यथा तत्फलं विशेषतः स्वादु भवति तथा परमभागवतमुखस-
म्बन्धं भगवद्गुणवर्णनमपि ततस्तादृशपरमभागवतवृन्दमहेन्द्रश्रीशु-
कदेवमुखसम्बन्धं किमुतेति भावः, अत एव परमस्वादु परमकाष्ठाप्रा-
प्तत्वात् स्वतोऽन्यतश्च तृप्तिरपि न भविष्यतीति, आलयं मोक्षानन्द-
मप्यभिव्याप्य पिबतेत्युक्तं, तथा च वक्ष्यते “परिनिष्ठितोऽपी”त्यादि,
अनेनास्वाद्यान्तरवन्नेदं कालान्तरेऽप्यास्वादकबाहुल्येऽपि व्ययिष्प-
तीत्यपि दर्शितं, यद्वा तत्र तस्य रसस्य भगवद्भक्तिभयत्वेऽपि द्वैविध्यं,
तद्भक्त्युपयुक्तत्वं तद्भक्तिपरिणामत्वं चेति,

यथोक्तं द्वादशे—

कथा इमास्ते कथिता महात्मनां विताय लोकेषु यशः परेयुषाम् ।

विज्ञानवैराग्यविवक्षया विभो ! वचोविभूर्तीर्न तु पारमार्थ्यम् ॥

यस्तूत्तमश्लोकगुणानुवादः संगीयतेऽर्भीक्षणममङ्गलघ्नः ।

तमेव नित्यं शृणुयादभीक्षणं कृष्णेऽमलां भक्तिमभीप्समानः ॥ इति,

ततः सामान्यतो रसत्वमुक्ता विशेषतोऽप्याह—

अमृतेति । अमृतद्रवस्तल्लीलारसः,

हरिलीलाकथात्रातामृतानन्दितसत्सुरम् ;

इति द्वादशे श्रीभागवतविशेषणात् ; लीलाकथारसनिषेवणमिति
तस्यैव रसत्वनिर्देशाच्च, सत्सुरमिति । सन्तोऽत्रात्मारामाः, “इत्थं सता-
मि”त्यादिवत्, त एव सुरा अमृतमात्रास्वादित्वात् तेन समवेतं तत्रापि
तादृशशुकमुखाद्भलितं प्रवाहरूपेण वहन्तमित्यर्थः, तदेवं भगवद्भक्तेः
परमरसत्वापतिः शब्दोपात्तैव, अन्यत्र च “सर्ववेदान्ते”त्यादौ “तद्रसा-
मृततृप्तस्ये”त्यादि, एवमेवाभिप्रेत्य भावुका इत्यत्र रसविशेषभावना-
चतुरा इति टीका, तथा

स्मरन्मुकुन्दाङ्घ्र्युपगूहनं पुनर्विहातुमिच्छेन्न रसग्रहो जन-

द्वितीये च—

परिनिष्ठितोऽपि नैर्गुण्य उत्तमश्लोकलीलया ।

गुहीतचेता राजर्षे ! आख्यानं यदधीतवान् ॥

अथ सजातीयवासनश्रीभगवद्भक्तसङ्गो ६२ यथा प्रथमे—

तुलयाम लवेनापि न स्वर्गं नापुनर्भवम् ।

भगवत्सङ्घिसङ्गस्य मर्त्यानां किमुताशिषः ॥

हरिभक्तिछधोदये—

यस्य यत्सङ्गतिः पुंसो मणिवत्स्यात्स तद्गुणः ।

स्वकुलदूधैर् ततो धीमान् स्वयूथ्यानेव संश्रयेत् ॥

अथ नामसङ्कीर्त्तनं ६३ यथा द्वितीये—

एतन्निर्विद्यमानानामिच्छतामकृतोभयम् ।

योगिनां नृप ! निर्णीतं हरेर्नामानुकीर्त्तनम् ॥

दुर्गमसङ्गमनी ।

इत्यादि ।

निर्गुणमेव नैर्गुण्यं स्वार्थं ष्यञ् तस्मिन् ब्रह्मण्यपीत्यर्थः ।

भगवदिति । भगवति सङ्ग आसाक्तिः स नित्यं विद्यते यस्य तस्य यः सङ्गस्तस्य लवेनापि स्वर्गादिकं न तुलयामेति तत्प्रशंसया स्वस्य तत्समानवासनत्वं दर्शितं, तच्चान्येषामपि शिक्षणाय जायत इति; अत्रोदाहृतम्, एतदुपलक्षणत्वेन स्निग्धत्वादिकमपि दृश्यम्, अत्र “क्षणाद्धैनापि तुलये न स्वर्गामि”त्यादिकं चतुर्थस्य पद्यमप्यनुसन्धेयम्।

अत्र सजातीयसङ्गस्य प्रभावं दृष्टान्तेन स्पष्टयति—यस्य यत्सङ्ग-तिरिति । श्रीप्रह्लादं प्रति हिरण्यकशिपोर्वाक्यं, तत्र तस्याभिप्रायान्त-रेऽपि सामान्यवचनत्वेन स्वाभिप्रायेऽपि तद्योजयितुं शक्यत इति ग्रन्थकृतामभिप्रायः, मणिवत्=स्फटिकमणिवदिति संनिहितगुणग्रहण-मात्रांशे दृष्टान्तो न तु तदस्यैर्यांशेनापि, स्वयूथ्यान्=सजातीयान् ।

निर्विद्यमानानां=मुमुक्षुणाम्, इच्छतां=कामिनां, योगिनां=मुक्ता-

आदिपुराणे च—

गीत्वा तु मम नामानि विचरेन्मम संनिधौ ।

इति ब्रवीमि ते सत्यं क्रीतोऽहं तस्य चार्जुन ! ॥

पाद्मे च—

येन जन्मसहस्राणि वासुदेवो निषेवितः ।

तन्मुखे हरिनामानि सदा तिष्ठन्ति भारत ! ॥

यतस्तत्रैव—

नामचिन्तामणिः कृष्णश्चैतन्यरसविग्रहः ।

पूर्णः शुद्धो नित्यमुक्तोऽभिन्नत्वान्नामनामिनोः ॥ इति,

अतः श्रीकृष्णनामादि न भवेद् ग्राह्यमिन्द्रियैः ॥ ४३ ॥

सेवोन्मुखे हि जिह्वाऽऽदौ स्वयमेव स्फुरत्यदः ॥

अथ श्रीमथुरामण्डले स्थितिः ६४ यथा पाद्मे—

अन्येषु पुण्यतीर्थेषु मुक्तिरेव महाफलम् ।

दुर्गमसङ्गमनी ।

नां, चैतदकुतोभयं न कुतश्चिदपि भयं यत्र तद्रूपं साधनं साध्यं च निर्णीतमित्यर्थः ।

येन जन्मेति । एतादृशस्याप्यस्य पुनःपुनर्जन्म समुत्कण्ठामय-भक्तिबद्धनार्थं परमेश्वरेच्छयैव ज्ञेयम् ।

नामैव चिन्तामणिः सर्वाभीष्टदाता यतस्तदेव कृष्णः कृष्णस्य स्वरूपमित्यर्थः, कृष्णस्य विशेषणानि चैतन्येत्यादीनि, तस्य कृष्णत्वे हेतुः-अभिन्नत्वादिति, एकमेव सच्चिदानन्दरसादिरूपं तत्त्वं द्विधाऽऽविभूतमित्यर्थः; विशेषजिज्ञासा चेष्टीभागवतसन्दर्भस्य भगवत्सन्दर्भो दृश्यः ।

सेवोन्मुखे हीति । सेवोन्मुखे भगवत्स्वरूपतन्नामग्रहणाय प्रवृत्त-इत्यर्थः, हि=प्रसिद्धौ, यथा मृगशरीरं त्यजतो भरतस्य वर्णितं—

मुक्तैः प्रार्थ्या हरेर्भक्तिर्मथुरायां तु लभ्यते ॥
 त्रिवर्गदा कामिनां या मुमुक्षूणां च मोक्षदा ।
 भक्तीच्छोर्भक्तिदा कस्तां मथुरां नाश्रयेद् बुधः ॥
 अहो मधुपुरी धन्या वैकुण्ठाच्च गरीयसी ।
 दिनमेकं निवासेन हरौ भक्तिः प्रजायते ॥ इति,

दुरूहाद्भुतवीर्येऽस्मिन् श्रद्धा दूरेऽस्तु पञ्चके ॥ ४४ ॥

यत्र स्वल्पोऽपि सम्बन्धः सद्भियां भावजन्मने ॥

तत्र श्रीमूर्त्तिर्यथा—

स्मेरां भङ्गीत्रयपरिचितां साचिविस्तीर्णदृष्टि-
 वंशान्यस्ताधरकिशलयामुज्ज्वलां चन्द्रकेण ।
 गोविन्दाख्यां हरितनुमितः केशितीर्थोपकण्ठे
 मा प्रेक्षिष्ठास्तव यदि सखे ! बन्धुसङ्गेऽस्ति रङ्गः ॥

श्रीभागवतं यथा—

शङ्के नीताः सपदि दशमस्कन्धपद्यावलीनां-

दुर्गमसङ्गमनी ।

“नारायणाय हरये नमस्त्युदारं—

हास्यन्मृगत्वमपि यः समुदाजहारे”ति,

यथा च गजेन्द्रस्य—

“जजाप परमं जाप्यं प्राग्जन्मन्यनुशिक्षितमि”त्यादि ।

सद्भियां=निरपराधचित्तानाम् ।

स्ववाक्यमाधुरीद्वारा पूर्वमेवार्थपञ्चकमनुभावयन्नाह—स्मेरामि-
 त्यादिपञ्चभिः,

मा प्रेक्षिष्ठा इति । निषेधव्याजेनावश्यकविधिरयं-, तदेतन्माधु-
 र्येऽनुभूयमाने स्वयमेव सर्वमेव तुच्छं मंस्यसे, तस्मादेनामेव पश्ये-
 रित्यभिप्रायात् ।

शङ्के नीता इति । उपालम्भव्याजेन स्तुतिरियं, श्लोकद्वयायमप्र-

श्रुतिपथमवशत्रोर्नामगाथा प्रयाता ।
 अनवकलितपूर्वां हन्त कामप्यवस्थां-
 तदवधि दधदन्तर्मानसं शाम्यतीव ॥

श्रीमथुरामण्डलं यथा—

तटभुवि कृतकान्तिः श्यामलायास्तदिन्याः
 स्फुदितनवकदम्बालम्बिकूजद्विरेफा ।
 निरवधिमधुरिम्णा मण्डितेयं कथं मे
 मनसि कमपि भावं कान्तनश्रीस्तनोति ॥

अलौकिकपदार्थानामचिन्त्या शक्तिरीदृशी ॥ ४५ ॥

भावं तद्विषयं चापि या सहैव प्रकाशयेत् ॥

केषां चित् क्व चिदज्ञानां यत्क्षुद्रं श्रूयते फलम् ॥ ४६ ॥

बहिर्मुखप्रवृत्त्यैतत्किं तु मुख्यं फलं रतिः ॥

दुर्गमसङ्गमनी ।

तादृशतामात्रेणोद्देशः, तद्वत् कामप्यवस्थामिति प्रेम्ण एवोद्देशः,
 इवेति वाक्यालङ्कारे, शाम्यति=सर्वं बहिरुपद्रवं परिहृत्य निर्वृतं-
 भवतीत्यर्थः ।

कमपि भावं श्यामसुन्दरविषयम् ।

अलौकिकेति । । तेषां पञ्चानामिति प्रकरणाल्लभ्यते, यथा—

“सकृद्यदङ्गप्रतिमान्तराहिता मनोमयीं भागवतीं ददौ गतिमि”ति,
 “धर्मः प्रोज्झते”त्यादौ “किं वा परैरीश्वरः सद्यो हृद्यवरुञ्चतेऽत्र
 कृतिभिः शुश्रूषुभिस्तत्क्षणादि”ति, “भवापवर्गौ भ्रमत”इति,
 “नामव्याहरणं विष्णेर्यतस्तद्विषया मतिरि”ति,
 “परानन्दमयी सिद्धिर्मथुरास्पर्शमात्रत” इति,
 पञ्चस्वपि दर्शनात् ।
 मुख्यं फलमिति । “अकामः सर्वकामो वे”त्यादेः “सत्यं दिश-

सम्मतं भक्तिविज्ञानां भक्त्यङ्गत्वं तु कर्मणाम् ॥ ४७ ॥

यथा चैकादशे—

तावत्कर्माणि कुर्वीत न निर्विद्येत यावता ।

दुर्गमसङ्गमनी ।

त्यर्थितमि"त्यारभ्य; "स्वयं विधत्ते भजतामनिच्छतामि"त्यादेः; "स वै मनः कृष्णपदारबिन्दयोरि"त्यादौ; "कामं च दास्ये न तु काम-
काम्यये"त्यस्माच्च, यद्वा बहिर्मुखप्रवृत्त्याइति । अन्तर्मुखानां तु
तत्तदनायासभजनेऽपि कर्मादिदुर्लभफलप्रापकतत्तद्गुणश्रवणेन रत्यु-
त्पादनाद्गतिरेव मुख्यं फलमिति, तदेवं रतिफलत्वेऽप्यंशांशिभगव-
द्रूपभेदेन रतेरपि भेदो ज्ञेयः ।

ननु सर्वासां केवलानामेव भक्तीनां माहात्म्यं खलु तादृशमेव
किं तु श्रीपराशरेण यदिदमुक्तम्—

वर्णाश्रमाचारवता पुरुषेण परः पुमान् ।

विष्णुराराध्यते पन्था नान्यत्तत्तोषकारणम् ॥ इति,

तत्र तु कर्मणां भक्त्यङ्गत्वं प्रतीयते; वर्णाश्रमाचारसंयोगेनैव
विष्णोराराधने सम्मतिप्रतीतेः ?

तत्राह—सम्मतमिति । भक्तिविज्ञानां भक्तिं विशेषतो जानतां-
शुद्धभक्तानां श्रीपराशरादीनामेवेत्यर्थः,

तदुक्तं तैरेव—

यज्ञेशाच्युत गोविन्द माधवानन्त केशव !

कृष्ण विष्णो हृषीकेशेत्याह राजा स केवलम् ॥

नान्यज्जगाद मैत्रेय ! किञ्चित्स्वप्नान्तरेष्वपि । इति,

वर्णाश्रमाचारेत्यादिकं त्वजातदृढश्रद्धान् शुद्धभक्त्यनधिकारिणः
प्रत्येवोक्तमिति भावः ।

तदेवोपपादयति—यथेति । तस्माद्द्वर्णाश्रमेत्यस्य चायमेवार्थः-

मत्कथाश्रवणादौ वा श्रद्धा यावन्न जायते ॥ इति,
 ज्ञानवैराग्ययोर्भक्तिप्रवेशाद्योपयोगिता ॥
 ईषत्प्रथममेवेति नाङ्गत्वमुचितं तयोः ॥ ४८ ॥
 यदुभे चित्तकाठिन्यहेतू प्रायः सतां मते ॥
 सुकुमारस्वभावेयं भक्तिस्तद्धेतुरीरिता ॥ ४९ ॥

दुर्गमसङ्गमनी ।

वर्णाश्रमाचारवताऽपि यद्विष्णुराराध्यते सोऽयमेव पन्थास्तत्तोष-
 कारणं नान्यत्किमपि, अत एवोक्तं तेनैव—

“सा हानिस्तन्महच्छिद्रं स मोहः स च विभ्रमः ।

यन्मुहूर्त्तं क्षणं वाऽपि वासुदेवं न कीर्त्तयेद् ॥ इत्यादि,

ज्ञानमत्र त्वम्पदार्थविषयं तत्पदार्थविषयं तयोरैक्यविषयं चेति
 त्रिभूमिकं ब्रह्मज्ञानमुच्यते, तत्रेषदिति । ऐक्यविषयं त्यक्त्वेत्यर्थः,
 वैराग्यं चात्र ब्रह्मज्ञानोपयोग्येव; तत्र चेषदिति भक्तिविरोधि त्यक्त्वे-
 त्यर्थः, तच्च तच्च प्रथममेवेत्यन्यावेशपरित्यागमात्राय ते उपादीयेते
 तत्त्यागेन जाते च भक्तिप्रवेशे तयोरकिञ्चित्करत्वात् तत्तद्भाव-
 नाया भक्तिविच्छेदकत्वाच्च,

उत्तरतस्तु तयोरनुगतौ दोषान्तरमित्याह—यदुभे इति ।
 काठिन्यहेतुत्वं च नानावादनिरसनपूर्वकतत्त्वविचारस्य दुः-
 खसहनाभ्यासपूर्वकवैराग्यस्य च रूक्षस्वरूपत्वात्, तर्हि सहायं-
 विनोत्तरोत्तरभक्तिप्रवेशः कथं स्यात् ? तत्राह—भक्तीति । तस्य भक्ति-
 प्रवेशस्य हेतुर्भक्तिरीरिता, उत्तरोत्तरभक्तिप्रवेशस्य हेतुः पूर्वपूर्वभक्ति-
 रेवेत्यर्थः ।

ननु भक्तिरपि तत्तदायाससाध्यत्वात्काठिन्ये हेतुः स्यात् ? तत्राह—
 सुकुमारस्वभावेयमिति । श्रीभगवन्मधुररूपगुणादिभावनामयत्वादि-

यथा तत्रैव—

तस्मान्मद्भक्तियुक्तस्य त्यागिनो वै मदात्मनः ।

न ज्ञानं न च वैराग्यं प्रायः श्रेयो भवेदिह ॥ इति,

किं तु ज्ञानविरक्त्यादिसाध्यं भक्त्यैव सिध्यति ॥

तथा तत्रैव—

यत्कर्मभिर्यत्तपसा ज्ञानवैराग्यतश्च यद् ।

योगेन दानधर्मेण श्रेयोभिरितरैरपि ॥

दुर्गमसङ्गमनी ।

ति, तस्माद्भगवति निजचित्तस्य सार्द्रतां कर्तुमिच्छता भक्तिरेव
कार्येति भावः,

प्राधान्येन च तथोक्तं श्रीमत्प्रह्लादेन—

नैते गुणा न गुणिनो महदादयो ये

सर्वे मनःप्रभृतयः सह देवमर्त्याः ।

आद्यन्तवन्त उरुगाय ! विदन्ति हि त्वा—

मेवं विविच्य सुधियो विरमन्ति शब्दात् ॥

तत्तेऽर्हत्तम ! नमःस्तुतिकर्मपूजा

कर्मस्मृतिश्चरणयोः श्रवणं कथायाम् ।

सत्सेवया त्वयि विनेति षडङ्गया किं—

भक्तिं जनः परमहंसगतौ लभेत ॥ इति,

अत्र कर्म=परिचर्या, कर्मस्मृतिः=लीलास्मरणं चरणयोरिति
भक्तिव्यञ्जकं तच्च षट्स्वप्प्यन्वितं, तथा सत्सेवया विनेति वैरा-
ग्यादिकमपि नादृतम् ।

ज्ञानसाध्यं मुक्तिलक्षणं वैराग्यसाध्यं ज्ञानं तत्तच्च भक्त्यैव
सिद्ध्यति,

इतरैः सालोक्यादिकामनामयभक्त्यादिभिः, कथं चिद्भक्त्युपयो-
गित्वेन, यथा चित्रकेतोर्विमानचारित्वे गर्भस्थशुकदेवस्य मायात्यागे

सर्वं मङ्गक्तियोगेन मङ्गक्तो लभतेऽक्षसा ।
स्वर्गापवर्गं मद्दाम कथं चिद्यदि वाञ्छति ॥ इति,

दुर्गमसङ्गमनी ।

प्रह्लादस्य भगवत्पाद्वर्गमने वाञ्छा,

यथोक्तं षष्ठे—

रेमे विद्याधरस्त्रीभिर्गापयन् हरिमीश्वरमिति ।
ब्रह्मवैवर्त्ते श्रीकृष्णं प्रति शुक्रदेवप्रार्थना--

त्वं ब्रूहि माधव ! जगन्निगडोपमेया
मायाऽखिलस्य न विलङ्घ्यतमा त्वदीया ।
ब्रध्नाति मां न यदि गर्भमिमं विहाय
तद्यामि सम्प्रति मुहुः प्रतिभूस्त्वमत्र ॥ इति,
सप्तमे श्रीमत्प्रह्लादस्यैव वाक्यं--

त्रस्तोऽस्म्यहं कृपणवत्सल ! दुःसहोत्र-
संसारचक्रकदनाद् असतां प्रणीतः ।
बद्धः स्वकर्मभिरुशत्तम ! तेऽङ्घ्रिमूलं-
प्रीतोऽपवर्गमरणं ह्यसे कदा नु ॥ इति,

दुःसहं यदुग्रं संसारचक्रकदनं दुःखं तस्मादहं त्रस्तोऽस्मि
दुःसहेति त्वद्बहिर्मुखतामयत्वादिति भावः, तत्रापि असतां त्वद्भक्तेः
सर्वङ्गिलानामसुराणां मध्ये स्वकर्मभिर्बद्धः सन् प्रणीतो निक्षिप्तोऽस्मि
ततो हे उशत्तम ! प्रीतः सन् ते तवाङ्घ्रिमूलं चरणारविन्दयोर्नित्या-
धिष्ठानं श्रीवैकुण्ठं प्रति कदा नु ह्यसे ।

ननु पूर्वं भक्तिप्रविष्टस्य वैराग्यं चित्तकाठिन्यहेतुतया हेयत्वेनोक्तं;
तर्हि तस्य विषयभोग एव विहितः, तच्च

विषयाविष्टचित्तानां कृष्णावेशः सुदूरतः ।

वारुणीदिग्गतं वस्तु ब्रजन्नैन्द्रीं किमाप्नुयाद् ॥

इत्यादिशास्त्रविरुद्धम् ?

रुचिसुद्वहस्तत्र जनस्य भजने हरेः ॥ ५० ॥
 विषयेषु गरिष्ठोऽपि रागः प्रायो विलीयते ॥
 अनासक्तस्य विषयान् यथार्हंऽमुपयुञ्जतः ॥ ५१ ॥
 निर्बन्धः कृष्णसंबन्धे युक्तं वैराग्यमुच्यते ॥
 प्रापञ्चितया बुद्ध्या हरिसम्बन्धिवस्तुनः ॥ ५२ ॥
 मुमुक्षुभिः परित्यागो वैराग्यं फल्गु कथ्यते ॥
 प्राक्तेन लक्षणेनैव भक्तेरधिकृतस्य च ॥ ५३ ॥
 अङ्गत्वे सुनिरस्तेऽपि नित्याद्यखिलकर्मणाम् ॥

दुर्गमसङ्गमनी ।

अत्रोच्यते--भक्तौ रुचिमात्रमेव तस्य विषयरागविलापकं त-
 स्माद्वैराग्याभ्यासकाठिन्यं न युक्तमित्याह—रुचिमिति । अत्र रुचि-
 सुद्वहतः प्रायो विलीयत इति; परिणामतस्तु कात्स्न्येनैव विलीयत-
 इत्यर्थः; तदेतदुपलक्षणमुक्तं ज्ञानं च भवतीत्यस्य,

वासुदेवे भगवति भक्तियोगः प्रयोजितः ।

जनयत्याशु वैराग्यं ज्ञानं च यदहैतुकम् ॥

इत्यादेः;

तत् प्रागुक्तं भक्तिप्रवेशयोग्यमेव वैराग्यं व्यनक्ति-अनासक्तस्येति ।
 अनासक्तस्य सतः यथाऽहं स्वभक्त्युपयुक्तमात्रं यथा स्यात्तथा विष-
 यानुपयुञ्जतो भुञ्जानस्य पुरुषस्य यद्वैराग्यं तद्युक्तमुच्यते, अत्र कृष्ण-
 सम्बन्धे निर्बन्धः स्यादित्यर्थः ।

अथ फल्गु वैराग्यं तु भक्त्यनुपयुक्तं तत्तदेव ज्ञेयं, तच्च भगवद्बहि-
 र्मुखाणामपराधपर्यन्तं स्यादित्याह—प्रापञ्चितयेति । हरिसम्बन्धि-
 वस्त्वत्र तत्प्रसादादि; तस्य परित्यागो द्विविधः--अप्रार्थना प्राप्तान-
 ङ्गीकारश्च, तत्रोत्तरस्तु सुतरामपराध एव ज्ञेयः; “प्रसादाग्रहणं वि-

ज्ञानस्याध्यात्मिकस्यापि वैराग्यस्य च फल्गुनः ॥५४॥
 स्पष्टताऽर्थं पुनरपि तदेवेदं निराकृतम् ॥
 धनशिष्यादिभिर्द्वारैर्या भक्तिरुपपाद्यते ॥ ५५ ॥
 विदूरत्वादुत्तमताहान्या तस्याश्च नाङ्गता ॥
 विशेषणत्वमेवैषां संश्रयन्त्यधिकारिणाम् ॥ ५६ ॥
 विवेकादीन्यतोऽमीषामपि नाङ्गत्वमुच्यते ॥
 कृष्णोन्मुखं स्वयं यान्ति यमाः शौचादयस्तथा ॥५७॥
 इत्येषां च न युक्ता स्याद्भक्त्यङ्गान्तरपातिता ॥

यथा स्कान्दे—

एते न ह्यद्भुता व्याध ! तवाहिंसाऽऽद्यो गुणाः ।
 हरिभक्तौ प्रवृत्ता ये न ते स्युः परतापिनः ॥

तत्रैव—

अन्तःशुद्धिर्बहिःशुद्धिस्तपः शान्त्यादयस्तथा ।
 अमी गुणाः प्रपद्यन्ते हरिसेवाऽभिकामिनम् ॥ इति,
 सा भक्तिरेकमुख्याङ्गाश्रितानैकाङ्गिकाऽथ वा ॥ ५८ ॥
 स्ववासनाऽनुसारेण निष्ठातः सिद्धिकृद्भवेत् ॥

तत्रैकाङ्गा यथा ग्रन्थान्तरे—

श्रीविष्णोः श्रवणे परीक्षिदभवद्वैयासकिः कीर्त्तने

दुर्गमसङ्गमनी ।

‘‘गोरि’’त्यादिवचनेषु तच्छ्रवणात् ।

प्रोक्तेनेति द्वयोरप्यन्वयः, अधिकृतस्य भक्तिशास्त्राधिकारेण
 व्याप्तस्य; वैराग्यस्य वैराग्यमात्रस्य विशेषतः फल्गुन इत्यर्थः ।

धनेति । ‘‘ज्ञानकर्माद्यनावृतमि’’ त्यादिग्रहणेन शैथिल्यस्यापि
 ग्रहणादिति भावः । नाङ्गतेति । अत्रोत्तमायामिति शेषः ।

प्रह्लादः स्मरणे तदङ्घ्रिभजने लक्ष्मीः पृथुः पूजने ।
अक्रूरस्त्वभिवन्दने कपिपतिर्दास्येऽथ सख्येऽर्जुनः
सर्वस्वात्मनिवेदने वलिरभूत् कृष्णासिरेषां परम् ॥

अनेकाङ्गा यथा श्रीनवमे—

स वै मनः कृष्णपदारविन्दयोर्वचांसि वैकुण्ठगुणानुवर्णने ।
करौ हरेर्मन्दिरमार्जनादिषु श्रुतिं चकाराच्युतसत्कथोदये ॥
मुकुन्दलिङ्गालयदर्शने दृशौ तद्भक्तगात्ररूपशेऽङ्गसंगमम् ।
घ्राणं च तत्पादसरोजसौरभे श्रीमत्तुलस्या रसनां तदपिंते ॥
पादौ हरेः क्षेत्रपदानुसर्पणे शिरो हृषीकेशपदाभिवन्दने ।
कामं च दास्ये न तु कामकाम्यया यथोत्तमश्लोकजनाश्रया रतिः ॥ इति,
शास्त्रोक्तया प्रबलया तत्तन्मर्यादयाऽन्विता ॥ ५९ ॥
वैधी भक्तिरियं कैश्वन्मर्यादामार्ग उच्यते ॥

अथ रागानुगा—

विराजन्तीमभिव्यक्तं व्रजवासिजनादिषु ॥ ६० ॥
रागात्मिकामनुमृता या सा रागानुगोच्यते ॥
रागानुगाविवेकार्थमादौ रागात्मिकोच्यते ॥ ६१ ॥
इष्टे स्वारसिकी रागः परमाविष्टता भवेत् ॥

दुर्गमसङ्गमनी ।

तदङ्घ्रिभजन इत्यत्र तथाऽङ्घ्रिभजन इत्येव युक्तम् ।

लिङ्गानि=प्रतिमाः, तुलस्या यस्तस्य पादसरोजयोरपितत्वात्तयोः
सौरभविशेषयोगः स्यात्तस्मिन्नित्यर्थः, क्षेत्रं श्रीमथुराऽऽदि, पदं तदा-
लयादि तदेतच्च सर्वं तथा चकार यथोत्तमश्लोकजनाश्रया रतिः
स्यात्तेषामभिरुचिः स्यात्तथैवेत्यर्थः ।

इष्टे स्वानुकूल्यविषये स्वारसिकी स्वाभाविकी परमाविष्टता
तस्या हेतुः प्रेममयतृष्णेत्यर्थः सा रागो भवेत्, तदाधिक्यहेतुतया

तन्मयी या भवेद्भक्तिः साऽत्र रागात्मिकोदिता ॥६२॥
सा कामरूपा सम्बन्धरूपा चेति भवेद् द्विधा ॥

तथा हि सप्तमे—

कामाद् द्वेषाद्गयात्स्नेहाद्यथा भक्त्येश्वरे मनः ।

दुर्गमसङ्गमनी ।

तद्भेदोक्तिरायुर्धृतमितिवद्, एवमुत्तरत्रापि, तन्मयी तदेकप्रेरिता;*
तत्प्रकृतवचने मयट्,

कामेन रागविशेषरूपेण रूप्यते क्रियत इति; तथा सम्बन्धेन तद्धेतुकेन रागविशेषेण रूप्यते क्रियत इति, तत्तत्प्रेरितेत्यर्थः, यद्यपि कामरूपायामपि सम्बन्धविशेषोऽस्त्येव तथाऽपि पृथगुपादानं-सम्बन्धप्राधान्यविवक्षया, सर्वे समायान्ति राजा चेतिवत् ।

कामादिति । अत्र स्वरसत एवोत्पद्यमानानां कामादीनां विधा-
तुमशक्यत्वात्तन्मयीनां कथमपि न वैधीत्वम्,

यश्च

तस्माद्वैरानुबन्धेन निर्वैरेण भयेन वा ।

स्नेहात्कामेन वा पुञ्ज्यादिति—

लिङ्प्रत्ययः श्रूयते; सोऽपि सम्भावनायामेव सम्भवति, तस्मा-
त्केनाप्युपायेनेति त्वभ्यनुज्ञामात्रं, यथा यथावत्, तद्गतिं तद्रूपं गम्यं-

क्व चिदधिकः—

*तदेकप्रेरितेति । अत्र तन्मयी या प्रेममयतृष्णा प्राचुर्येण प्रस्तुता यस्यां सामान्यलक्षणायां भक्तौ सा तदर्थेति ज्ञेयं, न तु स्वार्थे मयट्, सा प्रस्तुता तन्मयीति व्याख्याने तन्मयस्य भक्तिविशेषणत्वं न स्याद्, अन्यपदार्थप्राधान्येन विशेषणत्वमेव सूचयितुं तन्मयी तदेकप्रेरितेति व्याख्यातम् ।

ननु माऽस्त्वन्यपदार्थप्राधान्यं; स्वार्थ एव मयडस्त्विति चेद् ? न—मूलासङ्गतेः; मूले च यत्तच्छब्दाभ्यामन्यपदार्थप्राधान्यस्यैव स्वीकृतत्वात् ।

आवेश्य तदघं हित्वा बहवस्तद्वृत्तिं गताः ॥

गोप्यः कामाद्भयात्कंसो द्वेषाच्चैद्यादयो नृपाः ।

सम्बन्धाद्दृष्णयः स्नेहाद्युयं भक्त्या वयं विभो ! इति,

आनुकूल्यविपर्यासाद् भीतिद्वेषौ पराहतौ ॥ ६३ ॥

दुर्गमसङ्गमनी ।

प्राप्ताः, तदघमिति । तेषां मध्ये यद् द्वेषभययोरघं भवति तदपि तदावे-
शप्रभावेण हित्वेत्यर्थो न तु कामेऽपीति मन्तव्यं--

द्विषन्नपि हृषीकेशं किमुताधोज्ञप्रिया-

इति तस्य द्वेषादिगणपातितामुल्लङ्घ्य; स्तुतत्वात् ।

गोप्य इति । पूर्वरगावस्था ज्ञेयाः, एवं वृष्ण्यादयोऽपि ।

तदेवं बहुङ्गत्वे प्राप्ते कामादिद्वयमात्रस्योपादाने कारणान्याह--

आनुकूल्येतिद्वयेन--

श्रीनारदेन त्वनयोर्भीतिद्वेषयोरुपादानं भक्तौ कैमुत्योपपादानायैव-

तदुक्तम्--

वैरेण ये नृपतयः शिशुपालशाल्व-

पौण्ड्रादयो गतिविलासविलोकनाद्यैः ॥

ध्यायन्त आहृतधियः शयनासनादौ

तत्साम्यमापुरनुरक्तधियां पुनः किम् ॥ इति,

तथा च व्याख्यातम्--

सा भक्तिः सप्तमस्कन्धे भङ्गा देवर्षिणोदिता-

इत्यत्र, एवमपि; यत्तु--

यथा वैरानुबन्धेन मर्त्यस्तन्मयतामियात् ।

न तथाभक्तियोगेन इति मे निश्चिता मतिः-

इत्युक्तं; तदपि भावमयकामाद्यपेक्षया विधिभयस्य चित्तावेशहेतु-
त्वेऽत्यन्तन्यूनत्वमिति व्यञ्जनार्थमेव, येषु भावमयेषूपायेषु निन्दि-

स्नेहस्य सख्यवाचित्वाद्बैधभक्त्यनुवर्तिता ॥

किं वा प्रेमाभिधायित्वान्नोपयोगोऽत्र साधने ॥ ६४ ॥

भक्त्या वयमिति व्यक्तं वैधी भक्तिरुदीरिता ॥

दुर्गमसङ्गमनी ।

तोऽपि वैरानुबन्धो विधिरिति, तन्मयता ह्यत्र तदाविष्टता स्त्रीमयः
कामुक इतिवत्,

स्नेहस्येति । अयमर्थः—पाण्डवानां यः स्नेहः स सख्यरूपरागा-
रिमिकायामेव पर्यवस्यति; तादृशव्यवहारश्रवणात्,

तथाऽप्यैश्वर्यज्ञानप्रधानत्वात्तेषां विधिमार्गे प्रधानत्वमेव स्यादि-
ति शुद्धरागानुगायां नोपयोगः,

यदि च स्नेहशब्देन प्रेमसामान्यमुच्यते तदा तद्विशेषानभिधा-
नात् तत्क्रियानिर्धारणाभावेनानुकरणासम्भव इत्येवमत्र रागानुगा-
ख्ये साधने तस्योपजीव्यत्वाभावेन नोपयोगो विद्यत इति,

प्रेमविशेषे तु वाच्ये सम्बन्धरूपायामेव पर्यवसानात्पुनरुक्तत्व-
मिति च ज्ञेयम् ।

भक्त्येति । पारिशेष्यप्रामाण्येन वैधत्व एव पर्यवसानाद्,
वैधी भक्तिश्चास्य पूर्वजन्मनि महदुपासनालक्षणा, कामाद् द्वेषादिति
पूर्वपद्यानुसारेण पञ्चतयत्वे प्राप्तेऽप्यत्र षट्तयत्वेन व्याख्या स्वा-
म्यनुरोधेनैव,

वस्तुतस्तु सम्बन्धाद्यः स्नेहस्तस्माद् वृष्णयो यूयं चेत्येकमिति
वोपदेवानुसारेण ज्ञेयम्, उभयत्र सम्बन्धस्नेहयोरविशेषाद्,

एवमेव—

कतमोपि न वेनः स्यात्पञ्चानां पुरुषं प्रति—

इति सुष्ठु सङ्गच्छते, पुरुषं=भगवन्तं प्रतीत्यस्मिन्नेवार्थे सार्थ-
कता स्यादिति ।

यदरीणां प्रियाणां च प्राप्यमेकमिवोदितम् ॥ ६५ ॥
 तद्ब्रह्मकृष्णयोरैक्यात्किरणार्कोपमाजुषोः ॥
 ब्रह्मण्येव लयं यान्ति प्रायेण रिपवो हरेः ॥ ६६ ॥
 के चित्प्राण्यापि सारूप्याभासं मज्जन्ति तत्सुखे ॥

तथा च ब्रह्माण्डपुराणे—

सिद्धलोकास्तु तमसः पारे यत्र वसन्ति हि ।

सिद्धा ब्रह्मसुखे मग्ना दैत्याश्च हरिणा हताः ॥ इति,

दुर्गमसङ्गमनी ।

तत्र तद्भूतिं गता इत्युक्तौ सन्देहान्तरं निरस्यति-यदरीणामिति ।
 प्रियाणां श्रीगोपीवृष्ण्यादीनाम् ,
 अनयोः किरणार्कोपमाने ब्रह्मसंहिता यथा—
 यस्य प्रभा प्रभवतो जगदण्डकोटि-
 कोटिष्वशेषवसुधाऽऽदिविभूतिभिन्नम् ॥
 तद्ब्रह्म निष्कलमनन्तमशेषभूतं-
 गोविन्दमादिपुरुषं तमहं भजामि ॥ इति,

श्रीभगवद्गीताश्च—

“ब्रह्मणो हि प्रतिष्ठाऽहमि”ति प्रतिष्ठा=आश्रयः, तथैव स्वामि-
 टीका च दृश्या, तच्च युक्तम्, एकस्यापि तस्याधिकारिविशेषं प्राप्य
 सविशेषाकारभगवत्स्वेनोदयाद् घनत्वं निर्विशेषाकारब्रह्मत्वेनोद-
 यादघनत्वमिति प्रभास्थानीयत्वात् प्रभेति ज्ञेयम्, अत एवात्मारामा-
 णामपि भगवद्गुणेनाकर्षणमुपपद्यते, विशेषजिज्ञासा चेच्छ्रीभगवत्स-
 न्दर्भो दृश्यः ।

अरीणां ब्रह्मगतिमेव विवृणोति-ब्रह्मण्येवेति ।

तत्र पूर्वस्य प्रमाणं निभृतमरुदित्याद्यर्द्धं वक्ष्यत इत्यभिप्रायेणो-
 त्तरस्याह-तथा चेति । तमसः=प्रकृतेः ।

रागबन्धेन केनापि तं भजन्तो व्रजन्त्यमी ॥ ६७ ॥

अङ्घ्रिपद्मसुधाः प्रेमरूपास्तस्य प्रियाजनाः ॥

तथा हि श्रीदशमे—

निभृतमरुन्मनोऽक्षद्वययोगयुजो हृदि यन्—

मुनय उपासते तदरयोऽपि ययुः स्मरणात् ॥

स्त्रिय उरगेन्द्रभोगभुजदण्डविषक्तधियो—

वयमपि ते समाः समदृशोऽङ्घ्रिसरोजसुधाः ॥ इति,

तत्र कामरूपा—

दुर्गमसङ्गमनी ।

तत्र श्रीगोपीनां विशेषमाह—रागबन्धेनेति ।

तत्र ब्रह्मण्येवेतिपद्याङ्गेन रागबन्धेनेति पद्येन च दशमस्थश्रुति-
वाक्यं तुल्यति—तथा हीति ।

निभृतेति । प्रतियुग्मान्तःस्थस्यापिशब्दस्य द्वयेन युग्मद्वयं-
पृथगवगम्यते; ततश्च यद्ब्रह्माख्यं तत्त्वं मुनय उपासते तदरयोऽपि
स्मरणाद्ययुः; स्त्रियः=श्रीगोपसुन्दर्यः; तासामेव तथाप्रसिद्धेः,
ता अङ्घ्रिसरोजसुधाः=तत्प्रेममयमाधुर्याणि ययुर्वयमपि समदृश-
स्ताभिः समभावाः सत्यः समास्ताभिस्तुल्यतां प्राप्ता व्यूहान्तरेण
गोप्यो भूत्वा तवाङ्घ्रिसरोजसुधा ययिमेत्यर्थः, अर्थविशेषस्त्वस्य
दशमटिप्पण्यां वैष्णवतोषणीनाम्न्यां दृश्यः;

तथा च बृहद्भामनपुराणे—श्रुतिभिः प्रार्थ्य गोपिकात्वं प्राप्तमिति
प्रसिद्धिः; कारिकायां भजन्त इत्यादिना जनसामान्यनिर्देशस्त्वे
तदुपलक्षणतया कृतः; तदेवं स्त्रिय इत्यनेन वक्ष्यमाणा कामरूपा,
वयमित्यनेन कामानुगा, चोदङ्किता; तदेतदनुसारेण वृष्ण्यादी-
नामपि तत्प्राप्तिविशेषो ज्ञेयः ।

तत्र कामरूपेति । कामोऽत्र स्वेष्टविषयरगात्मकप्रेमविशेषत्वेनाग्रे

सा कामरूपा सम्भोगतृष्णां या नयति स्वताम् ॥६८॥

यदस्यां कृष्णसौख्यार्थमेव केवलमुद्यमः ॥

इयं तु व्रजदेवीषु सुप्रसिद्धा विराजते ॥ ६९ ॥

आसां प्रेमविशेषोऽयं प्राप्तः कामपि माधुरीम् ॥

तत्तत्क्रीडानिदानत्वात्काम इत्युच्यते बुधैः ॥ ७० ॥

तथा च तन्त्रे—

प्रेमैव गोपरामाणां काम इत्यगमत् प्रथाम् । इति,

इत्युद्धवादयोऽप्येतं वाञ्छन्ति भगवत्प्रियाः ॥

दुर्गमसङ्गमनी ।

निरूपणीयः,

तदेवाह—सेति । सा प्रसिद्धा प्रेमरूपैवात्र कामरूपा न त्वन्ये-
त्यर्थः, या सम्भोगतृष्णां प्रसिद्धं काममपि स्वस्वरूपतां नयति, तत्र
प्रेमरूपत्वे हेतुः—

यदस्यां कृष्णसौख्यार्थमेव केवलमुद्यम इति ।

तदेव दर्शयति—इयं त्विति । सुप्रसिद्धत्वं च “यत्ते सुजातचरणा-
म्बुरुहं स्तनेष्वि”त्यादितद्वाक्यदर्शनात् ।

नन्वत्र कामरूपाशब्देन कामात्मिकैवोच्यते; सा च क्रियैव न तु
भावः ततस्तस्यास्तृष्णायाः स्वस्वरूपतानयने सामर्थ्यं न स्याद् ?

उच्यते—क्रियाऽपीयं मानसक्रियारूपेण स्वांशेन स्वरूपतानयने
तत्र समर्था स्यात् ; सा च मत्तोऽस्य सुखं स्यादिति भावनारूपेति
ज्ञेयम्, एवमेव च स्वतानयनं सिञ्चति—

“एताः परं तनुभृत” इत्यनुसृत्य; तत्र हेतुमाह—इतीति । एतं एताह-
शेन कान्तत्वाभिमानरूपेण भावेनोपलक्षितो यः प्रेमातिशयस्तमे-
वेति ज्ञेयं; तादृशेन विशिष्टं तमिति तु न ज्ञेयं; मुमुक्षुमुक्तभक्तानामैक-

कामप्राया रतिः किन्तु कुब्जायामेव सम्मता ॥ ७१ ॥

सम्बन्धरूपा—

सम्बन्धरूपा गोविन्दे पितृत्वाद्यभिमानिता ॥

अत्रोपलक्षणतया वृष्णीनां वल्लवा मताः ॥ ७२ ॥

यदैश्यज्ञानशून्यत्वादिषां रागे प्रधानता ॥

कामसम्बन्धरूपे ते प्रेममात्रस्वरूपके ॥ ७३ ॥

नित्यसिद्धाश्रयतया नात्र सम्यग्विचारिते ॥

रागात्मिकाया द्वैविध्याद् द्विधा रागानुगा च सा ॥ ७४ ॥

कामानुगा च सम्बन्धानुगा चेति निगद्यते ॥

दुर्गमसङ्गमनी ।

मत्स्ये भावभेदव्यवस्थाऽनुपपत्तेः, तादृशप्रेमातिशयप्रापकं तद्भावं विनैव हि तत्प्रेमातिशयं वाञ्छन्तीत्येवोक्त्वा तत्प्राप्तिर्नाभिमतिति ।

कामप्रायेति । यत्ते सुजातेत्यादिशुद्धप्रेमरीत्यदर्शनात् प्रत्युतोत्तरीयान्तमाकृष्येत्यादिकामरीतिमात्रदर्शनात्; तथाऽपि रतिस्तदुपाधितयाऽंशेन ज्ञेया ।

पितृत्वाद्यभिमानितेति । तत्प्रभवरागप्रेरितेत्यर्थः; “सम्बन्धाद्दृष्णय” इत्यत्र वृष्णीनामुपलक्षणतया ये वल्लवाः प्राप्तास्त एवाजहल्लक्षणया मताः; “अट्कुष्वाङ्नुम्व्यवायेऽपी” तिसूत्रे यथा नुम उपलक्षणत्वेनानुस्वारमात्रं गृह्यते तद्वदिति भावः ।

तत्र हेतुमाह—यदिति । एषां वल्लवानां प्रेममात्रं स्वरूपं कारणं ययोः, नित्यसिद्धाः श्रीत्रजेश्वरादय एवाश्रया मूलस्थानानि ययोस्तयोर्भावस्तत्ता तथा हेतुना, अत्र=साधनप्रकरणे, न सम्यग्विचारिते किन्तु तत्प्रकरण एव विचारयिष्येते इत्यर्थः ।

तत्तद्भावादिमाधुर्यं श्रीभागवतादिषु सिद्धानिर्देशशास्त्रेषु श्रुते

तत्राधिकारी—

रागात्मिकैकनिष्ठा ये व्रजवासिजनादयः ॥ ७५ ॥

तेषां भावाप्तये लुब्धो भवेदत्राधिकारवान् ॥

तत्तद्भावादिमाधुर्ये श्रुते धीर्यदपेक्षते ॥ ७६ ॥

नात्र शास्त्रं न युक्तिं च तल्लोभोत्पत्तिलक्षणम् ॥

वैधभक्त्यधिकारी तु भावाविर्भावनावधिः ॥ ७७ ॥

अत्र शास्त्रं तथा तर्कमनुकूलमपेक्षते ॥

कृष्णं स्मरन् जनं चास्य प्रेष्टुं निजसमीहितम् ॥ ७८ ॥

तत्तत्कथारतश्चासौ कुर्याद्वासं व्रजे सदा ॥

सेवा साधकरूपेण सिद्धरूपेण चात्र हि ॥ ७९ ॥

तद्भावल्लिप्सुना कार्या व्रजलोकानुसारतः ॥

दुर्गमसङ्गमनी ।

श्रवणद्वारा यत्किञ्चिदनुभूते सति यच्छास्त्रं विधिवाक्यं नापेक्षते
युक्तिं च किं तु प्रवर्त्तत एवेत्यर्थः; तदेव लोभोत्पत्तेर्लक्षणमिति ।

रागानुगाऽधिकारिणो रागात्मिकाऽनुगामित्वाद् निरवधिरेव
तादृशी भक्तिः, वैधभक्त्यधिकारिणस्तु किमवधिवैधी भक्तिस्तत्राह-
वैधभक्तीति । भावो रतिः—

तदुक्तं श्रीभगवता—

न मप्येकान्तभक्तानां गुणदोषोद्भवा गुणाः । इति,

अथ रागानुगायाः परिपाटीमाह—कृष्णमित्यादिना । सामर्थ्ये
सति व्रजे श्रीमद्भक्तव्रजावासस्थाने वृन्दावनादौ शरीरेण वासं-
कुर्यात्तदभावे मनसाऽपीत्यर्थः ।

साधकरूपेण=यथाऽवस्थितदेहेन, सिद्धरूपेण=अन्तश्चिन्तित-
भीष्टतत्सेवोपयोगिदेहेन, तस्य व्रजस्थस्य निजाभीष्टस्य श्रीकृष्णप्रेष्टस्य

श्रवणोत्कीर्त्तनादीनि वैधभक्त्युदितानि तु ॥ ८० ॥

यान्यङ्गानि च तान्यत्र विज्ञेयानि मनीषिभिः ॥

तत्र कामानुगा—

कामानुगा भवेत्तृष्णा कामरूपानुगामिनी ॥ ८१ ॥

सम्भोगेच्छामयी तत्तद्भावेच्छाऽऽत्मेति सा द्विधा ॥

केलितात्पर्यवत्येव सम्भोगेच्छामयी भवेत् ॥ ८२ ॥

तद्भावेच्छाऽऽत्मिका तासां भावमाधुर्य्यकामिता ॥

श्रीमूर्त्तैर्माधुरीं प्रेक्ष्य तत्तल्लीलां निश्म्य वा ॥ ८३ ॥

दुर्गमसङ्गमनी ।

यो भावो रतिविशेषस्तल्लिप्सुना, ब्रजलोकास्त्वत्र कृष्णप्रेष्ठजनास्तद-
नुगताश्च; तदनुसारतः ।

वैधभक्त्युदितानि स्वस्वयोग्यानीति ज्ञेयम् ।

कामरूपाऽनुगामिनी तृष्णा तदात्मिका भक्तिः कामानुगा भवेत्
सम्भोगेच्छामयी कामप्रायानुगा ज्ञेया, तत्तद्भावेच्छाऽऽत्मेति । तस्या-
स्तस्या निजनिजाभीष्टाया ब्रजदेव्या यो भावस्तद्विशेषस्तत्र यच्छा
सैवात्मा प्रवर्त्तिका यस्याः सेति मुख्यकामानुगा ज्ञेया,

तथा च दर्शितम्—

स्त्रिय उरगेन्द्रभोगभुजदण्डविषक्तधियो-

वयमपि ते समाः समदृशोऽङ्घ्रिसरोजसुधाः । इति,

सम्भोगोऽत्र सम्प्रयोगः केलिरपि स एव; भावमाधुर्य्यस्य कामि-
ता यस्यां सा ।

श्रीमूर्त्तैः श्रीकृष्णप्रतिमाया माधुरीं तत्प्रेयसीभिरपि प्रतिमारूपा-
भिः सह लीलाऽऽदिमाधुर्य्यविशेषं प्रेक्ष्य; तस्यास्तत्तद्भावादिमाधुर्य्य-
निश्म्येति । श्रुत्वा केवलं श्रवणं यत् पूर्वमुक्तम्; अत्र तु तस्याः प्रेक्षणेऽपि

तद्भावाकाङ्क्षिणो ये स्युस्तेषु साधनताऽनयोः ॥

पुराणे श्रूयते पाद्मे पुंसांमपि भवेदियम् ॥ ८४ ॥

पुरा महर्षयः सर्वे दण्डकारण्यवासिनः ।

दृष्ट्वा रामं हरिं तत्र भोक्तुमैच्छन् छविग्राहम् ॥

ते सर्वे स्त्रीत्वमापन्नाः समुद्भूताश्च गोकुले ।

हरिं सम्प्राप्य कामेन ततो मुक्ता भवार्णवाद् ॥ इति,

रिरंसां सुष्ठु कुर्वन् यो विधिमार्गेण सेवते ॥

दुर्गमसङ्गमनी ।

तस्य श्रवणस्य साहाय्यमवश्यं मृग्यतइत्यभिप्रेतं; यद्विना मूलतत्तद्रूप-
लीलाऽऽद्यस्फूर्त्तैः, तत्तल्लीलाश्रवणन्तु तत्प्रेक्षणं विनाऽपि कार्य्यकरमि-
त्याह-तदिति । अनयोर्द्विविधकामानुगयोः, तेषु साधनता, अत एव
तयोरधिकारिणइत्यर्थः ।

पुरेति । महर्षयोऽत्र श्रीगोकुलस्थश्रीकृष्णप्रेयस्यनुगतवासनाः त-
एव सर्वे इत्यर्थः; ते च रामं दृष्ट्वा ततोऽपि सुन्दरविग्रहं हरिं श्रीकृष्ण-
भाव्यवतारमपि तत्प्रतिपादकशास्त्रे विद्वत्प्रसिद्धं गोकुले प्रेयस्यो-
भूत्वोपभोक्तुमैच्छन् मनसा वरं वृण्वते स्म,

ते च सर्वे कल्पवृक्षादिव तस्मादवचनेनैव वरं लब्ध्वा देश-
न्तरगोपीनां गर्भे स्त्रीत्वमापन्नाः सर्वत्र गोकुलनाम्नाऽतिविख्याते श्री-
मन्नन्दगोकुले कथं चित्ताभ्य एवागताभ्यः सम्यगुत्पन्ना हरिं ततोऽपि
मनोहरं श्रीकृष्णमेव कामेन सङ्कल्पमात्रेण सम्प्राप्य ततस्तदनन्तरमेव
मुक्ता भवार्णवादिति; "अन्तर्गृहगताः काश्चिदि"त्यादिरीत्या ज्ञेयम् ।

य इति पुंलिङ्गत्वेन निर्देशो जनमात्रविवक्षया स्त्री वा पुमान्
वेत्यर्थः; रिरंसां कुर्वन्निति । न तु श्रीब्रजदेवीभावेच्छां कुर्वन्नित्यर्थः,
किं तु; सुष्ठ्विति । महिषीवद्भावस्पृष्टतया कुर्वन् न तु सैरन्ध्रीवत्तदस्पृ-
ष्टतयेत्यर्थः, विधिमार्गेणेति । बलुवीकान्तत्वध्यानमयेन मन्त्रादिनाऽ-

केवलेनैव स तदा महिषीत्वमियात्पुरे ॥ ८५ ॥

तथा च महाकौमें—

अग्निपुत्रा महात्मानस्तपसा स्त्रीत्वमापिरे ।

भर्तारं च जगद्योनिं वासुदेवमजं विभुम् ॥ इति,

अथ संबन्धानुगा—

सा सम्बन्धानुगा भक्तिः प्रोच्यते सद्भिरात्मनि ॥

या पितृत्वादिसम्बन्धमननारोपणात्मिका ॥ ८६ ॥

लुब्धैर्वात्सल्यसख्यादौ भक्तिः कार्याऽत्र साधकैः ॥

ब्रजेन्द्रसुबलादीनां भावचेष्टितमुद्रया ॥ ८७ ॥

तथा हि श्रूयते शास्त्रे कश्चित्कुरुपुरीस्थितः ॥

दुर्गमसङ्गमनी ।

पि किमुत महिषीकान्तत्वध्यानमयेनेत्यर्थः, केवलेनेति । ब्रजादिसम्बन्धलिप्साग्रहं विनेत्यर्थः, महिषीत्वं तद्द्वर्गानुगामित्वमियादिति । श्रीमद्दशाक्षरादावप्यावरणपूजायां तन्महिषीष्वेव तस्यात्यादरादिति भावः, तदेति । कदा चिद्विलम्बेनैव न तु रागानुगावच्छैत्र्येणेत्यर्थः ।

तपसा=विधिमार्गेण, अत्र विधिमार्गोपलक्षणत्वेन वासनाविभेदोऽपि ज्ञेयः ।

पितृत्वादिसम्बन्धस्य यन्मननं विशेषचिन्तनं पुनस्तस्यारोपणं स्वस्मिन्नभिमननं तदात्मिकेत्यर्थः ।

ब्रजेन्द्रेति । न तु ब्रजेन्द्रादित्वाभिमानेनापीत्यर्थः, पितृत्वाद्यभिमानो हि द्विधा संभवति स्वतन्त्रत्वेन तत्पित्रादिभिरभेदभावनया च, तत्रान्यमनुचितं भगवदभेदोपासनावत् तेषु भगवद्भेदेव नित्यत्वेन प्रतिपादायिष्यमाणेषु तदनौचित्यात् तथा तत्परिकरेषु तदुचितभावनाविशेषेणापराधापातात्,

अथ पूर्वमेवोचितमिति दर्शयति—तथा हीति । अधिष्ठानं=प्रतिमाम्,

नन्दसूनोरधिष्ठानं तत्र पुत्रतया भजन् ॥ ८८ ॥

नारदस्योपदेशेन सिद्धोऽभूद् वृद्धवार्द्धकिः ॥

अत एव नारायणव्यूहस्तवे—

पतिपुत्रसहद्वभ्रातृपितृवन्मित्रवद्धरिम् ।

ये ध्यायन्ति सदोद्युक्तास्तेभ्योऽपीह नमो नमः ॥ इति,

कृष्णतद्भक्तकारुण्यमात्रलाभैकहेतुका ॥ ८९ ॥

पुष्टिमार्गतया कैश्चिदियं रागानुगोच्यते ॥

इति भक्तिरसामृतसिन्धौ पूर्वविभागे साधनभक्तिलहरी ।

दुर्गमसङ्गमनी ।

सिद्धोऽभूदिति । बालवत्साहरणलीलायां तत्पितृणामिव सिद्धिर्ज्ञेया ।

एवमेव हि स्कान्दे सनत्कुमारप्रोक्तसंहितायां प्रभाकरराजोपाख्यानम्—

अपुत्रोऽपि स वै नैच्छत्पुत्रं कर्मानुचिन्तयन् ।

वासुदेवं जगन्नार्थं सर्वात्मानं सनातनम् ॥

अशेषोपनिषद्वेद्यं पुत्रीकृत्य विधानतः ।

अभिषेचयितुं राजा स्वराज्य उपचक्रमे ॥

न पुत्रमप्यर्थितवान् साक्षाद्भूताज्जनाद्नाद् ॥ इति,

इत उक्त्वा भगवद्भरश्च—“अहं ते भविता पुत्र” इत्यादि ।

सुहृन्निरपेक्षहितकारी, मित्रं सह विहारीति द्वयोर्भेदः; तथा च तृतीये श्रीकपिलदेववाक्यम्—

येषामहं प्रिय आत्मा सुतश्च सखा गुरुः सुहृदो दैवमिष्टमिति,
कृष्णेति । मात्रपदस्य विधिमार्गं कुत्र चित्कर्मादिसमर्पणमपि द्वारं-
भवतीति तद्विच्छेदार्थं प्रयोग इति भावः ॥ २५-८९ ॥

इति पूर्वविभागे लहरीचतुष्टयात्मके साधनभक्तिलहरी द्वितीया ।

भावलहरी ।

अथ भावः—

शुद्धसत्त्वविशेषात्मा प्रेमसूर्याशुसाम्यभाक् ॥

दुर्गमसङ्गमनी ।

अथ तदेतद्विविच्यते—पूर्वं तावद्भक्तिसामान्यलक्षणे चेष्टारूपा भावरूपा चेति भक्तिर्द्विविधा दर्शिता; तत्र चेष्टारूपा द्विविधा-भाव-भक्तेः साधनरूपा कार्यरूपा तु रसावस्थायाअनुभावरूपा च; तयोः पूर्वा दर्शिता; उत्तरा रसप्रसङ्गे दर्शयिष्यते;

अथ भावरूपा च द्विविधा-रसावस्थायां स्थायिनाम्नी सञ्चारिरूपा च, तत्र च पूर्वा द्विविधा-क्रोडीकृतप्रणयादिप्रेमनाम्नी रत्यपरपर्यायप्रे-माङ्कुररूपा भावनाम्नी च, तदेवं सत्युत्तरा सञ्चारिरूपाऽपि रसप्रसङ्गे दर्शयिष्यते,

सम्प्रति तु स्थायिभावसामान्यरूपं प्रेमनाम्ना प्रणयादिकमपि क्रोडीकुर्वन्तं रत्यपरपर्यायस्थायिभावाङ्कुररूपं भावं लक्षयति-शुद्धसत्त्वेति । अत्र शुद्धसत्त्वं नाम स्वरूपशक्ति स्वरूपशक्तेः संविदाख्या वृत्तिः; न तु मायावृत्तिविशेषः, विवृतं त्वेतद् भागवतसन्दर्भस्य द्वितीयसन्दर्भे श्रीवैष्णवतोषण्यां द्वितीयाध्याये च, शुद्धसत्त्वविशेषत्वं चात्र या स्वरूपशक्तिवृत्त्यन्तरलक्षणा—

ह्लादिनी सन्धिनी संवित् त्वप्येका सर्वसंस्थितौ ।

ह्लादतापकरी मिश्रा त्वयि नो गुणवर्जिते-

इति विष्णुपुराणानुसारेण ह्लादिनीनाम्नी महाशक्तिस्तदीयसारवृत्तिसमवेततत्सारांशत्वमेवेत्यवगन्तव्यं, तयोः समवेतयोः सारत्वं च तन्नित्यप्रियजनाधिष्ठानकतदीयानुकूल्येच्छामयपरमवृत्तित्वं, ह्लादिनी सारसमवायित्वं चास्यैव भावस्य परमपरिणारूपमोदनाख्ये महाभावे श्रीमदुज्ज्वलनीलमणिमधिकृत्य व्यक्तीभविष्यति,

रुचिभिश्चित्तमासृण्यकृदसौ भाव उच्यते ॥ १ ॥

दुर्गमसङ्गमनी ।

“राधिकायूथ एवासौ मोदने न तु सर्वतः ।

यः श्रीमान् ह्लादिनीशक्तेः सुविलासः प्रियो वरः” ॥ इति,

असौपदेन चानुकूल्येन कृष्णानुशीलनरूपा सामान्येन लक्षिता भक्तिरेवाकृष्यत इत्यर्थः, सा तु यद्यपि धात्वर्थसामान्यरूपा व्याख्याता तथाऽप्यत्र चेष्टारूपा न गृह्यते किं तु भावरूपैव विधेयस्य भावस्य साक्षाद्भिर्दिष्टत्वाद्, वक्ष्यते च स्वयमेव भावमात्रस्य लक्षणम्—

“शरीरेन्द्रियवर्गस्य विकाराणां विधायिका ।

भावा विभावजनिताश्चित्तवृत्तय ईरिताः” ॥ इति,

चित्तवृत्तयश्चात्र प्रकारान्तरेण चित्तस्य स्थितयः, विकारो मानसो भाव इत्यमरः, तथाऽपि वक्ष्यमाणानां व्यभिचारिणामत्राप्राप्ति-स्तेषां योजयिष्यमाणानां चित्तमासृण्यकृत्वाभावात् प्रेमाङ्कुरत्वेन विशेष्यत्वाच्च, ततश्चायमर्थः—असौ सामान्यतो लक्षिता या भक्तिः सैव निजांशविशेषे भाव उच्यते; स च किंकिंस्वरूपः? तत्राह—कृष्ण-स्य सर्वशक्तिरूपः शुद्धसत्त्वविशेषो यः स एयात्मा तन्नित्यप्रियजना-धिष्ठानतया नित्यसिद्धं स्वरूपं यस्य सः, किं च रुचिभिः=प्राप्त्य-मिलाषस्वकर्तृकानुकूल्याभिलाषसौहार्दाभिलाषैः; चित्तार्द्रताकृदिति, एष च वक्ष्यमाणप्रेम्णोऽङ्कुररूप एवेत्याह—प्रेमेति । सूर्यस्त्वत्राचिरा-दुदयिष्यमाणावस्थो गृह्यते; ततश्च तदंशुसाम्यभागिति प्रेम्णः प्रथ-मच्छविरूप इत्यर्थः;

भावः स एव सान्द्रात्मा बुधैः प्रेमा निगद्यते-

इति वक्ष्यते, अस्याप्राकृतत्वं तादृशशुद्धसत्त्वविशेषह्लादिनीसा-रूपत्वं च मोक्षसुखस्यापि तिरस्कारकत्वात् श्रीभगवतोऽपि प्रकाशकत्वादानन्दकरत्वाच्च, अत्र प्रमाणस्य विशेषजिज्ञासा चेत्

तथा हि तन्त्रे—

प्रेम्णस्तु प्रथमावस्था भाव इत्यभिधीयते ।

सात्त्विकाः स्वल्पमात्राः स्युरत्राश्रुपुलकादयः ॥

स यथा पद्मपुराणे—

ध्यायं ध्यायं भगवतः पदाम्बुजयुगं तदा ।

ईषद्विक्रियमाणात्मा सार्द्रदृष्टिरभूदसौ ॥ इति,

आविर्भूय मनोवृत्तौ व्रजन्ती तत्स्वरूपताम् ॥

स्वयंप्रकाशरूपाऽपि भासमाना प्रकाश्यवत् ॥ २ ॥

दुर्गमसङ्गमनी ।

प्रीतिसन्दर्भो दृश्यः,

तदेवं नित्यतत्प्रियजनानां भावे लक्षिते प्रपञ्चगतभक्तानामपि चित्तवृत्तिः श्रीकृष्णतद्गुणकृपया तादृशी भवतीति तेनैव लक्षितः स्यादित्यलमतिविस्तरेण ।

तच्छविरूपत्वमेव दर्शयति—तथा हीति ।

पूर्वव्याख्याऽनुसारेण तस्यैव रतिपर्यायस्य भावस्य प्रापञ्चिकतत्प्रियजनेषु किञ्चिद्विशेषं दर्शयति—आविर्भूयेति द्वाभ्याम्—असौ शुद्धस्त्वविशेषरूपा रतिमूलरूपत्वेन मुख्यवृत्त्या तच्छब्दवाच्या सा रतिः श्रीकृष्णादिसर्वप्रकाशकत्वेन स्वयंप्रकाशरूपाऽपि प्रापञ्चिकतत्प्रियजनानां मनोवृत्तावाविर्भूय तत्स्वरूपतां तत्तादात्म्यं व्रजन्ती तद्वृत्त्या प्रकाश्यवद्भासमाना ब्रह्मवत्तस्यां स्फुरन्ती; तथा स्वसात्कृतेन पूर्वोत्तरावस्थायां कारणकार्यरूपेण श्रीभगवदादिमाधुर्यानुभवेन स्वांशेनास्वादरूपाणि यानि कृष्णादिरूपाणि कर्माणि कर्तुरीप्सिततमानि तेषामास्वादहेतुत्वं संविदंशेन साधकतमतामसौ भावैकपर्याया रतिः प्रतिपद्यते प्राप्नोतीति, लहादिन्यंशेन तु स्वयं लहादयन्ती तिष्ठती-

वस्तुतः स्वयमास्वादस्वरूपैव रतिस्त्वसौ ॥

कृष्णादिकर्मकास्वादहेतुत्वं प्रतिपद्यते ॥ ३ ॥

साधनाभिनिवेशेन कृष्णतद्भक्तयोस्तथा ॥

प्रसादेनातिधन्यानां भावो द्वेषाऽभिजायते ॥ ४ ॥

आद्यस्तु प्रायिकस्तत्र द्वितीयो विरलोदयः ॥

तत्र साधनाभिनिवेशजः—

वैधीरागानुगामार्गभेदेन परिकीर्तितः ॥ ५ ॥

द्विविधः खलु भात्यत्र साधनाभिनिवेशजः ॥

साधनाभिनिवेशस्तु तत्र निष्पादयन् रुचिम् ॥ ६ ॥

हरावासक्तिमुत्पाद्य रतिं संजनयत्यसौ ॥

तत्राद्यो यथा प्रथमस्कन्धे—

तत्रान्वहं कृष्णकथाः प्रगायता—

मनुग्रहेणाश्रुणवं मनोहराः ।

ताः श्रद्धया मेऽनुपदं विशृण्वतः

प्रियश्रवस्यङ्ग ममाभवद्रतिः ॥

दुर्गमसङ्गमनी ।

त्यर्थः । वस्तुत इति । तदेतदेव वस्तुविचारेण सिद्ध्यतित्यर्थः, तुशब्दोऽपि विशेषप्रतिपत्त्यर्थः, आदिग्रहणात्तत्परिकरलीलाऽऽदयो-
गृह्यन्ते ।

अथास्याः प्रपञ्चगतभक्तेष्वाविर्भावनिदानमाह—साधनेति । अति-
धन्यानां=प्राथमिकमहत्सङ्गजातमहाभाग्यानां, “भवापवर्गं भ्रमतो-
यदा भवेद्”इत्यादेः “रहूगणैतत्तपसा न याती”त्यादेश्च, विचार-
विशेषस्तु भक्तिसंदर्भे दृश्यः ।

अनुग्रहेण = कृष्णकथेयं भवताऽपि श्रोतव्येति शास्त्रानुसारितदा-

रत्या तु भाव एवात्र न तु प्रेमाऽभिधीयते ॥ ७ ॥

मम भक्तिः प्रवृत्तेति वक्ष्यते स यदग्रतः ॥

यथा तत्रैव—

इत्थं शरत्प्रावृषिकावृत हरेर्विशृण्वतो मेऽनुपदं यशोऽमलम् ।

संकीर्त्यमानं मुनिभिर्भहात्मभिर्भक्तिः प्रष्टत्ताऽऽत्मरजस्तमोऽपहा ॥

तृतीये च—

सतां प्रसङ्गान्मम वीर्यसंविदो भवन्ति हृत्कर्णरसायनाः कथाः ।

तज्जोषणादाश्वपवर्गवर्त्मनि श्रद्धा रतिर्भक्तिरनुक्रमिष्यति ॥ इति,

पुराणे नाट्यशास्त्रे च द्वयोस्तु रतिभावयोः ॥ ८ ॥

समानार्थतया ह्यत्र द्वयमैक्येन लक्षितम् ॥

द्वितीयो यथा पादूमे—

इत्थं मनोरथं बाला कुर्वती नृत्यउत्सुका ।

हरिप्रीत्या च सर्वां तां रात्रिमेवात्यवाहयत् ॥

दुर्गमसङ्गमनी ।

ज्ञारूपेण, मनोहरा रुच्युत्पादिकाः, श्रद्धा पुनरानुषङ्गिकीति कारिका-
यां न दर्शिता ।

मम भक्तिः प्रवृत्तेति । “भक्तिः प्रवृत्ताऽऽत्मरजस्तमोपहा” इत्यु-
क्त्वा भक्तिशब्देन सप्रेमैवाग्रे वक्ष्यत इत्यर्थः, रतेः प्रथमावस्थत्वाद्भ-
क्तेस्ततउत्कृष्टत्वाद्, अत एव प्रेमसूर्यांशुसाम्यभागित्यत्र भावप्रे-
म्णोस्तारतम्यमुक्तमिति भावः ।

मनोरथपूर्वकनृत्यमत्र रागानुगा, तदानीं तल्लीमूर्त्तिप्रभावेण
तस्यां तादृशतत्परिकराणां रागस्फूर्त्तैः, तथैवोक्तं तथा तत्पूर्वत्र—

बद्धीष्वन्यासु नारीषु मय्येवाधिकप्रीतिमान् ।

नत्येनासौ मया सार्द्धं कण्ठाश्लेषादिभावकृद् ॥ इति—

अथ कृष्णतद्भक्तप्रसादजः—

साधनेन विना यस्तु सहसैवाभिजायते ॥ ९ ॥

स भावः कृष्णतद्भक्तप्रसादज इतीर्यते ॥

तत्र कृष्णप्रसादजः—

प्रसादा वाचिकालोकदानहार्दादयो हरेः ॥ १० ॥

तत्र वाचिकप्रसादजो यथा श्रीनारदीये—

सर्वमङ्गलमूर्द्धन्या पूर्णानन्दमयी सदा ।

द्विजेन्द्र ! तव मध्यस्तु भक्तिरव्यभिचारिणी ॥

आलोकदानजो यथा स्कान्दे—

अदृष्टपूर्वमालोक्य कृष्णं जाङ्गलवासिनः ।

विक्लिद्यदन्तरात्मानो दृष्टिं नाक्रष्टुमीशिरे ॥

दुर्गमसङ्गमनी ।

प्रसङ्गोऽयं मूलपाद्मगतश्चेत्तर्हि—

सत्त्वं तत्त्वं परत्वं च तत्त्वत्रयमहं किल ।

त्रितत्त्वरूपिणी साऽपि राधिका मम वल्लभा ॥

प्रकृतेः पर एवाहं साऽपि मच्छक्तिरूपिणी ॥ इति—

बृहद्गौतमीये श्रीकृष्णस्य वचनात्तथा तत्रैव—

देवी कृष्णमयी प्रोक्ता राधिका परदेवता ।

सर्वलक्ष्मीमयी सर्वकान्तिः संमोहिनी परा ॥ इति—

वचनान्तरान्नित्यतन्महाशक्तिरूपतया प्रसिद्धायाः श्रीराधाया-
विभूतिरूपा बालाशब्देन मन्तव्या; किं तु स्वयं श्रीराधिका तु तस्याः
फलावस्थायां तां सर्वां विधाय; तस्याः साधनसिद्धिगतं सर्व-
कृपयाऽऽत्मन एव मेन इत्येवाभेदनिर्देशे कारणं ज्ञेयम् ।

वाचा चरति वाचिकं स्वालोकस्य दानं यत्र सः, तद्द्वाराऽऽविर्भूत-

हार्दः—

प्रसाद आन्तरो यः स्यात् स हार्द इति कथ्यते ॥

यथा शुक्रसंहितायां—

महाभागवतो जातः पुत्रस्ते बादरायण ! ।

विनोपापैर्येयाऽभूद्विष्णुभक्तिरिहोदिता ॥

अथ तद्भक्तप्रसादजः—

यथा सप्तमस्कन्धे—

गुणैरलमसंख्येयैर्माहात्म्यं तस्य सूच्यते ।

वासुदेवे भगवति यस्य नैसर्गिकी रतिः ॥ इति,

नारदस्य प्रसादेन प्रल्हादे शुभवासना ।

निसर्गः सैव तेनात्र रतिर्नैसर्गिकी मता ॥

स्कान्दे च—

अहो धन्योऽसि देवर्ष ! कृपया यस्य तत्क्षणात् ।

नीचोऽप्युत्पुलको लेभे लुब्धको रतिमच्युते ॥ इति,

भक्तानां भेदतः सेयं रतिः पञ्चविधा मता ॥ ११ ॥

अग्रे विविच्य वक्तव्या तेन नात्र प्रपञ्च्यते ॥

दुर्गमसङ्गमनी ।

इत्यर्थः, हृदि भवो हार्दः, यत्तु स्मेरां भङ्गीत्यादिना पूर्वमुक्तं तदप्यत्र ज्ञेयम्, एवं वृन्दावनादिकमपि भक्तेष्वन्तर्भाव्यम् ।

महेति ।

उपेया = उपायेनैव लभ्या, विष्णुभक्तिर्विनोपापैरुदिताऽभूद्, अत्र साधनान्तरनिषेधान्मह-प्रसादस्याकथनाच्च भगवत्प्रसाद एव लभ्यते; स च हार्द एव; यतो गर्भस्थस्यैव तस्य यत्तदीया स्मरणमयी भक्ति-र्जाता सा दर्शनजा न भवति; न च वाचिकजा ततो हार्दजैवेत्यवसी-यते, तच्च ब्रह्मवैवर्ताद् ज्ञेयम् ।

क्षान्तिरव्यर्थकालत्वं विरक्तिर्मानशून्यता ॥ १२ ॥

आशाबन्धः समुत्कण्ठा नामगाने सदा रुचिः ॥

आसक्तिस्तद्गुणाख्यानं प्रीतिस्तद्वसतिस्थले ॥ १३ ॥

इत्यादयोऽनुभावाः स्युर्जातभावाङ्कुरे जने ॥

तत्र क्षान्तिः—

क्षोभहेतावपि प्राप्ते क्षान्तिरक्षुभितात्मता ॥ १४ ॥

यथा प्रथमे—

तं मोपयातं प्रतियन्तु विप्राः ! गङ्गा च देवी धृतचित्तमीशे ।

द्विजोपसृष्टः कुहकस्तक्षको वा दशत्वलं गायत विष्णुगाथाः ॥

अव्यर्थकालत्वं यथा हरिभक्तिसुधोदये—

वारिभः स्तुवन्तो मनसा स्मरन्तस्तन्वा नमन्तोऽप्यनिशं न तृप्ताः ।

भक्ता चवन्नेत्रजलाः समग्रमायुर्हरेरेव समर्पयन्ति ॥

अथ विरक्तिः—

विरक्तिरिन्द्रियार्थानां स्यादरोचकता स्वयम् ॥

यथा पञ्चमे—

यो दुस्त्यजान् दारुतान् छद्दद्राज्यं हृदिस्पृशः ।

दुर्गमसङ्गमनी ।

तत्र मुख्यानि लिङ्गान्याह—क्षान्तिरिति ।

तं मेति । प्रतियन्तु = अङ्गीकुर्वन्तु, तत एव हेतोरीशे धृतचित्तं-
सन्तं मां गङ्गा देवी चाङ्गीकरोतु यस्मादेवं श्रीपरीक्षितो महाप्रेमिन्वात्
क्षान्तिरपि महती दृश्यते तस्माद्भावरूपे प्रेम्णोऽङ्कुरे जाते तदङ्कुरो-
जायत इति भावः, एवमन्यत्रापि ।

विरक्तिरिति । अत्र कारणकार्थ्ययोर्विरक्त्यरोचकतयोरभेदोक्ति-
रन्योन्याव्यभिचारित्वापेक्षया ।

यः = श्रीभरतः ।

जहौ युवैष मलवदुत्तमश्लोकलालसः ॥

अथ मानशून्यता—

उत्कृष्टत्वेऽप्यमानित्वं कथिता मानशून्यता ॥ १५ ॥

यथा पादौ—

हरौ रतिं वहन्नेष नरेन्द्राणां शिखामणिः ।

भिक्षामटन्नरिपुरे श्वपाकमपि बन्दते ॥

अथाशाबन्धः—

आशाबन्धो भगवतः प्राप्तिसम्भावना दृढा ॥

यथा श्रीमत्प्रभुपादानाम्—

न प्रेमा श्रवणादिभक्तिरपि वा योगोऽथ वा वैष्णवो—

ज्ञानं वा शुभकर्म वा कियद्दहो सज्जातिरप्यस्ति वा ।

हीनार्थाधिकसाधके त्वयि तथाऽप्यच्छेद्यमूला सती

हे गोपीजनवल्लभ ! व्यथयते हा हा मदाशैव माम् ॥

अथ समुत्कण्ठा—

समुत्कण्ठा निजाभीष्टलाभाय गुरुलुब्धता ॥ १६ ॥

यथा कर्णामृते—

आनन्नामसितभ्रुवोरुपचितामक्षीणपक्ष्माङ्कुरे—

ष्वालोलामनुरागिणोर्नयनयोराद्रां मृदौ जल्पिते ॥

दुर्गमसङ्गमनी ।

एष = भर्गोरथः ।

योगोऽष्टाङ्गः; तस्य वैष्णवत्वं विष्णुध्यानमयत्वं य एव हि सगर्व-
उच्यते, ज्ञानं ब्रह्मनिष्ठं शुभं कर्म वर्णाश्रमाचारादिरूपं सज्जातिस्त-
द्योग्यताहेतुः, तत्र योगादीनां तत्प्राप्तिहेतुत्वं भक्त्युपयुक्ततया कृत-
त्वेन द्रष्टव्यं, तच्च योगस्य तृतीये कापिलेयानुसारेण, ज्ञानस्य “ब्रह्मभूतः
प्रसन्नात्मे”ति श्रीगीतानुसारेण, शुभकर्मणश्च “स वै पुंसां परो धर्मः”-

आताम्रामधरामृते मदकलामम्लानवंशीस्वने-

ष्वाशास्ते मम लोचनं ब्रजशिशोर्मुक्तिं जगन्मोहनीम् ॥

अथ नामगाने सदा हचिर्यथा—

रोदनबिन्दुमरन्दस्यन्दिदृग्गिन्दीवराऽद्य गोविन्द ! ।

तव मधुरस्वरकण्ठी गायति नामावलिं बाला ॥

तद्गुणाख्यान आसक्तिर्यथा कर्णामृते—

माधुर्यादपि मधुरं मन्मथतातस्य किमपि कैशोरम् ।

चापल्यादपि चपलं चेतो बत हरति हन्त किं कुर्मः ॥

तद्वसतिस्थले प्रीतिर्यथा पद्यावल्याम्—

अत्रासीत्किल नन्दसन्न शकटस्यात्राभवद्भङ्गनं-

बन्धच्छेदकरोऽपि दामभिरभूद्बद्धोऽत्र दामोदरः ।

इत्थं माधुरबुद्धवक्त्रत्रिगलत्पीयूषधारां पिब-

न्नानन्दाश्रुधरः कदा मधुपुरीं धन्यश्चरिष्याम्यहम् ॥

दुर्गमसङ्गमनी ।

इत्यनुसारेण ज्ञेयं, मदाशा=मम स्वसुखमात्रेच्छया त्वां प्राप्तुं प्रवृत्तस्य याऽऽशा; न तु भवत्प्रेम्णा प्रवृत्तस्य याऽऽशा काऽपि तृष्णा सा, यतोऽच्छेद्यं मूलं स्वसुखकामत्वं यस्याः सा. तर्हि किङ्करवाणि तत्राह-
हीनेति । भवता साऽपि प्रेममयी कर्तुं शक्यत इति विचार्य्य सैव क्रि-
यत इति भावः, व्यथयत इत्यत्र स्वस्याच्चित्तवमनना“दणावकर्मका-
च्चित्तवत्कर्तृकादि”त्यनेन प्राप्तस्य परस्मैपदस्याभावः, तदिदं सर्व-
दैन्येनैवोक्तमिति रतावेवोदाहृतम् ।

माधुर्यादपि मधुरमतिशयेन मधुरमित्यर्थः, मन्मथतातस्य म-
न्मथोत्पादकस्येत्यर्थः, यद्वा तस्य कैशोरमेव मन्मथता मन्मथस्य
धर्मइत्यर्थः ।

मधुपुरीं तदुपलक्षितं मथुरामण्डलमित्यर्थः, ब्रजभुवमिति वा
पाठः ।

अपि च—

व्यक्तं मसृणतेवान्तर्लक्ष्यते रतिलक्षणम् ॥

मुमुक्षुप्रभृतीनां चेद्भवेदेषा रतिर्न हि ॥ १७ ॥

विमुक्ताखिलतर्षैर्या मुक्तैरपि विमृश्यते ॥

या कृष्णेनातिगोप्याऽऽशु भजद्भ्योऽपि न दीयते ॥ १८ ॥

सा भुक्तिमुक्तिकामत्वाच्छुद्धां भक्तिमकुर्वताम् ॥

हृदये सम्भवत्येषां कथं भागवती रतिः ॥ १९ ॥

किन्तु बालचमत्कारकारी त्वच्चिन्हवीक्षया ॥

अभिज्ञेन सुबोधोऽयं रत्याभासः प्रकीर्तितः ॥ २० ॥

प्रतिबिम्बस्तथा छाया रत्याभासो द्विधा मतः ॥

तत्र प्रतिबिम्बः—

अश्रमाभीष्टनिर्वाही रतिलक्षणलक्षितः ॥ २१ ॥

दुर्गमसङ्गमनी ।

तदेवं तदेकस्पृहत्वमेव रतेर्लक्षणं मुख्यमित्युक्तं, यदि त्वन्यस्पृहा स्यात्तदा तल्लक्षणान्तरसात्त्विकादेः सद्भावेऽपि रतिर्न मन्तव्येत्याह-
अपि चेति । त्वर्थे चशब्दः, व्यक्तमिति । याऽन्तर्मसृणता=आर्द्रता सा, अन्यत्र व्यक्तं य इतिलक्षणं तदिव मुमुक्षुप्रभृतीनां यदि लक्ष्यते तथाऽपि तेषु रतिर्न स्याद् न मन्तव्येत्यर्थः, तत्र हेतुः—मुमुक्षुप्रभृती-
नामित्येव, न ह्यन्यत्र स्पृहाऽन्यत्र रतिरिति युज्यत इति भावः ।

हेतुमेव विशिष्य दर्शयति—विमुक्तेत्यादिना—भुक्तिमुक्तिकामत्वात् कथं सा रतिः सम्भवेत् तस्मादेव हेतोः साधनगतमपि दोषमाह-
शुद्धां भक्तिमकुर्वतामिति । शुद्धां ज्ञानकर्माद्यामिश्राम् ।

तस्मान्निरुपाधित्वमेव रतेर्मुख्यस्वरूपं सोपाधित्वमाभासत्वं, तच्च गौण्या वृत्त्या प्रवर्त्तमानत्वमिति प्राप्ते तस्याभासस्य प्रतिबिम्ब-

भोगापवर्गसौख्यांशव्यञ्जकः प्रतिबिम्बकः ॥

दैवात्सद्भक्तसङ्गेन कीर्त्तनाद्यनुसारिणाम् ॥ २२ ॥

प्रायः प्रसन्नमनसां भोगमोक्षादिरागिणाम् ॥

केषां चिद् धृदि भावेन्दोः प्रतिबिम्ब उदञ्चति ॥ २३ ॥

तद्भक्तहृन्नभःस्थस्य तत्संसर्गप्रभावतः ॥

दुर्गमसङ्गमनी ।

त्वादिद्वैविध्यमुद्दिश्य प्रतिबिम्बं लक्षयति-अश्रमेति । रातिलक्षणलक्षित इति । बाष्पाद्येकद्वयमात्रदर्शनात् तद्रूपत्वेन प्रतीयमानोऽपि रत्याभासः भोगापवर्गसौख्यांशव्यञ्जकश्चेत्तर्हि प्रतिबिम्बक इत्यन्वयः, भोगापवर्गदानृत्वलक्षणभगवद्गुणद्वयावलम्बनाद् भोगापवर्गलिप्सोपाधित्वं तत्प्रतिबिम्बत्वमित्यर्थः, तथाऽप्यश्रमाभीष्टनिर्वाहीति माहात्म्यकथनम् ।

तत्र प्रक्रियामाह—भोगमोक्षादिरागिणां दैवात् कदा चिदेव न तु मुहुः सद्भक्तसङ्गेन कीर्त्तनाद्यनुसारिणां तदर्थान्तरलिप्सयैव तदनुकर्तृणां ततः प्रायः प्रसन्नमनसां दोषदर्शित्वाद्यभावेऽपि तत्तदर्थान्तरलिप्साशबलचित्तानां कथं चिद् धृदि तादृक्चित्ते तद्भक्तहृन्नभःस्थस्य तद्भक्तहृदेव नभः वस्त्वन्तरास्पृश्यत्वात् प्रेमेन्दुद्वययोग्यत्वाच्च तत्स्थभावेन्दोः प्रतिबिम्ब उदञ्चति न तु स्वरूपं; तत्तल्लिप्सालक्षणोपाधिं विना तत्प्रतिबिम्बस्याप्यनुदयात् प्रतिबिम्बश्चायं न स्वरूपसदृशः तत्तदेकैकगुणमात्रावलम्बनत्वात् तत्तल्लिप्सायास्तस्यास्वच्छत्वाच्च, शुद्धभावलिप्सा तु शुद्धं पूर्णं च तमाकर्षत्येव विचित्रगुणगणावलम्बनत्वात्तदर्थप्रयत्नत्वाच्चेत्यर्थः, तर्हि कथं तादृशभक्तव्यवधाने सति नापयाति ? तत्राह-तत्संसर्गति । तत्संसर्गप्रभावाच्चिरमुदञ्चत्येव संस्काररूपेणेति भावः ।

अथ च्छाया--

क्षुद्रकौतूहलमयी चञ्चला दुःखहारिणी ॥ २४ ॥

रतेश्छाया भवेत् किञ्चित्सादृश्यावलम्बिनी ॥

हरिप्रियक्रियाकालदेशपात्रादिसङ्गमात् ॥ २५ ॥

अप्यानुषङ्गिकादेशा क्व चिदज्ञेष्वपीक्ष्यते ॥

किं तु भाग्यं विना नासौ भावच्छायाऽप्युदञ्चति ॥ २६ ॥

यद्भ्युदयतः क्षेमं तत्र स्यादुत्तरोत्तरम् ॥

हरिप्रियजनस्यैव प्रसादभरलाभतः ॥ २७ ॥

भावाभासोऽपि सहसा भावतामुपगच्छति ॥

दुर्गमसङ्गमनी ।

अथ च्छायेति । छायाशब्देनात्र कान्तिरुच्यते; “छाया सूर्यप्रिया कान्तिः प्रतिबिम्बमनातपः” इत्यमरस्य नानाऽर्थवर्गात्, सा चात्र प्रति-
च्छविरिवोच्यते, तस्याश्च कान्तित्वादाभासशब्दस्य तत्र च प्रसिद्ध-
त्वात्, तदेतदभिप्रेत्य च्छायां लक्षयति-क्षुद्रेति । क्षुद्रकौतूहलत्वं पार-
मार्थिकेऽपि कौतूहले तस्मिंल्लौकिकत्वमननात्; तथाऽपि परमार्थकौ-
तूहलमयरतेस्तत्र यत् किञ्चित्छविराभासत एवेति च्छायात्वमत्रेति
भावः, रतेश्छाया तु किञ्चिद्यथा स्यात्तथा तस्या रतेः सादृश्यावल-
म्बिनी भवेदिति तु योजना; अतश्छायात्वाच्चञ्चलाऽपि न तु प्रतिबि-
म्बवत् स्थिरा भोगादिरागवल्लौकिककौतूकस्य स्थिरत्वाभावात्
तथाऽपि वस्तुप्रभावाद् दुःखहारिणी संसारतापस्य क्रमाच्छमनीति,

न चात्र विशेषलक्षणे भोगादिसम्बन्धाभावादाभासगतस्य सामा-
न्यलक्षणस्याव्याप्तिः स्यात् कौतूहलानुभवस्य च भोगविशेषत्वाद्, न
चात्र भोगसम्बन्धेन प्रतिबिम्बेऽतिव्याप्तिः स्यात् क्षुद्रेत्यनेनैव ततो-
विच्छिन्नत्वाद् हरिप्रियक्रियाऽऽदीनां सङ्गमाद्युपनिर्मलनादित्यर्थः ।

तस्मिन्नेवापराधेन भावाभासोऽप्यनुत्तमः ॥ २८ ॥

क्रमेण क्षयमायाति स्वस्थः पूर्णशशी यथा ॥

किं च—

भावोऽप्यभावमायाति कृष्णप्रेष्ठापराधतः ॥ २९ ॥

आभासतां च शनकैर्न्यूनजातीयतामपि ॥

गाढासङ्गात्सदा याति मुमुक्षौ सुप्रतिष्ठिते ॥ ३० ॥

आभासतामसौ किं वा भजनीयेशभावताम् ॥

अत एव क चित्तेषु नव्यभक्तेषु दृश्यते ॥ ३१ ॥

क्षणमीश्वरभावोऽयं नृत्यादौ मुक्तिपक्षगः ॥

साधनेक्षां विना यस्मिन्नकस्माद्भाव ईक्ष्यते ॥ ३२ ॥

विघ्नस्थगितमत्रोहं प्राग्भवीयं सुसाधनम् ॥

दुर्गमसङ्गमनी ।

अभावं द्विविधस्यैवापराधस्याधिक्येन, एवमाभासतां मध्यमत्वे-
न; न्यूनजातीयतामल्पत्वेन, तत्र न्यूनजातीयत्वं वक्ष्यमाणानां शा-
न्त्यादिपञ्चविधानां रत्याद्यष्टविधानां च तारतम्येन ज्ञेयम् ।

भजनीयो य ईशस्तस्य भावोऽभिमानो यस्य तत्तां याति, अहं-
ग्रहोपासनामाविशतीत्यर्थः ।

क्षणमित्युपलक्षणं क्व चिच्चिरमभिव्याप्य, मुक्तिस्त्वत्र सारू-
प्यसार्ष्टिसामीप्यलक्षणा ज्ञेया ।

साधनेक्षामिति । साधनानि पूर्वोक्तसाधनाभिनिवेशकृष्णप्रसाद-
भक्तप्रसादलक्षणानि कारणानि तेषामीक्षां शास्त्रादिद्वारा ज्ञानं विना
यस्मिन् भावो रत्यादिरीक्ष्यते निश्चयिते तस्मिन् वृत्रादिष्विव प्रा-
ग्भवीयं साधनमूह्यम् ।

ननु पूर्वं साधनाभिनिवेशादित्रयेणाधुना च प्राग्भवीयसाधनेन

लोकोत्तरचमत्कारकारकः सर्वशक्तिदः ॥ ३३ ॥

यः प्रथीयान् भवेद्भावः स तु कृष्णप्रसादजः ॥

जने चेज्जातभावेऽपि वैगुण्यमिव दृश्यते ॥ ३४ ॥

कार्य्या तथाऽपि नामूया कृतार्थः सर्वथैव सः ॥

यथा नारसिंहे—

भगवति च हरावनन्यचेता भृशमलिनोऽपि विराजते मनुष्यः ।

न हि शशकलुषच्छविः कदा चित्तिमिरपराभवतामुपैति चन्द्रः ॥

रतिरनिशानिसर्गोष्णप्रबलतरानन्दपूररूपैव ॥

ऊष्माणमपि वमन्ती शुधांशुकोटेरपि स्वाद्री ॥ ३५ ॥

इति भक्तिरसामृतसिन्धौ पूर्वविभागे भावभक्तिलहरी ॥ ३ ॥

दुर्गमसङ्गमनी ।

भावजन्मोक्तं तेषां मध्ये कतमः श्रेष्ठः ? तत्र पूतनाऽऽदिदृष्टान्तम-
भिप्रेत्याह-लोकेति ।

वैगुण्यं बहिर्दुराचारता तद्, इवेति । तेन लिप्तत्वाभावात्, तथा
चोक्तम्—“अपवित्रः पवित्रो वे”त्यादि, कृतार्थत्वं चात्र जातभावत्वादेव ।

भृशं मलिनोऽपि दुराचारत्वेन बहिर्दृश्यमानोऽपि विराजते=अन्या-
पराभूतयाऽन्तर्गतभक्त्या शोभत एव, तत्रार्थान्तरन्यासो-न हीति ।

“लोके च्छायामयं लक्ष्म तवाङ्के शशसंज्ञितमि”ति—

हरिवंशोक्तेः शशकलुषच्छवित्वेन बहिर्दृश्यमानोऽपीत्यर्थः ।

उत्तरोत्तराभिलाषवृद्धेरशान्तस्वभावत्वमुष्णत्वमुल्लासात्मकत्वा-
दानन्दनत्वमनिशोऽनादित एव यो निसर्गः स्वभावस्तेन, उष्णा
चासौ प्रबलतरानन्दरूपा चेति विग्रहः, ऊष्माणं ताद्विधनाना-
संचारिभावलक्षणम् ॥ ३५ ॥

इति लहरीचतुष्टयात्मके पूर्वविभागे भावभक्तिलहरी तृतीया ।

प्रेमभक्तिलहरी ।

अथ प्रेमा—

सम्यङ्मसृणितस्वान्तो ममत्वातिशयाङ्कितः ॥

भावः स एव सान्द्रात्मा बुधैः प्रेमा निगद्यते ॥ १ ॥

यथा पञ्चरात्रे—

अनन्यममता विष्णौ ममता प्रेमसंगता ।

भक्तिरित्युच्यते भीष्मप्रह्लादोद्धवनारदैः ॥

भक्तिः प्रेमोच्यते भीष्ममुखैर्यत्र तु संगता ॥

ममताऽन्यममत्वेन वर्जितेत्यत्र योजना ॥ २ ॥

भावोत्थोऽतिप्रसादोत्थः श्रीहरेरिति स द्विधा ॥

तत्र भावोत्थः—

भाव एवान्तरङ्गाणामङ्गानामनुसेवया ॥ ३ ॥

आरूढः परमोत्कर्ष भावोत्थः परिकीर्तितः ॥

तत्र वैद्यभावोत्थो यथैकादशे—

एवंव्रतः स्वप्रियनामकीर्त्या जातानुरागो द्रुतचित्त उच्चैः ।

हसत्यथो रोदिति रौति गायत्युन्मादवन्तृत्यति लोकबाह्यः ॥

दुर्गमसङ्गमनी ।

अथ भावमप्युक्त्वा प्रेमाणमाह—

सम्यगिति । अत्र सान्द्रात्मकत्वं स्वरूपलक्षणमन्यद्वयन्तदस्थ-
लक्षणम् ।

अत्र स्वमतमुदाहरणमेवंव्रतः स्वेत्यादिवक्ष्यमाणप्रकारमेव ज्ञेयं,
मतान्तरमपि योजनाऽन्तरेण सङ्गमयितुमाह—यथेति । भक्तिरत्र
भावः, वैध्या निर्वृत्तो वैद्यः स चासौ भावश्च तदुत्थः ।

एवंव्रत इति । वैधीसम्बन्धात्तन्निर्वृत्तत्वं, स्वेति । ममतायुक्तत्वं-

रागानुगाभावोत्थो यथा याज्ञे—

न पतिं कामयेत् कं चिद् ब्रह्मचर्य्यस्थिता सदा ।
तामेव मूर्त्तिं ध्यायन्ती चन्द्रकान्तिर्वरानना ॥
श्रीकृष्णगार्थां गायन्ती रोमाञ्चोद्भेदलक्षणा ।
अस्मिन्मन्वन्तरे स्निग्धा श्रीकृष्णप्रियंवार्त्तया ॥

अथ हरेरतिप्रसादोत्थः—

हरेरतिप्रसादोऽयं सङ्गदानादिरात्मनः ॥

यथैकादशे—

ते नाधीतश्रुतिगणा नोपासितमहत्तमाः ।
अव्रतातप्तपसो सत्सङ्गान्मासुपागताः ॥ इति,

माहात्म्यज्ञानयुक्तश्च केवलश्चेति स द्विधा ॥ ४ ॥

दुर्गमसङ्गमनी ।

जातानुराग इति तदतिशयित्वं च ।

तामेव मूर्त्तिं ध्यायन्तीति तस्यां मूर्त्तौ पूर्वं भावो जात आसीदिति सूचितं कं चिदन्यं पतिं न कामयेन्न कामयेतेति गाढममतया प्रेम दर्शितं; स्निग्धा बभूवेति शेषः ।

सङ्गदानमादिर्यस्य सः ।

त इति । पूर्वोक्तेषु ते के चिद्वलिप्रभृतय इत्यर्थः, ते च मत्प्राप्त्यर्थं नाधीताः श्रुतिगणा यैः; तथाऽध्ययनार्थं नोपासिता महत्तमास्तत्पारगा यैः; मत्सङ्गादिति । तेषां सतां मध्ये प्रधानस्य मम सङ्गात्प्रेमाणं प्राप्य मामुपागता इत्यर्थः; किं तु श्रीभगवतः स्वतन्त्रत्वेऽपि सतां मध्ये स्वयंगणनं विनयस्वभावादेव कृतमिति श्रीभगवत्प्रसादोत्थ एवायं ज्ञेय इति ।

पुनश्च तस्यैव प्रेम्णो भेदद्वयमाह—माहात्म्येति । केवलो माधुर्य्यमात्रज्ञानयुक्त इत्यर्थः ।

तत्राद्यो यथा पञ्चरात्रे--

माहात्म्यज्ञानयुक्तस्तु स्रष्टः सर्वतोऽधिकः ।

स्नेहो भक्तिरिति प्रोक्तस्तथा साष्टयादि नान्यथा ॥

केवलो यथा तत्रैव--

मनोगतिरविच्छिन्ना हरौ प्रेमपरिप्लुता ।

अभिसंधिविनिर्मुक्ता भक्तिर्विष्णुवशंकरो ॥ इति,

माहिमज्ञानयुक्तः स्याद्विधिमार्गानुसारिणाम् ॥

रागानुशाश्रितानां तु प्रायशः केवलो भवेत् ॥ ५ ॥

आदौ श्रद्धा ततः साधुसङ्गोऽथ भजनक्रिया ॥

ततोऽनर्थनिवृत्तिः स्यात्ततो निष्ठा रुचिस्ततः ॥ ६ ॥

अथासक्तिस्ततो भावस्ततः प्रेमाऽभ्युदञ्चति ॥

साधकानामयं प्रेम्णः प्रादुर्भावे भवेत् क्रमः ॥ ७ ॥

धन्यस्यायं नवः प्रेमा यस्योन्मीलति चेतसि ॥

अन्तर्वाणिभिरप्यस्य मुद्रा सुष्ठु सुदुर्गमा ॥ ८ ॥

दुर्गमसङ्गमनी ।

अत्र पाञ्चरात्रिकपद्यद्वयं माहात्म्यज्ञानसद्भावांश एव न तु लण्णांशे ।

प्रायश इति । वैध्यंशयुक्तत्वेऽपि न केवलः स्यादित्यर्थः ।

तत्र बहुष्वपि क्रमेषु सत्सु प्रायिकमेकं क्रममाह--आदाविति-
द्वयेन, आदौ प्रथमे साधुसङ्गशास्त्रश्रवणद्वारा श्रद्धा तदर्थं विश्वासः
ततः प्रथमानन्तरं द्वितीयः साधुसङ्गो भजनरीतिशिक्षानिबन्धनः
निष्ठा तत्राविक्षेपेण सातत्यरुचिरभिलाषः किं तु बुद्धिपूर्विकेयम् आ-
सक्तिस्तु स्वारसिकी ।

अन्तर्वाणिभिः शास्त्रविद्भिः, मुद्रा परिपाटी ।

अत एव नारदपञ्चरात्रे—

भावोन्मत्तो हरेः किञ्चिन्न वेदं ह्यसमात्मनः ।

दुःखं चेति महेशानि ! परमानन्दमाप्लुतः ॥

प्रेम्ण एव विलासत्वाद्वैरल्यात्साधकेष्वपि ॥

अत्र स्नेहादयो भेदा विविच्य न हि शंसिताः ॥ ९ ॥

श्रीमत्प्रभुपदाम्भोजैः सर्वा भागवतामृते ॥

व्यक्ताकृताऽस्ति गूढाऽपि भक्तिसिद्धान्तमाधुरी ॥ १० ॥

इति भक्तिसामृतसिन्धौ पूर्वविभागे प्रेमभक्तिलहरी ॥ ४ ॥

गोपालरूपशोभां दधदपि रघुनाथभावविस्तारी ॥

दुर्गमसङ्गमनी ।

सुदुर्गमत्वमेव दर्शयति—अत एवेति । अयं भावः—शास्त्रविद्भिर्हि सुखप्राप्तिदुःखहानी एव पुरुषार्थत्वेन निर्णीते; ते च तादृशभक्तानां-
बहिरेव तैर्ज्ञायते नान्तः; तेषामन्तस्तु सुखदुःखे भगवत्प्राप्त्यप्रा-
प्तिकृते एव, यथोक्तं “नात्यन्तिकं विगणयन्त्यपि ते प्रसादमि”त्यादि,

कामं भवः स्ववृजिनैर्निरयेषु नस्ता-

च्चेतोऽलिवद्यदि नु ते पदयो रमेतेत्यादि च ।

इति लहरीचतुष्टयात्मके पूर्वविभागे प्रेमभक्तिलहरी चतुर्थी ।

गोपालेति । श्लिष्टमिदं—तत्र कृष्णपक्षे रघुनाथभावस्य रघुनाथा-
दीनामप्यवतारीत्यर्थः; तत्र तदुपासकानामभीष्टपूरणायेति भावः;
अहो कृपामाहात्म्यमिति विवक्षितं, पक्षे स्ववर्गस्य नामचतुष्टयमु-

तुष्यतु सनातनात्मा प्रथमविभागे रसाम्बुनिधेः ॥ ११ ॥

इति भक्तिरसामृतसिन्धौ रसोपयोगिस्थायिभावोपपा-
दनो नाम पूर्वो विभागः ॥ १ ॥



दुर्गमसङ्गमनी ।

द्विष्टं, तत्र द्वितीयं श्रीमद्ग्रन्थकृच्चरणानां नाम; प्रथमतृतीये तन्मि-
त्रयोः; चतुर्थं च श्रीमत्तदग्रजचरणानां, भावः=कृष्णप्रेमा ॥ ११ ॥

इति दुर्गमसङ्गमनीनाम्यां श्रीभक्तिरसामृतसिन्धुटीकायां-
पूर्वविभागः समाप्तः ॥ १ ॥



दक्षिणविभागे

विभावलहरी ।

प्रबलमनन्याश्रयिणा निषेवितः सहजरूपेण ॥

अघमथनो मथुरायां सदा सनातनतनुर्जयति ॥ १ ॥

रसामृताब्धेर्भागेऽस्मिन् द्वितीये दक्षिणाभिधे ॥

सामान्यभगद्भक्तिरसस्तावदुदीर्यते ॥ २ ॥

अस्य पञ्च लहय्यः स्युर्विभावाख्याऽग्रिमा मता ॥

द्वितीया त्वनुभावाख्या तृतीया सात्त्विकाभिधा ॥ ३ ॥

व्यभिचार्य्याभिधा तुय्या स्थायिसंज्ञा तु पञ्चमी ॥

अथास्याः केशवरतेर्लक्षिताया निगद्यते ॥ ४ ॥

सामग्रीपरिपोषेण परमा रसरूपता ॥

विभावै रनुभावैश्च सात्त्विकैर्व्यभिचारिभिः ॥ ५ ॥

स्वाद्यत्वं हृदि भक्तानामानीता श्रवणादिभिः ॥

एषा कृष्णरतिः स्थायी भावो भक्तिरसो भवेत् ॥ ६ ॥

दुर्गमसङ्गमनो ।

एषा कृष्णरतिरेव स्थायी भावः, सैव च भक्तिरसो भवेत् की-
दृशी सती ? तत्राह-विभावैरिति । श्रवणादिभिः कर्तृभिः वि-
भावादिभिः करणैर्भक्तानां हृदि स्वाद्यत्वमानीता सम्यक् प्रापिता
चमत्कारविशेषेण पुष्ट्यर्थः ।

रतिश्चात्रोपलक्ष्यणमेव तेन महाभावपर्यन्तः सर्वोऽपि भावो प्राह्यः
तस्या एवोत्कर्षरूपत्वाद् यद्यपि रतेरस्ति त्वेनाधुनिकी वासनाऽस्त्येव

प्राक्तन्याधुनिकी चास्ति यस्य सद्भक्तिवासना ।
 एष भक्तिरसास्वादस्तस्यैव हृदि जायते ॥ ७ ॥
 भक्तिनिर्धूतदोषाणां प्रसन्नोज्ज्वलचेतसाम् ॥
 श्रीभागवतरक्तानां रसिकासङ्गरङ्गिणाम् ॥ ८ ॥
 जीवनीभूतगोविन्दपादभक्तिमुखश्रियाम् ॥
 प्रेमान्तरङ्गभूतानि कृत्यान्येवानुतिष्ठताम् ॥ ९ ॥
 भक्तानां हृदि राजन्ती संस्कारयुगलोज्ज्वला ॥
 रतिरानन्दरूपैव नीयमाना तु रस्यताम् ॥ १० ॥
 कृष्णादिभिर्विभावाद्यैर्गतैरनुभवाध्वनि ॥
 प्रौढानन्दचमत्कारकाष्टामापद्यते पराम् ॥ ११ ॥
 किं तु प्रेमा विभावाद्यैः स्वल्पैर्नीतोऽप्यणीयसीम् ॥

दुर्गमसङ्गमनी ।

तथाऽपि रसताऽऽपत्तौ प्राक्तनी चावश्यं मृग्यत इत्याह--प्रा-
 क्तनीति । प्राग्जन्मजाता, आधुनिकी जन्मन्यस्मिन्नुद्भूता चेति, मध्ये
 तिरोधानापेक्ष्यैव वासनाभेदो विवक्षितः, इदमपि प्रायिकं, तात्पर्य-
 तु रत्यतिशय एव ज्ञेयम् ।

पुनस्तस्यां रसोत्पत्तौ साधनं सहायं प्रकारं चाह-भक्तीतिव-
 तुभिः, तत्र साधनमनुतिष्ठतामित्यन्तं सहायं संस्कारयुगलं, प्रका-
 रस्तु रतिरित्यादिको ज्ञेयः, निर्धूतदोषत्वादेव प्रसन्नत्वं शुद्ध-
 सत्त्वविशेषस्याविर्भावयोग्यत्वं ततश्चोज्ज्वलत्वं, तदाविर्भावात् सर्व-
 ज्ञानसम्पन्नत्वम्, अनुभवाध्वनि गतैरिति । न तु लौकिकरसवदत्र स-
 त्कविनिबद्धताऽपेक्षेति भावः,

किं त्विति । प्रेष्णो वैशिष्ट्यं विभावनाद्यवस्थां तत्तदास्वा-

विभावनाद्यवस्थां तु सद्य आस्वाद्यतां व्रजेत् ॥ १२ ॥

अत्र विभावादिसामान्यलक्षणं—

ये कृष्णभक्तमुरलीनादाद्या हेतवो रतेः ॥

कार्यभूताः स्मिताद्याश्च तथाऽष्टौ स्तब्धताऽऽद्यः ॥ १३ ॥

निर्वेदाद्याः सहायाश्च ते ज्ञेया रसभावेन ॥

विभावा अनुभावाश्च सात्त्विका व्यभिचारिणः ॥ १४ ॥

तत्र विभावाः—

तत्र ज्ञेया विभावास्तु रत्यास्वादनहेतवः ॥

ते द्विधाऽऽलम्बना एके तथैवोद्दीपनाः परे ॥ १५ ॥

तदुक्तमग्निपुराणे—

विभाव्यते हि रत्षदिर्यत्र येन विभाव्यते ।

विभावो नाम स द्वेधाऽऽलम्बनोद्दीपनात्मकः ॥

तत्रालम्बनाः—

कृष्णश्च कृष्णभक्ताश्च बुधैरालम्बना मताः ॥

दुर्गमसङ्गमनी ।

द्विशेषयोग्यताऽवस्थाम्, एवं प्रणयस्नेहादीनामपि ज्ञेयं, रतेरेवो-
त्कर्षरूपा एत इति तद्ग्रहणेनैव विभावैरित्यादिलक्षणे प्रवेश इति
भावः, अणीयसीमपीति योज्यम् ।

तत्र विभावाः, लक्ष्यन्त इति शेषः ।

केन ? तदाह—तत्र ज्ञेया इति । हेतुत्वमत्र विषयाश्रयत्वेनोद्बोधक-
त्वेन च ज्ञेयं, तथैवाह—ते द्विधेति ।

कृष्णश्च कृष्णभक्ताश्चेति । अत्रायं विवेकः—यमुद्दिश्य रतिः प्रवर्तते
स विषयः स च श्रीकृष्ण एवात्र, आधारस्तु रतेराश्रयः स चात्र मूलं
रतेः पात्रं गृह्यते तन्निष्यन्देन ह्याधुनिका अपि भक्ताः स्निग्धा

रत्यादेर्विषयत्वेन तथाऽऽधारतयाऽपि च ॥ १६ ॥

तत्र श्रीकृष्णः—

नायकानां शिरोरत्नं कृष्णस्तु भगवान् स्वयम् ॥

यत्र नित्यतया सर्वे विराजन्ते महागुणाः ॥ १७ ॥

सोऽन्यरूपस्वरूपाभ्यामस्मिन्नालम्बनो मतः ॥

तत्रान्यरूपेण यथा—

हन्त मे कथमुदेति सवत्से वत्सपालपटले रतिरत्र ।

इत्यनिश्चितमतिर्बलदेवो विस्मयस्तिमितमूर्त्तिरिवासीत् ॥

अथ स्वरूपं—

आवृतं प्रकटं चेति स्वरूपं कथितं द्विधा ॥ १८ ॥

तत्रावृतं—

अन्यवेषादिनाऽऽच्छन्नं स्वरूपं प्रोक्तमावृतम् ॥

दुर्गमसङ्गमनी ।

भवन्ति, स पुनः स्थापयिष्यमाणमहारसमूर्त्तिस्तल्लीलापरिकरगण-
एव, अन्यत्राश्रयता तु स्वस्वमत्यनुसारेण, तदेवं द्विविधालम्बन-
शालिता च तल्लीलापरिकरादन्येषां, तस्मिन् लीलापरिकरगणेऽपि
परममुख्यमुख्यादितरेषां, परममुख्यमुख्यस्य तु केवलश्रीकृष्णाल-
म्बनशालिता ज्ञेयेति,

रत्यादेरिति । आदिशब्दाद् गौणा वक्ष्यमाणा हासादयो गृहीताः,
रतिश्चात्र सजातीयैव ज्ञेया न तु विजातीया, अनुभवितुस्तत्सं-
स्काराभावाद् विजातीया त्वविरोधिनी चेदुद्दीपन एव तदाधारो भ-
वति न त्वालम्बनः; कुतस्तरां विरोधी रत्याश्रय इत्यग्रिमग्रन्थानुसा-
रेण ज्ञेयम् ।

हन्तेति । अत्र श्रीकृष्णे या रतिः सा कथं वत्सपालपटलउदेती-
त्यर्थः, स्तिमितत्वं स्तब्धत्वम्, इवेत्यत्र वाक्यालङ्कारे ।

तेन यथा—

मां स्नेहयति किमुच्चैर्महिलेयं द्वारकाऽवरोधेऽत्र ।

आं विदितं कुतुकार्थी वनितावेषो हरिश्चरति ॥

प्रकटस्वरूपेण यथा—

अयं कम्बुग्रीवः कमलकमनीयाक्षिपटिमा

तमालदयामाङ्गद्युतिरतितरां छत्रितशिः ॥

दरश्रीवत्साङ्गः स्फुरदरिद्राद्यङ्कितकरः

करोत्युच्चैर्मोदं मम मधुरमूर्त्तिर्मधुरिपुः ॥

अथ तद्गुणाः—

अयं नेता सुरम्याङ्गः सर्वसल्लक्षणान्वितः ॥ १९ ॥

हचिरस्तेजसा युक्तो बलीयान् वयसाऽन्वितः ॥

दुर्गमसङ्गमनी ।

मामिति । श्रीमदुद्धववाक्यम्, उच्चैरिति । सर्वतः परमं श्रीहरि-
योग्यं यथा स्यात्तथेत्यर्थः, अत्र प्रमाणं योगमायवैभवदर्शने यथा—

अव्यक्तलिङ्गं प्रकृतिष्वन्तःपुरगृहादिषु ।

क चिच्चरन्तं योगेशं तत्तद्भावबुभुत्सया ॥ इति,

अयमित्यपि तद्वाक्यं, कमलैरपि कमनीयोऽक्षिपटिमा नेत्रयोः सौ-
न्दर्यातिशयो यस्य सः, तमालवत् श्यामा श्यामलतया विरा-
जन्ती अङ्गस्य द्युतिर्यस्य सः, पाठान्तरं त्यक्तं, दर ईषद् यद्वादेव
निरीक्ष्यः श्रीवत्सरूपोऽङ्गो लक्षणं यत्र, अरि चक्रं दरः शङ्खः तावेतौ
करस्थाङ्गत्वेन ज्ञेयौ, अतितरामिति सर्वत्रान्वितम् ।

अथ तद्गुणा इति । तत्र गुणा द्विधा निरूप्यन्ते—प्राधान्येनोपसर्ज-
नत्वेन च, क चित्सुरम्याङ्गत्वमित्यादिना तथा क चित्सुरम्याङ्गमि-
त्यादिना चेति, यत्र प्रथमेन निरूप्यन्ते तत्र तेषामुद्दीपनत्वं, यत्र
द्वितीयेन तत्रालम्बनत्वं तदेवमत्रालम्बनप्रकरणे द्वितीयेनैवाह—अयं-

विविधाद्भुतभाषावित्तुं सत्यवाक्कथः प्रियंवदः ॥ २० ॥
 वावदूकः सुपाण्डित्यो बुद्धिमान् प्रतिभाऽन्वितः ॥
 विदग्धश्चतुरो दक्षः कृतज्ञः सुदृढव्रतः ॥ २१ ॥
 देशकालसुपात्रज्ञः शास्त्रचक्षुः शुचिर्वशी ॥
 स्थिरो दान्तः क्षमाशीलो गभीरो घृतिमान् सर्मः ॥ २२ ॥
 वदान्यो धार्मिकः शूरः करुणो मान्यमानकृत् ॥
 दक्षिणो विनयो द्वीमान् शरणागतपालकः ॥ २३ ॥
 सुखी भक्तसुहृत् प्रेमवश्यः सर्वशुभङ्करः ॥
 प्रतापी कीर्तिमान् रक्तलोकः साधुसमाश्रयः ॥ २४ ॥
 नारीगणमनोहारी सर्वारार्थ्यः समृद्धिमान् ॥
 वरीयानीश्वरश्चेति गुणास्तस्यानुकीर्त्तिताः ॥ २५ ॥
 समुद्रा इव पञ्चाशद् दुर्विगाहा हररेमी ॥
 जीवेष्वेते वसन्तोऽपि बिन्दुबिन्दुतया क्व चित् ॥ २६ ॥
 परिपूर्णतया भान्ति तत्रैव पुरुषोत्तमे ॥
 तथा हि पाद्मे पार्वत्यै शितिकण्ठेन तद्गुणाः ॥ २७ ॥
 कन्दर्पकोटिलावण्या इत्याद्याः परिकीर्त्तिताः ॥
 एत एव गुणाः प्रायो धर्माय वनमालिनः ॥ २८ ॥
 पृथिव्या प्रथमस्कन्धे प्रथयाञ्चकिरे स्फुटम् ॥

दुर्गमसङ्गमनी ।

नेतेति । अयं श्रीकृष्णाख्यो नेता नायकः ।

क चिदिति । भगवदनुगृहीतेष्वित्येव मुख्यतयाऽङ्गीकृतम् , अत-
 एव बिन्दुत्वमपि, अन्येषु तु तदाभासत्वमेव ज्ञेयम् ।

यथा—

सत्यं शौवं दया क्षान्तिः त्यागः सन्तोष आर्जवम् ।

शमो दमस्तपः साम्यं तितिक्षोपरतिः श्रुतम् ॥

ज्ञानं विरक्तिरैश्वर्यं शौर्यं तेजो बलं स्मृतिः ।

स्वातन्त्र्यं कौशलं कान्तिर्धैर्यं मार्दवमेव च ॥

प्रागल्भ्यं प्रश्रयः शीलं मह ओजो बलं भगः ।

गाम्भीर्यं स्थैर्यमास्तिक्यं कीर्त्तिर्मानोऽनहंकृतिः ॥

इमे चान्ये च भगवन् ! नित्या यत्र महागुणाः ।

प्रार्थ्या महत्त्वमिच्छद्भिर्न वियन्ति स्म कर्हि चिद् ॥ इति,

अथ पञ्च गुणा ये स्फुरंशेन गिरिशादिषु ॥ २९ ॥

सदास्वरूपसम्प्राप्तिः सर्वज्ञो नित्यनूतनः ॥

सच्चिदानन्दसान्द्राङ्गः सर्वसिद्धिनिषेवितः ॥ ३० ॥

अथोच्यन्ते गुणाः पञ्च ये लक्ष्मीशादिवर्त्तिनः ॥

अविचिन्त्यमहाशक्तिः कोटिब्रह्माण्डविग्रहः ॥ ३१ ॥

दुर्गमसङ्गमनी ।

धर्माय धर्मरूपं देवं बोधयितुमित्यर्थः, “क्रियार्थोपपदस्य च कर्मणि स्थानिन” इति स्मरणाच्चतुर्थी ।

अंशेन यथासम्भवं स्वांशेन गिरिशादिषु श्रीशिवादिषु, आदिग्रहणात् क चिद् द्विपराद्धादौ साक्षाद्भगवदवतारा ब्रह्मादयो-
गृह्यन्ते ।

सच्चिदानन्देति । श्रीभगवत्पक्षे सच्चिदानन्दरूपं च तत्
सान्द्रं वस्त्वन्तराप्रवेश्यं चाङ्गं यस्य स इति विग्रहः, शिवपक्षे सच्चि-
दानन्देन भगवता सान्द्रं तादात्म्यं प्राप्तमङ्गं यस्य सः ।

अथोच्यन्त इति युगलं, लक्ष्मीशोऽत्र परव्योमाधिनाथः श्रीनारा-
यणः, आदिशब्दान्महापुरुषादयोऽपि गृह्यन्ते, तत्राविचिन्त्यमहाश-

अवतारावलीबीजं हतारिगतिदायकैः ॥

आत्मारामगणाकर्षित्यमीं कृष्णे किलाद्भुताः ॥ ३२ ॥

सर्वद्भुतचमत्कारलीलाकल्लोलवारिधिः ॥

अतुल्यमधुरप्रेममण्डितप्रियमण्डलैः ॥ ३३ ॥

दुर्गमसङ्गमनी ।

क्तित्वं लक्ष्मीशे ज्ञेयं, महापुरुषाद्यवतारकर्तृत्वात् कोटिब्रह्माण्डव्यापी
विग्रहो यस्येति मध्यमपदलोपी समासः, तन्मात्रव्यापिविग्रहत्वं म-
हापुरुषे मायाद्रष्टुस्तस्यैव तदुपाधित्वाद् ,

यथा ब्रह्मसंहितायां—

यस्यैकनिश्चितकालमथावलम्ब्य;

जीवन्ति लोमविलजा जगदण्डनाथाः ।

विष्णुर्महान् स इह यस्य कलाविशेषो-

गोविन्दमादिपुरुषं तमहं भजामि ॥ इति,

अवतारावलीबीजत्वं पूर्वयोर्द्वयोर्यथासम्भवमन्यत्र च, गतिः स्व-
र्गादिरूपोऽर्थः, स तु भगवद्द्वेषिणामन्येन केनापि कर्मणा न सम्भवति,

यथोक्तं गीतासु—

तानहं द्विषतः क्रूरान् संसारेषु नराधमान् ।

श्लिषाम्यजह्ममशुभानासुरीश्वेव योनिषु ॥

आसुरीं योनिमापन्ना मूढा जन्मनि जन्मनि ।

मामप्राप्यैव कौन्तेय ! ततो यान्त्यधमां गतिम् ॥

आत्मारामगणाकर्षित्वं श्रीमद्विकुण्ठासुतादावपि तृतीयस्कन्धा-
दिषु प्रसिद्धं, कृष्णे किलाद्भुता इति । नरलीलामयत्वेनैव तत्तदावि-
र्भाविनात्, किं चाविचिन्त्येति; अवतारेति स्वयं भगवत्त्वात्, स्वयं-
भगवत्त्वेऽपि जिज्ञासा चेत् कृष्णसंदर्भो दृश्यः, कोटीति । तानि

त्रिजगन्मानसाकर्षी मुरलीकलकूजितैः ॥

असमानोर्ध्वरूपश्रीर्विस्मापितचराचरैः ॥ ३४ ॥

लीलाप्रेम्णा प्रियाधिक्यं माधुर्यं वेणुरूपयोः ॥

इत्यसाधारणं प्रोक्तं गोविन्दस्य चतुष्टयम् ॥ ३५ ॥

एवंगुणाश्चतुर्भेदाश्चतुःषष्टिरुदाहृताः ॥

सोदाहरणमेतेषां लक्षणं क्रियते क्रमात् ॥ ३६ ॥

दुर्गमसङ्गमनी ।

व्याप्यापि वैकुण्ठादिव्यापित्वात्, हतेति । मोक्षभक्तिपर्यन्तगति-
दातृत्वादद्भुतत्वं ज्ञेयं, तत्रैव परमव्योमनाथादीनतिक्रम्य श्रीकृष्ण-
स्यैव विस्मयकारित्वे स्थिते भवतु नाम गिरिशदिश्वंशेन तत्तद्गु-
णत्वं किं तु सुतरामेव श्रीकृष्णानुभविषु न तेषां विस्मयकारित्व-
मिति व्याजितं, यथोक्तं यन्मर्त्यलीलौपयिकमिति, गोप्यस्तपः किमचर-
न् यदमुष्य रूपमिति च, सर्वादद्भुतेत्यादिकं तूदाहरणेषु विवेचनीयम्,
अतुल्येत्यादिपदद्वये षष्ठ्यर्थान्यपदार्थो बहुव्रीहिः ।

तानेव चतुरो गुणान् संक्षिप्य दर्शयति—लीलेति । तत्र लीलेति
प्रथमः, प्रेम्णा प्रियाणामाधिक्यमिति तादृशप्रियजनविराजमानत्व-
मित्यर्थः तच्च द्वितीयः, वेणुमाधुर्यमिति तृतीयः, रूपमाधुर्यमिति
चतुर्थः, तदेवं निरूप्यानुभवविशेषात् प्रौढिवादेनाह—इत्यसाधारणमि-
ति । तदेवमपि सिद्धान्ततस्त्वभेदेऽपीत्यादौ रसेनोत्कृष्यते कृष्णरूप-
मिति यदुक्तं तत्तूपलक्षणमेव ज्ञेयम् ।

चतुर्भेदा इति । तत्र पञ्चाशत्तमपर्यन्तः प्रथमः, पञ्चपञ्चाशत्तमपर्य-
न्तो द्वितीयः, षष्टितमपर्यन्तस्तृतीयः, चतुषष्टितमपर्यन्तश्चतुर्थः, इति
भेदो वर्गः, सोदाहरणमिति । अत्रोदाहरणानि चतुर्भिः प्रमाणैर्लब्धानि-
शास्त्रेण तत्तात्पर्येण तदनुसारिमहाजनप्रसिद्धा तदनुसारिसम्भ-

तत्र छरम्याङ्गः१—

श्लाघ्याङ्गसंनिवेशो यः सुरम्याङ्गः स कथ्यते ॥

यथा—

मुखं चन्द्राकारं करभनिभमुरुद्वयमिदं-
भुजौ स्तम्भारम्भौ सरसिजवरेण्यं करयुगम् ॥
कपाटारं वक्षःस्थलमविरलं श्रोणिफलकं-
परिक्षामो मध्यः स्फुरति सुरहन्तुमधुरिमा ॥

सर्वसल्लक्षणान्वितः२—

तनौ गुणोत्थमङ्कोत्थमिति सल्लक्षणं द्विधा ॥ ३७ ॥

तत्र गुणोत्थम्—

गुणोत्थं स्याद् गुणैर्योगो रक्ततातुङ्गताऽऽदिभिः ॥

दुर्गमसङ्गमनी ।

वेन च, पुनर्द्विविधानि भगवत्तया चमत्कारकराणि मनुष्यलीलया चेति, तत्र भगवत्स्वेऽपि मनुष्यलीलया चमत्कारकरत्वं; तथाऽपि मर्त्या-
नुविधस्य वर्ण्यत इति, प्रपञ्चे निष्प्रपञ्चोऽपीत्यादिन्यायेन च, तथैव वर्णितं श्रीपृथिव्या सत्यं शौचमित्यादिना; यथा चात्रैव दर्शयिष्यते
“पश्य विन्ध्यगिरितोऽपि गरिष्ठमि”त्यादिभिः ।

मुखमिति । यद्यपि पूर्वानुसारेण चन्द्रादयस्तस्य दृष्टान्तताले-
शमपि नार्हन्ति; तथाऽपि साधारणलोकानां तद्द्वारा तन्महिमप्रवेशार्थ-
मेव दृष्टान्तिताः, यत्र तु तदन्तरङ्गपरिकरैरपि तादृशं वर्ण्यते तत्र
साक्षाद्भगवद्विभूतिरूपतल्लीलापरिकरा एव चद्रादयो दृष्टान्त्यत इति
ज्ञेयं, तदेतदभिप्रेत्यैव तदप्यनादृत्य केवलानुवादेनैवाह-अविरलमि-
त्यादि, अविरतमिति । अतिस्थूलत्वाद्विभक्तावयवत्वेन विवेक्तुमश-
क्यमित्यर्थः ।

यथा—

रागः सप्तस्र हन्त षट्स्वपि शिशोरङ्गेष्वलन्तुङ्गता
विस्तारस्त्रिषु खर्वता त्रिषु तथा गम्भीरता च त्रिषु ।
दैर्घ्यं पञ्चस्र किञ्च पञ्चस्र सखे ! सम्प्रेक्ष्यते सूक्ष्मता
द्वात्रिंशद्वरलक्षणः कथमसौ गोपेषु सम्भाव्यते ॥

अङ्कोत्थम्—

रेखामयं रथाङ्गादि स्यादङ्कोत्थं करादिषु ॥ ३८ ॥

यथा—

करयोः कमलं तथा रथाङ्गं स्फुटरेखामयमात्मजस्य पश्य ।
पदपल्लवयोश्च बल्लवेन्द्र ! ध्वजवज्राङ्कुशमीनपङ्कजानि ॥

दुर्गमसङ्गमनी ।

राग इति । श्रीमद्वज्रेश्वरं प्रति कस्य चित् सवयसो गोपस्य वाक्य-
मिदं, सप्तसु=नेत्रान्तपादकरतलताल्वधरोष्ठाजिह्वानखे, षट्सु=वक्षः-
स्कन्धनखनासिकाकटिमुखे, त्रिषु=कटिललाटवक्षसि, के चित्कटि
स्थाने शिरः पठन्ति, पुनस्त्रिषु=ग्रीवाजङ्गामेहने, पुनश्च त्रिषु=नाभि-
स्वरसत्त्वे, पञ्चसु=नासाभुजनेत्रहनुजानुनि, पुनः पञ्चसु=त्वक्केशा-
ङ्गुलिदन्ताङ्गुलिपर्वणि, तथैव महापुरुषलक्षणं सामुद्रकप्रसिद्धेः, द्वात्रिं-
शद्वराणि तत्तल्लक्षणेभ्यो गोपेभ्योऽपि श्रेष्ठानि लक्षणानि यस्य सः,
गोपेषु कथमिति भगवदवतारादिष्वप्येतादृशत्वाश्रवणादिति ।

करयोरिति । कस्याश्चिद् बृद्धगोप्या वचनम्, उपलक्षणान्येवैतानि
चिन्हानि, पद्मपुराणादिदृष्ट्याऽन्यान्यप्यसाधारणानि ज्ञेयानि ।

तानि यथा पद्मपुराणे—

ब्रह्मोवाच—

शृणु नारद ! वक्ष्यामि पदयोश्चिन्हलक्षणम् ।

भगवत्कृष्णरूपस्य ह्यानन्दैकग्रनस्य च ॥

रुचिरः३—

सौन्दर्येण दृगानन्दकारी रुचिर उच्यते ॥

दुर्गमसङ्गमनी ।

अवतारा ह्यसङ्ख्याताः कथिता मे तवाग्रतः ।
 परं सम्यक् प्रवक्ष्यामि कृष्णस्तु भगवान् स्वयम् ॥
 देवानां कार्यसिद्ध्यर्थमृषीणां च तथैव च ।
 आविर्भूतस्तु भगवान् स्वानां प्रियचिकीर्षया ॥
 यैरेव ज्ञायते देवो भगवान्भक्तवत्सलः ।
 तान्यहं वेद नान्योऽस्ति सत्यमेतन्मयोदितम् ॥
 षोडशैव तु चिन्हानि मया दृष्टानि तत्पदे ।
 दक्षिणे चाष्ट चिन्हानि इतरे सप्त एव च ॥
 ध्वजः पद्मं तथा वज्रमङ्कुशो यव एव च ।
 स्वस्तिकं चोर्द्ध्वरेखा च अष्टकोणं तथैव च ॥
 सप्तान्यानि प्रवक्ष्यामि साम्प्रतं वैष्णवोत्तम ! ।
 इन्द्रचापं त्रिकोणं च कलसं चार्द्धचन्द्रकम् ॥
 अम्बरं मत्स्यचिह्नं च गोस्पदं सप्तमं स्मृतम् ।
 अङ्गान्येतानि भो वत्स ! दृश्यन्ते तु यदा कदा ॥
 कृष्णाख्यं तु परं ब्रह्म भुवि जातं न संशयः ।
 द्वयं वाऽथ त्रयं वाऽथ चत्वारः पञ्च चैव च ॥
 दृश्यन्ते वैष्णवश्रेष्ठ ! अवतारे कथञ्चन । इत्यादि
 षोडशं तु तथा चिह्नं शृणु देवर्षिसत्तम ! ॥
 जम्बूफलसमाकारं दृश्यते यत्र कुत्र चिद् ।

इत्यन्तं; शास्त्रान्तरेभ्यः, तापन्यागमवाराहादिभ्यस्तु शङ्खचक्र-

चलत्राणि च ज्ञेयानि ।

सौन्दर्येण=कान्त्या ।

यथा तृतीये—

यद्धर्मसूनोर्बत राजसूये निरीक्ष्य दृक्स्वस्त्ययनं त्रिलोकः ।
कात्स्न्येन चाद्येह गतं विधातुरर्वाकस्तौ कौशलमित्यमन्यत ॥

यथा वा—

अष्टानां दनुजभिदङ्गपङ्कजाना—
मेकस्मिन्कथमपि यत्र बलवीनाम् ।
लोलाक्षिभ्रमरततिः पपात तस्माद्
नोत्थातुं द्युतिमधुपङ्किलात्क्षमाऽऽसीत् ॥

तेजसा युक्तः४—

तेजो धाम प्रभावश्चेत्युच्यते द्विविधं बुधैः ॥ ३९ ॥

तत्र धाम—

दीप्तिराशिर्भवेद्धाम

यथा—

अम्बरमणिनिकुरम्बं विडम्बयन्नपि मरीचिकुलैः ।
हरिवक्षसि रुचिनिबिडं कौस्तुभमणिरुडुरिव स्फुरति ॥

दुर्गमसङ्गमनी ।

विधातुरर्वाकस्तौ यत्कौशलं तदिह श्रीकृष्णसौन्दर्ये कात्स्न्येन
गतं प्रविष्टमित्यमन्यत=अन्वभूत्, तदेकदेशान्तभूतमेव तत्सर्वमि-
त्यर्थः, अमंस्तेति पाठस्तु लिखनभ्रमादेव ।

पूर्वत्र सुरम्याङ्गत्वमिश्रं रुचिरत्वं वर्णितमित्यपरितोषाच्छुद्धो-
दाहरणं पुनराह—

यथा वेति । अष्टानां मुखनेत्रयुगकरयुगनाभिचरणयुगरूपाणाम्,
उपलक्षणानि चैतान्यन्येषामङ्गानाम् ।

अम्बरेति। यद्यप्येतदेव तत्त्वं तथाऽपि लौकिकलीलारक्षणार्थं स्वस्य
तस्य च तेजोगोपनमपि करोति श्रीभगवानिति सूर्य्यादितेजसामपि

प्रभावः—

प्रभावः सर्वजित् स्थितिः ॥

यथा—

दूरतस्तमवलोक्य माधवं कोमलाङ्गमपि रङ्गमण्डले ।
पर्वतोद्भटभुजान्तरोऽप्यसौ व्रंसमल्लनिवहः स विन्वथे ॥

बलीयान् ९—

प्राणेन महता पूर्णो बलीयानिति कथ्यते ॥ ४० ॥

यथा—

पश्य विन्ध्यगिरितोऽपि गरिष्ठं दैत्यपुङ्गवमुदग्रमरिष्टम् ।
तूलखण्डमिव पिण्डितमारात् पुण्डरीकनयनो विनुनोद ॥

यथा वा—

वामस्तामरसाक्षस्य भुजदण्डः स पातु वः ।
क्रीडाकन्दुकतां येन नीतो गोवर्द्धनो गिरिः ॥

वयसाऽन्वितः ६—

वयसो विविधत्वेऽपि सर्वभक्तिरसाश्रयः ॥

दुर्गमसङ्गमनी ।

तत्र भानं ज्ञेयम् ,

नाहं प्रकाशः सर्वस्य योगमायासमावृतः—

इति श्रीगीतोक्तेः, एवमन्यत्रापीति ज्ञेयम्, मणिराडयमुदुरिवेत्यत्र
कौस्तुभमणिरुदुरिवेति वा पाठः ।

वयोऽत्र कौमारपौगण्डकैशोराख्यत्रयात्मकं क्रमप्राप्तं ज्ञेयम्, तेना-
न्वितः=सदृशतया लब्ध इति वयस्तद्वतोर्द्वयोरपि प्राशस्त्यमुक्तं,
“पश्चात्सादृश्ययोरनुरि”त्यमरः, धर्म्माः सर्वे गुणाः सन्त्यस्मिन्निति

धर्मीं किशोर एवात्र नित्यनानाविलासवान् ॥ ४१ ॥

यथा—

तदात्वाभिव्यक्तीकृततरुणिमारम्भरभसं—
स्मितश्रीनिर्धूतस्फुरदमलराकापतिमदम् ।
दरोदञ्चत्पञ्चाशुगनवकलामेदुरमिदं—
मुरारेर्माधुर्व्यं मनसि मदिराक्षीर्मदयति ॥

विविधाद्भुतभाषाविद्—

विविधाद्भुतभाषावित् स प्रोक्तो यस्तु कोविदः ॥

नानादेश्यासु भाषासु संस्कृते प्राकृतेषु च ॥ ४२ ॥

यथा—

व्रजयुवतिषु शौरिः शौरसेनीं छरेन्द्रे
प्रणतशिरसि सौरीं भारतीभातनोति ॥
अहह पशुषु कीरेष्वप्यपन्नंशरूपां—
कथमजनि विदग्धः सर्वभाषाऽवलीषु ॥

सत्यवाक्यः—

स्यान्नानृतं वचो यस्य सत्यवाक्यः स भण्यते ॥

दुर्गमसङ्गमनी ।

धर्मीं पूर्णाविर्भाव इत्यर्थः, यतः सर्वभक्तिरसाश्रयः; अत एव भक्ति-
सामान्यरसे वर्णयत इति शेषः ।

तथाऽपि शृङ्गाराख्यस्य महारसस्य तु परमोद्वोधकं तदित्याशये-
नाह—तदात्वेति । “तत्कालं तु तदात्वं स्यादि”त्यमरः, “ईषदर्थे
द्राव्ययमि”ति च ।

चकारः पद्मवादिभाषामपि गृह्णाति ।

व्रजयुवतिष्विति । व्रजस्थविदग्धबृद्धावचनम्, अत्र शौरिरिति
“प्रागयं वसुदेवस्ये”ति गर्गवाक्यानुसारेण, तत्र च व्रजयुवतयो मुख्य-

यथा—

पृथे ! तनयपञ्चकं प्रकटमर्पयिष्याति ते
रणोर्वरितमित्यभूत्तव यथाऽर्थमेवोदितम् ।
रविर्भवति शीतलः कुमुदबन्धुरप्युष्णल-
स्तथाऽपि न मुरान्तक ! व्यभि चरिष्णुरुक्तिस्तव ॥

यथा वा—

गूढोऽपि वेपेण महीसुरस्य हरियंथाऽर्थं मगधेन्द्रमूचे ।
संसृष्टमाभ्यां सह पाण्डवाभ्यां मां विद्धि कृष्णं भवतः सपत्नम् ॥

प्रियंवदः ९—

यथा—

जने कृतापराधेऽपि सान्त्ववादी प्रियंवदः ॥ ४३ ॥
कृतव्यलीकेऽपि न कुण्डलीन्द्र ! त्वया विधेया मयि दोषदृष्टिः ।
प्रवास्यमानोऽसि सुरार्चितानां परं हितायाद्य गवां कुलस्य ॥

वावदृकः १०—

श्रुतिप्रेष्टोक्तिरखिलवाग्गुणान्वितवागपि ॥
इति द्विधा निगदितो वावदृको मनीषिभिः ॥ ४४ ॥

दुर्गमसङ्गमनी ।

त्वेनोपलक्षणान्येव ब्रजवासिष्विति तु ज्ञेयं, शैरसेनीं तद्देश्यां प्राकृत-
विशेषं च, प्रायस्तयोरैक्यात्, सौरीं देवीं संस्कृतरूपां, पशुषु
गोमहिष्यादिषु, कीरेषु कश्मीरदेशीयमनुष्येषु शुकेषु च, अपभ्रंश-
रूपां पैशाचिकाख्यप्राकृतविशेषं तद्भाषां च यथासम्भवम् ।

वक्ष्यमाणसत्यप्रतिज्ञत्वेन पौनरुक्त्यमाशङ्क्याह—यथा वेति । संसृ-
ष्टं=मिलितम् । “पीडाऽर्थेऽपि व्यलीकं स्यादि”त्यमरः ।

श्रुतीति । शब्दमाधुरी दर्शिता, अखिलेत्यर्थपरिपाटी ।

अश्लिष्टेत्यादिकं ब्रजेन्द्रगोष्ठीषु महेन्द्रमखभङ्गार्थं श्रीहरिवचनह-

तत्राद्यो यथा—

अश्लिष्टकोमलपदावलिमञ्जुलेन
प्रत्यक्षरक्षरदमन्दसुधारसेन ।
सख्यः ! समस्तजनकर्णरसायनेन
नाहारि कस्य हृदयं हरिभाषितेन ॥

द्वितीयो यथा—

प्रतिवादिचित्तपरिवृत्तिपटुर्जगदेकसंशयविमर्दकरी ।
प्रमिताक्षराऽद्य विविधार्थमयी हरिवागियं मम धिनोति धियः ॥

सुपाण्डित्यः ११—

विद्वान् नीतिज्ञ इत्येष सुपाण्डित्यो द्विधा मतः ॥
विद्वानखिलविद्याविन्नीतिज्ञस्तु यथाऽर्हकृत् ॥ ४५ ॥

तत्राद्यो यथा—

यं सुष्ठु पूर्वं परिचर्य्य गौरवात्
पितामहाद्यम्बुधरैः प्रवर्त्तिताः ।

दुर्गमसङ्गमनी ।

तमनस्कायाः कस्याश्चिद्वन्दिजनाङ्गनायाः स्वसखीः प्रति वचनम्,
अत्राश्लिष्टेत्युच्चारणमाधुरी, प्रत्यक्षरेति वर्णविशेषविन्यासमा-
धुरी, समस्तेति स्वरमाधुरी ।

प्रतिवादीत्यादिक्रं श्रीमदुद्धववाक्यम्,

तत्र प्रतिवादीत्युपन्यासपरिपाटी, जगदिति युक्तिपरिपाटी, प्रक-
र्षेण मितानि=अव्यर्थानि सप्रमाणानि वाऽक्षराणि यस्यामिति याथा-
र्थ्यपरिपाटी, विविधनानोहापोहसमाधानविचित्रोऽर्थो यस्यां सेति
प्रतिभापरिपाटी च दर्शिता, अखिलविद्याविदिति शास्त्रीयज्ञानमात्र-
मुक्तं, यथाऽर्हकृदिति, तत्रापि कर्त्तव्येषु निश्चयज्ञानं दर्शितम् ।

यं सुष्ठुविति । श्रीनारदवाक्यं, काश्यः माथुरवंशवत् काशीदे

कृष्णार्णवं काश्यगुरुक्षमाभृत-
स्तमेव विद्यासरितः प्रपेदिरे ॥

यथा वा—

आम्नायप्रथितान्वया स्मृतिमती बाढं षडङ्गोज्ज्वला
न्यायेनानुगता पुराणसहृदा मीमांसया मण्डिता ।
त्वां लब्धावसरा चिराद् गुरुकुले प्रेक्ष्य स्वसङ्गार्थिनं-
विद्या नाम वधूश्चतुर्दशगुणा गोविन्द ! शुश्रूषते ॥

द्वितीयो यथा—

मृत्युस्तस्करमण्डले स्रक्तानां वृन्दे वसन्तानिलः
कन्दर्पो रमणीषु दुर्गतकुले कल्याणकल्पद्रुमः ।
इन्दुर्वन्धुगणे विपक्षपटले कालामिन्द्राकृतिः

दुर्गमसङ्गमनी ।

शीयोद्भवः सान्दीपनिः ।

आम्नायेति । सिद्धचारणानां स्तुतिः, विद्यापक्ष आम्नायेन वेदेन
प्रथितो विस्तारितोऽन्वयो व्युत्पत्तिर्यस्याः, स्मृतिर्मन्वादिः,

शिक्षा कल्पो व्याकरणं ज्यौतिषं छन्द एव च ।

निरुक्तं च निरुक्तानि षडङ्गानि मनीषिभिः ॥

न्यायस्तर्कशास्त्रं, पुराणं भागवतादि, मीमांसा पूर्वोत्तररूपा, त-
देतदनुसारेण चतुर्दशगुणाः—

अङ्गानि वेदाश्चत्वारो मीमांसा न्यायविस्तरः ।

धर्मशास्त्रं पुराणं च विद्या ह्येताश्चतुर्दशेति—

प्रमाणप्राप्ताः, वधूपक्ष आम्नायः सत्कुलता, अन्वयो वंशः, स्मृति-
मैत्र्या, षडङ्गानि शिरोमध्यभागौ हस्तौ पादौ चेति, न्यायो नीतिः,
पुराणा वृद्धाः, सुहृदाः सहाया यस्यां तथा मीमांसया विचारेण म-
ण्डिताः, गुरुरत्र पित्रादिः, तत्कुले वर्त्तमानमित्यर्थः, चतुर्दश तावद्वि-
द्याऽऽत्मका गुणा यस्याः ।

शास्ति स्वस्तिधुग्न्धरो मधुपुरीं नीत्या वृजेन्द्रात्मजः ॥

बुद्धिमान् १२—

मेधावी सूक्ष्मधीश्चेति प्रोच्यते बुद्धिमान् द्विधा ॥

तत्र मेधावी यथा—

अवन्तिपुरवासिनः सदनमेत्य सान्दीपने-

गुरोर्जगति दर्शयन् समयमत्र विद्याऽर्थिनाम् ।

सकृन्निगदमात्रतः सकलमेव विद्याकुलं-

दधौ हृदयमन्दिरे किमपि चित्रवद् माधवः ॥

सूक्ष्मधीर्यथा—

यदुभिरयमवधयो म्लेच्छराजस्तदेनं-

तरलतमसि तस्मिन्विद्रवज्ञेव नेष्ये ।

सुखमयनिजनिद्राभञ्जनध्वंसिदृष्टि-

झरमुचि मुचुकुन्दः कन्दरे यत्र शेते ॥

प्रतिभाऽन्वितः १३—

सद्यो नवनवोल्लेखिज्ञानः स्यात्प्रतिभाऽन्वितः ॥ ४६ ॥

दुर्गमसङ्गमनी ।

“मधुपुरीं नीत्या मधूनां पतिरिति पाठ एवात्र योग्यः, महाराजौ-
चित्यवर्णनात्, तत्र मधुपुरीमिति पुरद्वयस्योपलक्षणत्वेन द्वारकाऽपि
मधूनां पुरी भवतीति योगवृत्त्या वा द्वारकाऽपि ज्ञेया ।

समयमाचारं दर्शयन् शिक्षयन् ।

“समयाः शपथाचारकालसिद्धान्तसंविद्” इत्यमरः,

कथंभूते कन्दरे तरलं भासुरं वस्त्वन्तराच्छादकप्रकाशं तमो यत्र
तादृशे; मत्प्रवेशमात्रेण चञ्चलीभूततमसीति वाऽर्थः,

तरलश्चञ्चले खड्गे हारमध्यमणावपि

भासुरे चेति विश्वः, झरमुचीति निद्रासौख्यसामग्रीणामुपल-

यथा पद्यावल्यां—

वासः संप्रति केशव ! क्व भवतो मुग्धेक्षणे ! नन्विदं-
वासं ब्रूहि शठ ! प्रकामसुभगे ! त्वद्वात्रसंसर्गतः ॥
यामिन्यामुषितः क्व धूर्त्त ! वितनुमुष्णाति किं यामिनो-
त्येवं गोपवधूं छलैः परिहसन् कृष्णश्रिरं पातु वः ॥

विदग्धः १४—

कलाविलासदिग्धात्मा विदग्ध इति कीर्त्यते ॥

यथा—

गीतं गुम्फति ताण्डवं घटयति ब्रूते प्रहेलाक्रमं-
वेणुं वादयते स्रजं विरचयत्यालेख्यमभ्यस्यति ।
निर्म्माति स्वयमिन्द्रजालपटलीं द्यूते जयत्युन्मदान्
पश्योद्दामकलाविलासवसतिश्चित्रं हरिः क्रीडति ॥

चतुरः १५—

चतुरो युगपद् भूरिसमाधानकृदुच्यते ॥ ४७ ॥

यथा—

पारावतीविरचनेन गवां कलापं-
गोपाङ्गनागणमपाङ्गतरङ्गितेन ।
मित्राणि चित्रतरसंगरविक्रमेण
धिन्वन्नरिष्टभयदेन हरिर्विरजे ॥

दुर्गमसङ्गमनी ।

क्षणम्, ताश्च तदीययोगप्रभावाद्यथाऽवसरमेव जायन्त इति ज्ञेयम्,
किन्त्वत्र नेत्रस्य सूक्ष्मदर्शित्ववद् बुद्धेरपि सूक्ष्मविचारित्वं ज्ञापितं;
तेन च सहसा न्यायपरामृश्ये वस्तुनि प्रवेशिबुद्धित्वं सूक्ष्मधीत्व-
मुदाहृतम् ।

पारावती=गोपगीतिः, अरिष्टभयदेनेति सर्वत्र योज्यम् ।

दक्षः१६—

दुष्करे क्षिप्रकारी यस्तं दक्षं परिचक्षते ॥

यथा श्रीदशमे—

यानि योधैः प्रयुक्तानि शस्त्रास्त्राणि कुरुद्वह ! ।
हरिस्तान्यच्छिनत्तीक्ष्णैः शरैरैकैकशस्त्रिभिः ॥

यथा वा—

अवहर ! कुरु युगमीभूय नृत्यं मयैव
त्वमिति निखिलगोपीप्रार्थनापूर्त्तिकामः ।
अतनुत गतिलीलालाषवोर्मिं तथाऽसौ
ददृशुरधिकमेतास्तं यथा स्वस्वपाश्वे ॥

कृतज्ञः१७—

कृतज्ञः स्यादभिज्ञो यः कृतसेवाऽऽदिकर्मणाम् ॥ ४८ ॥

यथा महाभारते—

ऋणमेतत्प्रवृद्धं मे हृदयान्नापसर्पति ।
यद् गोविन्देति चुक्रोश कृष्णा मां दूरवासिनम् ॥

यथा वा—

अनुगतिमतिपूर्वां चिन्तयन्नृक्षमौले-
रकुरुत बहुमानं शौरिरादाय कन्याम् ।
कथमपि कृतमल्पं विस्मरेन्नैव साधुः
किमुत स खलु साधुश्रेणिचूडाप्ररत्नम् ॥

सुदृढव्रतः१८—

प्रतिज्ञानियमौ यस्य सत्यौ स सुदृढव्रतः ॥

दुर्गमसङ्गमनी ।

अधिकमत्यर्थं निःसंशयं यथा स्यात्तथा ददृशुः ।

अनुगतिमित्यत्रातिपूर्वमिति साम्प्रतं महापराश्रमप्यचिन्तयन्निति

तत्र सत्यप्रतिज्ञो यथा हरिवंशे—

तदेव गन्धर्गणा न राक्षसा न चासुरा नैव च यक्षपन्नगाः ।

मम प्रतिज्ञामपहन्तुमुद्यता मुने ! समर्थाः खलु सत्यमस्तु ते ॥

यथा वा—

सखेलमाखण्डलपाण्डुपुत्रौ विधाय कंसारिरपारिजातौ ।

निजप्रतिज्ञां सफलां दधानः सत्यां च कृष्णां च सुखामकार्षीत् ॥

सत्यनियमो यथा—

गिरेरुद्धरणं कृष्ण ! दुष्करं कर्म कुर्वता ।

मद्भक्तः स्यान्न दुःखीति स्वव्रतं विवृतं त्वया ॥

देशकालसुपात्रज्ञः १९—

देशकालसुपात्रज्ञस्तत्तद्योग्यक्रियाकृती ॥ ४९ ॥

दुर्गमसङ्गमनी ।

ध्वन्यर्थः ।

मुने ! हे नारद !, सत्यं शपथतथ्ययोरित्यमरः,

इन्द्रपक्षेऽपारिजातत्वं पारिजातराहित्यं, पाण्डवपक्षेऽपगतशत्रु-
समूहत्वं, सुखामिति । अत्र “त्रिषु द्रव्ये पापं पुण्यं सुखादिचे”त्यमर-
कोशात् सुखमहमस्वाप्तमित्यादौ क्रियायास्तुल्याधिकरणत्वाद्धर्मि-
परत्वेनापि सुखशब्दस्य दृष्टत्वात्, तच्चार्शआदित्वान्मन्तव्यम् ।

सत्यनियम इति । सर्वदातनत्वात् कादाचित्कयाः प्रतिज्ञाया भिद्य-
तेऽसौ, गिरेरुद्धरणमिति महेन्द्रवाक्यम् ।

देशकालसुपात्रज्ञ इति । देशकालग्रहणं पात्रार्थमेव कृतं; ततः पात्र-
स्यैवात्र प्राधान्यं विवक्षितं यतस्तादृशपात्राभावे देशकालयोरप्य-
किञ्चित्करत्वमित्यभिप्रेतम् अत एव सुशब्दोऽप्यत्रैव कृतः, अतः समु-
दायापोक्षितत्वादेक एव गुण उदाहृतः, अन्यत्र तु देशज्ञत्वादिकाः
पृथग्गुणा अपि भवेयुरिति विवेचनीयम् ।

यथा—

शरज्ज्योत्स्नीतुल्यः कथमपि परो नास्ति समय-
खिलोक्यामाक्रीडः क्व चिदपि न वृन्दावनसमः ।
न काऽप्यम्भोजाक्षी ब्रजयुवतिकल्पेति विमूशन्
मनो मे सोत्कण्ठं मुहुरजनि रासोत्सवरसे ॥

शास्त्रचक्षुः२०—

शास्त्रानुसारिकर्मा यः शास्त्रचक्षुः स कथ्यते ॥

यथा—

अभूत् कंसरिपोनेत्रं शास्त्रमेवार्थदृष्टये ।
नेत्राम्बुजं तु युवतिवृन्दोन्मादाय केवलम् ॥

शुचिः२१—

पावनश्च विशुद्धश्चेत्युच्यते द्विविधः शुचिः ॥ ५० ॥
पावनः पापनाशी स्याद्विशुद्धस्त्यक्तदूषणः ॥

तत्र पावनः—

तं निर्व्याजं भज गुणनिधिं पावनं पावनानां-
श्रद्धाशुच्यन्मतिरतितरामुत्तमश्लोकमौलिम् ।

दुर्गमसङ्गमनी ।

तथैवोदाहृतं—शरदिति । मथुरायामुद्धवं प्रति श्रीभगवतः स्वच-
रितकथनान्तःपातिवाक्यमिदम् ।

अभूदिति कस्य चित् परिहासोक्तिः, अर्थदृष्टये=शुभाशुभत्व-
ज्ञानाय ।

तं निर्व्याजमिति प्रायो धृतराष्ट्रं प्रति श्रीविदुरोपदेशः, नाम्नि
चाभासत्वं—

नामैकं यस्य वाचि श्रवणपथगतं श्रोत्रमूलं गतं वा

उद्यन्नन्तःकरणकुहरे हन्त यन्नामभानो-

राभासोऽपि क्षपयति महापातकव्रान्तधाराम् ॥

विशुद्धो यथा—

कपटं च हठश्च नाच्यते बत सत्राजिति नाप्यदीनताः ।

कथमद्य वृथा स्यमन्तक ! प्रसभं कौस्तुभसख्यमिच्छसि ॥

वशी २२—

वशी जितेन्द्रियः प्रोक्तः

यथा प्रथमे—

उद्दामभावपिशुनामलवल्गुहास-

ब्रीडाऽवलोकनिहतो मदनोऽपि यासाम् ।

संमुह्य चापमजहात् प्रमदोत्तमास्ता-

यस्येन्द्रियं विमथितुं कुहकैर्न शुकुः ॥

स्थिरः २३—

आफलोदयकृत् स्थिरः ॥ ५१ ॥

यथा—

निर्वेदमाप न वनभ्रमणे सुरारि-

नांचिन्तयद् व्यसनमृक्षविलप्रवेशे ।

दुर्गमसङ्गमनी ।

शुद्धं वाऽशुद्धवर्णं व्यवहितिरहितं तारयत्येव सत्यमि-

त्यनुसारेण ज्ञेयम्, कपटमिति । सत्राजितमुद्दिश्य श्रीमदुद्धवस्य
सोत्प्रासोक्तिः, “प्रसभस्तु बलात्कारो हठ” इत्यमरपाठाद् हठ इति पुं-
स्येव, प्रसभमित्यर्शादित्वेन मन्तव्यम् ।

उद्दामेति । मदनः कामोऽप्युद्धटभावसूचकाभ्यां निर्म्मलमनोहरा-
भ्यां हासब्रीडाऽवलोकभ्यां स्मितसलज्जदृष्टिभ्यां निहतः तन्महिम-
दर्शनेनोकार्थीकृतस्वास्त्रादिवलोऽभूद् अत एव संमुह्य चापमजहात्

आहत्य हन्त मणिमेव पुरं प्रपेदे
स्यादुद्यमः कृतधियां हि फलोदयान्तः ॥

दान्तः२४—

स दान्तो दुःसहमपि योग्यं क्लेशं सहेत यः ॥

यथा--

गुरुमपि गुरुवासक्लेशमव्याजभक्त्या
हरिरजगणदन्तः कोमलाङ्गोऽपि नायम् ।
प्रकृतिरतिदुरुहा हन्त लोकोत्तराणां-
किमपि मनसि चित्रं चिन्त्यमाना तनोति ॥

क्षमाशीलः२५--

क्षमाशीलोऽपराधानां सहनः परिकीर्त्यते ॥ ५२ ॥

यथा साघकाव्ये--

प्रतिवाचमदत्त केशवः शपमानाय न चेदिभूभृते ।
अनुहुंकुस्ते घनध्वनिं न हि गोमायुस्तानि केशरी ॥

यथा वा यामुनाचार्यस्तोत्रे--

रघुवर ! यदभूस्त्वं तादृशो वायसस्य
प्रणत इति दयालुर्यच्च चैद्यस्य कृष्ण ! ।

दुर्गमसङ्गमनी ।

तत्र निजास्त्रप्रयोगं न कुरुत एवेत्यर्थः, तदेवं "भ्रपल्लवन्धनुरपाङ्गत-
रङ्गितानि बाणा" इत्यादिवन्महिमदर्शनार्थमुत्प्रेक्षामात्रं तथाभूता अपि
प्रमदोत्तमाः प्रमदेन प्रकृष्टप्रेमानन्दविशेषेण परमोत्कृष्टास्ताः स्ववृन्द-
एव याः स्वतोऽप्युत्कृष्टप्रेमवत्यस्तासां साम्येच्छया कुहकैस्तादृश-
प्रेमाभावेन कपटांशप्रयुक्तैः साङ्गैः कटाक्षादिभिर्यस्योन्द्रियं विमाधितुं-
तद्विशेषेण मधितुं न शक्नुः किं तु स्वप्रेमानुरूपमेव शेकुरिति भावः ।
रघुवरेति । पुनरुदाहरणमिदं पूर्वस्यावज्ञायामेवं पर्यवसानं-

प्रतिभवमपराद्भुर्मुग्ध ! सायुज्यदोऽभू-
र्वद किमपदमागस्तस्य तेऽस्ति क्षमायाः ॥

गम्भीरः२६--

दुर्विबोधाशयो यस्तु स गम्भीर इतीर्यते ॥

यथा--

बृन्दावने वराभिः स्तुतिभिर्नितरामुपास्यमानोऽपि ।
शक्तो न हरिर्विधिना रुष्टस्तुष्टोऽथ वा ज्ञातुम् ॥

यथा वा--

उन्मदोऽपि हरिर्नव्यराधाप्रणयसीधुना ।
अभिज्ञेनापि रामेण लक्षितोऽयमविक्रियः ॥

धृतिमान्२७--

पूर्णस्पृहश्च धृतिमान् शान्तश्च क्षोभकारणे ॥ ५३ ॥

तत्राद्यो यथा--

स्वीकुर्वन्नपि नितरां यशःप्रियत्वं-
कंसारिर्मगधपतेर्वधप्रसिद्धाम् ।

दुर्गमसङ्गमनी ।

स्यान्न तु क्षमावत्त्वे घनध्वनावसहनत्वादिति विचार्य "प्रतिभवमप-
राद्भुरि"त्यादिना रघुवरादप्युत्कर्षो दर्शितः ।

बृन्दावन इति । तत्स्तुतिविशेषस्य स्पष्टताऽर्थमुक्तं, रुष्टस्तुष्टो-
वेति ज्ञातुमशक्तः शक्यो नाभूत् ।

पूर्णेति । धृतिर्मनःसंयमनं तद्वान्, तत्र पूर्णां सर्वस्पृहणीयलाभात्
कृतार्थां स्पृहा यस्य स पूर्णस्पृहः पूर्णस्पृहताकारणधृत्या युक्त-
इत्यर्थः, शान्त इति । पूर्णस्पृहत्वाभावेऽपि धृत्या क्षोभाव्याप्त इत्यर्थः ।

स्वीकुर्वन्निति । पूर्णस्पृहत्वमत्र लोकोत्तरगुणशालित्वेन लभ्यते
तत्र च स्मृति भीमाय यशोदाने निरुपाधितया स्निग्धस्वभावत्वमपि

भीमाय स्वयमतुलामदत्त कीर्त्ति-

किं लोकोत्तरगुणशालिनामपेक्ष्यम् ॥

द्वितीयो यथा--

निन्दितस्य दमघोषसुनुना संभ्रमेण मुनिभिः स्तुतस्य च ।

राजसूयसदसि क्षितीश्वरैः काऽपि नास्य विकृतिर्वितर्किता ॥

समः २८

रागद्वेषविमुक्तो यः समः स कथितो बुधैः ॥

यथा श्रीदशमे—

न्याय्यो हि दण्डः कृतकिल्वषेऽस्मिस्तवावतारः खलनिग्रहाय ।

रिपोः छतानामपि तुल्यदृष्टिर्धत्से दमं फलमेवानुशंसन् ॥

दुर्गमसङ्गमनी ।

लक्ष्यते यद्विना सर्वेऽप्यन्ये गुणा जनायारोचमानाः स्वरूपाद् भ्रश्यन्ति ततश्चोपसन्नमात्रेषु तस्य निरुपाधितया स्निग्धत्वे लब्धे निरुपाधि-भक्तेषु सुतरामेव तादृशत्वं स्यात् तत्सुखार्थमेव यशःप्रियत्वमुद्भवति, ते हि तद्यशसाऽधिकमानन्दं यान्ति, तदेवं स्थिते तेषु निजयशःसंक्रमयति स इत्यतो यशःप्रियत्वेऽपि पूर्णस्पृहत्वमेव सेषिध्यत इति ।

निन्दितस्येति । अत्रेदमेवोदाहरणं, न तु सम्भ्रमेणेत्यपि, परत्र खलु गाम्भीर्यमेव लक्ष्यते, मुनयो ह्यत्र भक्तास्तत्कृतस्तवादान्तर्बहिःसुखप्राप्तिरस्त्येव, गाम्भीर्यधृत्योः खलवावृतत्वासत्त्वाभ्यामेव भेद इति ।

रिपोः सुतानामिति । स्वस्य रिपुरयमिति सुतोऽयमिति वा न विषमदृष्टिस्त्वं किं तु तुल्यदृष्टिरेव यतो न्यायान्यायाभ्यामेव विषमदृष्टिरसि, तत्रान्यायस्वभावस्य रिपोर्यद्दमं धत्से तच्च फलमेवानुशंसन् धत्से, आयत्यान्तस्यापि मोक्षादिसुखप्रापणाद्; अत एव रिपुसुतयोस्तुल्यदर्शित्वं लब्धं, लोके पित्रादौ तथा दुष्टपुत्रशासनदृष्टेरित्यर्थः, अत्र रिपुर्जरासन्धसुतादिः, कालिकापुराणे बराहावतारगततादृगिति

यथा वा—

रिपुरपि यदि शुद्धो मण्डनीयस्तवासौ
यदुवर ! यदि दुष्टो दण्डनीयः हतोऽपि ।
न पुनरखिलभर्तुः पक्षपातोऽज्ञितस्य
क्व चिदपि विषमं ते चेष्टितं जाघटीति ॥

वदान्यः २९—

दानवीरो भवेद्यस्तु स वदान्यो निगद्यते ॥ ५४ ॥

यथा—

सर्वार्थिनां बाढमभीष्टपूर्त्यां व्यर्थीकृताः कंसनिषूदनेन ।
द्विधेव चिन्तामणिकामधेनुकल्पद्रुमा द्वारवर्ती भजन्ति ॥

यथा वा—

येषां षोडश पूरिता दशशती स्वान्तःपुराणां तथा
चाष्टत्रिलष्टशतं विभाति परितस्तत्संख्यपत्नोयुजाम् ।
एकैवं प्रति तेषु तर्णकभृतां भूषाजुषामन्वहं—
गृष्टीनां युगपच्च बद्धमददाद्यस्तस्य वा कः समः ॥

धार्मिकः ३०—

कुर्वन् कारयते धर्मं यः स धार्मिक उच्यते ॥

दुर्गमसङ्गमनी ।

हासात्, सुतो नरकासुरादिः ।

रिपुरपीति । शुद्धः कार्सेमाश्चिन्न्यायविशेषे दोषरहितइत्यर्थः, दुष्टः
स्तद्विपरीत इत्यर्थः, पक्षपातोऽत्र स्वातन्त्र्येण कस्य चित् पक्षस्य
ग्रहणम् ।

सर्वार्थिनामिति । बन्दिजनस्तुतिः ।

उक्तामेव दानक्रियामेकदेशदर्शनया पुष्पाति-येषामिति । पूरित-
त्वं=गुणितत्वं, शिलष्टत्वं=युक्तत्वं, गृष्टीनां प्रथमप्रसूतानां बद्धं चतु-

यथा—

पादैश्चतुर्भिर्भवता वृषस्य गुप्तस्य गोपेन्द्र ! तथाऽभ्यबद्धि ।
स्वैरं चरन्नेष यथा त्रिलोक्यामधर्मशस्यानि हठाञ्जवास ॥

यथा वा—

वितायमानैर्भवता मखोत्करैराकृष्यमाणेषु पतिष्वनारतम् ।
मुकुन्द ! खिन्नः छरच्छ्रुवां गणस्तवावतारं नवमं नमस्यति ॥

शूरः ३१—

उत्साही युधि शूरोऽस्त्रप्रयोगे च विचक्षणः ॥ ५५ ॥

तत्राद्यो यथा—

पृथुः समरसरो विगाह्य कुर्वन् द्विषदरविन्दवने विहारचर्याम् ।
स्फुरसि तरलबाहुदण्डशुण्डस्त्वमघविदारण ! वारणेन्द्रलीलः ॥

द्वितीयो यथा—

क्षणादक्षौहिणीवृन्दे जरासन्धस्य दारुणे ।
दष्टः कोऽत्र न वा दष्टो हरेः प्रहरणाहिभिः ॥

करुणः ३२—

परदुःखासहो यस्तु करुणः स निगद्यते ॥

दुर्गमसङ्गमनी ।

रशीत्यग्रसहस्राणि त्रयोदशेति प्रकारान्तरमेतत्पद्यं त्यक्तम्,

पादैश्चतुर्भिरित्यादिद्वयं श्रीनारदस्य नर्मवचनं, कुर्वन् कारयत-
इत्यनयोर्व्यतिक्रमेणोदाहरणे ज्ञेये, यथा वेत्यत्र तु चार्थे वाशब्दः,
गोपेन्द्रेति श्लिष्टं, गां पृथिर्वा पातीति गोपः, “गोपो भूप”इत्यमरना-
नाऽर्थवर्गात् ।

उत्साहीति । उदाहरणवैचित्र्यार्थमेकस्यैव शूरस्य द्विधा निरूपणम्,
एवं यथाऽहंमुत्तरत्रापि ज्ञेयं, पृथिवत्याशुदाहरणपद्ये तु द्विषदित्यादौ;
“अविरलशैबलगामि”ति पाठान्तरं योग्यम् ।

यथा—

राज्ञामगाधगतिभिर्मगधेन्द्रकारा-
दुःखान्धकारपटलैः स्वयमन्धितानाम् ।
अक्षीणि यः सुखमयानि घृणी व्यतानी-
द्वन्द्वे तमद्य यदुनन्दनपद्मबन्धुम् ॥

यथा वा--

स्खलन्नयनवारिभिर्विरचिताभिषेकश्रिये
त्वराभरतरङ्गतः कबलितात्मविस्फूर्त्तये ।
निशातशरशायिना सुरसरित्सुतेन स्मृतेः
सपद्यवशबध्मणे भगवतः कृपायै नमः ॥

मान्यमानकृत् ३३--

गुरुब्राह्मणवृद्धादिपूजको मान्यमानकृत् ॥ ५६ ॥

यथा--

अभिवाद्य गुरोः पदाम्बुजं-
पितरं पूर्वजमप्यथानतः ।
हरिरञ्जलिना तथा गिरा
यदुवृद्धाननमत् क्रमादयम् ॥

दक्षिणः ३४--

सौशील्यसौम्यचरितो दक्षिणः कीर्यते बुधैः ॥

दुर्गमसङ्गमनी ।

राज्ञामिति । निर्य्याणसमये भीष्मवचनं, स्वयमिति कर्मकर्तृत्वद्यो-
तकं “जुगुप्साकरुणे घृणे” इत्यमरः ।

स्खलन्निति । त्वराभरतरङ्गतो हेतोः कबलिताऽऽत्मनो भगवतो-
विस्फूर्त्तिरयमहमस्मीति ज्ञानं यया तादृश्यै, सुरसरित्सुतेन कर्त्रा
या स्मृतिस्तस्याः स्मृतेर्हेतोर्या कृपा तस्यै ।

सौशील्येन सुस्वभावेन सौम्यं सुकोमलं चरितं यस्य ।

यथा—

भृत्यस्य पश्यति गुरुनपि नापराधान्
 सेवां मनागपि कृतां बहुधाऽभ्युपैति ।
 आविष्करोति पिशुनेष्वपि नाभ्यसूयां-
 शीलेन निर्मलमतिः कमलेक्षणोऽयम् ॥

विनयी ३५—

औद्धत्यपरिहारी यः कथ्यते विनयीत्यसौ ॥ ५७ ॥

यथा माघकाव्ये—

अवलोक एव नृपतेः छदूरतो-
 रभसाद्रथादवतरीतुमिच्छतः ।
 अवतीर्णवान् प्रथममात्मना हृदिः-
 विनयं विशेषयति संभ्रमेण सः ॥

हीमान् ३६—

ज्ञातेऽस्मररहस्येऽन्यैः क्रियमाणे स्तवेऽथ वा ॥

शालीनत्वेन संकोचं भजन् ह्रीमानुदीर्यते ॥ ५८ ॥

यथा ललितमाधवे—

दरोदञ्चद्रोपीस्तनपरिसरप्रेक्षणभवात्-
 करोत्कम्पादीषच्चलति किल गोवर्धनगिरौ ।

दुर्गमसङ्गमनी ।

भृत्यस्येति । स्यमन्तकं गृहीत्वा काश्या गतमक्रूरं प्रति श्रीमदुञ्ज-
 वस्य वर्णदुतः, “पिशुनौ खलसूचकावि”त्यमरः ।

ज्ञात इति । अस्मररहस्ये स्मररहस्याभावेऽप्यन्यैर्ज्ञाते स्वयमेव
 ज्ञातेन तेन सङ्कोचं भजन्; अथ वा स्तवेऽपि क्रियमाणे सङ्कोचं भजन्
 हीमानुदीर्यते, तत्र हेतुः शालीनत्वेन=अधृष्टतास्वभावेनेति, शाली-
 नत्वेन=अनधिगम्यस्वभावेन वेति, तथैवोदाहरति—दरोदञ्चदिति ।

भयात्तैरारब्धस्तुतिरखिलगोपैः स्मितमुखं—

पुरो दृष्ट्वा रामं जयति नमितास्यो मधुरिपुः ॥

शरणागतपालकः ३७—

पालयन् शरणापन्नान् शरणागतपालकः ॥

यथा—

ज्वर ! परिहर विन्नासं त्वमन्न समरे कृतापराधोऽपि ।

सद्यः प्रपद्यमाने यदिन्दवति यादवेन्द्रोऽयम् ॥

सूखी ३८—

भोक्ता च दुःस्वगन्धैरप्यस्पृष्टश्च सुखी भवेत् ॥ ५९ ॥

तत्राद्यो यथा—

रत्नालंकारभारस्तत्र धनदमनोराज्यवृत्त्याऽप्यलभ्यः

दुर्गमसङ्गमनी ।

तथा हि तत्कोमलत्वदृष्ट्या भयेनानैर्व्यग्रैरखिलगोपैः, प्रभावदृष्ट्या त्वारब्धास्तुतिः शौर्यवर्द्धनबिरुद्यस्य तथाविधः सन्, तत्र स्वमहिमज्ञतया स्मितमुखं रामं पुरोऽग्रत एव दृष्ट्वा शालीनत्वेन नमितास्यो मधुरिपुर्जयति परमोत्कर्षेण भक्तद्वये स्फुरतिवत्यर्थः, तत्र कस्मात् क्व किल सति ? स्मितमुखं रामं दृष्ट्वा नमितास्य इत्युत्प्रेक्ष्यतामित्यपेक्षायामुक्तम्—दरोदञ्चदिति । दरेत्यादिलक्षणात्कम्पाद् गोवर्द्धनगिरावर्षिञ्चलति सति, किलेत्युत्प्रेक्षितमेव, वस्तुतस्त्वेतेन रामाज्ञाततादृशनिजस्मररहस्यत्वेऽपि शालीनत्वेनैव सङ्कुचति स्मेति ध्वनितं, यदग्रजरामस्य तत्कृततदीयस्तनान्तदर्शानुसन्धानस्यानौचित्यं गाम्भीर्यगुणेन च पूर्वोक्ततदलक्ष्यतादृशतद्भावत्वं, पूर्वार्द्धे च किलेत्युक्त्या तदर्थस्योत्प्रेक्षितमाश्रित्वमिति व्याख्याऽन्तरं नाङ्गीकृतम् ।

रत्नेति । बन्दिजनस्तुतिः, स्वपक्षे शशिकला नखाङ्का नखाग्रभागा-

स्वप्ने दम्भोलिपाणेरपि दुरधिगमं द्वारि तौर्यत्रिकं च ।

पाश्वे गौरीगरिष्ठाः प्रचुरशशिकलाः कान्तसर्वाङ्गभाजः

सीमन्तिन्यश्च नित्यं यदुवर ! भुवने कस्त्वदन्योऽस्ति भोगी ॥

द्वितीयो यथा—

न हानिं न ग्लानिं न निजगृहकृत्यव्यवसनितां-

न घोरं नोद्धूर्णां न क्लि कदं न वेत्ति किमपि ।

वराङ्गीभिः साङ्गीकृतसहदनङ्गाभिरभितो-

हरिर्वृन्दाऽरण्ये परमनिशमुच्चैर्विहरति ॥

भक्तसहस्र ३९—

सुसेव्यो दासबन्धुश्च द्विधा भक्तसुहृन्मतः ॥

तत्राद्यो यथा विष्णुधर्म—

तुलसीदलमात्रेण जलस्य चुलुकेन च ।

विक्रीणीते स्वमात्मानं भक्तेभ्यो भक्तवत्सलः ॥

दुर्गमसङ्गमनी ।

वा, गौर्यां त्वेकैव शशिकला चन्द्रलेखा, स्वपक्षे कान्तसम्बन्धीनि मनोहराणि वा सर्वाङ्गानि भजन्ते यास्ताः, गौरी तु स्वकान्त-स्यार्द्धाङ्गभागिति श्लेषेण युक्तमेव गौरीगरिष्ठत्वमिति निर्दिष्टम् ।

न हानिमिति । यज्ञपत्नीः प्रति कस्याश्चित् श्रीगोपीकृष्णदूत्याः स्नेहवशात्तास्वपि गतागतं कुर्वत्या रहस्योक्तिः, घोरं भयहेतुं, ततो-भयं तु सर्वथैव नेति व्यञ्जितम्, उद्धूर्णां चिन्तां, साङ्गीकृताः पूर्णिताः सुहृदः सहचर्यो यत्र तादृगनङ्गो यासाम् ।

अत्र तत्तद्द्वयाकारे सत्यपि तत्तदज्ञानोक्तिर्न सम्भवतीत्यर्थान्तर-संक्रमितवाच्यध्वनिना तत्र तत्रावैयग्यकारिपरमतेजस्वित्वमेव विवक्षितमिति ज्ञेयम्,

तत्राद्यो यथा विष्णुधर्म इत्येव पाठः, विक्रीणीते=मुहुरपि वशी-करोतीत्यर्थः ।

द्वितीयो यथा प्रथमे—

स्वनिगममपहाय मत्प्रतिज्ञाशृतमधिकर्तुमवप्लुतो रथस्थः ।

धृतरथचरणोऽभ्यगाच्चलद्गुह्ररिखि हन्तुमिभं गतोत्तरीयः ॥

प्रेमवश्यः ४०--

प्रियत्वमात्रवश्यो यः प्रेमवश्यो भवेदसौ ॥ ६० ॥

यथा श्रीदशमे—

सख्युः प्रियस्य विप्रर्षेरङ्गसङ्गातिनिर्वृतः ।

प्रीतो व्यमुञ्चदन्निन्दून्नेत्राभ्यां पुष्कोक्षणः ॥

यथा वा तत्रैव—

स्वमातुः स्विन्नगात्राया विस्वस्तकवरखजः ।

दृष्ट्वा परिश्रमं कृष्णः कृपयाऽऽसीत् स्वबन्धने ॥

दुर्गमसङ्गमनी ।

स्वनिगममित्यन्तिमसमये श्रीभीष्मवाक्यं, स्वनिगमं शस्त्रसं-
न्यासलक्षणां स्वप्रतिज्ञामपहाय; “तमेतं शस्त्रं ग्राहयिष्यामी”ति मत्प्र-
तिज्ञां सत्यां कर्तुं रथस्थोऽपि धृतचक्रः सन् भुव्यवतीर्णस्ततश्चावेशेन
स्खलितोत्तरीयस्तेनैव चाविष्कृतबलतया चलन्ती गौः पृथिवी येन
तादृशो भूत्वा मां हन्तुमाभिमुख्येन य आगाद् न त्ववधात्; स मे
मुकुन्दो गतिर्भवत्वित्युत्तरेणान्वयः, कं क इव ? हरिः सिंह इभामिवे-
ति वाक्यार्थः, तदा त्वेतं प्रति; एतस्य परममित्रं चार्जुनं प्रति दुर्हैव-
वशान्महदपराधवत्यपि मयि पुरातनं भक्तिलेशाभासं भक्तिवैनानुस-
न्धाय; य इत्थं बन्धुत्वं स्वमाहात्म्यहानिसहनेनापि मन्माहात्म्यबद्धन-
लक्षणं व्यञ्जितवान् सोऽयं शुद्धदासानां सर्वथैव बन्धुत्वं कुर्या-
दिति भावः ।

प्रियत्वमात्रेण वश्यो न तु सेवाऽऽद्यपेक्षयेत्यर्थः ।

तत्र प्रेमानिश्चयेन वश्यताऽऽधिक्यमपि दर्शयति-यथा वेति ।

यथा वा ललितमाधवे—

भीता रुद्रं त्यजति गिरिजा श्याममप्रेक्ष्य कण्ठं-
शुभ्रं दृष्ट्वा क्षिपति वसनं विस्मितो नीलवासाः ।
क्षीरं मत्वा श्रपयति यमीनीरमाभीरिकोत्का
गीते दामोदर ! यशसि ते वीणया नारदेन ॥

रक्तलोकः ४४—

पात्रं लोकानुरागाणां रक्तलोकं विदुर्बुधाः ॥ ६२ ॥

यथा प्रथमे—

वर्धम्बुजाक्षापससार भो भवान् कुरुन् मधून् वाऽथ छद्दद्विदक्षया ।
तत्राब्दकोटिप्रतिमः क्षणो भवेद्रविं विनाऽक्षणोरिव नस्तवाच्युत ! ॥

यथा वा—

आशीस्तथ्या जय जय जयेत्याविरास्ते मुनीनां-
देवश्रेणीस्तुतिकलकलो मेदुरः प्रादुरस्ति ।
हर्षोद्घोषः स्फुरति परितो नागरीणां गरीयान्
के वा रङ्गस्थलभुवि हरौ भेजिरे नानुरागम् ॥

साधुसमाश्रयः ४५—

सदेकपक्षपाती यः स स्यात्साधुसमाश्रयः ॥

दुर्गमसङ्गमनी ।

भीता रुद्रमित्यादिकं कविसमयानुसारेण नर्ममयमेव न तु
वस्तुतः, वस्तुतस्तेषां तत्त्यागादिकं तद्यशःश्रवणावेशादेव, आभीरि-
कोत्केत्यत्राभीररामेति पाठान्तरम् ।

न केवलं क्षण एव तादृशो भवेत् किन्तु रविं विना यथाऽक्षणो-
र्मोहो भवेत् तथैव त्वदीयानां नोऽस्माकं भवेदित्यर्थः ।

आशीरिति । रङ्गस्थः कश्चिद्गर्तमानप्रयोगं मुहुरभ्यस्य किं बहुने-
त्याह—के वेति । अत्र च सुखमोहानन्तरं परोक्षभूतत्वेन प्रयुक्ते भेजिर-

यथा—

पुरुषोत्तम ! चेदवातरिष्यद्भुवनेऽस्मिन्न भवान् भुवः शिवाय ।

विकटाछुरमण्डलान्न जाने सजनानां वत का दशाऽभविष्यत् ॥

नारीगणमनोहारी ४६—

नारीगणमनोहारी सुन्दरीवृन्दमोहनः ॥ ६३ ॥

यथा दशमे—

श्रुतमात्रोऽपि यः स्त्रीगाम् प्रसह्याकर्षते मनः ।

उरुगायोरुगीतो वा पश्यन्तीनां कुतः पुनः ॥

यथा वा—

त्वं चुम्बकोऽसि माधव ! लोहमर्या नूनमङ्गनाजातिः ।

धावति ततस्ततोऽसौ यतो यतः क्रीडया भ्रमसि ॥

सर्वाराध्यः ४७—

सर्वेषामग्रपूज्यो यः सर्वाराध्यः स उच्यते ॥

दुर्गमसङ्गमनी ।

इति, नाचुरागं भजन्तीति पाठस्तु सुगमः ।

नारीगणमनोहारीति । यथा शीलार्थे णिनिस्तथैव सुन्दरीत्यादौ ल्युः प्रयुक्तः, ततः स्वभावेनैव तादृशत्वात् सुरम्याङ्गत्वादिभ्योऽधिक-
एवायं गुणः, यथोक्तं श्रीब्रजदेवीभिः “कृष्णं निरीक्ष्य वनितोत्सवरूप-
शीलमि”ति गणवृन्दशब्दाभ्यामत्र तासां समूहविशेष उच्यते; तेन त-
द्भावायोग्यासु नातिव्याप्तिः ।

अत एव स्त्रीणां श्रीविशेषाणां श्रुतमात्रोऽपि यो मनः प्रसह्याक-
र्षति स एव उरुगायैर्भक्तविशेषैरुद्धा गीतः सन् प्रसह्याकर्षतीति
कुतः पुनः किंपुनर्वक्तव्यं स एव च पश्यन्तीनां तासां मनः प्रसह्याक-
र्षतीति किन्तरां वक्तव्यमित्यर्थः ।

तादृशशीलत्वमेव दृष्टान्ततः स्पष्टयन्नाह—यथा वेति । अङ्गनानां-

यथा प्रथमे—

मुनिवरनृपद्वयसंकुलेऽन्तःसदसि युधिष्ठिरराजसूय एषाम् ।

अर्हणमुपपद इक्षणीयो मम दृशि गोचर एष आविरात्मा ॥

समृद्धिमान् ४८—

महासंपत्तियुक्तो यो भवेदेष समृद्धिमान् ॥ ६४ ॥

यथा—

षट्पञ्चाशद्यदुकुलभुवां कोटयस्त्वां भजन्ते

वर्षन्त्यष्टौ किमपि निधयश्चार्थजातं तवामी ।

शुद्धान्तश्च स्फुरति नवभिर्लक्षितः सौधलक्षैः

लक्ष्मीं पश्यन् मुरदमन ! ते नात्र चित्रीयते कः ॥

यथा वा बिल्वमङ्गले—

चिन्तामणिश्चरणभूषणमङ्गनानां शृङ्गारपुष्पतरवस्तरवः सुराणाम् ।

वृन्दावने व्रजधनं ननु कामधेनुवृन्दानि चेति सुखसिन्धुरहो विभूतिः ॥

वरीयान् ४९—

सर्वेषामाभिमुख्ये यः स वरीयानितीर्यते ॥

यथा—

ब्रह्मन्नत्र पुरद्विपा सह पुरः पीठे निषीद क्षणं ।

तूष्णीं तिष्ठ सुरेन्द्र ! चाटुभिरलं वारीश ! दूरीभव ।

एते द्वारि मुहुः कथं सुरगणाः कुर्वन्ति कोलाहलं-

हन्त द्वारवतीपतेस्वसरो नाद्यापि निष्पद्यते ॥

दुर्गमसङ्गमनी ।

जातिस्तद्विशेषः ।

षट्पञ्चाशदिति । अत्र कोटय इति बहुत्वं तत्तदवान्तरभेदविवक्षया तदिदं प्रकटलीलोदाहरणम्, उक्तोदाहरणं त्वप्रकटलीलागतमपि “तत आरभ्य नन्दस्य व्रजः सर्वे”त्यादेस्तदिच्छया प्रकटमपि भवेदिति ज्ञेयम् ।

ईश्वरः५०—

द्विधेश्वरः स्वतन्त्रश्च दुर्लङ्घ्याज्ञश्च कीर्त्यते ॥ ६५ ॥

तत्र स्वतन्त्रो यथा—

कृष्णः प्रसादमकरोदपराध्यतेऽपि पादाङ्गमेव किल कालियपन्नगाय ।

न ब्रह्मणे दृशमपि स्तुवतेऽप्यपूर्वं स्थाने स्वतन्त्रचरितो निगमैर्नुतोऽयम् ॥

दुर्लङ्घ्याज्ञो यथा तृतीये—

स्वयं त्वसाम्यातिशयस्त्रयश्रीशः स्वाराज्यलक्ष्म्याससमस्तकामः ।

बलिं हरद्भिश्चिरलोकपालैः किरीटकोटीडितपादपीठः ॥

यथा वा—

नव्ये ब्रह्माण्डवृन्दे सृजति विधिगणः सृष्टये यः कृताज्ञो-

रुद्रौघः कालजीर्णं क्षयमवतनुते यः क्षयायानुशिष्टः ।

रक्षां विष्णुस्वरूपा विदधति तरुणे रक्षिणो ये त्वदंशाः

कंसारे ! सन्ति सर्वे दिशि दिशि भवतः शासनेऽजाण्डनाथाः ॥

अथ सदास्वरूपसंप्राप्तः५१—

सदास्वरूपसंप्राप्तो मायाकार्यावशीकृतः ॥

दुर्गमसङ्गमनी ।

कृष्ण इति । तस्मात् स्थाने=युक्तमेवायं स्वतन्त्रचरिततया निग-
मैर्नुत इत्यर्थः ।

त्रयाणां ब्रह्मादीनां महत्स्रष्ट्रादीनां वाऽधीशः, स्वाराज्यं स्वेनैव
राजमानत्वं तेन या लक्ष्मीस्तयेडितत्वं बन्दितात्मम् ।

कृताज्ञ इति । अङ्गीकृताज्ञ इत्यर्थः, तस्मिन्नेव ब्रह्माण्डवृन्दे कालजी-
र्णं सति तस्मिन्नेव च तरुणे सति; तारुण्यस्य पश्चान्निर्देशः सांप्रतं-
वृत्तविज्ञापनायामस्यावधानं स्थिरीभवत्वित्यपेक्षया, सन्तीति । सर्गा-
दिसमये पालनाद्यंशस्य सद्भावान्तरशासने सर्वदा ते सन्त्येव
किन्तु नव्येत्यादिविशेषणत्रयं तु प्राचुर्यैणैवोक्तमिति भावः ।

यथा प्रथमे—

एतदीशनमीशस्य प्रकृतिस्थोऽपि तद्गुणैः ।

न युज्यतेऽसदात्मस्थैर्यथा बुद्धिस्तदाश्रया ॥

सर्वज्ञः ५२ —

परचित्स्थितं देशकालाद्यन्तरितं तथा ॥ ६६ ॥

यो जानाति समस्तार्थं स सर्वज्ञो निगद्यते ॥

यथा प्रथमे—

यो नो जुगोप वनमेत्य दुरन्तकृच्छ्राद् दुर्वाससोऽरिचितादयुताग्रभुग्भ्यः ।

शाकान्नशिष्टमुपयुज्य यत्त्रिलोकीं तृप्तममंस्त सलिले विनिमग्नसङ्घः ॥

दुर्गमसङ्गमनी ।

ईशस्य सर्ववशीकारिणः श्रीभगवत एतदीशनं, किं तत् ? तत्राह-
मायातत्कार्यार्थ्याभ्यामवशीकृतत्वमित्यर्थः; यदसाद्वन्तर्यामितयाऽव-
तीर्णतया वा प्रकृतौ स्थितोऽपि तस्या गुणैः सखादिभिस्तत्कार्यैश्च
न युज्यते न लिप्यते; तत्र हेतुः—असन्तो य आत्मानो जीवास्तेष्वेव
स्थैतराधिकारिभिः, तत्र दृष्टान्तः—यथेति । स एवाश्रयो यस्याः सा
भक्तानां बुद्धिर्यथा न लिप्यते तद्वत्, तस्मात् सदा स्वरूपसंप्राप्तत्वं-
स्वरूपशक्तिविलासलक्षणरूपगुणाद्यव्यभिचारित्वं मायाकार्यावशी-
कृतत्वमित्येव यावत्, तदुक्तं श्रुतिभिः—“स यदजया त्वजामि”त्यादि ।

“यो नो जुगोपे”ति श्रीमदर्जुनवाक्यं यः श्रीकृष्णोऽस्माकं कृच्छ्रं-
सर्वज्ञत्वादेव ज्ञात्वा वनमेत्यास्मान् पाण्डवान् जुगोप कस्माद् दुर्वा-
ससो हेतोर्यद् दुरन्तकृच्छ्रं शापमयं तस्माद्, दुर्वाससः कीदृशाद् अ-
रिचिताद् दुर्व्योधनप्रेरितादित्यर्थः; कीदृशो दुर्वासाः योऽयुतसंख्या-
नामग्रभुक् तैः सह श्रीयुधिष्ठिरेण निमन्त्रितस्तेन च कामधुक्स्थाल्य-
न्नसमापकभोजनया द्रौपद्या भुक्तं न ज्ञातमिति ज्ञेयं, ततः कुत्रासौ
गतः ? तत्राह सलिले विनिमग्नः स्वसाहितः सङ्घो यस्य सः, तत्रावश्य-

नित्यनूतनः १३—

सदाऽनुभूयमानोऽपि करोत्यननुभूतवत् ॥ ६७ ॥

विस्मयं माधुरीभिर्यः स प्रोक्तो नित्यनूतनः ॥

यथा प्रथमे—

यद्यद्यसौ पार्श्वगतो रहोगतस्तथाऽपि तस्याङ्घ्रियुगं नवं नवम् ।

पदे पदे का विरमेत तत्पदाच्छलाऽपि यं श्रीर्न जहाति कर्हि चित् ॥

यथा वा ललितमाधवे—

कुलवरतनुधर्मग्रावबृन्दानि भिन्दन्

सुमुखि ! निशितदीर्घापाङ्कटङ्कच्छटाभिः ।

युगपदयमपूर्वः कः पगे विश्वकर्मा

मरकतमणिलक्ष्मैर्गोष्ठकक्षां चिनोति ॥

दुर्गमसङ्गमर्नी ।

ककुत्थार्थं चिरं स्थितः, ततः किं कृत्वा जुगोप ? तत्राह—स्थालीलग्नं-
शाकान्नं शिष्टमुपयुज्येति भवतु तस्य तदुपयोजनं ततः किं ? तत्राह-
यतस्तदुपयोगाद्देतोस्त्रिलोकीमपि तृप्तममंस्त दुर्वासाः किं पुनः स्वा-
नित्यर्थः ।

चलाऽपीति । पूर्णस्वरूपतदाभासयोरभेदाभिप्रायेणोक्तं; तच्च या
खल्वन्यत्र स्वाभासमात्रेणापि स्थिरा न भवति सैव स्वस्वरूपेण तत्र
परमस्थिरेति तन्माहात्म्याविशेषदर्शनाय ।

मुहुः श्रीकृष्णमनुभूतवत्याः श्रीबृन्दावनेश्वर्याः कुलवरेति वा-
क्यमिदं, ततस्तत्रत्यप्रकरणबलान्नवनवत्वं गम्यते ऽतोऽत्राप्युदाहरणं-
कृतं, छटाऽत्र सूक्ष्माग्रभागः “सटाच्छटाभिन्नघनेने”ति माघकाव्यात्
कक्षा=प्रकोष्ठं, “कक्षा प्रकोष्ठमि”ति नानाऽर्थवर्गाद् मरकतमणिलक्ष्मै-
रिति तत्तुल्यतदंशूनां तत्तया मननात् किं त्वत्रापूर्वत्वं तत्तद्दुष्करक-
र्मणो युगपन्निरमाणेन तथा तादृग्ग्रावबृन्दानि भिनत्ति मरकतमणिल-

सच्चिदानन्दसान्द्राङ्गः१४—

सच्चिदानन्दसान्द्राङ्गश्चिदानन्दघनाकृतिः ॥ ६८ ॥

यथा—

क्लेमे क्रमात्पञ्चविधे क्षयं गते यद् ब्रह्मसौख्यं स्वयमस्फुरत् परम् ।

तद् व्यर्थयन् कः पुरतो नराकृतिः श्यामोऽयमामोदभरः प्रकाशते ॥

दुर्गमसङ्गमनी ।

क्षैस्तु गोष्ठकक्षां चिनोतीत्यप्रयोजनतद्भेदनेन ज्ञेयम् ।

सदिति । सर्वकालदेशव्यापकत्वाद् “योऽयं कालस्तस्य तेऽव्यक्तब-
न्धोश्चेष्टामाहुरि”त्याद्युक्तं, “न चान्तर्न बहिर्यस्ये”त्यादि च, चिदिति। स्व-
प्रकाशत्वेनाजडत्वाद्, यदुक्तं—“पश्यतोऽजस्य तत्क्षणाद्यदृश्यन्ते”ति
अत्र ह्यजस्य कर्तृत्वानिर्देशाद्यदृश्यन्तेति कर्मकर्तृप्रयोगः, “न चक्षुषी
पश्यति रूपमस्य” “यमेष वृणुते तेन लभ्यस्तस्यैष आत्मा विवृणुते
तनुं स्वामि”ति श्रुतेः, आनन्देति । निरुपाधिप्रेमास्पदसर्वांशत्वात्,
तदुक्तं—“किमेतद्द्भुतमिव वासुदेवेऽखिलात्मनी”त्यादि, “आनन्दं ब्र-
ह्मणो रूपमि”ति श्रुतेः, सान्द्रेति । तदितरास्पृष्टरूपत्वात्, तदुक्तं—

मया ततमिदं सर्वं जगदव्यक्तमूर्त्तिना ।

मत्स्थानि सर्वभूतानि न चाहं तेष्ववस्थितः ॥

न च मत्स्थानि भूतानि पश्य मे योगमैश्वरमिति ।

चिदानन्दघनाकृतिरिति च, तत्समानार्थसच्छब्दप्रयोगश्चात्र त-
त्तद्रूपत्वेनोपलक्षितत्वात् कृतः,

क्लेश इति ।

“अविद्याऽस्मितारागद्वेषाभिनिवेशाः पञ्च क्लेशाः”, व्यर्थयन्नावृ-
ण्वन्नित्यर्थः ।

यस्य प्रभेति पूर्वं योजितमस्ति ततश्च प्रभात्वे योजिते विभूति-
त्वमपि योजित स्यात्; तथा च श्रुतिः—“यस्य पृथिवी शरीरं यस्या-

यथा वा—

ब्रह्मसंहितायामादिपुरुषरहस्ये—

यस्य प्रभा प्रभवतो जगदण्डकोटि-
कोटिष्वशेषवस्रधाऽऽदिविभूतिभिन्नम् ।
तद् ब्रह्म निष्कलमनन्तमशेषभूतं-
गोविन्दमादिपुरुषं तमहं भजामि ॥

अतः श्रीवैष्णवैः सर्वश्रुतिस्मृतिनिदर्शनेः ॥

तद् ब्रह्म श्रीभगवतो विभूतिरिति कीर्त्यते ॥ ६९ ॥

तथा हि यामुनाचार्य्यस्तवे—

यदण्डमण्डान्तरगोचरं च यद्दशोत्तराण्यावरणानि यानि च ।
गुणाः प्रधानं पुरुषः परं पदं परात्परं ब्रह्म च ते विभूतयः ॥

दुर्गमसङ्गमनी ।

त्मा शरीरं यस्याऽव्यक्तं शरीरं यस्याक्षरं शरीरं सर्वभूतान्तरात्मा
दिव्यो देव एको नारायण” इत्याद्या,

“यस्मात्क्षरमतीतोऽहमक्षरादपि चोत्तम” इति

श्रीभगवदुपनिषदश्च,

तथा चैकादशे श्रीभगवता विभूतिप्रसङ्ग एवोक्तं—

पृथिवी वायुराकाश आपो ज्योतिरहं महान् ।

विकारः पुरुषोऽव्यक्तं रजः सत्त्वं तमः परम् ॥ इति,

टीका च—परं=ब्रह्म चेत्येषा ।

अत इति । यद्यप्येतैर्ब्रह्मशब्देनापि भगवानेव वाच्यते निर्विशेषं-
ब्रह्म तु पृथग्नाङ्गीक्रियते; तथाऽपि मतान्तरमङ्गीकृत्य तदिदं प्रोक्तमि-
ति ज्ञेयम् ।

यदण्डमिति । अण्डस्यान्तरं मध्यभागो गोचरो विषय यस्य तत्
सर्वमित्यर्थः, दशेति । दशदशगुणान्युत्तराण्युत्तरोत्तरप्रमाणानि ये-

सर्वसिद्धिनिषेवितः ५५—

स्वशाखिलसिद्धिः स्यात्सर्वसिद्धिनिषेवितः ॥

यथा—

दशभिः सिद्धसखीभिर्वृता महासिद्धयः क्रमादष्टौ ।

अणिमादयो लभन्ते नावसरं द्वारि कृष्णस्य ॥

अथाविचिन्त्यमहाशक्तिः ५६—

दिव्यस्वर्गादिकर्तृत्वं ब्रह्मरुद्रादिमोहनम् ॥ ७८

भक्तप्रारब्धविध्वंस इत्याद्याचिन्त्यशक्तिता ॥

तत्र दिव्यस्वर्गादिकर्तृत्वं यथा—

आसीच्छायाद्वितीयः प्रथममथ विभुर्वत्सडिम्भानशेषान्

स्वांशांशेनाशु कृत्वा परमपुरुषतायोग्यरूपानमूंश्च ।

भूयः क्लृप्तैः सतत्त्वैः सगणविधिगणैरप्यजाण्डैरखण्डैः

दुर्गमसङ्गमनी ।

षां तानि यानि, पुरुषः समष्टिजीवः, परं पदं वैकुण्ठं, ब्रह्म तु भगवत्-
एव क्वचिदधिकारिणि निर्विशेषत्वेनाविर्भावविशेषः ।

दशभिरणूर्मिमत्त्वादिभिः क्रमात् स्वस्वक्रमं प्राप्य सेविता इ-
त्यर्थः, सिद्धयश्चैता एकादशस्कन्धे ज्ञेयाः ।

दिव्येत्युत्तरोत्तरन्यूनक्रमः, ब्रह्मरुद्रादीत्यादिग्रहणात् संकर्षणो-
ऽपि ज्ञेयः; उत्तरोत्तरज्ञानप्रकर्षक्रमाद्, यथा तद्वाक्यं—

“प्रायो माया तु मे भर्तुर्नान्या मेऽपि विमोहिनी”ति

दिव्यत्वमत्र ब्रह्माण्डान्तर्यामिपर्यन्तत्वं ज्ञेयं,

विध्वंस इति । विध्वंसनमित्यर्थः ।

आसीच्छायाद्वितीय इत्यनेन नरलीलामयत्वात् स्वयं भगवत्त्व-
व्यञ्जकात् तात्कालिकत्वाच्च, पूर्वप्रतिज्ञातमद्भुतत्वमुदाहृतम्, एवमु-
त्तरत्रापि, तदेतच्च—“अद्यैव त्वद्वदतेऽस्य किं मम न त” इत्याद्यनुसा-

प्रत्येकं सेव्यमानानकृत लघुतरं थः प्रपद्ये तमीशम् ।

ब्रह्मरुद्रादिमोहनं यथा—

मोहितः शिशुहृतौ पितामहो हन्त शम्भुरपि जृम्भितो रणे ।

येन कंसरिपुणाऽद्य तत्पुरः के महेन्द्र ! विबुधा भवद्विधाः ॥

भक्तप्रारब्धविध्वंसो यथा दशमे—

गुरुपुत्रमिहानीतं निजकर्मनिबन्धनम् ।

आनयस्व महाराज ! मच्छासनपुरस्कृतः ॥

आद्यशब्देन दुर्घटघटनाऽपि यथा—

अपि जनिपरिहीनः सूनुराभीरभर्तु-

र्विभुरपि भुजयुग्मोत्सङ्गपर्याप्तमूर्त्तिः ।

दुर्गमसङ्गमनी ।

रेणाधिगम्यम् ।

मोहित इति । बाणयुद्धानन्तरं, कदाचित् पारिजातप्रत्यानयनाय कृतप्रौढिप्रलापमिन्द्रं प्रति श्रीनारदस्य हास्यवचनम्, अद्येति तस्य पूर्वपराजयोऽपि सूचितः ।

निजं तदीयं कर्मैव तन्नविबन्धनं तन्नयने निमित्तं यस्य तं; तर्हि कथं तत्प्रारब्धकर्मतिक्रामितम् ? अत्राह—मच्छासनेति । भक्तत्वमस्य पितृसम्बन्धाज्ज्ञेयम् ।

दुर्घटघटना नाम स्वीयदुरूहावस्थितेः प्रकाशनम्,

अपीति । श्रीशुकदेववाक्यम्—अपि जनीति । अजोऽपि “जातो-जगतः शिवाये”ति श्रीमदुद्धववचनादिभ्यः, सूनुराभीरभर्तुरिति—“प्रागयं वसुदेवस्य कच्चिज्जातस्तवात्मज” इत्यादिगर्गवाक्यात्, स्वप्रसूगर्भजन्मेति तु पाठान्तरं, विभुरपि तथैव मूर्त्या सर्वं व्याप्नुवन्नपि श्रीजनन्यादीनां भुजयुग्मोत्सङ्गेन पर्याप्ता पूर्णत्वेन प्रकाशमाना मूर्त्तिर्यस्य सः, “न चान्तर्न बहिर्यस्ये”त्यादेः,

प्रकटितबहुरूपोऽप्येकरूपः प्रभुमें

धियमयमविचिन्त्यानन्तशक्तिर्धिनोति ॥

कोटिब्रह्माण्डविग्रहः १७—

अगण्यजगदण्डाद्यः कोटिब्रह्माण्डविग्रहः ॥ ७१ ॥

इति श्रीविग्रहस्यास्य विभुत्वमनुकीर्तितम् ॥

यथा तत्रैव—

क्वाहं तमोमहदहंखचराग्निवार्भु-

संवेष्टिताण्डघटसप्तवितस्तिकायः ।

क्वेहन्विधाविगणिताण्डपराणुचर्यां

वाताध्वरोमविवरूप च ते महित्वम् ॥

दुर्गमसङ्गमनी ।

प्रकटितेति ।

चित्रं बतैतदेकेन वपुषा युगपत् पृथक् ।

गृहेषु द्यष्टसाहस्रं स्त्रिय एक उदावहदिति—

श्रीनारदवाक्यात् ।

अगण्यैर्जगदण्डैराढ्यो युक्त इत्यत्र क्वाहं तम इति दर्शयित्वा म-
हापुरुषत्वेऽपि सर्वब्रह्माण्डव्यापिविग्रहत्वमुदाहृत्य श्रीकृष्णत्वे कैमुत्य-
मानीतं, तच्च सर्ववैकुण्ठव्यापित्वाज्ज्ञेयं, तथाऽपि तेभ्यस्तस्य पृथक्त्व-
मत्यद्भुतं, तदुक्तं-गीतासु मया ततमित्यादि, क्वाहमिति तु व्याख्यायते
तमः=प्रकृतिः, महत्=महत्त्वम्, अहम्=अहंतत्वं, खम्=आकाशं, च-
रो=वायुः, भूः=पृथ्वी, सेयं ब्रह्माण्डखर्परूपैवान्यत्र मन्यते, अत्र ततो-
भिन्नत्वेन निर्देशस्तु शिलापुत्रस्य शरीरमिति वज्ज्ञेयः, एताभिः संवे-
ष्टितं यदण्डं तदेव घटः तस्य च समष्टिजीवरूपेणाभिमान्यहं क्व च-
तुर्मुखशरीराभिमानित्वेन सप्तवितस्तिकायरूपश्च सुतरामहं क्व ? वि-
शेषणयोः कर्मधारयः, ईदृग्विधेत्यादिरूपस्य ते तव महित्वं क्व, तत्रा-

यथा वा—

तत्त्वैर्ब्रह्माण्डमाख्यं सुरकुलभुवनैश्चाङ्कितं योजनानां-
पञ्चाशत्कोट्यखर्वक्षितिखचितमिदं यच्च पातालपूर्णम् ।
तादृग्ब्रह्माण्डलक्षायुतपरिचयभागेककक्षं विधात्रा
दृष्टं यस्यात्र वृन्दावनमपि भवतः कः स्तुतौ तस्य शक्तः ॥

अवतारावलीबीजं ५८—

अवतारावलीबीजमवतारी निगद्यते ॥ ७२ ॥

यथा श्रीगीतगोविन्दे—

वेदानुद्धरते जगन्निवहते भूगोलमुद्दिभ्रते
द्वैत्यं दारयते बलिं छलयते क्षत्रक्षयं कुर्वते ।
पौलस्त्यं जयते हलं कलयते कारुण्यमातन्वते
म्लेच्छान्मूर्छयते दशाकृतिकृते कृष्णाय तुभ्यं नमः ॥

हतारिगतिदायकः ५९—

मुक्तिदाता हतारीणां हतारिगतिदायकः ॥

दुर्गमसङ्गमनी ।

णवः तेषां चर्या तु परमाणुपक्षे बहिरन्तर्गत्यागतिरूपा; ब्रह्माण्डपक्षे
यथाकालमाविर्भावलयरूपा वाताध्वा गवाक्षः भगवत्पक्षे रोमविवर-
इव सूक्ष्मतमैकदेशः,

यदुक्तं विष्णुपुराणे—

“यस्यायुतायुतांशांशे विश्वशक्तिरियं स्थिते”ति ।

तदेवं वृन्दावनदृष्टान्तेन दर्शयति—यथा वेति ।

अवतारीति । भूमार्थं मत्वर्थीयः, सर्वेभ्योऽवतारिभ्य पूर्णत्वाद्

“एते चांशकलाः पुंसः कृष्णस्तु भगवान् स्वयमि”त्युक्तेः,

अतिप्रसिद्धप्रमाणस्य परमशास्त्रस्य श्रीभागवतवाक्यस्य तस्यैव

महति लोकेऽपि दिग्दर्शनमस्तीत्याह—यथा श्रीगीतगोविन्द इति ।

यथा—

पराभवं फेनिलवक्त्रतां च बन्धं च भीतिं च मृतिं च कृत्वा ।
पवर्गदाताऽपि शिखण्डमौले ! त्वं शान्नवाणामपवर्गदोऽसि ॥

यथा वा—

चित्रं मुरारे ? छरवैरिपक्षस्त्वया समन्तादनुबद्धयुद्धः ।
अमित्रवृन्दान्यविभिद्य भेदं मित्रस्य कुर्वन्नमृतं प्रयाति ॥

आत्मारामगणाकर्षी ६०—

आत्मारामगणाकर्षीत्येतच्चत्तार्थमेव हि ॥ ७३ ॥

यथा—

मां पूर्णपरमहंसं माधव ! लीलामहौषधिघ्रांता ।
कृत्वा बत सारङ्गं व्यधित कथं सारसे तृषितम् ॥

अथासाधारणचतुष्के लीला ६१—

यथा बृहद्भामने—

सन्ति यद्यपि मे प्राज्या लीलास्तास्ता मनोहराः ।
न हि जाने स्मृते रासे मनो मे कीदृशं भवेत् ॥

दुर्गमसङ्गमनी ।

मुक्तीत्युपलक्षणं पूतनाऽऽदिषु भक्तिदातृत्वमपि ज्ञेयं, तदेवमप्यु-
क्त “ममी कृष्णे किलाद्भुता” इति ।

अमित्रवृन्दान्यविभिद्येत्येव पाठः, पक्षे मित्रः सूर्यः ।

सारङ्गाश्चातको भक्तश्च, “सारङ्गाणां पदाम्बुजमि”त्युक्तेः भक्तपक्षे
सेति पृथक् पदं, पक्षान्तरे सारसं कमलम्, अत्र चातकीकरणं तत्रापि
कमले तृषितीकरणमिति श्लेषेऽपि द्विगुणीभाव्याश्चर्यं गमितम् ।

सन्तीत्युदाहरणद्वयं परमोत्कर्षदर्शनार्थमेव लीलाविशेषमयतया
दर्शितं तदीयलीलासामान्यमपि सर्वोत्कृष्टतया श्रीभागवतादौ प्रसिद्ध-
मिति तत् न दर्शितं, तथा हि श्रीपरीक्षिद्धाकथं “येन येनावतारेण”-
ति, “यत् शृण्वतोऽपैत्यरतिर्वितृष्णे”त्यादि च, प्राज्याः=प्रचुराः ।

यथा वा—

परिस्फुरतु सुन्दरं चरितमत्र लक्ष्मीपते-
स्तथा भुवननन्दिनस्तद्वतारवृन्दस्य च ।
हरेरपि चमत्कृतिप्रकरबर्द्धनः किं तु मे
बिभर्त्ति हृदि विस्मयं कमपि रासलीलारसः ॥

प्रेम्णा प्रियाधिक्यं ६२—

यथा दशमे—

अटति यद्भवानन्हि काननं श्रुतिर्युगायते त्वामपश्यताम् ।
कुटिलकुन्तलं श्रीमुखं च ते जड उदीक्षतां पक्ष्मकृद् दशाम् ॥

यथा वा—

ब्रह्मरात्रिततिरप्यवशात्रोः सा क्षणार्धवदगात्तव सङ्गे ।
हा क्षणार्धमपि बल्लविकानां ब्रह्मरात्रिततिवद्विरेहेऽभूत् ॥

त्रेणुमाधुर्यम् ६३—

यथा तत्रैव—

सवनशस्तदुपधार्यं सुरेशाः शक्रशर्वपरमेष्ठिपुरोगाः ।
कवय आनतकन्धरचित्ताः कश्मलं ययुरनिश्चिततत्त्वाः ॥

दुर्गमसङ्गमनी ।

अटतीत्याद्युदाहरणमुत्कण्ठाद्वारा तद्वोधकम् अन्यत्राश्रवणाद्,
विशेषोदाहरणानि चैतानि ज्ञेयानि—

“अहो भाग्यमहो भाग्यमि”त्यादि, “नेमं विरिञ्च”इत्यादि, “इत्थं-
सतां ब्रह्मसुखानुभूत्ये”त्यादि, “नार्यं श्रियोऽङ्ग उ नितान्तरतेः प्रसाद”-
इत्यादि च, ब्रह्मरात्रीति । केषां चिद् “ब्रह्मरात्र उपावृत्त” इत्यस्य रासा-
न्तपद्यस्य तथा व्याख्यानात् तथैव चानुमतं श्रीस्वामिचरणैः “शशा-
ङ्कश्च सगणो विस्मितोऽभवदि”त्यत्र; किं तु “तास्ताः क्षपा प्रेष्यतमेने”-
त्यादौ श्रीभगवद्वाक्यं निर्विवादमेव ।

“सवनशस्तदुपधार्यं”इत्याद्यन्ते “नद्यस्तदा तदुपधार्ये”त्यादी-

यथा वा विदग्धमाधवे—

रुन्धन्नम्बुभृतश्चमत्कृतिपरं कुर्वन्मुहुस्तुम्बुरं-
ध्यानादन्तरयन् सनन्दनमुखान्विस्माययन्वेधसम् ।
औत्सुक्यावलिभिर्बलिं चटुलयन् भोगीन्द्रमाघूर्णयन्
भिन्दन्नण्डकटाहभित्तिमभितो बभ्राम वंशीध्वनिः ॥

रूपमाधुर्यम् ६४—

यथा तृतीये—

यन्मर्त्यलीलौपयिकं स्वयोगमायाबलं दर्शयता गृहीतम् ।
विस्मापनं स्वस्य च सौभगर्द्धैः परं पदं भूषणभूषणाङ्गम् ॥

श्रीदशमे च—

का स्त्र्यङ्ग ! ते कल्पदामृतवेणुगीत-
संमोहिताऽऽर्घ्यचरितान्न चलेत् त्रिलोक्याम् ।

दुर्गमसङ्गमनी ।

नि, सवनशः=वारं वारं, तद्=वेणुगीतं, कश्मलं=मोहम्, अनिश्चि-
ततत्त्वाः=किमिदमिति निश्चेतुमशक्ताः ।

रुन्धन्निति । अत्र फलरूपत्वेनैव सर्वत्र प्रसरणमण्डकटाहभेदश्च
ज्ञेयं, तच्च तुम्बुरुचमत्कारादिना दर्शितम् अलौकिकस्वभावत्वात्,
तच्चोक्तं “सवनश” इत्यादिना, विस्मेरयन्नित्यत्र विस्माययन्निति पाठः
शिष्टः, यद्रूपमिति पूर्वेणान्वयः,

स्वयोगमाया=स्वस्वरूपभूताचिन्त्यशक्तिः, तस्या बलं दर्शयता
एतावदप्यस्तीति तत् प्रकटयता गृहीतम् आकृष्टं जगत्यामानीतं प्र-
कटितमित्यर्थः, तदेवमेवंभूतं भगवन्मर्त्यलीलौपयिकमिति तल्लीलाया-
अपि माहात्म्यं तथाविधमेव दर्शितम्, मर्त्येषु लीला तस्यामौपयिकं-
तत्सदृशलीलायोग्यद्विभुजादित्वादतिमनोहरमित्यर्थः, किं बहुना स-
र्वदेशकालगततत्तद्रूपवेत्तुरपि स्वस्य च विस्मापनं तादृगननुभवाद्
यतः सौभगर्द्धैः परं पदं=परमा प्रतिष्ठा यत् खलु भूषणस्यापि भूष-

त्रैलोक्यसौभगमिदं च निरीक्ष्य रूपं-

यद् गोद्विजद्रुमसृगाः पुलकान्यविभ्रन् ॥

यथा वा ललितमाधवे—

अपरिकलितपूर्वः कश्चमत्कारकारी स्फुरति मम गरीयानेष माधुर्यपूरः ।

अयमहमपि हन्त प्रेक्ष्य यं लुब्धचेताः सरभसमुपभोक्तुं कामये राधिकेव ॥

समस्तविविधाश्चर्य्यकल्याणगुणवारिधेः ॥

गुणानामिह कृष्णस्य दिङ्मात्रमुपदर्शितम् ॥ ७४ ॥

यथा च श्रीदशमे—

गुणात्मनस्तेऽपि गुणान् विमातुं-

हितावतीर्णस्य क ईशिरेऽस्य ।

कालेन यैत्रां विमिताः सुकल्पै-

र्भूपांशवः खे मिहिका ध्रुमासः ॥

नित्यगुणो वनमाली यदपि शिखामणिरशेषनेतृणाम् ॥

भक्तापेक्षिकमस्य त्रिविधत्वं लिख्यते तदपि ॥ ७५ ॥

दुर्गमसङ्गमनी ।

णमङ्गं यत्र तादृशम् ।

अपरिकलितेति । मणिभित्तौ स्वप्रतिबिम्बं लब्धातिशयं स्वव-
पुश्चित्रं दृष्ट्वा श्रीभगवन्मनोरथः प्रतिक्षणं नवनवायमानतन्माधुर्य्य-
त्वात् ।

गुणा आत्मानः स्वभावा यस्य तस्य प्रकटितप्राकृतातीतस्वा-
भाविकानन्तगुणस्य तवास्तां तावत्तद्गुणानां समस्तानां तथा प्र-
त्येकमप्यवान्तरवृत्तिकोटीनां गणनवार्त्ताः अस्य जगतो हितावतीर्ण-
स्य जगद्गतानन्तजीवहिताय तद्गुणैकदेशमप्यवतीर्थ्यं प्रकटयतस्त-
व ये ते गुणांशास्तत्र तत्र प्रकटितास्तानपि गणयितुं क ईशिरे न के-
पीत्यर्थः, तत्र संभावनानिरासार्थमाह—यैर्वेति ।

हरिः पूर्णतमः पूर्णतरः पूर्ण इति त्रिधा ॥
 श्रेष्ठमध्यादिभिः शब्दैर्नाट्ये यः परिपद्यते ॥ ७६ ॥
 प्रकाशिताखिलगुणः स्मृतः पूर्णतमो बुधैः ॥
 असर्वव्यञ्जकः पूर्णतरः पूर्णोऽल्पदर्शकः ॥ ७७ ॥
 कृष्णस्य पूर्णतमता व्यक्ताऽभूद् गोकुलान्तरे ॥
 पूर्णपूर्णतरता द्वारकामथुराऽऽदिषु ॥ ७८ ॥
 स पुनश्चतुर्विधः स्याद् धीरोदात्तश्च धीरललितश्च ॥
 धीरप्रशान्तनामा तथैव धीरोद्धतः कथितः ॥ ७९ ॥
 बहुविधगुणक्रियाणामास्पदभूतस्य पद्मनाभस्य ॥
 तत्तल्लीलाभेदाद्विरुद्ध्यते न हि चतुर्विधता ॥ ८० ॥

दुर्गमसङ्गमनी ।

प्रकाशितेति । अत्राखिलत्वमन्यद्वयापेक्षया ज्ञेयं, भक्तभक्त्यनुरूपा-
 धिकाधिकप्रकाशाद्, असर्वत्वं पूर्वापेक्षया, अल्पत्वं च स्वपूर्वापेक्ष-
 या तथाऽपि पूर्णतरत्वादिकमन्यतरापेक्षया ।

कृष्णस्येति । अत्र पूर्णतमता चैश्वर्य्यगता,

तावत् सर्वे वत्सपालाः पश्यतोऽजस्य तत्क्षणात् ।

व्यदृश्यन्त घनश्यामाः पीतकौशेयवाससः ॥

इत्यादिषु,

माधुर्य्यगता—

नन्दः किमकरोद् ब्रह्मन् ! श्रेय एवं महोदयमि-

त्यादिषु,

रूपागता च-अहो बकीर्णं स्तनकालकूटमित्यादिषु, द्वारका-
 मथुराऽऽदिष्विति न यथासंख्यतया प्रयोगः समसंख्यत्वेनाप्रयो-
 गात् किं तु यथासम्भवतयैव कुत्र चित् कस्यापि विशेषदर्शनात् ।

तत्र धीरोदात्तः—

गम्भीरो विनयी क्षन्ता करुणः सुदृढव्रतः ॥

अकत्थनो गूढगर्वो धीरोदात्तः सुसत्त्वभृत् ॥ ८१ ॥

यथा—

वीरम्मन्यमदप्रहारिहसितं धौरेयमात्तोद्धृतौ

निर्व्यूढव्रतमुन्नतक्षितिधरोद्धारेण धीराकृतिम् ।

मय्युच्चैःकृतकिल्बिषेऽपि मधुरं स्तुत्या सुहुर्यन्त्रित-

प्रेक्ष्य त्वां मम दुर्वितर्कहृदयं धीर्गीश्र्व न स्पन्दते ॥

गम्भीरत्वादिसामान्यगुणा यदिह कीर्त्तिताः ॥

तदेतेषु तदाधिक्यप्रतिपादनहेतवे ॥ ८२ ॥

इदं हि धीरोदात्तत्वं पूर्वं प्रोक्तं रघूद्वहे ॥

तत्तद्भक्तानुसारेण तथा कृष्णे विलोक्यते ॥ ८३ ॥

अथ धीरललितः—

विदग्धो नवतारुण्यः परिहासविशारदः ॥

निश्चिन्तो धीरललितः स्यात्प्रायः प्रेयसीवशः ॥ ८४ ॥

दुर्गमसङ्गमनी ।

वीरमिति । महेन्द्रवाक्यं, तत्र वीरन्मन्येति गूढगर्वत्वं, धौरेयमिति करुणत्वं, निर्व्यूढेति सुदृढव्रतत्वम्, उन्नतेति सुसत्त्वभृत्त्वं, मयीति क्षन्तृत्वं, स्तुत्येति विनयित्वमकत्थनत्वं च, दुर्वितर्कहृदयमिति गम्भीरत्वं दर्शितं, मम धीरित्यादिरन्वयः ।

गम्भीरत्वादीति । एतेषु=धीरोदात्तादिषु त्रिषु, तेषां=गाम्भीर्यादीनाम्, आधिक्यप्रतिपादनहेतवे=तदन्यान् सर्वान् गुणानुपमर्द्य समुदयेनाविर्भूतानां तेषां स्पष्टत्वज्ञापनार्थमित्यर्थः,

प्रेयसीवशः=प्रेयसीनां प्रेमविशेषतारतम्येन वशीभूतः,

यथा—

वाचा सूचितशर्वरीरतिकलाप्रागल्भ्यया राधिकां-

ब्रीडाकुञ्चितलोचनां विरचयन्नग्रे सखीनामसौ ।

तद्वक्षोरुहचित्रकेलिमकरीपाण्डित्यपारं गतः

कैशोरं सफलीकरोति कलयन् कुञ्जे विहारं हरिः ॥

गोविन्दे प्रकटं धीरललितत्वं प्रदृश्यते ॥

उदाहरन्ति नाट्यज्ञाः प्रायोऽत्र मकरध्वजम् ॥ ८५ ॥

अथ धीरशान्तः—

शमप्रकृतिकः क्लेशसहनश्च विवेचकः ॥

विनयादिगुणोपेतो धीरशान्त उदीर्यते ॥ ८६ ॥

दुर्गमसङ्गमनी ।

यथोक्तं—

या माऽभजन् दुर्जरगेहशृङ्खलाः

सम्बृश्च्य तद्गः प्रतियातु साधुनेति,

“अनया राधितो नूनमि”त्यादि च ।

वाचेति ।

यज्ञपत्नीसदृशीः प्रति तत्तल्लीलाऽन्तरङ्गदृत्या वाक्यम् ।

विनयमधुरमूर्तिरित्यत्र विनयेन तत्क्लेशसहनत्वमपि लक्ष्यते,

यथोक्तस्तत्रैव तथा तद्व्यवहारः—

सारथ्यपारिषदसेवनसख्यदौत्य-

वीरासनानुगमनस्तवनप्रणामम् ।

स्निग्धेषु पाण्डुषु जगत्प्रणतिं च विष्णो-

र्भक्तिङ्करोति नृपतिश्चरणारविन्दे, इति ।

अत्र शृण्वन्निति पूर्वैणान्वयः, वीरासनं खड्गहस्ततया स्थितस्य
रात्रौ जागरणं, नृपतिः=परीक्षित्,

यथा—

विनयमधुरमूर्त्तिर्मन्थरस्निग्धतारो-
वचनपटिमभङ्गीसुचिताशेषनीतिः ।
अभिदधदिह धर्मं धर्मपुत्रोपकण्ठे
द्विजपतिरिव साक्षात्प्रेक्ष्यते कंसवैरी ॥

युधिष्ठिरादिको धीरैर्धीरशान्तः प्रकीर्तितः ॥

अथ धीरोद्धतः—

मात्सय्यवानहङ्कारी मायावी रोषणश्चलः ॥ ८७ ॥

विकत्थनश्च विद्वद्भिर्धीरोद्धत उदाहृतः ॥

यथा—

आः पापिन् ! यवनेन्द्र ! दर्दुर ! पुनर्व्याघुट्य सद्यस्त्वया
वासः कुत्र चिदन्धकूपकुहरकोडेऽद्य निर्मायताम् ।
हेलोत्तानितदृष्टिमात्रभसितब्रह्माण्डभाण्डः पुरो-
जागर्मि त्वदुपग्रहणाय भुजगः कृष्णोऽत्र कृष्णाभिधः ॥

धीरोद्धतस्तु विद्वद्भिर्भीमसेनादिरुच्यते ॥ ८८ ॥

मात्सय्याद्याः प्रतीयन्ते दोषत्वेन यदप्यमी ॥

लीलाविशेषशालित्वान्निर्दोषेऽत्र गुणाः स्मृताः ॥ ८९ ॥

दुर्गमसङ्गमनी ।

उदाहरणे धर्मपुत्रोपकण्ठम् इत्येव पाठः ।

आः पापिन्निति । पात्रिकेयं, व्याघुट्य = विनिवृत्त्य, हेलेत्यादिना-
ऽत्र मायावित्त्वं चायातं वस्तुतस्तथात्वाभावात् ।

लीलाविशेषोऽत्र भक्तरक्षणाय दुष्टदमनरूपः, तच्छालित्वात्तदुप-
योगित्वादित्यर्थः ।

आः पापिन्नित्यत्र भक्तिरसत्वाव्यक्तिमाशङ्क्योदाहरणान्तरं मा-

यथा वा—

अम्भोभारभरप्रणम्रजलदभ्रान्ति वितन्वन्नसौ
घोराडम्बरडम्बरः छविकटामुत्क्षिप्य हस्तार्गलाम् ।
दुर्वारः परवारणः स्वयमर्ह लब्धोऽस्मि कृष्णः पुरो-
रे श्रीदामकुरङ्ग ! सङ्गरभुवो भङ्गं त्वमङ्गीकुरु ॥

मिथोविरोधिनोऽप्येते के चिन्निगदिता गुणाः ॥

हरौ निरङ्कुशैश्वर्यात्कोऽपि न स्यादसम्भवः ॥ ९० ॥

तथा च कौर्म्ये—

अस्थूलश्चानणुश्चैव स्थूलोऽणुश्चैव सर्वतः ।
अवर्णः सर्वतः प्रोक्तः श्यामो रक्तान्तलोचनः ॥
ऐश्वर्ययोगाद्गवान्विरुद्धार्थोऽभिधीयते ।
तथाऽपि दोषाः परमे नैवाहार्याः कथं चन ॥
गुणा विरुद्धा अपि तु समाहार्याः समन्ततः ।

महावाराहे—

सर्वे नित्याः शाश्वताश्च देहास्तस्य परात्मनः ।
हानोपादानरहिता नैव प्रकृतिजाः क्व चित् ॥
परमानन्दसंदोहा ज्ञानमात्राश्च सर्वतः ।
सर्वे सर्वगुणैः पूर्णा सर्वदोषविवर्जिताः ॥

दुर्गमसङ्गमनी ।

त्सर्व्याभासमयतद्रसत्वेन दर्शयति-यथा वेति । अम्भोभारभरप्रणम्रे-
त्येव पाठः, अम्भोभारनमन्नवीनजलदेतिपाठान्तरे शत्रन्तेन सह तत्-
पुरुषो न स्याद्,

आडम्बरः समारम्भे गजगर्जिततूर्ययोरिति विश्वः,

ततश्च घोरो भयानक आडम्बरस्य डम्बर आटोयो यस्य सः ।

पुनर्मात्सर्व्याद्या इत्यादिकं स्थापयन् गुणवैचित्र्यां दर्शयति-मि-
थ इति । निरङ्कुशैश्वर्यात् सर्वाश्रयत्वादित्यर्थः, शाश्वता जगति पुनः

वैष्णवतन्त्रेऽपि—

अष्टादशमहादोषै रहिता भगवत्तनुः ।

सर्वैश्वर्यमयी सत्यविज्ञानानन्दरूपिणी ॥

अष्टादश महादोषा विष्णुयामले—

मोह१स्तन्द्रा२भ्रमो३रूक्षरसता४काम उल्वणः५ ।

लोलता६मद७मात्सर्यं८हिंसा९खेद१०परिश्रमो११

दुर्गमसङ्गमनी ।

पुनराविर्भाविनः, सर्वगुणैरित्यत्र स्वस्वापेक्षितैरिति ज्ञेयम्, “एते चांशकलाः पुंस” इत्युक्तेः ।

मोहस्तन्द्रेति । भक्तप्रेमसम्बन्धेन त्वेते च गुणत्वाय कल्पन्ते ।

यथा—

“ततो वत्सानहृष्टैत्य पुलिनेऽपि च वत्सपानि”त्यादौ मोहः,

“क चित् पल्लवतल्पेषु नियुद्धश्रमकर्षितः ।

वृक्षमूलाश्रयः शेते गोपोत्सङ्गोपबर्हणः” ॥

इत्यादौ तन्द्राखेदश्रमाः,

“तावद्भिर्गुग्ममनुकृष्ये”त्यारभ्य; “अनुसृत्य लोकं मुग्धप्रभीतव-
दुपेयतुरन्ति मात्रोरि”त्यादौ भ्रमः,

रूक्षरसतानाम प्रेमसम्बन्धं विना रागः, स तु नास्त्येव,

उल्वणो=दुःखदः कामो लौकिकः, तस्य प्रेमरूपकामत्वात् स च
नास्त्येव,

लोलता चाञ्चलयं सा च गुणो-यथा “वत्सान्मुञ्चन् क चिदसम-
य”इत्यादौ,

मदोऽपि यथा “मदबिघूर्णितलोचन ईषदि”त्यादौ,

तथा मात्सर्यं—

“लोकेशमानिनं मौढ्याद्धारिष्ये श्रीमदं तम” इत्यादौ,

हिंसा तु स्फुटैव बहुत्र,

असत्यं १२ क्रोध १३ आकाङ्क्षा १४ आशङ्का १५ विश्वविभ्रमः १६ ॥

विषमत्वं १७ परापेक्षा १८ दोषा अष्टादशोदिता इति,

इत्थं सर्वावतारेभ्यस्ततोऽप्यत्रावतारिणः ॥

ब्रजेन्द्रनन्दने सुष्ठु माधुर्यभर ईरितः ॥ ९१ ॥

दुर्गमसङ्गमनी ।

असत्यं—

“नाहं भक्षितवानम्बे”त्यादौ; जरासन्धच्छलनादौ च,

क्रोधोऽपि तत्र तत्र प्रसिद्ध एव,

आकाङ्क्षा—“तां स्तन्यकाम आसाद्ये”त्यादौ,

आशङ्का—“काऽप्यदृष्ट्वाऽन्तर्विपिन”इत्यादौ,

विश्वविभ्रमो=जगदावेशः, स च ब्रह्मादिभक्तसम्बन्धेन जगत्पालनेच्छामयः,

वैषम्यं—

“समोऽहं सर्वभूतेषु न मे द्वेष्योऽस्ति न प्रियः ।

ये भजन्ति तु मां भक्त्या मयि ते तेषु चाप्यहमि”त्यादौ,

परापेक्षा च—“अहं भक्तपराधीन” इत्यादाविति,

तस्मात्

“क शोकमोहौ स्नेहौ वा भयं वा येऽज्ञसम्भवा”-

इत्यत्र त्वज्ञसम्भवा ये त एव न सन्ति न तु विज्ञसम्भवा ये तेऽपीति मतं, विज्ञसम्भवत्वं च तेषां श्रीशुकदेवादिषु तत्स्मारितानां “तद्गताखिलेन्द्रिय” इत्याद्युक्तेर्भगवत्प्रेममोहादौ दृष्टमिति ।

पूर्वाक्तपूर्णतमत्वं व्यञ्जन्नुपसंहरति—इत्थमिति । पूर्वप्रकरणोक्तप्रकारेणेत्यर्थः, ततस्तस्मात्प्रसिद्धादवतारिणो नानाऽवतारकर्तुर्महाविष्णुतोऽपि, अत्र सुष्ठुति माधुर्यस्य प्राचुर्यादेवोक्तिरैश्वर्यमपि ज्ञेयमित्यर्थः;

तथा च ब्रह्मसंहितायामादिपुरुषरहस्ये—

यस्यैकनिश्चसितकालमथावलम्ब्य

जीवन्ति रोमबिलजा जगदण्डनाथाः ।

विष्णुर्महान् स इह यस्य कलाविशेषो-

गोविन्दमादिपुरुषं तमहं भजामि ॥

अथाष्टावनुकीर्त्यन्ते सद्गुणत्वेन विश्रुताः ॥

मङ्गलालंक्रियारूपाः सत्त्वभेदास्तु पौरुषाः ॥ ९२ ॥

शोभा विलासो माधुर्यं मङ्गल्यं स्थैर्यतेजसी ॥

ललितौदार्यमित्येते सत्त्वभेदास्तु पौरुषाः ॥ ९३ ॥

तत्र शोभा—

नीचे दयाऽधिके स्पृद्धा शौर्योत्साहौ च दक्षता ॥

सत्यं च व्यक्तिमायाति यत्र शोभेति तां विदुः ॥ ९४ ॥

दुर्गमसङ्गमनी ।

तदेवाह—तथा चेति । “यस्यैकनिश्चसितकालमि”त्यत्र गोविन्द-
शब्देन च तत्र श्रीव्रजेन्द्रनन्दन एवोच्यते “सुरभीरमिपालयन्तमि”-
त्यादिना वेणुं कृणन्तमित्यादिना च पूर्वं तस्यैव वर्णनात् ततस्तन्महा-
माधुर्यमपि सूचितं, न चायं श्रीनन्दनन्दनादन्य एव मन्तव्यः, गौतमीये
दशार्णाष्टादशार्णयोर्व्याख्यायाम्—

“अनेकजत्मसिद्धानां गोपीनां पतिरेव वा ।

नन्दनन्दन इत्युक्तस्त्रैलोक्यानन्दबद्धेन” इति

बहुष्वर्थेष्वप्यस्यैवार्थस्य पर्यवसायित्वात्, ‘सकललोकमङ्गलो-
नन्दगोपतनयो देवते”ति ऋष्यादिस्मरणाच्च,

मङ्गलेति । मङ्गलस्वरूपशोभाभूता इत्यर्थः,

सत्त्वभेदाः=अन्तःकरणवृत्तिविशेषाः,

अत्राधिक इत्यधिकम्भ्य इत्यर्थः, यत्र=मङ्गलालंक्रियायाम् ।

यथा—

स्वर्गध्वंसं विधित्सुर्ब्रंजभुवि कदनं छुष्टु वीक्ष्यातिवृष्टया
नीचानालोचय पश्चान्नमुचिरिपुसुखानूढकारुण्यवीचिः ।
अप्रेक्ष्य स्वेन तुल्यं कमपि निजरुषामत्र पथ्यांसिपात्रं-
बन्धूतानन्दयिष्यन्नुदहरत हरिः सत्यसंधो महाऽद्विम् ॥

अथ विलासः—

वृषभस्येव गम्भीरा गतिधीरं च वीक्षणम् ॥
सस्मितं च वचो यत्र स विलास इतीर्यते ॥ ९५ ॥

यथा—

मल्लश्रेण्यामविनयवतीं मन्थरां न्यस्य दृष्टि-
व्याधुन्वानो द्विप इव भुवं विक्रमाडम्बरेण ।
वागारम्भे स्मितपरिमलैः क्षालयन्मञ्चकक्षां-
तुङ्गे रङ्गस्थलपरिसरे सारसाक्षः ससार ॥

माधुर्यम्—

तन्माधुर्यं भवेद्यत्र चेष्टाऽऽदेः स्पृहणीयता ॥

यथा—

वरामध्यासीनस्तटभुवमवष्टम्भरुचिभिः
कदम्बैः प्रालम्बं प्रवलितविलम्बं विरचयन् ।

दुर्गमसङ्गमनी ।

तथाऽपि दुर्जनमुख्यमेकं मारयत्वित्याशङ्कयाह—अप्रेक्ष्येति ।
वृषभस्येति गतौ वीक्षणे च योज्यम् ।

यतो मन्थरा नम्रतावैयग्न्यादिशून्या तत एवाविनयवतीति ज्ञेयं,
द्विप इवेत्यत्र वृष इवेति पाठान्तरम्, अवष्टम्भः सुवर्णं, प्रालम्बम्
ऋजुलम्बि माल्यम्, प्रवलितो विलम्बो यत्र तद्यथा स्यात् तद्याजेनैव
तत्र स्थितिः स्यादित्यभिप्रायादिति भावः, पाठान्तरं तु नात्युपयुक्तम् ।

प्रपन्नायामग्रे मिहिरदुहितुस्तोर्थपदवी-
 कुरङ्गीनेत्रायां मधुरिपुरपाङ्गं विकिरति ॥

मङ्गल्यं—

मङ्गल्यं जगतामेव विश्वासास्पदता मता ॥ ९६ ॥

यथा—

अन्याथ्यं न हराविति व्यपगतद्वारागला दानवा-
 रक्षी कृष्ण इति प्रमत्तमभितः क्रीडासु रक्ताः सुराः ।
 साक्षी वेत्ति स भक्तिमित्यवनतत्राताश्च चिन्तोञ्जिताः
 के विश्वंभर ! न त्वदङ्घ्रियुगले विसम्भितां भेजिरे ॥

स्थैर्यं—

व्यवसायादचलनं स्थैर्यं विघ्नाकुलादपि ॥

यथा—

प्रतिकूलेऽपि सशूले शिवे शिवायां निरंशुकायां च ।
 व्यलुनादेव मुकुन्दो विन्ध्यावलिन्दनस्य भुजान् ॥

तेजः—

सर्वचित्तावगाहित्वं तेजः सद्भिर्हृदीर्यते ॥ ९७ ॥

यथा दशमे—

मल्लानामशनिर्नृणां नरवरः स्त्रीणां स्मरो मूर्त्तिमान्
 गोपानां स्वजनोऽसतां क्षितिभुजां शास्ता स्वपित्रोः शिशुः ।

दुर्गमसङ्गमनी ।

कृष्ण इत्यत्र सोऽयमिति वा पाठः, प्रमत्तमनवहितं यथा स्यात्तथा,
 रक्ता इति प्रमादरूपः कर्तृधर्मः क्रियायामारोप्यते क्रियाकर्त्रोरासत्या
 तादात्म्यबोधनाय, अन्याथ्यमित्यत्र भक्तिर्यथा कथं चिदाश्रयमात्रं,
 साक्षी वेत्ति ममाप्यसावगतितामित्याश्रितां स्वस्थिता-
 इति वा तृतीयश्चरणः ।

मृत्युभोजपतेर्विराडविदुषां तत्त्वं परं योगिनां-
वृष्णीनां पग्देवतेति विदितो रङ्गं गतः साग्रजः ॥

यद्वा—

तेजो बुधैरवज्ञाऽऽदेरसहिष्णुत्वमुच्यते ॥

यथा—

आक्रुष्टे प्रकटं दिदण्डयिषुणा चण्डेन रङ्गस्थले
नन्दे चानकदुन्दुभौ च पुरतः कंसेन विश्वद्रुहा ।
दृष्टिं तत्र छरारिमृत्युकुलटासंपर्कदूर्ती क्षिपन्
मञ्चस्योपरि संसुकूर्दिपुरसौ पश्याच्युतः प्राञ्चति ॥

ललितं—

शृङ्गारप्रचुरा चेष्टा यत्र तं ललितं विदुः ॥ ९८ ॥

यथा—

विधत्ते राधायाः कुचमुकुलयोः केलिमकरी-
करणे व्यग्रात्मा सरभसमसव्येन रसिकः ।
अरिष्टे साटोपं कटु र्वति सव्येन विहस-
न्नुदञ्चद्रोमाञ्चं रचयति च कृष्णः परिकरम् ॥

औदार्यं—

आत्माद्यर्पणकारित्वमौदार्यमिति कीर्त्यते ॥

यथा—

वदान्यः को भवेदत्र वदान्यः पुरुषोत्तमाद् ॥ ९९ ॥

अकिञ्चनाय येनात्मा निर्गुणायापि दीयते ॥

सामान्या नायकगुणाः स्थिरताऽऽद्या यदप्यमी ॥ १०० ॥

दुर्गमसङ्गमनी ।

तत्र=कंसे; सुरारीणां या मृत्युरूपा कुलटा तस्याः संपर्काय दूर्ती-
रूपां दृष्टिं क्षिपन् प्रेरयन्नित्यनुसारेणैव पाठस्तेषामभीष्टः, दानवव-

तथाऽपि पूर्वतः किञ्चिद्विशेषात्पुनरीरिताः ॥

अथास्य सहायाः—

अस्य गर्गादयो धर्म्ये युयुधानादयो युधि ॥ १०१ ॥

उद्धवाद्यास्तथा मन्त्रे सहायाः परिकीर्त्तिताः ॥

अथ कृष्णभक्ताः—

तद्भावभावितस्थान्ताः कृष्णभक्ता इतीरिताः ॥ १०२ ॥

ये सत्यवाक्य इत्याद्या ह्रीमानित्यन्तिमा गुणाः ॥

प्रोक्ताः कृष्णेऽस्य भक्तेषु ते विज्ञेया मनीषिभिः ॥ १०३ ॥

ते साधकाश्च सिद्धाश्च द्विविधाः परिकीर्त्तिताः ॥

तत्र साधकाः—

उत्पन्नरतयः सम्यङ् नैर्विघ्न्यमनुपागताः ॥ १०४ ॥

कृष्णसाक्षात्कृतौ योग्याः साधका इति कीर्त्तिताः ॥

दुर्गमसङ्गमनी ।

य्यादिशब्दास्तु कंसस्य नापकर्षव्यञ्जकाः ।

पूर्वतः=“आफलोदयकृत् स्थित” इत्यादितः, किञ्चिद्विशेषात्= परस्परपोषणात् कुत्रापि स्वतः पोषणाच्च, पुनः सत्त्वभेदेष्वीरिताः ।

तद्भावेति । तेन सर्वोत्कृष्टेन निजाभीष्टेन च भावेन रत्यादिविशेषेण भावितं वासितं स्वान्तं येषां ते तथा सजातीयतदीयमहाभक्त- विशेषा आलम्बना इत्यर्थः, अन्ये तूद्दीपना इति भावः, तथैवोद्दीपने स्वपि भक्ता गणयिष्यन्ते ।

विज्ञेया विशेषेण ज्ञेया इत्यन्येऽपि यथासंभवं ज्ञेया इत्यर्थः ।

तद्वैशिष्ट्यज्ञापनार्थं भक्तभेदान् दर्शयति—ते साधका इति ।

पूर्वस्य विघ्नकारणभावमाशङ्क्यान्यदुहाहरणमाह—यथा वेति ।

पथैकादशे—

ईश्वरे तदधीनेषु बालिशेषु द्विषत्सु च ।

प्रेमसैत्रीकृपोपेक्षा यः करोति स मध्यमः ॥

यथा वा—

सिक्ताऽप्यश्रुजलोत्करेण भगवद्वाचानदीजन्मना

तिष्ठत्येव भवाग्निहेतिरिति ते धीमन्नलं चिन्तया ।

हृद्व्योमन्यमृतस्पृहाहरकृपावृष्टेः स्फुटं लक्ष्यते

नेदिष्ठः पृथुरोमताण्डवभरात्कृष्णाम्बुदस्योद्गमः ॥

बिल्वमङ्गलतुल्या ये साधकास्ते प्रकीर्त्तिताः ॥ १०५ ॥

अथ सिद्धाः—

अविज्ञाताखिलक्लेशाः सदा कृष्णाश्रितक्रियाः ॥

सिद्धाः स्युः सततप्रेमसौरुयास्वादपरायणाः ॥ १०६ ॥

संप्राप्तसिद्धयः सिद्धा नित्यसिद्धाश्च ते द्विधा ॥

तत्र संप्राप्तसिद्धयः—

साधनैः कृपया चास्य द्विधा संप्राप्तसिद्धयः ॥ १०७ ॥

तत्र साधनसिद्धाः

यच्च व्रजन्त्यनिमिषामृषभानुवृत्त्या

दूरेयमा ह्युपरि नः स्पृहणीयशीलाः ।

भर्तृमिथः छयशसः कथनानुराग-

वैक्लव्यबाष्पकलया पुलकीकृताङ्गाः ॥

यथा वा—

ये भक्तिप्रभविष्णुताकबलितक्लेशोर्मयः कुर्वन्ते

दुर्गमसङ्गमनी ।

हेतिर्ज्वाला, पक्षे पृथुरोमाणो मत्स्याः ।

अथ महाभक्तान् दर्शयति—अथ सिद्धा इति ।

दृक्पातेऽपि घृणां कृतप्रणतिषु प्रायेण मोक्षादिषु ।
तान् प्रेमप्रसरोत्सवस्तवकितस्वान्तान् प्रमोदाश्रुभि-
निर्धौतास्यतटान्मुहुः पुलकिनो धन्यान्नमस्कुर्महे ॥

मार्कण्डेयादयः प्रोक्ताः साधनैः प्राप्तसिद्धयः ॥ १०८ ॥

अथ कृपासिद्धाः—

यथा श्रीदशमे—

नासां द्विजातिसंस्कारो न निवासो गुरावपि ।
न तपो नात्ममीमांसा न शौचं न क्रियाः शुभाः ॥
अथापि ह्युरामश्लोके कृष्णे योगेश्वरेश्वरे ।
भक्तिर्दृढा न चास्माकं संस्कारादिमतामपि ॥

यथा वा—

न का चिदभवद् गुरोर्भजनयन्त्रणेऽभिज्ञता
न साधनविधौ च ते श्रमलवस्य गन्धोऽप्यभूत् ।
गतोऽसि चरितार्थतां परमहंसमृग्यश्रिया
मुकुन्दपदपद्मयोः प्रणयसीधुनो धारया ॥

कृपासिद्धा यज्ञपत्नीवैरोचनिशुकादयः ॥

अथ नित्यसिद्धाः—

दुर्गमसङ्गमनी ।

प्रायेणेति । “कथं चिद्यदि वाञ्छती”तिवत्, तासु यज्ञ-
पत्नीषु भगवद्गुणकथनसत्सङ्गकारणत्वमनुस्मृत्य संस्कारादीनां-
प्रेमसाधनत्वं च संदिह्याह—यथा वेति । न का चिदिति । श्रीशुक-
देवमुद्दिश्य श्रीनारदवाक्यम् ।

कृपासिद्धा यज्ञपत्नीति यदुक्तं तत्त्वापातप्रतीत्यपेक्षयेति ज्ञेयम् ।

मुकुन्दवद्ये नित्यानन्दगुणास्ते नित्यसिद्धा इत्यन्वयः, नित्याश्रा-
नन्दरूपाश्च गुणास्तदुपलक्षितदेहाश्च येषां त इति, तेषां मुख्यलक्ष-

आत्मकोटिगुणं कृष्णे प्रेमाणं परमं गताः ॥

नित्यानन्दगुणाः सर्वे नित्यसिद्धा मुकुन्दवत् ॥ १०९ ॥

यथा पादौ—

श्रीभगवत्सत्यभामादेवीसंवादे—

अथ ब्रह्मादिदेवानां तथा प्रार्थनया भुवः ।

आगतोऽहं गणाः सर्वे जातास्तेऽपि मया सह ॥

एते हि यादवाः सर्वे मद्गणा एव मामिनि !

सर्वदा मत्प्रिया देवि ! मत्सुख्यगुणशालिनः ॥

श्रीदशमे—

अहो भाग्यमहो भाग्यं नन्दगोपत्रजौकसाम् ।

दुर्गमसङ्गमनी ।

णमाह—आत्मेति । आत्मप्रेमतोऽपि कोटिगुणमित्यर्थः, मध्यपद-
लोपात् ।

मत्प्रिया इति । अहमेव प्रियो येषां न तथाऽऽत्मादय इत्यर्थः, अहो भाग्यमहो भाग्यमिति विस्मयाधिक्ये वीप्सा, तेन द्वयोरेव पदयोर्न पौनरुक्त्यम्, अथ वा नन्दगोपत्रजौकसां भाग्यमहः प्रकाशकं यावद्भाग्यद्योतकमित्यर्थः, अहो इति विस्मये, यद् यस्माद् येषां वा ब्रह्म त्वं मित्रं कीदृशं ब्रह्म पूर्णं मूर्त्तपूर्णानन्दत्वाद् अमूर्त्तानन्दस्तु तथा पूर्णो न भवति तदपेक्षया श्रीविग्रहस्यैव प्रचुरानन्दत्वात् तथा च “संक्षोभमक्षरजुषामपि चित्ततन्वो-
रि”ति ब्रह्मज्ञाननिपुणानामपि चित्ततनुसंक्षोभसूचनात् पुनः कीदृशस्त्वं ब्रह्म परमानन्दं परम आनन्दो यस्माद् अमूर्त्तानन्दाद् मूर्त्तानन्दस्य परमत्वं श्रेष्ठत्वमुक्तप्रकारसनकाद्युक्तेः, अतोऽत्र पूर्णत्वं परमानन्दत्वं च द्वयमेव मूर्त्तानन्दत्वबोधकम् अन्यथा ब्रह्मेत्यनेनैव तदुभय-
मुपलभ्येत किमपरं तथा निर्देशेन, एवं ब्रह्मणो विशेषणमुक्त्वा मि-

यन्मित्रं परमानन्दं पूर्णं ब्रह्म सनातनम् ॥

तत्रैव—

दुस्त्यजश्चानुरागोऽस्मिन् सर्वेषां नो ब्रजौकसाम् ।

नन्द ! ते तनयेऽस्माद्यु तस्याप्यौत्पत्तिकः कथम् ॥

सनातनं मित्रमिति तस्याप्यौत्पत्तिकः कथम् ॥

स्नेहोऽस्मास्विति चैतेषां नित्यप्रेष्टत्वमागतम् ॥ ११० ॥

इत्यतः कथिताः नित्यप्रिया यादवबल्लवाः ॥

एषां लौकिकवच्चेष्टा लीला मुररिपोरिव ॥ १११ ॥

तथा हि—

पाञ्चोत्तरखण्डे—

यथा सौमित्रिभरतौ यथा संकर्षणादयः ।

तथा तेनैव जायन्ते निजलोकाद्यहच्छया ॥

दुर्गमसङ्गमनी ।

त्रविशेषणमाह—सनातनमिति । कीदृशं मित्रं सनातनं नित्यं त्रैकालिकमिति यावद्, यथा त्वं त्रिकालसिद्धस्तथा ब्रजलोकोपीऽति भावः, येन हि तेषां सनातनं मित्रं त्वमस्यत एषां भाग्यं किं वक्तव्यमिति भावः ।

सनातनं मित्रमितीत्येतादृशयोजनयेत्यर्थः, अन्यथा सनातनपदवैपर्य्यं स्यात् पूर्णत्वेनैव तत्सिद्धेः, यदि च ब्रह्मणो विशेषणं तत् सनातनं स्यात् तथाऽपि मित्रतावैशिष्ट्यार्थमेव तद्विशिष्यते समानमेव मनोरमं सुवर्णमिदं कुण्डलं जातमित्यत्र यथा कुण्डलस्यैव मनोरमत्वं साध्यं तद्वत्, तस्यापीति स्वभावसम्बन्धसूचनास्त्रित्यत्वमाक्षिप्यते तदेवमत्र तस्मान्मच्छरणं गोष्ठमित्याद्यपि ज्ञेयम्, अत्र विशेषजिज्ञासाचेष्टीकृष्णसंदर्भो दृश्यः, तेनैव भगवता सह जायन्ते; यादवादय इति शेषः ।

पुनस्तेनैव गच्छन्ति तत्पदं शाश्वतं परम् ।

न कर्मबन्धनं जन्म वैष्णवानां च विद्यत इति ॥

ये प्रोक्ताः पञ्चपञ्चाशत् क्रमात्कंसरिपोर्गुणाः ॥

ते चान्ये चापि सिद्धेषु सिद्धिदत्त्वादयो मताः ॥ ११२ ॥

भक्तास्तु कीर्तिताः शान्तास्तथा दाससुतादयः ॥

सखायो गुरुवर्गाश्च प्रेयस्यश्चेति पञ्चधा ॥ ११३ ॥

अथोद्दीपनाः—

उद्दीपनास्तु ते प्रोक्ता भावमुद्दीपयन्ति ये ॥

ते तु श्रीकृष्णचन्द्रस्य गुणाश्चेष्टाः प्रसाधनम् ॥ ११४ ॥

स्मिताङ्गसौरभे वंशशृङ्गनूपुरकम्भवः ॥

पदाङ्कः क्षेत्रतुलसीभक्ततद्दासरादयः ॥ ११५ ॥

तत्र गुणाः—

गुणास्तु त्रिविधा प्रोक्ताः कायवाङ्मानसाश्रयाः ॥

तत्र कायिकाः—

वयःसौन्दर्यरूपाणि कायिका मृदुताऽऽदयः ॥ ११६ ॥

दुर्गमसङ्गमनी ।

यदृच्छया=स्वैरितया, यदृच्छा स्वैरितेत्यमरः ।

अथ भावभेदेन तेषामेव भेदान्तराण्यह—

भक्तास्त्विति । अत्र दासादयो द्विधाः—भावमयाः साक्षात्प्राप्तदा-
स्यादयश्च, तत्रोत्तरेषामेव सम्यगालम्बनत्वमभिप्रेतम् ।

वयःसौन्दर्यरूपाणि कायिका गुणाः, मृदुताऽऽदयश्च कायिका-
गुणा इत्यर्थः ।

गुणाः स्वरूपमेवास्य कायिकाद्या यदप्यमी ॥

भेदं स्वीकृत्य वर्ण्यन्ते तथाऽप्युदीपना इति ॥ ११७ ॥

अतस्तस्य स्वरूपस्य स्यादालम्बनतैव हि ॥

उदीपनत्वमेव स्याद् भूषणादेस्तु केवलम् ॥ ११८ ॥

एषामालम्बनत्वं च तथोदीपनताऽपि च ॥

तत्र वयः—

वयः कौमारपौगण्डकैशोरमिति तत् त्रिधा ॥ ११९ ॥

कौमारं पञ्चमाब्दान्तं पौगण्डं दशमावधि ॥

आषोडशाच्च कैशोरं यौवनं स्यात्ततः परम् ॥ १२० ॥

औचित्यात्तत्र कौमारं वक्तव्यं वत्सले रसे ॥

पौगण्डं प्रेयसि तथा तत्तत्स्वेलाऽऽदियोगतः ॥ १२१ ॥

दुर्गमसङ्गमनी ।

गुणाः स्वरूपमेवेति । स्वरूपधर्मत्वात्स्वरूपान्तःप्रविष्टा इत्यर्थः, भेदं स्वरूपादत्यन्तपृथक्त्वं स्वीकृत्योपचर्ष्येत्यर्थः, यदा कृष्णः सुरम्याङ्ग इति भाव्यते तदाऽऽलम्बनकोटौ प्रवेशः, यदा तु कृष्णस्य सुरम्याङ्गत्वमिति भाव्यते तदोदीपनकोटौ प्रवेश इति भावः,

अत इति । स्वरूपस्य श्रीविग्रहरूपस्येत्यर्थः ।

एषां गुणानां विशिष्टस्यालम्बनत्वाद्विशेषणरूपेषु गुणेष्वप्यंशे-
नालम्बनत्वं प्रवर्त्तत इति भावः ।

कौमारमित्यादिकं दृष्टान्तमात्रं श्रीकृष्णे तु विशेषो ज्ञेयः,
यथा—

कालेनाल्पेन राजर्षे ! रामः कृष्णश्च गोकुले ।

अघृष्टजानुभिः पद्भिर्विचक्रमतुरोजसे-

त्यादिकम् ।

श्रेष्ठ्यमुज्ज्वल एवास्य कैशोरस्य तथाऽप्यदः ॥

प्रायः सर्वरसौचित्यादत्रोदाह्रियते क्रमात् ॥ १२२ ॥

आद्यं मध्यं तथा शेषं कैशोरं त्रिविधं भवेत् ॥

तत्राद्यं कैशोरं—

वर्णस्योज्ज्वलता काऽपि नेत्रान्ते चारुणच्छविः ॥ १२३ ॥

रोमावलिप्रकटता कैशोरे प्रथमे सति ॥

यथा—

हरति शितिमा कोऽप्यङ्गानां महेन्द्रमणिश्रियं-

प्रविशति दृशोरन्ते कान्तिर्मनागिव लोहिनी ।

सखि ! तनुरूहां राजिः सूक्ष्मा दराऽस्य विरोहते

स्फुरति सुषमा नव्येदानां तनौ वनमालिनः ॥

वैजयन्तीशिखण्डादिनटप्रवरवेषता ॥ १२४ ॥

वंशीमधुरिमा वस्त्रशोभा चात्र परिच्छदः ॥

यथा श्रीदशमे—

बहांपीडं नटवरवपुः कर्णयोः कर्णिकारं-

दुर्गमसङ्गमनी ।

तत्र तत्तत्खेलाऽऽदियांगतो यदौचित्यं योग्यताऽऽतिशयस्तस्मा-
दिति त्रिष्वपि योजनीयं,

प्रायो=बाहुल्येन ।

शिष्यते नित्यमेकरूपतया तिष्ठतीति शेषं परमपूर्णावस्थमित्यर्थः,
तदेवं निरुक्तिबलाद्ब्रक्ष्यमाणेन चरमशब्देनापि तादृगवस्थं वाचनीयं,
चरति स्वाविर्भावोत्तरं सर्वकालं संचरति न तु कौमारादिवद् व्य-
भिचरति मा लक्ष्मीर्यस्मिन्निति ।

शितिमा श्यामताऽतिशयः तालव्यादिरयं “शिति धवलमेचका-

विभ्रद्वासः कनककपिशं वैजयन्तीं च मालाम् ।

रन्ध्रान् वेणोरधरस्रधया पूरयन् गोपवृन्दै-

वृन्दाऽरण्यं स्वपदरमणं प्राविशद्वीतकीर्त्तिः ॥

खरताऽत्र नखाग्राणां धनुरान्दोलिता भ्रुवोः ॥ १२५ ॥

रदानां रञ्जनं रागचूर्णैरित्यादि चेष्टितम् ॥

यथा—

नवं धनुस्विगतनोर्नटद्वघद्विषोर्भ्रूयुगं-

शरालिरिव शाणिता नखरराजिरग्रे खरा ।

विराजति शरीरिणी रुचिरदन्तलेखाऽरुणा

न का सखि ! समीक्षणाद्युवतिरस्य वित्रस्यति ॥

अस्य मोहनता यथा—

कर्तुं मुग्धाः स्वयमचटुला न क्षमन्तेऽभियोगं-

न व्यादातुं क्व चिदपि जने वक्तुमप्युत्सहन्ते ।

दृष्ट्वा तास्ते नवमधुरिमस्मेरतां माधवात्ताः

स्वप्राणेभ्यस्त्रयमुदसृजन्नघ तोयाञ्जलीनाम् ॥

अथ मध्यमं—

ऊरुद्वयस्य बाह्वोश्च काऽपि श्रीरुरसस्तथा ॥ १२६ ॥

दुर्गमसङ्गमनी ।

वि"त्यमरः, लोहिनी रक्तवर्णा, तदिदं तस्याग्रजभ्रातृजायाया वचनम्।

नखाग्राणां खरता रदानां रञ्जनमिति तच्छोभाविशेषज्ञापनाय लो
करीतिकथनमात्रं, तत्र तु स्वभावत एव तादृशनखलौष्ठवं शिखरम-
णिलावण्यतिरस्कारि दन्तलावण्यं चाविर्भवतीति ज्ञेयम्, अत एवैते
परिच्छदमध्ये न पठिते, धनुषी इवान्दोलिन्यौ धनुरान्दोलिन्यौ
तयोर्भावः धनुरान्दोलिता ।

कर्तुमिति वृन्दाया वचनं, तत्र प्रथमं तस्य संदेहं विरचय्योत्क-

मूर्त्तैर्धुरिमाद्यं च कैशोरे सति मध्यमे ॥

यथा—

स्पृहयति करिशुण्डादण्डनायोख्युगमं-

गरुडमणिकपाटीसख्यमिच्छत्युरश्च ।

भुजयुगमपि धित्सत्यर्गलस्यातिनिन्दा-

मभिनवतरुणिम्नः प्रक्रमे केशवस्य ॥

मुखं स्मितविकासाढ्यं विभ्रमोत्तरले दृशौ ॥ १२७ ॥

त्रिजगन्मोहनं गीतमित्यादिरिह माधुरी ॥

यथा—

अनङ्गनयचांतुरीपरिचयोत्तरङ्गे दृशौ

मुखाम्बुजमुदञ्चितस्मरविलासरम्याधरम् ।

अचञ्चलकुलाङ्गनाप्रतविडम्बिसङ्गीतकं-

हरेस्तरुणिमाङ्कुरे स्फुरति माधुरी काऽप्यभूत् ॥

वैदग्धीसारविस्तारः कुञ्जकेलिमहोत्सवः ॥ १२८ ॥

आरम्भो रासलीलादेरिह चेष्टाऽऽदिसौष्ठवम् ॥

यथा—

व्यकालक्तपदैः क्व चित्परिलुठत्पिच्छावतसैः क्व चित्

तल्पैर्विच्युतकाञ्चिभिः क्व चिदसौ व्याकीर्णकुञ्जोत्करा ।

प्रोद्यन्मण्डलबन्धताण्डवघटालक्ष्मोल्लसत्सैकता

गोविन्दस्य विलासवृन्दमधिकं वृन्दाऽटवी शंसति ॥

दुर्गमसङ्गमनी ।

एषां बर्धयन्ती कारणं विनैव कार्थ्यमाह पूर्वाधैन, ततश्च कुत इति तत्प्र-
श्नानन्तरं तमेव कारणत्वेन विन्यस्य; सम्यगार्द्रयन्त्याह तृतीयेन चर-
णेन; पुनश्च तर्हि किं कुर्वन्तीति सगद्गदं तत्प्रश्नानन्तरं तमतिव्याकुल-
यन्त्याह चतुर्थेनेति योजनीयम्, अभियोगं=भावाभिव्यक्तिम् ।

तन्मोहनता यथा—

विदूरान्माराम्नि हृदयरविकान्ते प्रकटय-
 न्नुदस्यन् धम्मैन्दुं विदधदभितो रागपटलम् ।
 कथं हा नस्त्राणं सखि ! मुकुलयन् बोधकुमुदं-
 तरस्वी कृष्णाञ्च मधुरिमभराकोऽभ्युदयते ॥

अथ शेषं कैशोरं—

पूर्वतोऽप्यधिकोत्कर्षं बाढमङ्गानि विभ्रति ॥ १२९ ॥
 त्रिवलिव्यक्तिरित्याद्यं कैशोरे चरमे सति ॥

यथा—

मरकतगिरेर्गण्डग्रावप्रभाहरवक्षसं-
 शतमखमणिस्तम्भारम्भप्रमाधिभुजद्वयम् ।
 सनुतरणिजावीचीछायाविडम्बिवलित्रयं-
 मदनकदलीसाधिष्ठोरं स्मराम्यसुरान्तकम् ॥

तन्माधुर्यं यथा—

दशार्धशरमाधुरीदमनदक्षयाऽङ्गश्रिया
 विधूनितवधूधूर्तिं वरकलापिलास्यास्पदम् ।
 दृगञ्चलचमत्कृतिक्षपितखञ्जरीटद्युतिं-
 स्फुरत्तरुणिमोद्गमं तरुणि ! पश्य पीताम्बरम् ॥

इदमेव हरेः प्राज्ञैर्नवयौवनमुच्यते ॥ १३० ॥

अत्र गोकुलदेवीनां भावसर्वस्वशालिता ॥

दुर्गमसङ्गमनी ।

विदूरादिति । अभ्रं नभः, रागोऽत्र मारास्त्रिकृततृष्णाऽतिशयः, सा-
 धिष्ठत्वं परमातिशयित्वम् ।

भावस्य यत्सर्वस्वं सर्वोऽप्यर्थस्तेन प्रशंसावत्ता, अत्र कैशोरभेदा-
 श्रुतुर्धा वर्णयन्ते-लक्षणेन परिच्छदेन चोष्ठितेन मोहनतावैशिष्ट्येन च,

अभूतपूर्वकन्दर्पतन्त्रलीलोत्सवादयः ॥ १३१ ॥

यथा—

कान्ताभिः कलहायते क्व चिदयं कन्दर्पलेखान् क्व चित्
कीरैरर्पयति क्व चिद्वितनुते क्रीडाऽभिसारोद्यमम् ।
सख्या भेदयति क्व चित्स्मरकलाषाड्गुण्यवानोहते

दुर्गमसङ्गमनी ।

तत्र यद्यपि परिच्छदादीन्यपि लक्षणान्येव तथाऽपि विशेषतस्तद्वर्ण-
यितुमेव पृथग्निर्देशः, तदेवमाद्ये कैशोरे तानि स्पष्टान्येव, मध्यशेषयो-
स्तु परिच्छदस्य प्रायः सर्वत्र समानत्वात्पृथगनुक्तिः, माधुरी च मोह-
नताया एव कारणावस्था पृथग्दर्शिता, सा चाद्येऽपि व्यञ्जिताऽस्ति
“नवमधुरिमस्मेरताभि”त्यनेन “नवं धनुरिवातनोर्नटद्वघद्विषोभ्रूयुग-
मि”त्यनेन “रन्ध्रान् वेणोरधरसुधया पूरयन्नि”त्यनेन च मध्ये चेष्टा-
ऽऽदिसौष्टवमिति चेष्टाया आदिः श्रेष्ठ्यं सौष्टवमित्यर्थः, चरमेऽपि
चात्र गोकुलेऽतिमोहनता, तस्मात्सौष्टवमाधुर्यमोहनतानां भेदेऽप्य-
भेदिनिर्देशः परस्परमव्यतिरेकितयाऽवगन्तव्यः, अत्र सौष्टवं तद्व्ययो-
ग्यग्याङ्गशोभाविशेषः, माधुर्यं तेन रोचकता, मोहनता तु तयाऽऽनुभ-
वान्तरमाच्छिद्याकर्षितेति ज्ञेयम् ।

तदेवं प्रकरणाथौ व्याख्यातः, अभूतपूर्वेति चेष्टितमुद्दिष्टं, तत्र च
सति यथा कान्ताभिरित्यादिना चेष्टितमुदाहरति—षाड्गुण्येति । क
चित् शूङ्गारराज्योत्तमानुशासन इत्येव लभ्यते, अत्र नीतिशास्त्रानु-
सारो ज्ञेयः,

यथोक्तम्—

“सन्धिर्ना विग्रहो यानमासनं द्वैधमाश्रयः ।

षड्गुणा” इति,

अत्र कान्ताभिरिति विग्रहः, कन्दर्पलेखानिति द्वैधं, क्रीडेति यानं,-

सन्धिं काप्यनुशास्ति कुञ्जवृत्तिः शृङ्गारराज्योत्तमम् ॥

तन्मोहनता यथा—

कर्णाकर्णि सखीजनेन विजने दूतीस्तुतिप्रक्रिया
पत्युर्वञ्जनचातुरी गुणनिका कुञ्जप्रयाणे निशि ।
बाधिर्यं गुरुवाचि वेणुविस्तावुत्कर्णतेति व्रतान्
कैशोरेण तवाद्य कृष्ण ! गुरुणा गौरौगणः पाठ्यते ॥

नेतुः स्वरूपमेवोक्तं कैशोरमिह यद्यपि ॥

नानाऽऽकृतिप्रकटनात्तथाऽप्युद्दीपनं मतम् ॥ १३२ ॥

बाल्येऽपि नवतारुण्यप्राकट्यं श्रूयते क्वचित् ॥

दुर्गमसङ्गमनी ।

सख्येत्याश्रयः, सन्धिमिति सन्धिः, कुञ्जवृत्तिरित्यासनमिति षट्क-
व्यञ्जिम् ।

अथ मोहनतामुदाहरति—तन्मोहनता यथेति । तदेवं त्रिष्वपि कै-
शोरेषु साम्येनैव वर्णनं ज्ञेयं, कर्णाकर्णीति ।

प्रणयेन विस्वादाप्रायत्वात्परस्परं कर्णेन कर्णेन युद्धमिव प्रवृत्त-
मित्यर्थः ।

पूर्वं गुणाः स्वरूपमित्यादिना यं भेदमङ्गीकृत्य गुणानामुद्दीपनत्व-
दर्शितं तमेव कैशोरमुपलक्ष्य स्थापयंस्तेषां स्वत उद्दीपनत्वमेवेति
द्रढयति—नेतुरिति । स्वरूपधर्मत्वाद्यपि नेतुर्नायकस्य स्वरूपमेव
कैशोरं तथाऽपि नानाऽऽकृतीनां कौमारपौगण्डकैशोराणां यथाऽ-
वसरमेव प्रकटनात् प्राकट्यात्कृष्णाख्यधर्मिणस्तु तत्र तत्रानुगत-
त्वात् कैशोरमप्युद्दीपनमेवेत्यर्थः, आलम्बनः खलु सर्वदाऽनुगत एव;
उद्दीपनास्तु कादाचित्का इति ।

श्रयत इति ।

बाल्येऽपि भगवान् कृष्णं स्तरुणं रूपमाश्रितः ।

तत्रातिरसवाहित्वान्न रसज्ञैरुदाहृतम् ॥ १३३ ॥

अथ सौन्दर्यं—

भवेत्सौन्दर्यमङ्गानां सन्निवेशो यथोचितम् ॥

यथा—

मुखं ते दीर्घाक्षं मरकततटीपीवरमुरो-
भुजद्वन्द्वं स्तम्भद्युतिं सुबलितं पार्श्वयुगलम् ।
परिक्षीणो मध्यः प्रथिमलहरीहारि जघनं-
न कल्याः कंसारे ! हरति हृदयं पङ्कजदृशः ॥

अथ रूपं—

विभूषणं विभूष्यं स्याद्येन तद्रूपमुच्यते ॥ १३४ ॥

यथा—

कृष्णस्य मण्डनततिर्मणिक्कुण्डलाद्या
नीताऽङ्गसंगतिमलंकृतये वराङ्गि ! ।
शक्ता बभूव न मनागपि तद्विधाने

दुर्गमसङ्गमनी ।

रेमे विहारैर्विविधैः प्रियया सह राधयेत्यादि-

त्रतरत्नाकरधृतभविष्यपुराणवचनादौ, तत्रातिरसवाहित्वादि-
ति । क्रमयोगेनैव रसाः सम्पद्यते नेतरथेति भावः,

अत्र सौन्दर्यं सुरम्याङ्गत्वपर्यायम् ,

मुखमिति । लहरीत्रोत्तरोत्तरमाधुर्याविर्भावः, जघनशब्दः पुं-
स्कन्धप्रभागेऽपि प्रयुज्यते “महीतलं तज्जवनमि”ति द्वितीयस्कन्धे
विराड्वर्णनात्, प्रथिमललितं श्रोणिफलकमिति तु पाठान्तरम् ,

येनेति । तत्तत्पोषयोगेन तादृशसौन्दर्यकान्तयोः समवायविशे-
षेणेत्यर्थः,

कृष्णस्येति । पश्चात् त्वलङ्कृता सती शक्ता बभूवेति भावः, व

सा प्रत्युत स्वयमनल्पमलंकृताऽऽसीत् ॥

अथ मृदुता—

मृदुता कोमलस्यापि संस्पर्शासहतोच्यते ॥

यथा—

अहह नवाम्बुदकान्तेरमुष्य सुकुमारता कुमारस्य ।

अपि नवपल्लवसङ्गादङ्गान्यपरज्य शीघ्र्यन्ति ॥

ये नायकप्रकरणे वाचिका मानसास्तथा ॥ १३५ ॥

गुणाः प्रोक्तास्त एवात्र ज्ञेया उद्दीपना बुधैः ॥

अथ चेष्टा—

चेष्टा रासादिलीलाः स्युस्तथा दुष्टवधादयः ॥ १३६ ॥

तत्र रासो यथा—

नृत्यद्गोपनितम्बिनीकृतपरीरम्भस्य रम्भाऽऽदिभि-

र्गीबांणीभिरनङ्गरङ्गविवशं संदृश्यमानश्रियः ।

क्रीडाताण्डवपण्डितस्य परितः श्रीपुण्डरीकाक्ष ! ते

रासारम्भरसार्थिनो मधुरिमा चेतांसि नः कर्षति ॥

दुष्टवधो यथा ललितमाधवे—

शम्भुवृषं नयति मन्दरकन्दरान्त-

म्लानः सलीलमपि यत्र शिरो धुनाने ।

दुर्गमसङ्गमनी ।

क्ष्यते हि “अङ्गैरेवाभरणपटली भूषिता दोग्धि भूषामि”ति,

अपरज्य निर्विद्य दुःखितीभूयेति यावद् त्रिवर्णीभूयेति वा,

किं बहुनेत्याह—ये नायकेति ।

नृत्यद्गोपनितम्बिनीति । श्रीव्रजदेवीभिर्मथुरायां प्रेषिता पञ्चीयम्,

शम्भुरिति । आ इति कोपे, कोपश्चायमन्यचित्तं श्रोतारं प्रत्येव,

आः कौतुर्क कलय केलिलवादरिष्टं-
तन्दुष्टपुङ्गवमसौ हरिरुन्ममाथ ॥

अथ प्रसाधनं—

कथितं वसनाकल्पमण्डनाद्यं प्रसाधनम् ॥

तत्र वसनम्—

नवार्करश्मिकाशमीरहरितालादिसन्निभम् ॥ १३७ ॥

युगं चतुष्कं भूयिष्ठं वसनं त्रिविधं हरेः ॥

तत्र युगं—

परिधानं ससंव्यानं युगरूपमुदीरितम् ॥ १३८ ॥

यथा स्तवावल्यां मुकुन्दाष्टके—

कनकनिवहशोभानिन्दि पीतं नितम्बे
तदुपरि नवरक्तं वस्त्रमित्थं दधानः ।
प्रियसखि ! किल वर्णं रागयुक्तं प्रियायाः
प्रणयतु मम नेत्राभीष्टपूर्तिं मुकुन्दः ॥

चतुष्कम्—

चतुष्कं कञ्चुकोष्णीषतुन्दबन्धोत्तरीयकम् ॥

यथा—

स्मेरास्यः परिहितपाटलाम्बरश्री-
श्छन्नाङ्गः पुरटरुचोस्कञ्चुकेन ।

दुर्गमसङ्गमनी ।

“आस्तु स्यात् कोपपीडयोरि”ति कोषकाराः ।

चतुष्कमित्यत्रोत्तरीयमपि कदा चिज्ज्ञेयं,
वसनस्य युगत्वादिभेदाः समयविशेषोचितत्वात् ।

“इत्थं वस्त्रं दधान” इति यदुक्तं तत्कथं ? तत्राह—कनकनिवहेति ।
कनकनिवहशोभानिन्दि वस्त्रं नितम्बे

उष्णीषं दधदरुणं धर्ती च चित्रां-
कंसारिर्वहति महोत्सवे मुदं नः ॥

भूयिष्ठम्—

खण्डिताखण्डितं भूरि नट्वेषक्रियोचितम् ॥ १३९ ॥
अनेकवर्णवसनं भूयिष्ठं कथितं बुधैः ॥

यथा—

अखण्डितखण्डितैः सितपिशङ्गनीलारुणैः
पटैः कृतयथोचितप्रकृतसन्निवेशोज्ज्वलैः ।
अयं कलभराट्प्रभः प्रचुररङ्गशृङ्गारितः
करोति करभोरु ! मे घनरुचिमुदं माधवः ॥

अथाकल्पः—

केशबन्धनमालेपो मालाचित्रविशेषकः ॥ १४० ॥
ताम्बूलकेलिपद्मादिराकल्पः परिकीर्तितः ॥
स्याज्जूटः कबरी चूडा बेणी च कचबन्धनम् ॥ १४१ ॥
पाण्डुरः कर्बुरः पीत इत्यालेपस्त्रिधा मतः ॥

दुर्गमसङ्गमनी ।

परिदधदुपरिष्ठान्नव्यबाल्हीकवल्लु ।

तनुरुचिमनुरागेणान्वितां वा प्रियाया-

इति तु पाठान्तरं,

सन्निवेशो रचना, कलभराट्प्रभ इति । कलभराज इव प्रभा
यस्य सः,

अखण्डितखण्डितैरिति । बल्लमयतत्तदलङ्कारभेदाद् यथा
मथुरायां वायकेन दत्तमासीदिति ज्ञेयं, शृङ्गारशब्दोऽत्र कलम-
साद्देश्येन तत्रापि वेषतया लक्ष्यते ।

जूटो घाटोपरि धम्मिल्लः, कबरी पुष्पादिना केशवेशः, चूडा

माला त्रिधा वैजयन्ती रत्नमाला वनस्रजः ॥ १४२ ॥

अस्या वैकक्षकापीडप्रालम्बाद्या भिदा मताः ॥

मकरीपत्रभङ्गाद्यं चित्रं पीतसितारुणम् ॥ १४३ ॥

तथा विशेषकोऽपि स्यादन्यदूहं स्वयं बुधैः ॥

यथा—

ताम्बूलस्फुरदाननेन्दुरमलं धम्मिल्लमुल्लासयन्

भक्तिच्छेदलसत्सद्यदृष्टुसृणालेपश्रिया पेशलः ॥

तुङ्गोरःस्थलपिङ्गलस्त्रगलिकभ्राजिष्णुपत्राङ्गुलिः

श्यामाङ्गद्युतिरद्य मे सखि ! दृशोर्दुग्धे मुदं माधवः ॥

अथ मण्डनम्—

किरीटं कुण्डले हारचतुष्काविलयोर्मयः ॥ १४४ ॥

केयूरनूपुराद्यं च रत्नमण्डनमुच्यते ॥

यथा—

काञ्ची चित्रा मुकुटमतुलं कुण्डले हारिहीरे

हारस्तारो वलयममलं चन्द्रचारुश्चतुष्की ।

दुग्गमसङ्गमनी ।

ऊर्ध्वबद्धाः कचाः, बेणी पृष्ठभागे दीर्घतया केशगुम्फनं, वैजयन्ती पञ्चवर्णमयी जानुपर्यन्तलम्बिता च, वनमाला पत्रपुष्पमयी पादपर्यन्तलम्बिता च,

पुनर्मालाभेदानाह—अस्या इति । वैकक्षकं तु तद् यत्तिर्यक् क्षिप्तमुरसि माल्यं, चूडविष्टनमाल्यमार्पाडं, कण्ठादञ्जुलम्बि माल्यं प्रालम्बम् ।

तथेति । पीतासितारुण इत्यर्थः, विशेषकस्त्रिलकम्, अलिकं=ललाटं, पत्राङ्गुलिः=पत्रभङ्गः, अद्य ताम्बूलेत्यादिवर्णितरूपः सन् दृशोराधारभूतयोर्मुदं दुग्धे प्रपूरयति, तारा शुद्धमुक्तामयः, ऊर्मिरेङ्गुलीयकं

रम्या चोर्मिमधुरिमपुरे नूपुरे चेत्यघारे-

रङ्गैरेषाऽऽभरणपटली भूषिता दोगिध भूषाम् ॥

कुसुमादिकृतं चेदं वन्यमण्डनमीरितम् ॥ १४५ ॥

धातुकवृषं च तिलकं पत्रभङ्गलताऽऽदिकम् ॥

अथ स्मितं—

यथा कर्णासृते—

अखण्डनिर्वाणरसप्रवाहैर्विखण्डिताशेषरसान्तराणि ।

अयन्त्रितोद्धान्तछाधाऽर्णवानि जयन्ति शीतानि तव स्मितानि ॥

अङ्गसौरभं—

यथा—

परिमलसरिदेषा यद्वहन्ती समन्तात्

पुलकयति वपुर्नः काऽप्यपूर्वा मुनीनाम् ।

मधुरिपुरुपरामे तद्विनोदाय मन्ये

कुरुभुवमनवद्यामोदसिन्धुर्विवेश ॥

अथ वंशः—

ध्यानं बलात्परमहंसकुलस्य भिन्दन्

निन्दन् सुधामधुरिमाणमधीरधर्म्मा ।

कन्दर्पशासनधुरां मुहुरेष शंसन्

वंशध्वनिर्जयति कंसनिषूदनस्य ॥

दुर्गमसङ्गमनी ।

“नूपुरे चेत्यघारेरि”त्यत्र नूपुरे चेति शौरेरिति वा पाठः, वलयमित्य-
त्रोर्मिरित्यत्र च बहुत्वेऽप्येकवचनं जातिविवक्षया, सम्पन्नो यव इतिव-
त्तथा बहुत्वं बोधयत्येव जात्या व्यक्तीनां व्यङ्ग्यत्वाद् अत एव “जा-
त्याख्यायामेकस्मिन् बहुवचनमन्यतरस्यामि”ति पाणिनिसुत्रम् ।

निर्वाणं परमानन्दः, शीतानि सर्वतापहारीणि ।

कुरुभुवङ्कुरुक्षेत्रं, विनशनमिति तु पाठो नेष्टः ।

एष त्रिधा भवेद्वेणुर्मुहुरली वंशिकेत्यपि ॥ १४६ ॥

तत्र वेणुः—

पाविकारुयो भवेद्वेणुर्द्वादशाङ्गुलदैर्घ्यभाक् ॥

स्थौल्येऽङ्गुष्ठमितः षड्भिरेष रन्ध्रैः समन्वितः ॥ १४७ ॥

मुरली—

हस्तद्वयमितायामा मुखरन्ध्रसमन्विता ॥

चतुःस्वरच्छिद्रयुक्ता मुरली चारुनादिनी ॥ १४८ ॥

वंशी—

अर्द्धाङ्गुलान्तरोन्मानं तारादिविवराष्टकम् ॥

ततः सार्द्धाङ्गुलाद्यत्र मुखरन्ध्रं तथाऽङ्गुलम् ॥ १४९ ॥

शिरो वेदाङ्गुलं पुच्छं त्र्यङ्गुलं सा तु वंशिका ॥

नवरन्ध्रा स्मृता सप्तदशाङ्गुलमिता बुधैः ॥ १५० ॥

दशाङ्गुलान्तरा स्याच्चेत् सा तारमुखरन्ध्रयोः ॥

महानन्देति विख्याता तथा संमोहनीति च ॥ १५१ ॥

दुर्गमसङ्गमनी ।

अर्द्धाङ्गुलमन्तरं छिद्रयोर्मध्यभागस्तथोन्मानं छिद्रस्य विस्तारो-
यत्र तत् ततोऽङ्गुल्यन्तर इत्यत्र ततः सार्द्धाङ्गुलादित्येव पाठः, अन्यथा
सप्तदशाङ्गुलत्वानुपपत्तेः योग्यत्वाच्च ततोऽङ्गुल्यन्तर इति पाठे ग्रन्थि
तो बहिरर्द्धाङ्गुलं ज्ञेयं, तथाऽङ्गुलमित्यत्र “प्रमाणे लुगि”ति मात्रचो-
लुग्, अर्द्धाङ्गुलादिशब्दास्तु “संख्याव्ययाभ्यामङ्गुले”रिति समासान्त-
विधानात् ।

दशाङ्गुलेत्यादावङ्गुलीनां वृद्धिर्मुखरन्ध्रतदव्यवाहितरन्ध्रयोरन्त-
राल एव ज्ञेया ।

भवेत्सृष्ट्यान्तरा सा चेत्तत आकर्षणी मता ॥

आनन्दनी तदा वंशी भवेदिन्द्रान्तरा यदि ॥ १५२ ॥

गोपानां वल्लभा सेयं वंशुलीति च विश्रुता ॥

क्रमान्मणिमयी हैमी बैणवीति त्रिधा च सा ॥ १५३ ॥

अथ शृङ्गम्—

शृङ्गं तु गवलं हेमनिबद्धाग्रिमपश्चिमम् ॥

रत्नजालस्फुरन्मध्ये मन्द्रघोषाभिधं स्मृतम् ॥ १५४ ॥

यथा—

तारावली वेणुभुजङ्गमेन

तारावलीलागरलेन दष्टा ।

विषाणिकानादपयो निपीय

विषाणि कामं द्विगुणीचकार ॥

नूपुरं यथा—

अघमर्द्दनस्य सखि । नूपुरध्वनि-

निशमय्य संभृतगभीरसंभ्रमा ।

अहमीक्षणोत्तरलिताऽपि नाभवं-

बहिरद्य हन्त गुरवः पुरः स्थिता ॥

कम्बुस्तु दक्षिणावर्त्तः पाञ्चजन्यतयोच्यते ॥

दुर्गमसङ्गमनी ।

गवलमत्र वनमाहिषशृङ्गम्, उपलक्षणं चेदं कृष्णसारादिशृङ्गाणा-
म्, अग्रिमः=अग्रभागः, एवं पश्चिमः ।

तारावलीनाम्नी, तारस्योच्चध्वनेर्याऽवलीला=अल्पप्रयत्नः सैव
गरलं यस्य तेन तस्य साहाय्याद्, विषाणीति । विषतुल्यभा-
वानीत्यर्थः ।

कम्बुस्तु दक्षिणावर्त्त इत्येव पाठः,

यथा—

अमररिपुत्रधृटीभ्रूणहृत्याविलासी
त्रिदिवपुरपुरन्ध्रीवृन्दनान्दीकरोऽयम् ।
भ्रमति भुवनमध्ये माधवाध्मातधाम्नः
कृतपुलककदम्बः कम्बुराजस्य नादः ॥

पादाङ्गो यथा दशमे—

तद्दर्शनालहादविवृद्धसंभ्रमः प्रेम्णोर्धरोमाऽश्रुकुलाकुलेक्षणः ।
रथाद्वस्क्रन्ध स तेऽवचेष्टत प्रभोरमून्यङ्घ्रिरजांस्यहो इति ॥

यथा वा—

कलयत हरिरध्वना सखायः !
स्फुटममुना यमुनातटीमयासीत् ।
हरति पदततिर्यदक्षिणी मे
ध्वजकुलिशाङ्गुशपङ्कजाङ्घ्रितेयम् ॥

क्षेत्रं यथा—

हरिकेलिभुवां विलोकनं वत दूरेऽस्तु छुटुर्लभश्रियाम् ।
मथुरेत्यपि कर्णपद्धतिं प्रविशन्नाम मनो धिनोति नः ॥

तुलसी यथा बिल्वमङ्गले—

अयि पङ्कजनेत्रमौलिमाले ! तुलसीमञ्जरि ! किञ्चिदर्थयामि ।
अवबोधय पार्थसारथेस्त्वं चरणाब्जे शरणाभिलाषिणं माम् ॥

दुर्गमसङ्गमनी ।

भ्रूणहृत्येति । कौतुकेन निन्दावत्प्रयुक्तं, नान्दीकरो मङ्गलपाठकरः,
माधवेनाध्मातः शब्दायमानो देहो यस्य ।

तदिति तच्छब्देन पदाङ्ग एवाकृत्यते ।

अवबोधयेत्यत्र पार्थसारथिमेवेत्यर्थाद्, अर्थयामि=अर्थये, परस्मै-
पद्मत्र पारायणमते चुरादिमान्नस्योभयपदित्वाद् ।

भक्तो यथा चतुर्थे—

विज्ञाय तावुत्तमगायकिङ्करावभ्युद्यतः साध्वसविस्मृतक्रमः ।

ननाम नामानि गृणन् मधुद्विषः पार्षदप्रधानाविति संहताञ्जली ॥

यथा वा—

सुबल ! भुजभुजङ्गं न्यस्य तुङ्गे तवांसि

स्मितविलसदपाङ्गः प्राङ्गणे भ्राजमानः ।

नयनयुगमसिञ्चद्यः सुधावीचिभिर्नः

कथय स दयितस्ते कायमास्ते वयस्यः ॥

तद्वासरो यथा—

अद्भुता बहवः सन्तु भगवत्पर्ववासराः ।

आमोदयति मां धन्या कृष्णा भाद्रपदाष्टमी ॥

इति भक्तिरसामृतसिन्धौ दक्षिणविभागे भक्तिरससामान्य-
निरूपणे विभावलहरी प्रथमा ॥ १ ॥

दुर्गमसङ्गमनी ।

उत्तमगायः श्रीमधुद्विष्ट तस्य किङ्करौ तौ विज्ञाय तत्रापि मधु-
द्विषः पार्षदप्रधानाविति विज्ञाय; अभ्युद्यतस्तदाभिमुख्येनाद्यत उ-
त्थितः सन्नित्यादि योज्यं, ध्रुव इति प्रकरणलब्धम् ॥ १-१५४ ॥

इति दक्षिणविभागे विभावलहरी प्रथमा ।

अथानुभावाः—

अनुभावास्तु चित्तस्थभावानामवबोधकाः ॥

ते बहिर्विक्रियाप्रायाः प्रोक्ता उद्भासुरारुखया ॥ १ ॥

नृत्यं विलुठितं गीतं क्रोशनं तनुमोटनम् ॥

हुङ्कारो जृम्भणं श्वासभूमा लोकानपेक्षिता ॥ २ ॥

लालास्रवोऽदहासश्च घूर्णा हिक्काऽऽद्योऽपि च ॥

ते शीताः क्षेपणाश्चेति यथाऽर्थाख्या द्विधोदिताः ॥ ३ ॥

शीताः स्युर्गीतजृम्भाऽऽद्या नृत्याद्याः क्षेपणाभिधाः ॥

तत्र नृत्यं यथा—

सुरलोखुरलीस्रधाकिरं हरिवक्त्रेन्दुमवेक्ष्य कम्पितः ।

गगने सगणे सडिण्डिमध्वनिभिस्ताण्डवमाश्रितो हरः ॥

विलुठितं यथा नृतीये—

कच्चिद्ध्रः स्वस्त्यनमीव आस्ते श्वफल्कपुत्रो भगवत्प्रपन्नः ।

यः कृष्णपादाङ्कितमार्गपांशुष्ववेष्टत प्रेमविभिन्नधैर्यैः ॥

यथा वा—

नवानुरागेण तवावशाङ्गी वनस्रगामोदमवाप्य मत्ता ।

ब्रजाङ्गने सा कठिने लुठन्ती गात्रं सुगात्रा ब्रणयाञ्चकार ॥

दुर्गमसङ्गमनी ।

एतेष्वनुभावेषु कार्थ्यभूताः स्मिताद्याश्चेत्यनेन स्मितमुक्तमेव, अत्र त्वाद्यग्रहणगृहीतान् गणयति—नृत्यमिति । गीतजृम्भाऽऽद्या इति । गीतञ्जृम्भाऽऽद्याश्चेत्यर्थः, आद्यग्रहणाच्छ्वासभूमा लोकानपेक्षिता लालास्रवा ज्ञेयाः, पूर्वोक्तत्वात् स्मितमपि ।

सुरलीपदेन तन्नादो लक्ष्यते, खुरली तस्या अभ्यासः “खुरली योग्ये”ति त्रिकाण्डशेषात् ।

ब्रणयाञ्चकार ब्रणवच्चकार “विन्मतोर्लुक् च”ति लुग्विधानात् ।

गीतं यथा—

रागडम्बरकरम्बितचेताः कुर्वती तव नयं गुणगानम् ।

गोकुलेन्द्र ! कुस्ते जलतां सा राधिकाऽद्य दृपदां सुहृदां च ॥

क्रोशनं यथा—

हरिकीर्त्तनजातविक्रियः स विचुक्रोश तथाऽद्य नारदः ।

अचिरान्नरसिंहशङ्कया दनुजा येन धुता विलिख्यरे ॥

यथा वा—

उररीकृतकाकुशकुला कुररीव व्रजराजनन्दन ! ।

मुग्लीतरलीकृतान्तरा मुहुराक्रोशदिहाद्य सुन्दरी ॥

तनुमोटनं यथा—

कृष्णनामनि मुद्रोपवीणिते प्रीणिते मनसि वैणिको मुनिः ।

उद्भटं किमपि मोटयन् वपुस्रोठ्यत्यखिलयज्ञसूत्रकम् ॥

हुङ्कारो यथा—

वैणवध्वनिभिरुद्गमद्वियः शंकरस्य दिवि हुङ्कृतिस्वनः ।

ध्वंसयन्नपि मुहुः स दानवं साधुवृन्दमकरोत्सदा नवम् ॥

दुर्गमसङ्गमनी ।

रागोऽनुरागः श्रीरागादिश्च, सुहृदां सहचरीणां, जडतां स्तम्भ-
दृषदां जलतां जलत्वं डलयोर्विनिमयात् ।

तरलीकृतान्तरोति च्चिचप्रत्ययान्त एव पाठः ।

मुद्रा हर्षेणोपवीणिते वीणयोपगीते सति, अर्थात्स्वयमेवोद्भटं-
यथा स्यात्तथा वपुर्मांठयन् किमप्यनिर्वचनीयं यथा स्यात्तथाऽखिल-
यज्ञसूत्रं त्रोटयति ।

यथार्थत्वे सहुङ्कृतिस्वन इति योज्यं, मुहुरपीति च, सदा प्रतिक्ष-
णमेव परमानन्ददानेन नवमिवाकरोदिति च विरोधालङ्काराय तुः
ध्वंसयन्नपीति दानवसहितमिति च व्याख्येयम् ।

जृम्भणं यथा—

विस्तृतकुमुदवनेऽस्मिन्नुद्यति पूर्णे कलानिधौ पुरतः ।
तव पद्मिनि ! सुखपद्मं भजते जृम्भामहो चित्रम् ॥

श्वासभूमा यथा—

उपस्थिते चित्रपटाम्बुदागमे विबुद्धतृष्णा ललिताऽऽख्यचातकी ।
निश्वासश्नजामस्ताऽपवाहितं कृष्णाम्बुदाकारमवेक्ष्य चुक्षुभे ॥

लोकानपेक्षिता यथा श्रीदशमे—

अहो पश्यत नारोगामपि कृष्णे जगद्गुरौ ।
दुरन्तभावं योऽनिध्यन्मृत्युपाशान् गृह्णाभिधान् ॥

यथा वा पद्यावल्यां—

परिवदतु जनो यथा तथाऽर्थं ननु मुखरो न वयं विचारयामः ।
हरिरसमदिरामदातिमत्ता भुवि बिलुठाम नयाम निर्विशाम ॥

दुर्गमसङ्गमनीः ।

विस्तृतेति । कृष्णपक्षे विस्तृतं कोः पृथिव्या मुदाऽवनं पालनं-
येन तथा तस्मिन्; पक्षे जृम्भामालस्यव्यञ्जिकां भजत इति चित्रमेव ।

अम्बुदागमः प्राबृद् ,

वातूलो वातगुल्मः स्याच्चारवायुर्निदाघजः ।

श्लज्जानिलः प्रावृषिको वासन्तो मलयानिलः ॥

इति त्रिकाण्डशेषदृष्ट्या श्वास एव श्लज्जामरुत् प्राबृड्वायुः दृग-
म्बुमिश्रत्वात्प्रबलत्वाच्च तेनापवाहितं नेत्रपथाद् दूरे क्षिप्तं पटस्य
परिवर्तित्वात् ।

अहो इति । याज्ञिकानामुक्तिः ।

निर्विशाम भोगं करवाम, पर्य्यटामेति तु पाठः सङ्गतः, त्रिष्वपि
लोडुत्तमवचनं तु परमसङ्गतं, वयमित्युक्तत्वान्मता इति च प-
ठनीयम् ।

लालास्रवो यथा—

शङ्के प्रेमभुजङ्गेन दष्टः कष्टं गतो मुनिः ।
निश्चलस्य यदेतस्य लाला स्रवति वक्त्रतः ॥

अट्टहासः—

हासाद्भिन्नोऽट्टहासोऽयं चित्तविक्षेपसम्भवः ॥ ४ ॥

यथा—

शङ्के चिरं केशवकिङ्कुरस्य चेतस्तटे भक्तिलता प्रफुल्ला ।
येनाधितुण्डस्थलमट्टहासप्रसूनपुञ्जाश्रदुलं स्वलन्ति ॥

घूर्णा यथा—

ध्रुवमघरिपुरादधाति वात्यां ननु मुरलि ! त्वयि फूत्कृतिच्छलेन ।
किमयमितरथा ध्वनिर्विघूर्णन् सखि ! तव घूर्णयति व्रजाम्बुजाक्षीः ॥

हिक्का यथा—

न पुत्रि ! रचयौषधं विसृज रोदमत्युद्धतं—
मुधा प्रियसखीं प्रति त्वमशिवं किमाशङ्कुसे ।

दुर्गमसङ्गमनी ।

शङ्के प्रेमेति । मुनित्वेन प्रेमानुमानं निश्चलत्वकारणादिना तत्र
भुजङ्गरूपकम् ।

अट्टहासस्य लक्षणं चेदम्—

उत्फुल्लनासिकारन्ध्रमालोडितमुखेक्षणम् ।
उद्धतं विकृताकारं नाट्येऽट्टहासितं विदुरिति ॥

विपक्षं प्रत्याक्षेपमयतया यद्यप्यट्टहासः सर्वत्राप्युग्र एव वर्णयते;
तथाऽपि स एव सपक्षं प्रति रोचमानस्तेन केन चित्कोमलतयाऽपि
वर्णयितुं शक्यते; तत्र सति भक्तिनिन्दकानामवज्ञाज्ञापकं कस्य चि-
द्भक्तस्याट्टहासं कश्चित्तत्सपक्षो वर्णयति—शङ्क इति ।

न पुत्रीति । पौर्णमास्या वचनं ललितां प्रति, सा च तादृशभावे-

हरिप्रणयविक्रियाऽऽकुलतया ब्रुवाणा सुह-
वराक्षि ! हरिरित्यसौ वितनुतेऽद्य हिकामरम् ॥

वपुरुत्फुल्लतारक्तोद्गमाद्याः स्युः परेऽपि ये ॥

अतीव विरलत्वात्ते नैवात्र परिकीर्तिताः ॥ ५ ॥

इति भक्तिरसामृतसिन्धौ दक्षिणविभागे भक्तिरस-
सामान्यनिरूपणेऽनुभावलहरी ॥ २ ॥

अथ सात्त्विकाः—

कृष्णसम्बन्धिभिः साक्षात्किञ्चिद्वा व्यवधानतः ॥

भावैश्चित्तमिहाक्रान्तं सत्त्वमित्युच्यते बुधैः ॥ १ ॥

सत्त्वादस्मात् समुत्पन्ना ये भावास्ते तु सात्त्विकाः ॥

स्निग्धा दिग्धास्तथा रूक्षा इत्यमी त्रिविधा मताः ॥ २ ॥

दुर्गमसङ्गमनी ।

त्युज्ज्वलनीलमणावेव व्यज्या, ततश्चाहमेवोपायं करिष्यामीति ध्वनि-
तम्, अत्र रोदमत्युद्धतमित्येव पाठः सभ्यः ।

वपुरिति । वस्तुतस्तु वपुरुत्फुल्लता पुलकस्यैवातिशयो ज्ञेयः,
रक्तोद्गमः स्वेदस्य ॥ १-५ ॥

इति दक्षिणविभागेऽनुभावलहरी द्वितीया ॥ २ ॥

सत्त्वादिति । केवलादेवेति भावः, ततश्च नृत्यादीनां सत्यपि स-
त्त्वात्पद्मत्वे बुद्धिपूर्विका प्रवृत्तिः; स्तम्भादीनां तु स्वत एव प्रवृत्ति-
रित्यस्य नृत्यादिषु नातिव्याप्तिः ।

तत्र स्निग्धाः—

स्निग्धास्तु सात्त्विका मुख्या गौणाश्चेति द्विधा मताः ॥

तत्र मुख्याः—

आक्रमान्मुख्यया रत्या मुख्याः स्युः सात्त्विका अमी ॥ ३ ॥

विज्ञेयः कृष्णसम्बन्धः साक्षादेवात्र सूरिभिः ॥

यथा—

कुन्दैर्मुकुन्दाय मुदा सृजन्ती स्रजं वरां कुन्दविडम्बिदन्ती ।

बभ्रुव गान्धर्वरसेन वेणोर्गान्धर्विका स्पन्दनशून्यगात्री ॥

मुख्यः स्तम्भोऽयमित्थं ते ज्ञेयाः स्वेदादयोऽपि च ॥ ४ ॥

अथ गौणाः—

रत्याऽऽक्रमणतः प्रोक्ता गौणास्ते गौणभूतया ॥

अत्र कृष्णस्य सम्बन्धः स्यात् किञ्चिद्व्यवधानतः ॥ ५ ॥

यथा—

स्वविलोचनचातकाम्बुदे पुरि नीते पुरुषोत्तमे पुरा ।

अतिताम्रमुखी सगद्गदं नृपमाक्रोशति गोकुलेश्वरी ॥

इमौ गौणौ वैवर्ण्यस्वरभेदौ ।

अथ दिग्धाः—

रतिद्वयविनाभूतैर्भावैर्मनस आक्रमात् ॥

जने जातरतौ दिग्धास्ते चेद्रत्यनुगामिनः ॥ ६ ॥

दुर्गमसङ्गमनी ।

तत्र स्निग्धा इति । एषां लक्षणं वक्ष्यमाणानुसारेण मुख्यगौणरत्याक्रान्तचित्तभवतया ज्ञेयं, तदेवं सामान्यतः स्निग्धानां लक्षणमप्यायातम्—उभयैकतररत्याक्रान्तचित्तभवतया स्निग्धा इति ।

इमाविति । गौणभूतया क्रोधरत्याऽऽक्रमणादिति भावः ।

यथा—

पूतनामिह निशाम्य निशायां सा निशान्तलुठदुद्भवगात्री ।

कम्पिताङ्गलतिका व्रजराज्ञी पुत्रमाकुलमतिर्विचिनोति ॥

कम्पो रत्यनुगामित्वादसौ दिग्ध इतीर्यते ॥

अथ रूक्षाः—

मधुराश्चर्यतद्वार्त्तोत्पन्नैर्मुद्विस्मयादिभिः ॥ ७ ॥

जाता भक्तोपमे रूक्षा रतिशून्ये जने क चित् ॥

यथा—

भोगैकसाधनजुषा रतिगन्धशून्यं स्वं चेष्टया हृदयमत्र विवृण्वतोऽपि ।

उल्लासिनः सपदि माधवकेलिगीतैस्तस्याङ्गमुत्पुलकितं मधुरैस्तदाऽऽसीत् ॥

रूक्ष एष रोमाञ्चः,

चित्तं सत्त्वीभवत् प्राणे न्यस्यत्यात्मानमुद्भटम् ॥ ८ ॥

प्राणस्तु विक्रियां गच्छन् देहं विक्षोभयत्यलम् ॥

तदा स्तम्भादयो भावा भक्तदेहे भवन्त्यमी ॥ ९ ॥

ते स्तम्भस्वेदरोमाञ्चाः स्वरभेदोऽथ वेपथुः ॥

वैवर्ण्यमश्रु प्रलय इत्यष्टौ सात्त्विकाः स्मृताः ॥ १० ॥

चत्वारि क्षमाऽऽदिभूतानि षाणो जात्ववलम्बते ॥

दुर्गमसङ्गमनी ।

पूतनामिति । स्वापिकचरितं लक्ष्यते निशान्ते तस्या लोठना-
श्रुतेः, अत एव निद्रामोहेन पुत्रस्य प्रथमं तत्रास्तित्वास्फूर्त्तैः स्ववि-
षयमेव भयं जातम् ।

कम्प इति । पूर्वं तु केवलभयानकदर्शनाज्जातोऽयं न तु स्वविलो-
चनेत्यादौ वैवर्ण्यादिरिव रतिमूल इति भावः ।

जाता इति । भक्तोऽत्र जातरतिः प्रकरणात् ।

कदा चित्स्वप्रधानः सन् देहे चरति सर्वतः ॥ ११ ॥

स्तम्भं भूमिस्थितः प्राणस्तनोत्यश्रु जलाश्रयः ॥

तेजस्थः स्वेदवैवर्ण्ये प्रलयं विद्यदाश्रितः ॥ १२ ॥

स्वस्थ एव क्रमान्मन्दमध्यतीव्रत्वभेदभाक् ॥

रोमाञ्चकम्पवैश्वर्याण्यत्र त्रीणि तनोत्यसौ ॥ १३ ॥

बहिरन्तश्च विक्षोभविधायित्वादतः स्फुटम् ॥

प्रोक्ताऽनुभावताऽमीषां भावता च मनीषिभिः ॥ १४ ॥

तत्र स्तम्भः—

स्तम्भो हर्षभयाश्चर्यविषादामर्षसम्भवः ॥

तत्र वागादिराहित्यं नैश्वर्यं शून्यताऽऽदयः ॥ १५ ॥

तत्र हर्षाद्यथा तृतीये—

यस्यानुरागप्लुतहासरासलीलाऽवलोकप्रतिलब्धमानाः ।

दुर्गमसङ्गमनी ।

स्तम्भमिति । तत्तद्भावस्य स्वभावभेद एवात्र कारणं ज्ञेयम् ,

अतः पूर्वोक्ताद्धेतोर्बहिरन्तश्च स्फुटमुच्चैर्विक्षोभविधायित्वादि-
त्युद्भास्वरेषु तु न तादृशत्वमित्यभिप्रायः, भावतापक्षे त्वमीषां व्यभि-
चारित्वमेव ज्ञेयम् ।

स्तम्भ इति । स्तम्भो मनसोऽवस्थाविशेषः, वागादिराहि-
त्यमित्यादिकास्तु देहस्य, स च स्तम्भ एव सार्विकानां तत्तदेक-
नामतयाऽन्तर्बहिर्व्याप्य स्थितत्वात् ; किन्तु पूर्वः सूक्ष्मावस्थः उत्तर-
स्तु स्थूलावस्थः पूर्वस्य बोधक इति यथाक्रमं द्वयोर्भावानुभावत्वं, त-
देवं हर्षादिसम्भवो भावविशेषः स्तम्भ उच्यते, तत्र वागादिराहित्या-
दयो भवन्तीति योज्यम् , एवमुत्तरत्रापि ।

अत्र तु वागादीनां राहित्यं यत्र तादृशं नैश्वर्यं कर्म्मैन्द्रियाणां,-

व्रजस्त्रियो दृग्भिरनुप्रवृत्तधियोऽवतस्थुः किल कृत्यशेषाः ॥

भयाद्यथा—

गिरिसन्निभमल्लचक्ररुद्धं पुरतः प्राणपराद्धतः परार्च्यम् ।

तनयं जननी समीक्ष्य शुष्पन्नयना हन्त बभूव निश्चलाङ्गी ॥

आश्चर्याद् यथा दशमे—

ततोऽतिक्रुतकोद्वृत्तस्तिमितैकादशेन्द्रियः ।

तद्दाम्नाऽभूदजस्तूर्णो पृद्व्यन्तीव पुत्रिका ॥

यथा वा—

शिशोः श्यामस्य पश्यन्ती शैलमञ्जलिहं करे ।

तत्र चित्रार्पितेवासीद्रोष्ठी गोष्ठनिवासिनाम् ॥

विषादाद्यथा—

बकसोदरदानवोदरे पुरतः प्रेक्ष्य विशन्तमच्युतम् ।

दिविषन्निकरो विषण्णधीः प्रकटं चित्रपटायते दिवि ॥

अमर्षाद्यथा—

कर्तुमिच्छति मुरद्विषे पुरः पत्रिमोक्षमङ्गुले कृपीसृते ।

सत्त्वरोऽपि रिपुनिष्क्रये रूषा निष्क्रियः क्षणमभूत्कपिध्वजः ॥

दुर्गमसङ्गमनी ।

शून्यत्वं तु ज्ञानेन्द्रियव्यापारान्तराणां, मनसस्तु व्यापारोऽस्ति प्रलये
पुनस्तदेकलीनत्वान्मनसोऽपि नास्तीति भेदः ।

प्राणपराद्धतोऽपि परार्द्धमनन्तमूल्यं परमाधिकमित्यर्थः ।

ततोऽतिक्रुतुकेति । अतिक्रुतकेनोद्वृत्तमुत्सन्नचेष्टं पुनः स्ति-
मितं प्रेम्णाऽऽर्द्धीभूतं चैकादशमिन्द्रियं मनो यस्य सः ।

चित्रार्पितेति । चित्रजातावर्पिता=अचित्तवस्त्वं प्रापितेत्यर्थः, चित्रा-
यमाणेति वा पाठः ।

चित्रपटायत इति । चित्रस्थानीयानां दिविषदां निकरः पटस्था-
नीयतया दृश्यत इत्यर्थः, चित्रततीयत इति वा पाठः ।

अथ स्वेदः—

स्वेदो हर्षभयक्रोधादिजः स्वेदकरस्तनौ ॥

तत्र हर्षाद्यथा—

किमत्र सूर्यातपमाक्षिपन्ती मुग्धाक्षि ! चातुर्यंमुरीकरोषि ।

ज्ञातं पुरः प्रेक्ष्य सरोरुहाक्षं स्विन्नाऽसि भिन्ना कुसुमायुधेन ॥

भयाद्यथा—

कुतुकादभिमन्युवेषिणं हरिमाक्रुश्य गिरा प्रगल्भया ।

विदिताकृतिराकुलः क्षणादजनि स्विन्नतनुः स रक्तकः ॥

क्रोधाद्यथा—

यज्ञस्य भङ्गादतिवृष्टिकारिणं समीक्ष्य शक्रं सरुषो गरुत्मतः ।

घनोपरिष्ठादपि तिष्ठतस्तदा निपेतुरङ्गाद् घननीरविन्दवः ॥

अथ रोमाञ्चः—

रोमाञ्चोऽयं किलाश्चर्य्यहर्षोत्साहभयादिजः ॥ १६ ॥

रोम्णामभ्युद्गमस्तत्र गात्रसंस्पर्शनादयः ॥

तत्राश्चर्याद्यथा—

डिम्भस्य जृम्भां भजतस्त्रिलोकीं विलोक्य वैलक्ष्यवती मुखान्तः ।

दुर्गमसङ्गमनी ।

किं ज्ञातं ? तत्राह—कुसुमायुधेन भिन्नाऽसीति, ज्ञाने हेतुः—पुरः सरोरुहाक्षं प्रेक्ष्य स्विन्नेति ।

अभिमन्युः=श्रीराधायाः पतिमन्यः कश्चिद् गोपः, “नासूयन् खलु कृष्णायै”त्युक्तदिशा मायानिर्मिततत्प्रतिकृतेरेव पतिर्ह्यसौ, रक्तकस्तन्नामा श्रीकृष्णस्य सवयस्को दासविशेषः ।

घनोपरिष्ठादपि तिष्ठत इत्यस्य सहजायै दूरास्थितस्यापि न तु तल्लीलां प्रविष्टस्येति; अपिस्तु योज्यः, विरोधालंकारे तु योज्य एव, वैलक्ष्यं विस्मयः “विलक्षो विस्मयान्वित”इत्यमरः ;

बभूव गोष्ठेन्द्रकुटुम्बनीयं तनुरहैः कुड्मलिताङ्गयष्टिः ॥

हर्षाद्यथा श्रीदशमे—

किं ते कृतं क्षिति ! तपो बत केशवाङ्घ्रिस्पर्शोत्सवोत्पुलकिताङ्गरहैर्विभासि ।
अप्यङ्घ्रिसम्भव उरुक्रमविक्रमाद्वा आहो वराहवपुषः परिरम्भणेन ॥

उत्साहाद्यथा—

शृङ्गं केलिरणारम्भे रणयत्यवमर्द्दने ।

श्रीदाम्नो योद्धुकामस्य रेजे रोमाञ्चितं वपुः ॥

भयाद्यथा—

विश्वरूपधरमद्भुताकृतिं प्रेक्ष्य तत्र पुरुषोत्तमं पुरः ।

अर्जुनः सपदि शुष्यदाननः शिश्रिये विकटकण्टकां तनुम् ॥

अथ स्वरभेदः—

विषादविस्मयामर्षहर्षभीत्यादिसम्भवम् ॥ १७ ॥

वैश्वर्य्यं स्वरभेदः स्यादेष गद्गदिकाऽऽदिकृत् ॥

तत्र विषादाद्यथा—

ब्रजराज्ञि ! रथात्पुरो हरिं स्वयमित्यर्द्धविशीर्णजल्पया ।

हियमेणदृशा गुरावपि इलथयन्त्या किल रोदिता सखी ॥

विस्मयाद्यथा दशमे—

शनैरथोत्थाय विमृज्य लोचने मुकुन्दमुद्रीक्ष्य विनम्रकन्धरः ।

दुर्गमसङ्गमनी ।

किं ते कृतमिति । केशवोऽत्र श्रीकृष्णः, अपीति किमर्थः, उरुक्रम-
स्य त्रिविक्रमस्य विक्रमाच्चरणविन्यासाद्योऽङ्घ्रिसंभवः स्पर्शोत्सवः
सोऽपि किमिदृशः; अहो किं वा वराहवपुषः परिरम्भणेन यः स्पर्शो-
त्सवः सोऽपि किमीदृशः? न हि न हीत्यर्थः ।

. वैश्वर्य्यमिति । स्वरभेदस्य पर्य्यायान्तरम्, एवमन्यत्रापि, स्वय-
मित्येतस्य निवर्तयेति वाक्यशेषः ।

कृताञ्जलिः प्रश्रयवान् समाहितः सवेपथुर्गद्गदयैलतेलया ॥

अमर्षाद्यथा तत्रैव—

प्रेष्टं प्रियेतरमिव प्रतिभाषमाणं कृष्णं तदर्थंविनिवर्तितसर्वकामाः ।

नेत्रे विमृज्य रुदितोपहते स्म किञ्चित्संरम्भगद्गदगिरोऽद्भुवतानुरक्ताः ॥

हर्षाद्यथा तत्रैव—

हृष्यत्तनूरुहो भावपरिक्लिन्नात्मलोचनः ।

गिरा गद्गदयाऽस्तौषीत् सत्त्वमालम्ब्य सात्त्वतः ॥

भीतेर्यथा—

त्वय्यपितं वितर वेणुमिति प्रमादी श्रुत्वा मदीरितमुदोर्णविवर्णभावः ।

तूर्णं बभूव गुरुगद्गदरुद्धकण्ठः पत्नी मुकुन्द ! तदनेन स हारितोऽस्ति ॥

अथ वेपथुः—

वित्रासामर्षहर्षाद्यैर्वेपथुर्गात्रलौल्यकृत् ॥ १८ ॥

तत्र वित्रासेन यथा—

शङ्खचूडमधिरुढविक्रमं प्रेक्ष्य विस्तृतभुजं जिघृक्षया ।

हा ब्रजेन्द्रतनयेति वादिनी कम्पसम्पदमधत्त राधिका ॥

अमर्षेण यथा—

कृष्णाधिक्षेपजातेन व्याकुलो नकुलानुजः ।

दुर्गमसङ्गमनी ।

इलया=वाण्या, ऐलत=स्तुतवानित्यर्थः ।

सात्त्वतोऽत्राक्रूरः ।

उदीर्णैति । निष्ठायां क्रैयादिकऋगतावित्यस्य दीर्घस्य रूपं, पत्नी-
पूर्ववत्तन्नामा श्रीकृष्णसेवकाविशेषः, हारितः स्वानवधानेन नाशि-
तोऽस्तीत्यर्थः,

शङ्खचूडमित्यत्र पद्ये विस्तृतभुजमित्येव पाठः ।

कृष्णेत्यत्र पद्ये भूकम्पेनेव भूधर इति वा पाठः ।

चकम्पे द्रागमर्षेण भूकम्पे गिरिराडिव ॥

हर्षेण यथा—

विहससि कथं हताशे ! पश्य भयेनाद्य कम्पमानाऽस्मि ।

चञ्चलमुपसीदन्तं निवारय व्रजपतेस्तनयम् ॥

अथ वैवर्ण्यम्—

विषादरोषभीत्यादेर्वैवर्ण्यं वर्णविक्रिया ॥

भावज्ञैरत्र मालिन्यकाश्याद्याः परिकीर्त्तिताः ॥ १९ ॥

तत्र विषादाद्यथा—

श्वेतीकृताखिलजनं विरहेण तवाधुना ।

गोकुलं कृष्ण ! देवर्षेः श्वेतद्वीपभ्रमं दधे ॥

रोषाद्यथा—

कंसशत्रुमभियुञ्जतः पुरो वीक्ष्य कंससहजानुदायुधान् ।

श्रीबलस्य सखि ! तस्य रुष्यतः प्रोद्यदिन्दुनिभमाननं बभौ ॥

भीतेर्यथा—

दुर्गमसङ्गमनी ।

श्वेतीकृतेति । मोक्षधर्मस्य नारायणीये श्वेतद्वीपस्य जनवर्णने

“श्वेताः पुमांसो गतसर्वदुःखा-

श्चक्षुर्मुषः पापकृतां नराणामि”ति,

यदि च—

“श्वेतद्वीपपतौ चित्तं शुद्धे धर्ममये मयि ।

धारयन् श्वेततां याती”-

त्येकादशस्य टीकायां श्वेततां शुद्धरूपतामित्यनुसारेण श्वेत-

शब्दस्य शुद्धत्वमेव व्याख्येयं; तदा तु श्लेषकाव्यमेवदं ज्ञेयम् ।

• अभियुञ्जतः=युद्धार्थमाभिमुख्येन मिलतः, कंससहजान्=कङ्कन्य-

प्रोधादीन्, तस्येत्यत्र पश्येति पाठस्त्यक्तः ।

रक्षिते व्रजकुले बकारिणा पवंतं वरमुदस्य लीलया ।

कालिमा बलरिपोर्मुखे भवन्नुच्चिवान्मनसि भीतिसुत्थिताम् ॥

विषादे श्वेतिमा प्रोक्तो धौसर्घ्यं कालिमा क्व चित् ॥

रोषे तु रक्तिमा भीत्यां कालिमा कापि शुक्लिमा ॥ २० ॥

रक्तिमा लक्ष्यते व्यक्तो हर्षोद्रेकेऽपि कुत्र चित् ॥

अत्रासार्वत्रिकत्वेन नैवास्योदाहृतिः कृता ॥ २१ ॥

अथाशु—

हर्षरोषविषादाद्यैरशु नेत्रे जलोद्गमः ॥

हर्षजेऽश्रुणि शीतत्वप्रौष्ण्यं रोषादिसम्भवे ॥ २२ ॥

सर्वत्र नयनक्षोभरागसंमार्जनादयः ॥

तत्र हर्षेण यथा—

गोविन्दप्रेक्षणाक्षेपिबाष्पपूराभिवर्षिणम् ।

उच्चरनिन्ददानन्दमरविन्दविलोचना ॥

रोषेण यथा हरिवंशे—

तस्याः सुखाव गैत्राभ्यां वारि प्रणयकोपजम् ।

दुर्गमसङ्गमनी ।

कालिमा कर्त्ता बलरिपोरिन्द्रस्य मुखे भवन्तुद्भवन्मनस्युत्थितां-
भीतिमूच्चिवान्=सूच्चिवान् ।

अस्य=रक्तिमः,

नेत्रे जलोद्गम इत्यर्थः; यत्रेति शेषः, सात्त्विकानामन्तर्बहिर्विकार-
रूपत्वाद्, एवमन्यत्रापि ज्ञेयं, नासिकास्रवोऽप्यस्यैवाङ्गविशेषो ज्ञेयः ।

आनन्दस्य बाष्पपूराभिवर्षित्वमेव निन्द्यत्वेन विवक्षितं न तु
स्वरूपे; “सविशेषणे विधिनिषेधौ विशेषणमुपसंक्रामतः सति विशेष्ये
बाध” इति न्यायात् ।

तस्याः=श्रीसत्यभामायाः, अत्र शोभांश एव दृष्टान्तो न तु शैत्यांशे ।

कुशेशयपलाशाभ्यामवश्यायजलं यथा ॥

यथा वा—

भीमस्य चेदीशवधं विधित्सो रेजेऽस्तुविस्त्रात्रि हषोपरक्तम् ।

उद्यन्मुखं वार्धिकाणावकीर्णं सान्ध्यत्विषा ग्रस्तमिवेन्दुबिम्बम् ॥

विपादेन यथा श्रीदशमे—

पदा ह्यजातेन नखारुणश्रिया भुवं लिखन्त्यश्रुभिरङ्गनासितैः ।

आसिञ्चती कुङ्कुमरुषितौ स्तनौ तत्थावधोमुख्यतिदुःखरुद्धवाक् ॥

अथ प्रलयः—

प्रलयः सुखदुःखाभ्यां चेष्टाज्ञाननिराकृतिः ॥ २३ ॥

तत्रानुभावाः कथिता महीनिपतनादयः ॥

तत्र सुखेन यथा—

मिलितं हरिमालोक्य लतापुञ्जादतर्कितम् ।

ज्ञप्तिशून्यमना रेजे निश्चलाङ्गी ब्रजाङ्गना ॥

दुःखेन यथा श्रीदशमे—

अन्याश्च तदनुध्याननिवृत्ताशेषवृत्तयः ।

नाभ्यजानन्निमं लोकमात्मलोकं गता इव ॥

सर्वे हि सत्त्वमूलत्वाद्भावा यद्यपि सात्त्विकाः ॥ २४ ॥

दुर्गमसङ्गमनी ।

भीमस्य मुखं रेजे, उद्यदिन्दुबिम्बमिवेति बिम्बपदेन पूर्णत्वं बोध्यते,
पाठान्तराणि नेष्टानि ।

पदा सुजातेनेत्यस्य रुक्मिणीति शेषः ।

ज्ञाननिराकृतिरत्रालम्बनैकलीनमनस्त्वम् ।

अन्याः श्रीहरेर्मथुराप्रस्थाने शोचन्त्यः श्रीगोप्यः “तदनुध्याने”ति
“नाभ्यजानन्नि”ति द्वयेन नानाभावना निषिद्धाः, आत्मलोकमात्मस्व-
रूपं स्वस्मिन् समाधिमित्यर्थः ।

सर्वे हीति । भावा अत्रानुभावाः सत्त्वैकमूलत्वात्सत्त्वाद्भावा-

तथाऽप्यमीषां सत्त्वैकमूलत्वात्सात्त्विकप्रथा ॥
 सत्त्वस्य तारतम्यात्प्राणतनुक्षोभतारतम्यं स्यात् ॥ २५ ॥
 तत एव तारतम्यं सर्वेषां सात्त्विकानां स्यात् ॥
 धूमाम्बुवैस्वर्यवर्जानामेव उदीप्तसंज्ञिताः ॥ २६ ॥
 वृद्धिं यथोत्तरं यान्तः सात्त्विकाः स्युश्चतुर्विधाः ॥
 सा भूरिकालव्यापित्वं बह्वङ्गव्यापिताऽपि च ॥ २७ ॥
 स्वरूपेण तथोत्कर्ष इति वृद्धिसिद्धिर्भावेत् ॥
 तत्र नेत्राम्बुवैस्वर्यवर्जानामेव युज्यते ॥ २८ ॥
 बह्वङ्गव्यापिताऽमीषां तयोः काऽपि विशिष्टता ॥
 तत्राश्रूणां दृगौच्छून्यकारित्वमवदातता ॥ २९ ॥
 तथा ताराऽतिवैचित्रीवैलक्षण्यविधायिता ॥
 वैस्वर्यस्य तु भिन्नत्वे कौण्ड्यव्याकुलताऽऽद्यः ॥ ३० ॥
 भिन्नत्वं स्थानविभ्रंशः कौण्ड्यं स्यात्सन्नकण्ठता ॥
 व्याकुलत्वं तु नानोच्चनीचगुप्तविलुप्तता ॥ ३१ ॥
 प्रायो धूमाम्बुवैस्वर्यवर्जानामेव सात्त्विकाः ॥

दुर्गभसङ्गमनी ।

दि'त्यत्र व्याख्यातमस्ति, अमीषां स्तम्भादीनां सात्त्विकनाम्ना प्रथा सात्त्विकप्रथा ।

तत्रेत्यत्रामीषां स्तम्भादीनां, तयोः नेत्राम्बुवैस्वर्ययोः ।

अतिवैचिड्या अपि वैलक्षण्यमतिशयः ।

स्थानविभ्रंश इति । यतो घर्घरादिशब्दाः स्युरिति भावः ।

सन्नकण्ठतेति । यतः शब्दो नोदयत इति भावः, नानोच्चेति । प्र-

तिलत्वं तत्तन्नानाप्रकारतेति भावः ।

सर्वानन्दचमत्कारहेतुर्भावो वरो रतिः ॥ ३२ ॥

एते हि तद्विनाभावान्न चमत्कारिताऽऽश्रयाः ॥

तत्र धूमायिताः—

अद्वितीया अमी भावा अथ वा सद्वितीयकाः ॥ ३३ ॥

ईषञ्चक्ता अपन्होतुं शक्या धूमायिता मताः ॥

यथा—

आकर्णयन्नघहरामघवैरिक्तीं

पक्षमाग्रमिश्राविरलाश्रुभूत्पुरोधाः ।

यष्टा दरोच्छ्वसितलोमकपोलमीषत्

प्रस्विन्ननासिकसुवाह सुखारबिन्दम् ॥

अथ ज्वलिताः—

ते द्वौ त्रयो वा युगपद्यान्तः सुप्रकटां दशाम् ॥ ३४ ॥

दुर्गमसङ्गमनी ।

यस्मात्सर्वानन्दचमत्कारहेतुस्तस्माद्गतिरेव वरो भाव इत्यर्थः,
पद्यान्ते “न चमत्कारिताऽऽश्रया” इत्येव पाठः ।

अमी इति । बहुवचनमत्र प्रतिव्यक्ति प्राधान्यस्य विवक्षया; तच्चेत-
रेतरयोगद्वन्द्वस्यैकशेषात्, तेन ह्यसौ स्तम्भोऽद्वितीयः सद्वितीयो वा,
असौ स्वेदोऽद्वितीयः सद्वितीयो वा, असौ रोमाञ्चोऽद्वितीयः सद्वि-
तीयो वेति गम्यते; अमी आनीयन्तामिति वत्, ततश्चामीषु भावेषु
यः कश्चिदद्वितीयो भवतु सद्वितीयो वा भवत्वित्यर्थः, अपहोतुमित्य-
पकृष्टेन रत्याद्युदासीनेन भावेन निहोतुं गोपयितुं शक्या इत्यर्थः,

रत्यन्तरङ्गभावेन तु समुद्भूतरतीनामपि दृश्यते—

“न्यरुन्धन्नुद्गलद्वाष्पमौत्कण्ठ्याद्देवकीसुते ।

निर्यात्यगाराभो भद्रमिति स्याद्धान्धवस्त्रिय” इत्यत्र ।

ते=सात्त्विका, द्वौ वा त्रयो वा भूत्वा ।

शक्याः कृच्छ्रेण निन्होतुं ज्वलिता इति कीर्तिताः ॥

यथा—

न गुञ्जामादातुं प्रभवति करः कम्पतरलो-
दृशौ सास्त्रे पिच्छं न परिचिनुतः सत्वरकृति ।
क्षमावूरु स्तब्धौ पदमपि न गन्तुं तव सखे !
वनाद्वंशीध्वाने परिसरमवासे श्रवणयोः ॥

यथा वा—

निरुद्धं बाष्पाम्भः कथमपि मया गद्गदगिरो-
द्विया सद्यो गूढाः सखि ! विघटितो वेपथुरपि ।
गिरिद्रोण्यां वेणौ ध्वनति निपुणैरिद्धितमये
तथाऽप्युहांचक्रे मम मनसि रागः परिजनैः ॥

अथ दीप्ताः—

प्रौढां त्रिचतुरा व्यक्तिं पञ्च वा युगपद्गताः ॥ ३५ ॥
संवरीतुमशक्यास्ते दीप्ता धीरैरुदाहृताः ॥

यथा—

न शक्तिमुपवीणने चिरमधत्त कम्पाकुलो-
न गद्गदनिरुद्धवाक् प्रभुरभूदुपश्लोकने ।
क्षमोऽजनि न वीक्षणे विगलदश्रुपूरः पुरो-
सुरद्विषि परिस्फुरत्यवशमूर्त्तिरासीन्मुनिः ॥

दुर्गमसङ्गमनी ।

सत्वरकृति यथा स्यात्तथा, न गुञ्जामादातुं प्रभवतीत्यादिना विलम्बेन प्रभवतीति प्राप्ते कम्पादेः कृच्छ्रेण निन्होतुं शक्यत्वमायातम्, प्रार्थितमपीति पाठस्थकः ।

यथा वा—

किमुन्मीलत्यस्त्रे कुहुमजरजो गञ्जसि मुधा
सरोमाञ्चे कम्पे हिममनिशमाक्रोशसि कुतः ।
किमूरुस्तम्भे वा वनविहरणं द्वेक्षि सखि ! ते
निराबाधा राधे ! वदति मदनाधिं स्वरभिदा ॥

अथोद्दीप्ताः—

एकदा व्यक्तिमापन्नाः पञ्चषाः सर्व एव वा ॥ ३६ ॥
आरूढाः परमोत्कर्षमुद्दीप्ता इति शब्दिताः ॥

यथा—

अद्य स्विद्यति वेपते पुलकिभिर्निःस्पन्दतामङ्गकै-
र्धत्ते काकुभिराकुलं विलपति म्लायत्यनल्पोष्मभिः ।
तिम्यत्यम्बुभिरम्बकस्तवकितैः पीताम्बरोड्डामरं-
सद्यस्त्वद्विरहेण सुह्यति मुहुर्गोष्ठाधिवासी जनः ॥

उद्दीप्ता एव सूद्दीप्ता महाभावे भवन्त्यमी ॥ ३७ ॥
सर्व एव परां कोटिं सात्त्विका यत्र बिभ्रति ॥

किञ्च—

अथात्र सात्त्विकाभासा विलिख्यन्ते चतुर्विधाः ॥ ३८ ॥

दुर्गमसङ्गमनी ।

किमिति=कथमित्यर्थः “किं विश्राम्यसि कृष्णभोगिभव-
ने भाण्डीरभूमी”त्यादिषु दर्शनाद्, राधे इति संबोधय तन्ना-
ञ्चैव तस्याः कृष्णभावत्वप्रसिद्धिव्यञ्जनया तद्धेतुकमदनाधित्वं स्फुटी-
कृतं, निराबाधा=छलेनान्यथा कर्तुमशक्या ।

अम्बकस्तवकितैर्नैत्रेषु स्थिरत्वात् स्तवकवदाचराद्भिः, तिम्यति=
तदंशेन पतताऽऽर्दीभवति, उड्डामरम्=उड्डं यथा स्यात् ।

सात्त्विकाभासा इति । सात्त्विकवदाभासन्ते प्रतीयन्ते न तु वस्तुत-

रत्याभासभवास्ते तु सत्त्वाभासभवास्तथा ॥

निःसत्त्वाश्च प्रतीपाश्च यथापूर्वममी वराः ॥ ३९ ॥

तत्राद्याः—

मुमुक्षुप्रमुखेष्वद्या रत्याभासात्पुरोदितात् ॥

यथा—

वाराणसीनिवासी कश्चिदयं व्याहरन् हरेश्चरितम् ।

यतिगोष्यामुत्पुलकः सिञ्चति गण्डद्वयीमलैः ॥

अथ सत्त्वाभासभवाः—

मुद्विस्मयादेराभासः प्रोद्यन् जात्या श्लथे हृदि ॥ ४० ॥

सत्त्वाभास इति प्रोक्तः सत्त्वाभासभवास्ततः ॥

यथा—

जरन्मीमांसकस्यापि शृण्वतः कृष्णविभ्रमम् ॥ ४१ ॥

हृष्टायमानमनसो बभूवोत्पुलकं वपुः ॥

यथा वा—

दुर्गमसङ्गमनी ।

स्तथा भवन्तीति शब्देनैव लक्षणमायातमितीत्थं तद्भेदानेव गणयति-
चतुर्विधा इति । रतेः प्रतिबिम्बत्वे छायात्वे च सति रत्याभासभवत्वम्,
मुद्विस्मयाद्याभासमात्राक्रान्तचित्तत्वे सत्त्वाभासभवत्वं, मुद्विस्मायाद्या-
भासस्याप्यन्तरस्पर्शे बहिरप्यस्पर्शे निःसत्त्वत्वं, प्रतीपास्तु विरोधि-
भावभवत्वाद्द्वेष्या एवेति भावः ।

वाराणसीति । अत्र तन्निवासादिना मुमुक्षुत्वं गम्यते ।

भावाक्रान्तचित्तस्यैव सत्त्वतया संकेतितत्वाद् मुद्विस्मयादेरा-
भासो यस्मिंस्तच्चित्तमिति वक्तव्ये मुदाद्याभास एव सत्त्वाभास-
इत्युक्तिस्तत्कारणताऽतशयविवक्षया, आयुर्धृतमितिवत् ।

मुकुन्दचरितामृतप्रसरवर्षिणस्ते मया
 कथं कथनचातुरीमधुरिमा गुरुर्नर्णयताम् ।
 मुहूर्त्तमतदर्थिनो विषयिणोऽपि यस्यानना-
 न्निशम्य विजयं प्रभोर्दधति बाष्पधाराममी ॥

अथ निःसत्त्वाः—

निसर्गपिच्छिलस्वान्ते तदभ्यासपरेऽपि च ॥ ४२ ॥

सत्त्वाभासं विनाऽपि स्युः काप्यश्रुपुलकादयः ॥

यथा—

निशमयतो हरिचरितं न हि सुखदुःखादयोऽस्य हृदि भावाः ।

अनभिनिवेशाज्जाताः कथमस्रवदस्रमश्रान्तम् ॥

प्रकृत्या शिथिलं येषां मनः पिच्छिलमेव वा ॥ ४३ ॥

दुर्गमसङ्गमनी ।

मुकुन्देति । अमी इति सद्य एवागतत्वं व्यञ्जयति ।

उपरि श्लथमन्तः कठिनं पिच्छिलं तद्रूपत्वान्न कुत्रापि स्थिरं, श्ल-
 थत्वं त्वन्तर्बहिरप्यकठिनं तद्रूपत्वाद्यत्र कुत्रापि संसज्जमानमिति भे-
 दः, तत्र सति; निसर्गेति व्याख्यायते—यः कोऽपि निसर्गपिच्छिलस्वा-
 न्तो भवति=सात्त्विकोदयार्थं धारणाविशेषेणाभ्यासपरो भवति; त-
 स्मिन् सत्त्वाभासं विनाऽप्यश्रुपुलकादयो भवन्ति, बहिरन्तःकठिनेषु
 तु तदभ्यासेनापि न भवन्तीत्येवार्थः, सत्त्वाभासं विनाऽपीत्यस्य नि-
 सर्गेत्यनेनान्वये धारणाविशेषस्यापेक्ष्यस्य विशेषणत्वापातान्न पृथग्
 घटक इति, अत एवास्योदाहरणमेकमेव करिष्यते निःसत्त्वानामेषां-
 सात्त्विकाभासे गणना त्वज्ञेषु सात्त्विकवदाभासन्त इत्यपेक्षया ।

निशमयत इति । अनभिनिवेशात् पिच्छिलत्वान्न हि भावा जाताः,
 अनभिनिवेशस्तु मयाऽस्य मुहुरेवानुभूतोऽस्तीति भावः; तथाऽपि
 “कथमस्रमश्रान्तमस्रवदि”ति यदुक्तं तत्स्वत्वभ्यासपरत्वादेवेति व्य-
 ञ्जितम् ।

तेष्वेव सात्त्विकाभासः प्रायः संसदि जायते ॥

हितादन्यत्र कृष्णस्य प्रतीपाः क्रुद्धयादिभिः ॥ ४४ ॥

तत्र क्रुधा यथा हरिवंशे—

तस्य प्रस्फुरितौष्ठस्य रक्ताधरतटस्य च ।

वक्त्रं कंसस्य रोषेण रक्तसूर्यायते तदा ॥

भयेन यथा—

म्लानाननः कृष्णमवेक्ष्य रङ्गे सिष्वेद मल्लस्त्वधिभालशुक्ति ।

मुक्तिश्रियां सुष्ठु पुरो मिलन्त्यामत्यादरादधर्मिविबोजहार ॥

यथा वा—

प्रवाच्यमाने पुरतः पुराणे निशम्य कंसस्य मदातिरेकम् ।

परिप्लवान्तःकरणः समन्तात् कश्चित्परिम्लानमुखस्तदाऽऽसीत् ॥

नास्त्यर्थः सात्त्विकाभासकथने कोऽपि यद्यपि ॥

सात्त्विकानां विवेकाय दिक् तथाऽपि प्रदर्शिता ॥ ४५ ॥

इति भक्तिरसामृतसिन्धौ दक्षिणविभागे भक्तिरससामान्य-

निरूपणे सात्त्विकलहरी तृतीया ॥

दुर्गमसङ्गमनी ।

संसद्येवेत्यन्वयः, प्राय इति । शिथिलस्यान्यत्रापि संभवात् शि-
थिलं श्लथं संसदि महोत्सवकीर्त्तनसभायाम् ।

कृष्णस्य हितादन्यत्र वैरिप्रभृतिषु क्रुद्भयादिभिर्हेतुभिः सात्त्विक-
काभासाः प्रतीपाः स्युरित्यर्थः ।

मुक्तिश्रियामित्यादिना तस्माद्गीतस्तमेव शरणमाश्रितवानिति
ध्वनितं, म्लानास्यगोविन्दमित्यादिप्रकारान्तरं पद्यं त्यक्तम् ॥ १-४५ ॥

इति पञ्चलहर्ष्यात्मके दक्षिणविभागे सात्त्विकलहरी तृतीया ।

अथ व्यभिचारिणः—

अथोच्यन्ते त्रयस्त्रिंशद्भावा ये व्यभिचारिणः ॥
 विशेषेणाभिमुख्येन चरन्ति स्थायिनं प्रति ॥ १ ॥
 वागङ्गसत्त्वसूच्या ये ज्ञेयास्ते व्यभिचारिणः ॥
 संचारयन्ति भावस्य गतिं संचारिणोऽपि ते ॥ २ ॥
 उन्मज्जन्ति निमज्जन्ति स्थायिन्यमृतवारिधौ ॥
 ऊर्मिवद्बद्धयन्त्येनं यान्ति तद्रूपतां च ते ॥ ३ ॥
 निर्वेदोऽथ विषादो दैन्यं ग्लानिश्रमौ च मदगर्भौ ॥
 शङ्कात्रासावेगा उन्मादापस्मृती तथा व्याधिः ॥ ४ ॥
 मोहो मृतिरालस्यं जाड्यं ब्रीडाऽवहित्था च ॥
 स्मृतिरथ वितर्कचिन्तामतिघृतयो हर्ष उत्सुकत्वं च ॥ ५ ॥
 औग्यामर्षासूयाश्चापल्यं चैव निद्रा च ॥
 सुप्तिर्बोध इतीमे भावा व्यभिचारिणः समाख्याताः ॥ ६ ॥

तत्र निर्वेदः—

महाऽऽर्त्तिविप्रयोगेष्यासाद्विवेकादिकल्पितम् ॥
 स्वावमाननमेवात्र निर्वेद इति कथ्यते ॥ ७ ॥

दुर्गमसङ्गमनी ।

वाचाऽङ्गेन=भ्रूनेत्रादिना सत्त्वेन च सत्त्वोत्पन्नेनानुभावेन सू
 च्या ज्ञाप्याः ।

कुत्र किं वद् ? अमृतवारिधावूर्मिवदिति पञ्चादेव योजनीयम् ।

सद्विवेकोऽत्राकर्त्तव्यस्य कृतत्वे कर्त्तव्यस्य चाकृतत्वे शोचनम-
 यो, ज्ञेयः ।

अत्र चिन्ताऽश्रुवैवर्ण्यदैन्यनिश्वासितादयः ॥

तत्र महाऽऽत्त्यां यथा—

हन्त देहहतकैः किममीभिः पालितैर्विफलपुण्यफलैर्नः ।

एहि कालियहृदे विषवन्हौ स्वं कुटुम्बिनि ? हठाञ्जुहवाम ॥

विप्रयोगेण यथा—

असंगमान्माधवमाधुरीणामपुष्पिते नीरसतां प्रयाते ।

वृन्दावने शीघ्र्यति हा कुतोऽसौ प्राणित्यपुण्यः सुबलो द्विरेफः ॥

यथा वा दानकेलिकौमुद्यां—

भवतु माधवजल्पमशृण्वतोः श्रवणयोरलमश्रवणिर्मम ।

तमविलोक्यतोरविलोचनिः सखि ! विलोचनयोश्च किलानयोः ॥

ईर्ष्याया यथा हरिवंशे सत्यादेवीवाक्यं—

स्तोतव्या यदि तावत् सा नारदेन तवाग्रतः ।

दुर्भंगोऽयं जनस्तत्र किमर्थमनुशब्दितः ॥

सद्विवेकेन यथा श्रीदशमे—

ममैष कालोऽजित ! निष्फलो गतो राज्यश्रियोन्नद्धमइत्य भूपतेः ।

मर्त्यात्मबुद्धेः सुतदारकोषभूष्वासज्जमानस्य दुरन्तचिन्तया ॥

अमङ्गलमपि प्रोच्य निर्धेदं प्रथमं मुनिः ॥ ८ ॥

मेनेऽसुं स्थायिनं शान्त इति जल्पन्ति के चन ॥

दुर्गमसङ्गमनी ।

न इति । द्वित्वेऽपि बहुवचनम् “अस्मदो द्वयोश्चे”तिपाणिनि-
स्मरणाद्, देहहतकैरित्यत्र तु बहुवचनं बहुजन्मताऽपेक्षया ।

अश्रुवर्णिरत्यादिरूपम् “आक्रोशे नञ्यनिः” ।

साञ्चकिमणी, अयञ्चल्लक्षणः ।

के चनेति । स्वमते तु शान्तरसे शान्त्याख्याया रतेरेव स्थायिमा-

अथ विषादः—

इष्टानवाप्तिप्रारब्धकार्यसिद्धिविपत्तितः ॥ ९ ॥

अपराधादितोऽपि स्यादनुतापो विषण्णता ॥

अत्रोपायसहायानुसंधिश्चिन्ता च रोदनम् ॥ १० ॥

विलापश्वासवैवर्ण्यमुखशोषादयोऽपि च ॥

तन्नेष्टानवासितो|यथा—

जरां याता मूर्त्तिर्मम विवशतां वागपि गता
मनोवृत्तिश्चेयं स्मृतिविधुरतापद्धतिमगात् ।
अवध्वंसिन् ! दूरे वसतु भवदालोकनशशी
मया हन्त प्राप्सो न भजनरुचेरप्यवसरः ॥

प्रारब्धकार्यसिद्धेर्यथा—

स्वप्ने मयाऽद्य कुसुमानि किलाहृतानि
यत्नेन तैर्विरचिता वनमालिका च ।
यावन्सुकुन्दहृदि हन्त निधीयते सा
हा तावदेव तरसा विरराम निद्रा ॥

विपत्तेर्यथा—

कथमनायि पुरे मयका छतः कथमसौ न निगृह्य गृहे धृतः ।

अमुमहो बत दन्तिविधुन्तुदो विधुरितं विधुमत्र विधित्सति ॥

दुर्गमसङ्गमनी ।

वत्वाद्, अत्र तु निर्वेदस्य प्रथमोक्तिस्तु मुनिवचनानुवादरूपत्वादिति भावः,

विधुरता=रहितत्वं, कथमनायीति । श्रीव्रजेन्द्रवचनं; तच्च मञ्चानामत्युच्चत्वेन दूरेऽपि दर्शनसंभवाद्,

विधुरितं=दुःखितं, विधित्सति=कर्तुमिच्छति, हरिमित्यादि पाठान्तरं त्यक्तम् ।

अपराधाद् यथा श्रीदशमे—

पश्येश । मेऽनाद्यर्थमनन्त आद्ये परात्मनि त्वय्यपि मायिमायिनि ।

मायां वितत्येक्षितुमात्मवैभवं ह्यहं कियानैच्छमिवाचिरिभौ ॥

यथा वा—

स्यमन्तकमहं हृत्वा गतो घोरस्यमन्तकम् ।

करवै तरणीं कां वा क्षिसो वैतरणीमनु ॥

अथ दैन्यं—

दुःखत्रासापराधाद्यैरनौर्जित्यं तु दीनता ॥ ११ ॥

चाटुकुन्मान्द्यमालिन्यचिन्ताऽङ्गजडिमादिकृत् ॥

तत्र दुःखेन यथा श्रीदशमे—

चिरमिह बृजिनार्त्तस्तप्यमानोऽनुतापै-

रवितृषण्डमित्रो लब्धशान्तिः कथं चित्

शरणद ! समुपेतस्त्वत्पदाब्जं परात्म

न्नभयमृतमशोकं पाहि मापन्नमीश ! ॥

दुर्गमसङ्गमनी ।

अर्थः=सुजनस्तस्य भाव आर्य्यम् अतस्तद्विपरीतं दौर्जन्यमनार्थ्यं-
किं तद् ? आत्मनस्तव वैभवं माहात्म्यमीक्षितुमैच्छं यद्, द्रष्टु मञ्जु
महित्वमित्युक्तेः ।

नन्वेवं चेत्तर्हि को दोषस्तत्राह-त्वन्माहात्म्यं द्रष्टुं तत्रापि मायां-
वितत्य द्रष्टुं कियान् को वराकोऽहमित्यर्थः, कियत्वे दृष्टान्तः-अग्रा
वर्चिरिवेति,

स्यमन्तकमहमिति-अक्रूरचिन्ता कां वेत्यत्र किं वेति तु पाठः
सभ्यः,

अनौर्जित्यमात्मन्यतिनिकृष्टतामननं, चाटुस्तन्मयी याञ्चा,
हृदयस्य मान्यमपाटवं, मालिन्यमस्वास्थ्यं, चिन्ता=जानमभावना,

त्रासेन यथा प्रथमे—

अभिद्रवति मामीश ! शरस्तसायसः प्रभो ! ।

कामं दहतु मां नाथ ! मा मे गर्भो निपात्यताम् ॥

अपराधेन यथा श्रीदशमे—

अतः क्षमस्वाच्युत ! मे रजोभुवो-

ह्यजानतस्त्वत्पृथगीशमानिनः ।

अजाऽवलेबान्धतमोऽन्धचक्षुष-

एषोऽनुकम्प्यो मपि नाथवानिति ॥

आद्यशब्देन लज्जयाऽपि यथा तत्रैव—

माऽनर्थं भोः ! कृथास्त्वां तु नन्दगोपसूतं प्रियम् ।

जानीमोऽङ्ग ! ब्रजश्लाघ्यं देहि वासांसि वेपिताः ॥

अथाग्लानिः—

ओजः सोमात्मकं देहे बलपुष्टिकृदस्य तु ॥ १२ ॥

क्षयाच्छ्रमाधिरत्याद्यैर्ग्लानिर्निष्प्राणता मता ॥

कम्पाङ्गजाड्यवैवर्ण्यकार्श्यदृग्भ्रमणादिकृत् ॥ १३ ॥

दुर्गमसङ्गमनी ।

श्रीपरिक्षिन्माता गर्भस्थितं श्रीकृष्णसेवायामर्हिष्यन्तं मत्वा स्व-
तु तत्रायोग्यं मत्वा न तद्रक्षाऽर्थं निवेदयति-अभिद्रवतीति । तप्तम-
ग्निमुद्गिरद् आयसं लोहशब्दं यस्य सः ।

अजो जगत्कर्त्ताऽहमिति मदेन गाढतमोरूपेणान्धीभूतनेत्रस्या-
तस्त्वत्पृथगीशमानिनः, अन्यत्र प्रभुं मन्यत्वेन वर्त्तमानोऽपि; एषो-
ऽहमनुकम्प्यः, कथं ? नाथवानिति दास इत्येवम्, ननु परमे-
ष्ठिनस्तव दास्यं किमर्थं ? तत्राह मयि भगवति निमित्तं मदेक-
प्राप्त्यर्थमित्यर्थः,

ओजः शुकादप्युत्कृष्टो धातुविशेषः,

तत्र श्रमेण यथा—

आघूर्णन्मणिवलयोज्ज्वलप्रकोष्ठा गोष्ठान्तर्मधुरिपुकीर्त्तिनर्त्तितौष्टी ।

लोलाक्षी दधिकलसं विलोलयन्ती कृष्णाय क्लमभरनिःसहा बभूव ॥

यथा वा—

गुम्फितुं निरुपमां वनस्रजं चारुपुष्पपटलं विचिन्वती ।

दुर्गमे क्लमभरार्तिदुर्बला कानने क्षणमभून्मृगोक्षणा ।

आधिना यथा—

सा रसव्यतिकरेण विहोना क्षीणजीवनतयोच्चलहंसा ।

माधवाद्य विरहेण तवाम्बा शुष्यति स्म सरसो शुचिनेव ॥

रत्या यथा रसस्रधाकरे—

अतिप्रयत्नेन रतान्ततान्तां कृष्णेन तल्पादवरोपिता सा ।

आलम्ब्य तस्यैव करं करेण ज्योत्स्नाकृतानन्दमल्लिन्दमाप ॥

अथ श्रमः—

अध्वनृत्यरताद्दुत्थः खेदः श्रम इतीर्यते ॥

निद्रास्वेदाङ्गसंमर्द्दजृम्भाश्वासादिभागसौ ॥ १४ ॥

तत्राध्वनो यथा—

कृतागसं पुत्रमनुव्रजन्ती व्रजाजिरान्तर्व्रजराजराज्ञी ।

परिस्खलत्कुन्तलबन्धनेयं वभूव घर्म्माम्बुकरम्बिताङ्गी ॥

दुर्गमसङ्गमनी ।

लोलाक्षीति । मधुरिपुकीर्त्तिगाने श्वश्रूप्रभृतित आशङ्कया
निःसहा विवशाङ्गी ।

सा तवाम्बेत्यन्वयः, रसः सुखव्यतिकर आसङ्गः पक्षे सारसानि
पक्षिविशेषाः पन्नानि चेत्येकशेषात् ।

शुचिस्त्वयमाषाढे इत्यमरः,

अलिन्दं गृहाप्रकुट्टिमम् ।

व्रजे राजते या राज्ञी सेत्यर्थः, एवमभ्यत्रापि, व्रजराजपत्नीति
वा पाठः ।

नृत्याद्यथा—

विस्तीर्योत्तरलितहारमङ्गहारं संगीतोन्मुखमुखरैर्वृतः सङ्घञ्जिः ।

अस्विद्यद्विरचितनन्दसुनुपवां कुर्वाणस्तटभुवि ताण्डवानि रामः ॥

रताद्यथा श्रीदशमे—

तासां रतिविहारेण श्रान्तानां वदनानि सः ।

प्रामृजत्करणः प्रेम्णा शन्तमेनाङ्ग ! पाणिना ॥

अथ मदः—

विवेकहर उल्लासो मदः स द्विविधो मतः ॥

मधुपानभवोऽनङ्गविक्रियाभरजोऽपि च ॥ १५ ॥

गत्यङ्गवाणीस्खलनदृग्घूर्णारक्तिमादिकृत् ॥

तत्र मधुपानभवो यथा ललितमाधवे—

बिले क्व नु विलिख्यरे नृपपिपीलिकाः पीडिताः

पिनष्मि जगदण्डकं ननु हरिः क्रुधं धास्यति ।

शचीगृहकुरङ्ग रे ! हससि किं त्वमित्युज्जद-

न्मुदेति मदडम्बरस्खलितचूडमये हली ॥

अथ वा प्राचां—

भभभ्रमति मेदिनी लललम्बते चन्द्रमाः

कृकृष्ण ! ववद द्रुतं हहहसन्ति किं बृष्णयः ।

शिशोषु मुमुमुञ्च मे पपपपानपात्रस्थित-

मदस्खलितमालपन् हलधरः श्रियं वः क्रियात् ॥

दुर्गमसङ्गमनी ।

भभभ्रमतीति पद्यं तस्य गृह एव स्थितस्य तत्तत्कल्पनया वचन-
ज्ञेयं, वास्तवत्वे श्रीकृष्णादीनां संकोचापत्तेः, मदस्खलितमित्यतः
प्राग्गतीत्यध्याहार्यम्, प्रकरणं चेदं नात्याहतं करिष्यते मदोऽपि
त्रिविध इत्यादिना ।

उत्तमस्तु मदाच्छेते मध्यो हसति गायति ॥ १६ ॥

कनिष्ठः क्रोशति स्वैरं परुषं वक्ति रोदिति ॥

मदोऽपि त्रिविधः प्रोक्तस्तरुणादिप्रभेदतः ॥ १७ ॥

अत्र नात्युपयोगित्वाद्द्विस्तार्यं न हि वर्णितः ॥

अनङ्गविक्रियाभरजो यथा—

ब्रजपतिष्ठतमग्रे प्रेक्ष्य भुम्भीभवद्भ्रू-
भ्रंमति हसति रोदित्यास्यमन्तर्दधाति ।
प्रलपति मुहुरालीं बन्दते पद्म्य वृन्दे !
नवमदनमदान्धा हन्त गान्धर्विकेयम् ॥

अथ गर्वः—

सौभाग्यरूपतारुण्यगुणसर्वोत्तमाश्रयैः ॥ १८ ॥

इष्टलाभादिना चान्यहेलनं गर्वं ईर्यते ॥

तत्र सोल्लुण्ठवचनं लीलाऽनुत्तरदायिता ॥ १९ ॥

स्वाङ्गेक्षा निन्हवोऽन्यस्य वचनाश्रवणादयः ॥

तत्र सौभाग्येन यथा बिल्वमङ्गले—

हस्तमुत्क्षिप्य यातोऽसि बलात्कृष्ण ! किमद्भुतम् ।
हृदयाद्यदि निर्यासि पौरुषं गणयामि ते ॥

रूपयौवनाभ्यां यथा—

यस्याः स्वभावमधुरां परिषेव्य मूर्त्ति-
धन्या बभूव नितरामपि यौवनश्रीः ।

दुर्गमसङ्गमनी ।

निन्हवः=स्वाभिप्रायादेर्गोपनम् ।

हस्तमुत्क्षिप्येति न स्वार्थप्रधानं तादृक्प्रेम्णस्तस्यात्र दुःखस्यै-
व योग्यत्वाद् गर्वस्यानुपपत्तेः; सुतरां तु तन्मयेदृशपरिहासस्येति;

सेयं त्वयि व्रजवधूशतशुक्तमुक्ते
हृक्पातमाचरतु कृष्ण ! कथं सखी मे ॥

गुणेन यथा—

गुम्फन्तु गोपाः कुष्ठमैः सुगन्धिभि
दीमानि कामं धृतरामणीयकैः ।
निधास्यते किन्तु सतृष्णमग्रतः
कृष्णो मदीयां हृदि विस्मितः स्वजम् ॥

सर्वोत्तमाश्रयेण यथा श्रीदशमे—

तथा न ते माधव ! तावकाः क्व चिद्
अश्रयन्ति मार्गात्त्वयि बद्धसौहृदाः ।
त्वयाऽभिगुप्ता विचरन्ति निर्भया-
विनायकानीकपमूर्धसु प्रभो ! ॥

इष्टलाभेन यथा—

वृन्दावनेन्द्र ! भवतः परमं प्रसाद-
मासाद्य नन्दितमतिर्मुहुर्बुद्धतोऽस्मि ।
आशंसते मुनिमनोरथवृत्तिमृग्यां-
वैकुण्ठनाथकरुणामपि नाद्य चेतः ॥

अथ शङ्का—

स्वीयचौर्यार्पराधादेः परक्रौर्यार्पादितस्तथा ॥ २० ॥

दुर्गमसङ्गमनी ।

किन्तु व्यङ्ग्यप्रधानमेवार्थान्तरसंक्रमितत्वात्, तच्च यदि मय्युदासी-
नतां गतोऽसि तथाऽप्यहं न त्वां त्यजामीति ।

तथेति पूर्वार्थविरोधे यथा त्वं मूर्खस्तथाऽहं नेतिवद्, यद्वा किञ्चे-
त्यर्थः, मार्गादपि किं पुनर्मृग्यात्, त्वदाश्रयेण विघ्नान्न गणयन्तीति
तात्पर्यार्थः ।

बृन्दावनेन्द्रेति । मथुरावायकस्यैषोक्तिः ।

स्वानिष्टोत्प्रेक्षणं यत्तु सा शङ्केत्यभिधीयते ॥

अत्रास्यशोषवैवर्ण्यादिकूप्रेक्षालीनताऽऽदयः ॥ २१ ॥

तत्र चौर्ध्याद्यथा—

सतर्णकं डिम्भकदम्बकं हरन्
सदम्भमम्भोरुहसम्भवस्तदा ।
तिरोभविष्यन् हरितश्चलेक्षणै-
रष्टाभिरष्टौ हरितः समीक्षते ॥

यथा वा—

स्ममन्तकं हन्त वमन्तमर्थं निन्दुत्य दूरं यदहं प्रयातः ।
अवद्यमद्यापि तदेव कर्म शम्माणि चित्ते मम निभिनत्ति ॥

अपराधाद्यथा—

तदवधि मलिनोऽसि नन्दगोष्ठे
यदवधि वृष्टिमचीकरः शचीश ! ।
शृणु हितमभितः प्रपद्य कृष्णं—
श्रियमविशङ्कमलंकुरु त्वमैन्द्रीम् ॥

परक्रौर्ध्वेण यथा पद्यावल्यां—

प्रथयति न तथा ममार्त्तिमुच्चैः
सहचरि ! बल्लवचन्द्रविप्रयोगः ।
कटुभिरस्रमण्डलैः परीते
दनुजपतेर्नगरे यथाऽस्य वासः ॥

शङ्का तु प्रवरस्त्रीणां भ्रित्वाद्भयकृद्भवेत् ॥

दुर्गमसङ्गमनी ।

हरितः=हरेः सकाशात्, पुनर्हरितो=दिशः ।

कटुभिरिति । तदानीमसम्भवमपि स्नेहमात्रेण शङ्कते-अनिष्टाश-
ङ्कानि बन्धुहृदयानि भवन्तीति न्यायेन ।

अथ त्रासः—

त्रासः क्षोभो हृदि तडिद्घोरसत्त्वोग्रनिस्वनैः ॥ २२ ॥

पाश्वर्स्थालम्बरोमाञ्चकम्पस्तम्भभ्रमादिकृत् ॥

तत्र तडिता यथा—

बाढं निविडया सद्यस्तडिता ताडितेक्षणः ।

रक्ष कृष्णेति चुक्रोश कोऽपि गोपीस्तनन्धयः ॥

घोरसत्त्वेन यथा—

अदूरमासेदुपि वल्लवाङ्गना

स्वं पुङ्गवीकृत्य छरारिपुङ्गवे ।

कृष्णभ्रमेणाशु तरङ्गदङ्गिका

तमालमालिङ्गय बभूव निश्चला ॥

उग्रनिस्वनेन यथा—

आकर्ण्य कर्णपदवीविपदं यशोदा

विरूपूर्जितं दिशि दिशि प्रकटं वृकाणाम् ।

यामान्निकामचतुरा चतुरः स्वपुत्रं-

सा नेत्रचत्वरचरं चिरमाचचार ॥

गात्रोत्कम्पी मनःकम्पः सहसा त्रास उच्यते ॥ २३ ॥

पूर्वापरविचारोत्थं भयं त्रासात्पृथग्भवेत् ॥

अथावेगः—

चित्तस्य संभ्रमो यः स्यादावेगोऽयं स चाष्टधा ॥ २४ ॥

दुर्गमसङ्गमनी ।

आकर्ण्येति श्रीहरिवंशानुसारिवचनम् ।

पूर्वोक्तं त्रासं भयात्पृथक्कर्तुमाह—गात्रेति । मनकम्पोऽत्र पूर्वोक्तो-
द्दृक्षोभ एवोच्यते, सहसेति च पूर्वापरविचारविनाभूतमुच्यते, “अत-
र्किते तु सहसे”त्यमरः, ततश्च स खलु मनःकम्पः सहसा गात्रोत्कम्पी

प्रियाप्रियानलमरुद्वर्षोत्पातगजारितः ॥

प्रियोत्थे पुलकः सान्त्वं चापलाभ्युद्गमादयः ॥ २५ ॥

अप्रियोत्थे तु भूपातविक्रोशभ्रमणादयः ॥

व्यत्यस्तगतिकम्पाक्षिमीलनास्रादयोऽग्निजे ॥ २६ ॥

वातजेऽङ्गावृत्तिक्षिप्रगतिदृङ्गार्जनादयः ॥

वृष्टिजो धावनच्छत्रगात्रसंकोचनादिकृत् ॥ २७ ॥

उत्पाते मुखवैवर्ण्यविस्मयोत्कम्पिताऽऽदयः ॥

गाजे पलायनोत्कम्पत्रासपृष्ठेक्षणादयः ॥ २८ ॥

अरिजो वर्मशस्त्रादिग्रहापसरणादिकृत् ॥

प्रियदर्शनजो यथा—

प्रेक्ष्य वृन्दावनात्पुत्रमायान्तं प्रस्नुतस्तनी ।

संकुला पुलकैरासीदाकुला गोकुलेश्वरी ॥

प्रियश्रवणजो यथा श्रीदशमे—

श्रुत्वाऽच्युतमुपायान्तं नित्यं तद्दर्शनोत्सुकाः ।

तत्कथाऽऽक्षिसमनसो बभूवुर्जातसंभ्रमाः ॥

अप्रियदर्शनजो यथा—

किमिदं किमिदं किमेतदुच्चै-

रितिघोरध्वनिघूर्णिता लपन्ती ।

दुर्गमसङ्गमनी ।

चेत् त्रास उच्यते, भयं तु पूर्वापरविचारोत्थं भवति, विचारोत्थ इति वा पाठः मनःकम्प एव विचारोत्थश्चेद्भयमुच्यते, अत एव त्रासात्पृथग् भवेदित्यर्थः ।

सान्त्वं=प्रियभाषणम्, अभ्युद्गमोऽभ्युत्थानम् ।

किमिदमित्यादाविति लपन्तीत्यन्वयः,

निशि वक्षसि वीक्ष्य पूतनाया-
स्तनयं भ्राम्यति संभ्रमाद्यशोदा ॥

अप्रियश्रवणजो यथा—

निशम्य पुत्रं न्युटतोस्तटान्ते
महीजयोर्मध्यगमूर्ध्वनेत्रा ।
आभीरराज्ञी हृदि संभ्रमेण
विद्धा विधेयं न विदांचकार ॥

अग्निजो यथा—

धीर्व्यग्राऽजनि नः समस्त हृदां त्वां प्राणरक्षामणि-
गव्या गौरवतः समीक्ष्य निबिडे तिष्ठन्तमन्तर्वणे ।
वन्हिः पश्य शिखण्डशेखरखरं मुञ्चन्नखण्डध्वनि-
दीर्घाभिः सुरदीर्घिकाऽम्बुलहरीमर्च्चिभिर्राचामति ॥

वातजो यथा—

पांशुप्रारब्धकेतौ बृहद्विकुटोन्माथिशौटीर्ष्यपुञ्जे
भाण्डीरोद्दण्डशाखाभुजततिषु गते ताण्डवाचार्य्यचर्याम् ।
वातव्राते करीषङ्कषतरशिखरे शार्करे ज्ञात्करिष्णौ
क्षोण्यामप्रेक्ष्य पुत्रं ब्रजपतिगृहिणी पश्य संबम्भमीति ॥

वर्षजो यथा श्रीदशमे—

अत्यासारातिवातेन पशवो जातवेपनाः ।
गोपा गोप्यश्च शीतान्तां गोविन्दं शरणं ययुः ॥

दुर्गमसङ्गमनी ।

निशम्येत्यस्य घटना रौद्रे रस उत्तिष्ठ मूढ इत्यत्र कार्या ।

गव्या=गोसमूहः ।

पांश्वत्यादिः खेचराणामुक्तिः, शार्कर इति “सिकताशर्कराभ्यां-
चे”ति मत्वर्थीयाणप्रत्ययाच्छर्करावतीत्यर्थः ।

यथा वा—

सममुस्करकार्भिर्दन्तिशुण्डासपिण्डाः
प्रतिदिशमिह गोष्ठे वृष्टिधाराः पतन्ति ।
अजनिषत युवानोऽप्याकुलास्त्वं तु बालः
स्फुटमसि तदगारान्मा स्म भूर्निर्यियासुः ॥

उत्पातजो यथा—

क्षितिरतिविपुला टलत्यकस्मादुपरि घुरन्ति च हन्त धोरमुल्काः ।
मम शिशुरहिदू पितार्कषुत्रीतटमटतीत्यधुना एकमत्र कुर्याम् ॥

गाजो यथा—

अपसरापसर त्वरया गुरु-
मुंदिरसुन्दर हे ! पुरतः करी ।
अदिमवीक्षणतस्तत्र नश्रलं-
हृदयमाविजते पुरंयोषिताम् ॥

गजेन दुष्टसत्त्वोऽन्योऽप्यश्वादिरूपलक्ष्यते ॥ २९ ॥

चण्डांशोस्तुरगान् सदाऽग्रनदनैराहत्य विद्रावयन्
द्रागन्धङ्कुरणः सुरेन्द्रसुहृशां गोष्ठोद्भुतैः पांशुभिः ।

दुग्मसङ्गमनी ।

अगारादिति । तत्रैव वृष्टिप्राप्तौ गोबर्द्धनपर्यन्तगमनं तु पुनर्भा-
ण्डीरमापिता इतिवत् ।

अटति=अधुनैवाटितवानित्यर्थः, टल दूवलवैक्लव्य इति धातुगणः,
उल्का इत्यनेनाकालेऽपि सूर्यग्रहणं ध्वनितं; येनान्धकारे दिनेऽपि ता-
दृश्यन्ते धुर भीमार्चशब्दयोरिति धातुः ।

“सत्त्वमस्त्री तु जन्तुष्वि”त्यमरनानाऽर्थाद् दुष्टसत्त्व इत्युक्तम् ।

चण्डांशोरित्यर्द्धं मातृवचनानुवादः, गर्वान्धमिति क्रियाया विशेष-
षणं, कर्तृधर्मस्यापि तस्य तस्यामुपचारात्, स च तत्प्रत्यासदनस्य

प्रत्यासीदतु मत्पुरः सुररिपुर्गोवांन्धमर्वाकृति-

द्रांघ्रिष्ठे सुहुरत्र जाग्रति भुजे व्यग्राऽसि मातः ! कथम् ॥

अरिजो यथा ललितमाधवे—

स्थूलस्तालभुजोन्नतिर्गिरितटीवक्षाः क यक्षाधमः

कायं बालतमालकन्दलभृदुः कन्दर्पकान्तः शिशुः ।

नास्त्यन्यः सहकारितापटुरिह प्राणी न जानीमहे

हा गोष्ठेश्वरि ! कीदृगद्य तपसां पाकस्तवोन्मीलति ॥

यथा वा तत्रैव—

ससिः सप्ती रथ इह रथः कुञ्जरः कुञ्जरो मे

तूणस्तूणो धनुरुत धनुर्भोः ! कृपाणी कृपाणी ।

का भीः का भीरयमयमहं हा त्वरध्वं त्वरध्वं-

राजः पुत्री वत हृतहृता कामिना बल्लवेन ॥

आवेगाभास एवायं पराश्रयतयाऽपि चेत् ॥

नायकोत्कर्षबोधाय तथाऽप्यत्र निदर्शितः ॥ ३० ॥

अथोन्मादः—

उन्मादो हृद्भ्रमः प्रौढानन्दापाद्विरहाधिजः ॥

अत्रादहासो नटनं संगीतं व्यर्थचेष्टितम् ॥ ३१ ॥

प्रलापधावनाक्रोशविपरीतक्रियाऽऽदयः ॥

दुर्गमसङ्गमनी ।

मदेनातिवैकल्यविवक्षया, द्राघ्रिष्ठे=ततोऽपि दीर्घतमे, मुहुर्जाग्रति=त-
द्विधासुरदमनाय सावधाने सतीत्यर्थः, सर्वारिष्टहरेऽत्रेति वा पाठः ।

रथ इह रथ इति धनुरुत धनुरिति च; न द्विरुक्तिः, किन्त्वन्य-
स्यान्यस्य वचनम् ।

आवेगेत्युत्तरत्र वाक्यं नायकोत्कर्ष बोधयति; तथाविधाः कृत्वा
नायकपक्षायैर्जिता इति श्रवणाद्; भक्तानां हर्षेण रतिरुद्दीप्ता स्यादि-

तत्र प्रौढानन्दाद्यथा बिल्वमङ्गले—

राधा पुनातु जगदच्युतदत्तचित्ता
मन्थानकं निदधती दधिरिक्तपात्रे ।
यस्याः स्तनस्तवकचञ्चललोचनालि-
द्वेवोऽपि रुद्धहृदयो धवलं दुदोह ॥

आपदो यथा—

पशूनपि कृताञ्जलिर्नमति मान्त्रिका इत्यलं-
तरूनपि चिकित्सका इति विषौषधं पृच्छति ।
हृदं भुजगभैरवं हरिहरि प्रविष्टे हरौ
व्रजेन्द्रगृहिणी मुहुर्भ्रममयीमवस्थां गता ॥

विरहाद्यथा श्रीदशमे—

गायन्त्य उच्चैरमुमेव संहता-
विद्विक्वयुरुन्मत्तकवद्वनाद्वनम् ।
पप्रच्छुराकाशवदन्तरं बहि-
र्भूतेषु सन्तं पुरुषं वनस्पतीन् ॥

दुर्गमसङ्गमनी ।

त्येतदर्थमित्यर्थः ।

पशूनपीति । अत्र पूर्वेषु प्रश्नस्तद्वलपराभवाय; उत्तरेषु प्रश्नस्त-
द्विषनाशनायेति ज्ञेयम् ।

गायन्त्य उच्चैरित्यत्र त्वेवमेवोन्मादो योजनीयः; पुरुषं स्वनायकं-
पप्रच्छुः, तं च भूतेषु स्थावरजङ्गमेष्वाकाशवदन्तरं बहिश्च सन्तं-
साक्षादिव सत्तया स्फुरन्तं पप्रच्छुः; तादृशस्फूर्तिश्च तासां प्रेमवि-
लासविशेषादेव “वनलतास्तरव आत्मनि विष्णुं व्यञ्जयन्त्य” इतिवत्
तत्र बहिः स्फुरणं दूरतः, अन्तस्तु निकटात्, तत्र सत्युन्मादवृत्त्या
निरिन्द्रियेष्वपि प्रश्नो योग्य इति ।

उन्मादः पृथगुक्तोऽयं व्याधिष्वन्तर्भवन्नपि ॥ ३२ ॥

यत्तत्र विप्रलम्भादौ वैचित्र्यं कुरुते पराम् ॥

अधिरूढे महाभावे मोहनत्वमुपागते ॥ ३३ ॥

अवस्थाऽन्तरमाप्तोऽसौ दिव्योन्माद इतीर्यते ॥

अथापस्मारः—

दुःखोत्थो वातवैषम्याद्युद्भूताश्चित्तविप्लवः ॥ ३४

अपस्मारोऽत्र पतनं धावनास्फोटनभ्रमाः ॥

कम्पः फेनस्रुतिर्बाहुक्षेपोऽथ क्रोशनादयः ॥ ३५ ॥

यथा—

फेनायते प्रतिपदं क्षिपते भुजोर्मि-

माघूर्णते लुठति कूजति लीयते च ।

अम्बा तवाद्य विरहे चिरमम्बुराज-

वेलेव वृष्णितिलक ! ब्रजराजराज्ञी ॥

यथा वा—

श्रुत्वा हन्त हतं त्वया यदुकुलोत्तंसात्र कंसासुरं-

दैत्यस्तस्य स्रष्टमः परिणतिं घोरां गतः कामपि ।

लालाफेनकडम्बचुम्बितमुखप्रान्तस्तरङ्गभुजो-

घूर्णन्नर्णवसीमिन् मण्डलतया भ्राम्यन्न विश्राम्यति ॥

दुर्गमसङ्गमनी ।

तत्र=तेषु व्याधिषु, तेषां मध्य इत्यर्थः।

आस्फोटनं=सम्यगङ्गव्यथा ।

फेनायत इति । श्रीराधायाः संदेशः, “वेला स्यात्तीरनीरयोरि”त्य-
मरः, ब्रजराजराज्ञीति पूर्ववत् ।

उन्मादवदिह व्याधिविशेषोऽप्येष वर्णितः ॥

परां भयानकाभासे यत्करोति चमत्कृतिम् ॥ ३६ ॥

अथ व्याधिः—

दोषोद्रेकवियोगाद्यैर्व्याधयो ये ज्वरादयः ॥

इह तत्प्रभवो भावो व्याधिरित्यभिधीयते ॥ ३७ ॥

अत्र स्तम्भश्लथान्नाश्वसात्तापक्लमादयः ॥

यथा—

तव चिरविरहेण प्राप्य पीडामिदानी-
दधदुरुज्जिमानि ध्मापितान्यङ्गकानि ।
धसितपवनधाटीघटितघ्राणवाटं-
लुठति धरणिपृष्ठे गोष्ठवाटीकुटुम्बम् ॥

अथ मोहः—

मोहो हृन्मूढता हर्षाद्विश्लेषाद्भयतस्तथा ॥ ३८ ॥

विषादादेश्च तत्र स्याद्देहस्य पतनं भुवि ॥

शून्येन्द्रियत्वं भ्रमणं तथा निश्चेष्टतामयः ॥ ३९ ॥

तत्र हर्षाद्यथा श्रीदशमे—

इति स्म पृष्टः स च बादरायाण-
स्तत्स्मारितानन्तहृताखिलेन्द्रियः ।
कूच्छ्रात्पुनर्लब्धबहिर्दृशिः शनैः
प्रत्याह तं भागवतोत्तमोत्तमम् ॥

दुर्गमसङ्गमनी ।

बलादाक्रमणं धाटीति क्षीरस्वामी, अत्र तु लक्षणया क्रमणमेवो
च्यते, वाटः=पन्थाः, अत्र तु घ्राणवाटेन नासिकोच्यते, गोष्ठवाटीति ।
वाटो=वास्तुभूमिः, वाटीति स्वल्पत्वविचक्षणया,

यथा वा—

निरुच्छ्वसितरीतयो विघटिताक्षिपक्षमक्रिया-
निरीहनिखिलेन्द्रियाः प्रतिनिवृत्तचिद्वृत्तयः ।
अवेक्ष्य कुरुमण्डले रहसि पुण्डरीकेक्षणं-
व्रजाम्बुजदृशोऽभजन् कनकशालभञ्जीश्रियम् ॥

विश्लेषाद्यथा हंसदूते—

कदा चित्खेदाग्निं विघटयितुमंन्तर्गतमसौ
सहालीभिलेभे तरलितमना यामुनतटीम् ।
चिरादस्याश्चित्तं परिचितकुटीरावकलना-
दवस्थास्तस्तार स्फुटमथ सुषुप्तेः प्रियसखी ॥

भयाद्यथा—

मुकुन्दमाविष्कृतविश्वरूपं-
निरूपयन्वानरवच्यकेतुः ।
करारबिन्दात्पुरतः स्वलन्तं-
न गाण्डिवं खण्डितधीर्विवेद ॥

विषादाद्यथा श्रीदशमे—

कृष्णं महाबकप्रस्तं दृष्ट्वा रामादयोऽर्भकाः ।
बभ्रुरिन्द्रियाणीव विना प्राणं विचेतसः ॥

अस्यान्यत्रात्मपर्यन्ते स्यात्सर्वत्रैव मूढता ॥

दुर्गमसङ्गमनी ।

निरुच्छ्वसितेति । निर्गता उच्छ्वसितानां रीतयः प्रचारा याभ्यः,
शालभञ्जी=प्रतिमा ।

अत्र कुटीरो लतागृहं तदवकलनात् सुषुप्तेस्तुल्यत्वात् प्रियस-
खीव याऽवस्था मोहरूपा सा चित्तं तस्तार=आच्छादितवती ।

अस्य प्राप्तमोहस्य भगवद्भक्तस्य, कृष्णस्फूर्तिविशेषस्त्विति । इवा-

कृष्णस्फूर्तिविशेषस्तु न कदाऽप्यत्र लीयते ॥ ४० ॥

अथ मृति.—

विषादव्याधिसंत्राससंप्रहारक्लमादिभिः ॥

प्राणत्यागो मृतिस्तस्यामव्यक्ताक्षरभाषणम् ॥ ४१ ॥

विवर्णगात्रताश्वासमान्द्यहिकाऽऽदयः क्रियाः ॥

यथा—

अनुलासश्वासा सुहुरसरलोत्तानितदृशो-

विवृण्वन्तः काये किमपि नववैवर्ण्यमभितः ।

हरेर्नामाव्यक्तीकृतमलयुहिकालहरिभि

प्रजल्पन्तः प्राणान् जहति मथुरायां स्रक्तिनः ॥

यथा वा—

विरमदल्युकण्ठोद्घोषयुत्कारचक्रा

क्षणविघटिततान्द्यदृष्टिखद्योतदीप्तिः ।

हरिमिहिरनिपीतप्राणगाढान्धकारा

क्षयमगमदकस्मात्पूतना कालरान्निः ॥

प्रायोऽत्र मरणात्पूर्वा चित्तवृत्तिर्मृतिर्मता ॥ ४२ ॥

दुर्गमसङ्गमनी ।

श्रयं तं विना भावानामनवस्थितेः, तथा-चोक्तं “तत्स्मारितानन्तद्वृता
खिलेन्द्रिय” इति, किन्तु बंहिर्वृत्तिलोपप्राधान्येन प्रलयो, मोहस्त्वन्त-
वृत्तिलोपप्राधान्येन ज्ञेयः, अत एव मोहो ह्यन्मूढतेत्यत्र ह्युच्छब्दो-
दत्तः मुह वैचित्य इति धातुबलादेव तदर्थतासिद्धेः ।

घुत्कारो=घुकशब्दः ।

प्राय इति प्रथममर्द्धं, मृतिरत्रेति द्वितीयं, किंत्विति तृतीयमित्येष
क्रमः, तत्र प्राणत्यागस्य भावत्वाभावात्परितुष्यन्नाह-प्राय इति । मृतिः

मृतिरत्रानुभावः स्यादिति केन चिदुच्यते ॥

किन्तु नायकवीर्यार्थं शत्रौ मरणमुच्यते ॥ ४३ ॥

अथालस्यं—

सामर्थ्यस्यापि सद्भावे क्रियाऽनुमुखता हि या ॥

तृप्तिश्रमादिसंभूता तदालभ्यमुदीर्यते ॥ ४४ ॥

अत्राङ्गमङ्गो जृम्भा च क्रियाद्वेषोऽक्षिमर्दनम् ॥

शय्याऽऽसनैकप्रियता तन्द्रानिद्राऽऽदयोऽपि च ॥ ४५ ॥

तत्र तृप्तेर्यथा—

विप्राणां नस्तथा तृप्तिरासीद्गोबद्धनोत्सवे ।

नाशीर्वादेऽपि गोपेन्द्र ! यथा स्यात्प्रभविष्णुता ॥

श्रमाद्यथा—

सुष्ठु निःसहतनुः सुबलोऽभूत्प्रोतये मम विधाय नियुद्धम् ।

मोटयन्तमभितो निजमङ्गं नाहवाय सहसाऽऽह्वयतामुम् ॥

अथ जाड्यम्—

जाड्यमप्रतिपत्तिः स्यादिष्टानिष्टश्रुतीक्षणैः ॥

विरहाद्यैश्च तन्मोहात्पूर्वावस्था पराऽपि च ॥ ४६ ॥

अत्रानिमिषता तूष्णींभावविस्मरणादयः ॥

दुर्गमसङ्गमनी ।

प्राणत्यागस्त्वत्रानुभावः स्यात्, केन चिदिति । स्वयमेवेत्यर्थः, तत्र च पूतनावर्णने विशेषादपरितुष्यन्नाह—किंत्विति सद्भावे=आग्रहेण समुद्भावयितुं शक्यत्वे ।

निःसहत्वं=किञ्चिदपि कर्तुमक्षमत्वम्, सहसाऽऽह्वयतामुमित्येव पाठः ।

अप्रतिपत्तिर्विचारशून्यता, तत्=जाड्यं, मोहात्पूर्वावस्था पराऽ-

तत्रेष्टश्रुत्या यथा श्रीदशमे—

गावश्च कृष्णमुखनिर्गतवेणुगीत-

पीयूषमुन्नमितकर्णपुटैः पिबन्त्यः ।

साम्बाः स्नुतस्तनपयःकबलाः स्म तस्थु-

गौबिन्दमात्मनि दृशाऽश्रुकलाः स्पृशन्त्यः ॥

अनिष्टश्रुत्या यथा—

आकलय्य परिवर्तितगोत्रां केशवस्य गिरमर्पितशल्याम् ।

विद्धधीरधिकनिर्मिषाक्षी लक्ष्मणा क्षणमवर्त्तत तूष्णीम् ॥

दृष्टेक्षणेन यथा तत्रैव—

गोबिन्दं गृहमानीय देवदेवेशमाहृतः ।

पूजायां नाविदत् कृत्यं प्रमोदोपहतो नृपः ॥

अनिष्टेक्षणेन यथा तत्रैव—

यावदालक्ष्यते केतुर्यावद्रेणू रथस्य च ।

अनुप्रस्थापितात्मानो लेख्यानीवोपलक्षिताः ॥

विरहेण यथा—

मुकुन्द ! विरहेण ते विधुरिताः सखायश्चिरा-

दलंकृतिभिरुञ्जिता भुवि निविश्य तत्र स्थिताः ।

स्खलन्मलिनवाससः शबलरूक्षगात्रश्रियः

स्फुरन्ति खलदेवलद्विजगृहे सरार्चा इव ॥

अथ ब्रीडा—

नवीनसंगमाकार्यस्तवावज्ञादिना कृता ॥ ४७ ॥

दुर्गमसङ्गमनी ।

व्यवस्था यथा तादृशीत्यर्थः, तस्य स्वतन्त्रत्वात् ।

गोत्रं=नाम ।

शबलं मलङ्कृतं, देवाजीवी तु देवलः

अधृष्टता भवेद् ब्रीडा तत्र मौनं विचिन्तनम् ॥

अवगुण्ठनभूलेखौ तथाऽधोमुखताऽऽदयः ॥ ४८ ॥

तत्र नवीनसंगमेन यथा पद्यावल्यां—

गोविन्दे स्वयमकरोः सरोजनेत्रे
प्रेमान्धा वरवपुरर्पणं सखि ! त्वम् ।
कापर्पणं न कुरु दरावलोकदाने
विक्रीते करिणि किमङ्कुशे विवादः ॥

अकाट्येण यथा—

त्वमवागिह मा शिरः कृथा वदनं च त्रपया शचीपते ! ।
नय कल्पतरुं न चेच्छर्वा कथमग्रे मुखमीक्षयिष्यसि ॥

स्तवेन यथा—

भूरिसाद्गुण्यभारेण स्तूयमानस्य शौरिणा ।
उद्धवस्य व्यरोचिष्ट नम्रीभूतं तदा शिरः ॥

अवज्ञया यथा—

हरिवंशे सत्यादेवीवाक्यं—

वसन्तकुसुमैश्चित्रं सदा रैवतकं गिरिम् ।
प्रिया भूत्वाऽप्रिया भूता कथं द्रक्ष्यामि तं पुनः ॥

दुर्गमसङ्गमनी ।

अधृष्टताऽत्र धृष्टताविरोधी भावः ।

विक्रीत इति । यथा तस्मिन् विक्रीतेऽप्यङ्कुशदाने विवादः क्रियते तथाऽत्र किं क्रियते नैवेत्यर्थः ।

त्वमवागिति—श्रीकृष्णस्य—वाक्यं—शिरोऽवाक्=नम्रीभूतं, वदनं चावाक्=वचनरहितम् ।

अथावहित्था—

अवहित्थाऽऽकारगुप्तिर्भवेद्भावेन केन चित् ॥

अत्राङ्गादेः पराभ्यूहस्थानस्य परिगूहनम् ॥ ४९ ॥

अन्यत्रेक्षा वृथाचेष्टा वाग्भङ्गीत्यादयः क्रियाः ॥

तथा चोक्तम्—

अनुभावपिधानार्थोऽवहित्थं भाव उच्यते ॥ ५० ॥

तत्र जैह्व्येन यथा श्रीदशमे—

सभाजयित्वा तमनङ्गदीपनं-

सहासलीलेक्षणविभ्रमश्रुवा ।

संस्पर्शनेनाङ्कुकृताङ्घ्रिहस्तयोः

संस्तुत्य ईषत्कुपिता वभाषिरे ॥

दाक्षिण्येन यथा—

सान्नाजितोसदनसीमनि पारिजाते

नीते प्रणीतमहसा मधुसूदनेन ।

द्राघीयसीमपि विदुर्भुवस्तदेष्वां-

सौशील्यतः किल न कोऽपि विदाम्बभूव ॥

द्विधा यथा प्रथमे—

तमात्मजैर्दृष्टिभिरन्तरात्मना दुरन्तभावाः परिरेभिरे पतिम् ।

दुर्गमसङ्गमनी ।

केन चिद्भावेन भावपारवश्येन हेतुनाऽऽकारस्य गोप्यभावानु-
भावस्य गुप्तिः=कृत्रिमभावान्तरव्यञ्जनया करणरूपया संवरणं य-
स्मिन् स तद्गुप्तीच्छारूपो भावोऽवहित्थेत्यर्थः ।

अनुभावेति । अनुभावपिधानार्थो भावोऽवहित्थमुच्यत इत्यन्वयः ।

जैह्व्येन=मतिकौटिल्येन हेतुना ।

निरुद्धमप्यस्तवदम्बुनेत्रयोर्विलज्जतोनां भृगुवर्त्य ! वैक्लवात् ।

जैह्वयहीभ्यां यथा—

का वृषस्यति तं गोष्ठभुजङ्गं कुलपालिका ।

दूति ! यत्र स्मृते मूर्तिर्भीत्या रोमाञ्चिता मम ॥

सौजन्येन यथा—

गूढा गाम्भीर्यसम्पद्भिर्मनोगह्वरगर्भगा ।

प्रौढाऽप्यस्या रतिः कृष्णे दुर्वितर्का परैरभूत् ॥

गौरवेण यथा—

गोविन्दे सुबलमुखैः समं सुहृद्भिः

स्मेरास्यैः स्फुटमिह नम्रं निर्म्ममाणे ।

आनम्रीकृतवदनः प्रमोदमुग्धो-

यत्नेन स्मितमथ संववार पत्री ॥

हेतुः कश्चिद्भवेत् कश्चिद्गोप्यः कश्चन गोपनः ॥

इति भावत्रयस्यात्र विनियोगः समीक्ष्यते ॥ ५१ ॥

दुर्गमसङ्गमनी ।

वृषस्यति=कामयते, लक्ष्मणं सा वृषस्यन्तीतिवत्, कुलस्त्री, कुलपालिका ।

सौजन्येनेति । दाक्षिण्यमतेः कारणं सारल्यं, सौजन्यं तु धैर्य-लज्जाऽऽदियुक्तत्वमित्यनयोर्भेदः ।

मनोगह्वरगर्भगा=अत्यन्तगुप्ता या रतिः सा प्रौढाऽपि गाम्भीर्यसम्पद्भिर्गूढा सती दुर्वितर्काऽभूत् ।

हेतुरिति । यथा सभाजयित्वेत्यादौ हेतुजैह्वयं, तच्च स्वागिरैवाभिव्यक्तं दोषः स्यादिति मतिकौटिल्यं, तच्च तादृशभ्रूविलासेनैव व्यक्तं, गोप्योऽसूयामयामर्षः स चेषत्कुपितेत्यनेन व्यक्तः, गोपयन्त्यनेति गोपनः स चात्र संस्तवसंस्पर्शाभ्यां प्रत्यायितं हर्षवैकल्यम्,

हेतुत्वं गोपनत्वं च गोप्यत्वं चात्र सम्भवेत् ॥

प्रायेण सर्वभावानामेकशोऽनेकशोऽपि च ॥ ५२ ॥

अथ स्मृतिः—

या स्यात् पूर्वानुभूतार्थप्रतीतिः सदृशेक्षया ॥

दृढाभ्यासादिना वाऽपि सा स्मृतिः परिकीर्त्तिता ॥ ५३ ॥

दुर्गमसङ्गमनी ।

सहासादित्वं च जैह्वम्यमयमपि तदिव प्रत्याययति, सर्वत्र गोपना-
नुभावः कृत्रिम एव, गोपनभावस्तु मृगतृष्णाजलवत्प्रतीतिमात्रशरीरः
तस्मादस्य गोपनत्वमपि प्रातीतिकमेव किन्त्वनुभावस्यैव वास्त-
वत्वमिति ज्ञेयम् ,

सात्राजितीत्यादौ मतिमयं दाक्षिण्यं हेतुः, तदत्र तस्याः प्रसि-
द्धमिति नोक्तम् , ईर्ष्या गोप्या, इयं च शब्दलब्धा, सौशील्यं तु कृत्रि-
मसुष्ठुव्यवहारः तत्प्रत्यायितो हर्षाभासो गोपनः,

तमात्मजैरित्यादौ त्रिलज्जा हेतुः, दुरन्तभावोऽत्र सम्भोगाख्यो-
रसो गोप्यः, गोपनस्त्वश्रुनिरोधेन प्रत्यायितो धृत्याभासः; तथाऽप्य-
श्रुस्त्रयो गोपन आत्मजद्वारापरिरम्भणेन सम्भोगरसावरकः पत्युचित-
मैत्रीमात्रात्मकः, तत्र पाठव्युत्क्रमेणार्थक्रमश्चायं-प्रथमं दृष्टिभिस्ततो-
ऽन्तरात्मना तत आत्मजैः परिरेभिर इति,

का वृषस्यतीत्यादौ जैह्वम्यमपि तस्याः स्वाभाविकमिति हेतुरेव
गोप्यो हर्षः वचनमात्राभाषिता भीतिर्गोपनी,

गूढेत्यादौ सौजन्यं हेतुर्गम्यः, गोविन्द इत्यादौ गौरवं हेतुः,
यत्नमात्राभाषिता धृतिर्गोपनी, चापलं गोप्यमिति ।

प्रतीतिरत्रानुसंधानं प्रमादतस्तद्धेतोरुपद्रवतः, उपद्रवादिति
वा पाठः ।

भवेदत्र शिरःकम्पो भ्रूविक्षेपादयोऽपि च ॥

तत्र सदशेक्षया यथा—

विलोक्य इयाममम्भोदमम्भोरुहविलोचना ।

स्मारं स्मारं मुकुन्द ! त्वां स्मारं विक्रममन्वभूत् ॥

दृढाभ्यासेन यथा—

प्रणिधानविधिमिदानीमकुर्वतोऽपि प्रमादतो हृदि मे ।

हरिपदपङ्कजयुगलं क्व चित् कदा चित् परिस्फुरति ॥

अथ वितर्कः—

विमर्शात् संशयादेश्च वितर्कस्तूह उच्यते ॥ ५४ ॥

एष भ्रूक्षेपणशिरोऽङ्गुलिसञ्चालनादिकृत् ॥

तत्र विमर्शाद्यथा विदग्धमाधवे—

न जानीषे मूर्ध्निश्च्युतमपि शिखण्डं यदखिलं.

न कं वेपन्मालयं कलयसि पुरस्तात्कृतमपि ।

दुर्गमसङ्गमनी ।

विमर्शो=हेतुपरामर्शः—यथा पर्वतोऽयं बन्दिमान् धूमादिति, संशयः=कोटिद्वयं स्पृशन्निर्णेतुमशक्तं ज्ञानं यथा स्थाणुर्वा पुरुषो वेति, आदिग्रहणादतस्मिस्तद्बुद्धिरूपो विपर्यासो यथा शुक्तौ रजतमिदमिति, तस्मात्तस्माच्चेति तत्तदनन्तरं य ऊहो वस्तुनस्तस्वनिर्णयाय विचारः स वितर्क उच्यते इत्यर्थः, तत्र हेतुपरामर्शानन्तरं विचारो-व्याप्तिग्रहणं, यथा धूमपरामर्शानन्तरं यत्र यत्र धूमस्तत्र तत्र बन्दि-र्यथा महानसमिति, तस्माद्बन्दिमानित्येतल्लक्षणो निर्णयोऽत्र ज्ञेयः, संशयानन्तरं तु विचारो हेतुपरामर्शः, तथा विपर्यासानन्तरं च सकंचिद् दृश्यत इति ।

न जानीष इति । अत्र व्याप्तिग्रहणं पूर्वपूर्वानुभवेन ज्ञेयम्, उन्नीतमिति ज्ञाततया निर्देशस्तस्यावहित्थाखण्डनार्थमेव कृतो न तु वस्तुतः, तत्र

तदुन्नीतं वृन्दावनकुहरलीलाकलभ हे !

स्फुटं राधानेत्रभ्रमरवरवीर्योन्नतिरियम् ॥

संशयाद्यथा--

असौ किं तापिञ्छो न हि यद्मलश्रीरिह गतिः

पयोदः किं वाऽयं न यदिह निरङ्को हिमकरः ।

जगन्मोहारम्भोद्भुरमधुरवंशीध्वनिरितो-

ध्रुवं मूर्द्धन्यद्रेर्विधुमुखि ! मुकुन्दो विहरति ॥

विनिर्णयान्त एवायं तर्क इत्युचिरे परे ॥ ५५ ॥

अथ चिन्ता--

ध्यानं चिन्ता भवेदिष्टानाप्यनिष्ठाप्तिनिर्मितम् ॥

श्वासाधोमुखभूलेखवैवर्ण्योन्निद्रता इह ॥ ५६ ॥

विलापोत्तापकृशताबाष्पदैन्यादयोऽपि च ॥

तत्रेष्टानापत्या यथा श्रीदशमे--

कृत्वा मुखान्यवशुचः श्वसनेन शुष्य-

द्विम्बाधराणि चरणेन भुवं लिखन्त्यः ।

दुर्गमसङ्गमनी ।

च सति तदिदमस्येङ्गितान्निर्णेष्यत इति वितर्क एव पर्यवस्यति, एव-
मुत्तरत्रापि ध्रुवमित्यत्र च स एव, अत्र तु राधेति निर्णयः प्रकरणबलात् ।

असावित्यादिविचारेण पूर्वं संशय एवासीदिति गम्यते सोऽयं ता-
पिञ्छो वा पयोदो वा मुकुन्दो वेति लक्षणो गम्यः, तापिञ्छस्य वात्या-
दिना दोलायमानतारूपा यत्किञ्चिद्गतिः प्रतीयतां नाम, इह त्वम-
लश्रीः स्पष्टैव गतिः, तथा पयोदे स्वतस्तदावृतत्वाच्च कलङ्की हिम-
करः संभवतु, इह तूभयथाऽपि निष्कलङ्कः स प्रतीयत इति न स च
स चेत्यर्थः ।

ध्यानमत्र विचारः, तच्च निजेष्टानापत्येत्यादिलक्षणं चेच्चिन्ता क-

अस्त्रैरुपात्तमसिभिः कुचकुङ्कुमानि
तस्थुर्मृजन्त्य उरुदुःखभराः स्म तूष्णीमू ॥

अथ वा--

अरतिभिरतिक्रम्य क्षामा प्रदोषमदोषधीः
कथमपि चिरादध्यासीना प्रघाणमघान्तक ! ।
विधुरितमुखी घृणत्यन्तः प्रसूस्तव चिन्तया
किमहह गृहं क्रीडालुब्ध ! त्वयाऽद्य विसस्मरे ॥

अनिष्टाप्त्या यथा--

गृहिणि ! गहनयाऽन्तश्चिन्तयोन्निद्रनेत्रा
स्नपय न मुखपद्मं तप्तबाष्पप्लवेन ।
नृपपुरमनुबिन्दन् गान्दिनेयेन साह्यं-
सव ह्यतमहमेव द्राक् परावर्त्तयामि ॥

अथ मतिः--

शास्त्रादीनां विचारोत्थमर्थनिर्धारणं मतिः ॥ ५७ ॥
अत्र कर्त्तव्यकरणं संशयभ्रमयोश्छिदा ॥
उपदेशश्च शिष्याणामुहापोहादयोऽपि च ॥ ५८ ॥

दुर्गमसङ्गमनी ।

थ्यते, तदेवाह-ध्यानमित्यादिना, अदोषधीः तद्रूपत्वात् सर्वत्रापि
स्निग्धस्वभावा किमुत त्वयीत्यर्थः, अलिन्दं गृहद्वाराग्रे लग्नं वेदिका-
रूपम्, अत्र च नकारस्य सूक्ष्मन्यत्वमेव बहूनां मतम् ।

स्नपयेत्यादौ "गलयय न मुखपद्मं तप्तबाष्पप्लवेन"त्येव पाठः, द्राक्
परावर्त्तयामीत्यत्रानिष्टशङ्का तु सर्वथा न कर्त्तव्या गर्गादिवाक्या-
दिति भावः, तस्मादानिष्टमत्र कंसवधानन्तरं तत्रावस्थानमेव ।

यथा पाद्रे वैशाखमाहात्म्ये--

व्यामोहाय चराचरस्य जगतस्ते ते पुराणागमा-
स्तां तामेव हि देवतां परमिकां जल्पन्तु कल्पावधि ।
सिद्धान्ते पुनरेक एव भगवान्विष्णुः समस्तागम-
व्यापारेषु विवेचनव्यतिकरं नीतेषु निश्चीयते ॥

यथा वा श्रीदशमे--

त्वं न्यस्तदण्डमुनिभिर्गदितानुभाव-
आत्माऽऽत्मदश्च जगतामिति मे वृत्तोऽसि ॥
हित्वा भवदूश्रुव उदीरितकालवेग-
ध्वस्ताशिषोऽब्जभवनाकपतीन्कुतोऽन्ये ॥

अथ धृतिः--

धृतिः स्यात्पूर्णताज्ञानदुःखाभावोत्तमाग्निभिः ॥

अप्राप्तातीतनष्टार्थानभिसंशोचनादिकृत् ॥ ५९ ॥

दुर्गमसङ्गमनी ।

व्यामोहायेति । सर्वपुराणागमरूपमहावाक्यस्य सम्यग्विचारा-
योग्यपुरुषान् प्रति खण्डशो घदन्वित्यर्थः, यतः सिद्धान्त इत्यादि,
व्यापाराः=रूढ्यादिवृत्तयः, व्यतिकरः=आसङ्गस्तं नीतेषु तद्व्यापारेषु
यः सिद्धान्तस्तस्मिन्नेक एव भगवान्निश्चीयते, चराचरा जङ्गमास्ते
चात्र मनुष्या एव मनुष्याधिकारित्वात् शास्त्रस्य ।

त्वं न्यस्तेति । क्षीरोदमथनाचरितनिजचरितमनुसंधाय श्रीरुक्मि
ण्याह पूर्वपूर्वमेवेदं मया निश्चितमित्युपलक्षयितुं तत्र न्यस्तदण्डत्व
सर्वसङ्गसर्वाभिलाषरहितत्वं गमयति ,

सङ्गात्संजायते कामः कामात् क्रोधोऽभिजायत इत्यादेः ।

ज्ञानेन=भगवदनुभवेन, तथा भगवत्सम्बन्धेन यो दुःखाभावस्तेन
तथोत्तमस्य भगवत्सम्बन्धितया परमपुरुषार्थस्य प्रेम्णः प्राप्त्या च

तत्र ज्ञानेन यथा भर्त्सुहरेः--

अश्रीमहि वयं मिक्षामाशावासो वसीमहि ।

शयीमहि महीपृष्ठे कुर्वीमहि किमीश्वरैः ॥

दुःखाभावेन यथा--

गोष्ठं रसाकेलिगृहं चकास्ति गावश्च धावन्ति परःपराद्धाः ।

पुत्रस्तथा दीव्यति दिव्यकर्म्मा तृप्तिर्ममाभूद् गृहमेधिसौरुये ॥

उत्तमाप्त्या यथा--

हरिलीलासुधासिन्धोस्तटमप्यधितिष्ठतः ।

मनो मम चतुर्वर्गं तृणायामि न मन्यते ॥

अथ हर्षः--

अभीष्टेक्षणलाभादिजाता चेतःप्रसन्नता ॥

हर्षः स्यादिह रोमाञ्चः स्वेदोऽश्रु मुखफुल्लता ॥ ६० ॥

आवेगोन्मादजडतास्तथा मोहादयोऽपि च ॥

तत्राभीष्टेक्षणेन, यथा विष्णुपुराणे-

तौ दृष्ट्वा विकसद्भक्तसरोजः स महामतिः ।

पुलकाञ्चितसर्वाङ्गस्तदाऽक्रूरोऽभवन्मुने ! ॥

दुर्गमसङ्गमनी ।

या पूर्णता मनसोऽचाञ्चल्यं सा धृतिरित्यर्थः ।

अश्रीमहीत्यत्र भगवत्सम्बन्धिज्ञानमाहात्म्यम्, ईश्वरैः=राजादिभिः।

गोष्ठमिति । श्रीगोष्ठमहेन्द्रवाक्यं, परःपरार्थाः=पराङ्गतोऽपि पर-
सङ्ख्या इत्यर्थः, कथं तत्तज्ज्ञातं? तत्राह—पुत्रस्तथेति । येन प्रकारेण
तत्तज्ज्ञायते तेनैव प्रकारेण दिव्यकर्म्मा पुत्रो दीव्यतीत्यर्थः, तृप्ति-
र्ममाभूदित्यत्रातृप्तिमयदुःखध्वंसो व्यञ्जितः ।

प्रसन्नता=प्रकाशः, प्रफुल्लतेति यावत् ।

अभीष्टलाभेन यथा श्रीदशमे—

तत्रैकांसगतं बाहुं कृष्णस्योत्पलसौरभम् ।

चन्दनालिसमाग्राय हृष्टरोमा चुचुम्ब ह ॥

अथौत्सुक्यम्—

कालाक्षमत्वमौत्सुक्यमिष्टेक्षाऽऽप्तिस्पृहाऽऽदिभिः ॥ ६१ ॥

मुखशोषत्वराचिन्तानिश्वासास्थिरताऽऽदिकृत् ॥

तत्रेष्टेक्षारूपहया यथा श्रीदशमे—

प्राप्तं निशम्य नरलोचनपानपात्र -

मौत्सुक्यविश्लथितकेशदुकूलबन्धाः ।

सद्यो विसृज्य गृहकर्म पतींश्च तल्पे

द्रष्टुं यपुर्युवतयः स्म नरेन्द्रमार्गम् ॥

यथा वा—

प्रकटितनिजवासं स्निग्धवेणुप्रणादै-

र्तुतगति हरिमारात्प्राप्य कुरुजे स्मिताक्षी ।

श्रवणकुहरकण्ठं तन्वती नम्रवक्त्रा

स्नपयति निजदास्ये राधिका मां कदा नु ॥

इष्टासिस्पृहया यथा—

नर्मकामर्मणतया सखीगणे

द्राघयत्यघहरायतः कथाम् ।

गुच्छकग्रहणकैतवादसौ

गह्वरं द्रुतपदक्रमा ययौ ॥

अथौर्ध्वम्—

अपराधदुरुक्त्यादिजातं चण्डत्वमुग्रता ॥ ६२ ॥

दुर्गमसङ्गमनी ।

कालाक्षमत्वं=कालयापनायामसमर्थत्वम् ,

वधबन्धशिरःकम्पभर्त्सनोत्ताडनादिकृत् ॥

तत्रापराधाद्यथा—

स्फुरति मयि भुजङ्गीगर्भविखंसिकीर्त्तौ
विरचयति मदीशे किलिबषं कालियोऽपि ।
हुतभुजि बत कुट्यां जाठरे बौषडेन—
सपादि दनुजहन्तुः किं तु रोषाद्विभेमि ॥

दुरुक्तितो यथा सहदेवोक्तिः—

प्रभवति विबुधानामग्रिमस्याग्रपूजां—
न हि दनुजरिपोर्यः प्रौढकीर्त्तौर्विसोढुम् ।
कटुतरयमदण्डोद्दण्डरोचिर्मर्मयाऽसौ
शिरसि पृथुनि तस्व न्यस्यते सव्यपादः ॥

यथा वा श्रीबलदेवस्पोक्तिः—

रताः किल नृपासने क्षितिपलक्षमुक्तोज्झिते
खलाः कुरुकुलाधमाः प्रभुमजाऽण्डकोटिष्वमी ।
हहा बत विडम्बना शिवशिवाद्य नः शृण्वतां—
हठादिह कटाक्षयन्त्यखिलबन्धमप्यच्युतम् ॥

अथामर्षः—

अधिक्षेपापमानादेः स्यादमर्षोऽसाहेष्णुता ॥ ६३ ॥

तत्र स्वेदः शिरःकम्पो विवर्णत्वं विचिन्तनम् ।

उपायान्वेषणाक्रोशवैमुख्योत्ताडनादयः ॥ ६४ ॥

तत्राधिक्षेपाद्यथा विदग्धमाधवे—

निर्धौतानामखिलधरणीमाधुरीणां धुरीणा

दुर्गमसङ्गमनी ।

रता इति । कटाक्षयन्ति=कुटिलहाष्ट्रिविषयीकुर्वन्ति, अवज्ञान-
न्तीत्यर्थः ।

कल्याणी मे निवसति वधूः पश्य पाश्वे नवोढा ।
 अन्तर्गोष्ठे चटुल ! नटयन्नत्र नेत्रत्रिभागं-
 निःशङ्कुस्त्वं भ्रमसि भविता नाकुलत्वं कुतो मे ॥

अपमानाद्यथा पद्योक्तिः--

कदम्बवनतस्कर ! द्रुतमपेहि किं चाटुभि-
 जंने भवति मद्दिधे परिभवो हि नातः परः ।
 त्वया व्रजमृगीदृशां सदसि हन्त चन्द्रावली
 वराऽपि यद्योग्यया स्फुटमदूषि ताराऽऽख्यया ॥

आदिशब्दाद्ब्रह्मनादपि यथा श्रीदशमे—

पतिस्रतान्वयभ्रानृबान्धवा-
 नतिविलङ्घ्य तेऽन्त्यच्युतागताः ।
 गतिविदस्तवोद्गीतमोहिताः
 कितव ! योषितः कस्त्यजेन्निशि ॥

अथासूया--

द्वेषः परोदयेऽसूया स्यात्सौभाग्यगुणादिभिः ॥
 तत्रेर्ष्याऽनादराक्षेपा दोषारोपो गुणेष्वपि ॥ ६५ ॥
 अपवृत्तिस्तिरोवीक्षा भ्रुवो भङ्गुरताऽऽदयः ॥

तत्रान्यसौभाग्येन यथा पद्यावल्यां—

मा गर्वमुद्ग्रह कपोलतले चकास्ति
 कुष्णस्वहस्तलिखिता नवमञ्जरीति ।
 अन्याऽपि किं न सखि ! भाजनमीदृशीनां-
 वैरी न चेद्भवति वेपथुरन्तरायः ॥

दुर्गमसङ्गमनी ।

ताराऽऽख्ययेति श्रीरक्षां सूचयति ।

यथा वा श्रीदशमे—

तस्या अमूनि नः क्षोभं कुर्वन्त्युच्चैः पदानि यत् ।

यैकापहृत्य गोपीनां रहो भुङ्क्तेऽच्युताधरम् ॥

गुणेन यथा—

स्वयं पराजयं प्राप्तान् कृष्णपक्षान् विजित्य नः ।

बलिष्ठा बलपक्षाश्चेद् दुर्बलाः के ? ततः क्षितौ ॥

अथ चापलं—

रागद्वेषादिभिश्चित्ताघवं चापलं भवेत् ॥ ६६ ॥

तत्राविचारपारुष्यस्वच्छन्दाचरणादयः ॥

तत्र रागेण यथा श्रीदशमे—

श्वो भाविनि त्वमजितोद्ग्रहने विदर्भान्

गुप्तः समेत्य पृतनापतिभिः परीतः ।

निर्मथ्य चैद्यमगधेशबलं प्रसह्य

मां राक्षसेन विधिनोद्ग्रह बीर्यशुल्काम् ॥

द्वेषेण यथा—

वंशी पुरेण कालिन्द्याः सिन्धुं विन्दतु वाहिता ।

गुरोरपि पुरो नीवीं या भ्रंशयति सञ्ज्वाम् ॥

अथ निद्रा—

चिन्तालस्यनिसर्गकलमादिभिश्चित्तमीलनं निद्रा ॥ ६७ ॥

तत्राङ्गभङ्गजृम्भाजाड्यश्वासाक्षिमीलनानि स्युः ॥

दुर्गमसङ्गमनी ।

चित्तस्य मीलनं=बाहिवृत्त्यभावः ।

ननु पूर्वं चित्तमीलनं निद्रेत्युक्तं, सा च तमोगुणेन चित्तवृत्ति-
रूपैव प्रसिद्धा, सा च परमभक्तानां न सम्भवति गुणातीतचित्तत्वात्
तर्हि केन तदावृत्तिरियं निद्रा ? तत्राह—युकेति । अस्य=श्रीकृष्णस्य,

लोहितायति मार्त्तण्डे वेणुध्वनिमश्रुयती ।

चिन्तयाऽऽक्रान्तहृदया निदद्रौ नन्दगेहिनी ॥

आलस्येन यथा—

दामोदरस्य बन्धन-

कर्मभिरतिनिःसहाङ्गलतिकेयम् ।

दरघूर्णितोत्तमाङ्गा

कृताङ्गभङ्गा ब्रजेश्वरी स्फुरति ॥

निसर्गेण यथा—

अघहर ! तत्र वीर्य्यप्रोषिताशेषचिन्ताः

परिहृतगृहवास्तुद्वारबन्धानुबन्धाः ।

निजनिजमिह रात्रौ प्राङ्गणं शोभयन्तः

सुखमविचलदङ्गाः शेरते पश्य गोपाः ॥

क्लमेन यथा—

संक्रान्तधातुचित्रा सुरतान्ते सा नितान्ततान्ताऽद्य ।

वक्षसि निक्षिप्ताङ्गी हरेर्विशाखा ययौ निद्राम् ॥

युक्ताऽस्य स्फूर्तिमात्रेण निर्विशेषेण केन चित् ॥ ६८ ॥

हृन्मीलनात्पुरोऽवस्था निद्रा भक्तेषु कथ्यते ॥

दुर्गमसङ्गमनी ।

उत्तमभक्तानां भगवत्समाधि रूपैव निद्रा न तु प्राकृती युज्यत इति भावः,

यथोक्तं गारुडे—

“जाग्रत्स्वप्नसुषुप्तिषु योगस्थस्य च योगिनः ।

या का चिन्मनसो वृत्तिः सा भवेदच्युताश्रया” ॥

अत एव श्रीकृष्णस्य स्फूर्तिमयत्वाद् हृन्मीलनात् पुरोऽवस्थैव निद्रेष्यते न तु हृन्मीलनमात्रं, यत्तु पूर्वं चित्तमीलनं निद्रेत्युक्तं तत्स-

अथ सुप्तिः—

सुप्तिर्निद्राविभावा स्यान्नानाऽर्थानुभवात्मिका ॥ ६९ ॥

इन्द्रियोपरतिश्वासनेत्रसंमीलनादिकृत् ॥

यथा—

कामं तामरसाक्ष ! केलिविततिः प्रादुष्कृता शैशवी

दर्पः सर्पपतेस्तदस्य तरसा निर्धूयतामुद्रघुरः ।

इत्युत्स्वप्रगिरा चिराद्यदुसभां विस्मापयन् स्मेरयन्

निश्वासेन दरोत्तरङ्गदुदरं निद्राङ्गतो लाङ्गली ।

अथ बोधः—

अविद्यामोहनिद्रादिध्वंसाद् बोधः प्रबुद्धता ॥ ७० ॥

तत्राविद्याध्वंसतो यथा—

अविद्याध्वंसतो बोधो विद्योदयपुरःसरः ॥

दुर्गमसङ्गमनी ।

लवापातत एव बोध्यतीति भावः ।

निद्राया एवावस्थाविशेषे संज्ञाऽन्तरमाह—सुप्तिरिति । विविधो-
भावो भावना यस्यां सा विभावा न केवलन्तादृशी ; अपि तु नाना-
ऽर्थेत्यादिविशिष्टता च, ततस्तद्विधा निद्रैव सुप्तिः स्वप्न उच्यत--
इत्यर्थः ।

केलिविततिः=क्रीडाविस्तारः, केलिरभित इति पाठश्च सङ्गतः,
केलिशब्दस्य स्त्रीत्वमपि दृश्यते, तथा ह्युमापतिधरः-रत्नच्छाया-
च्छुरितजलधावित्यादौ “राधाकेलीपरिमलभरध्यानमूर्च्छा मुरारे-
रि’ति, यदुसभां तदन्तःसभागामिनं कियन्तमपि यदुगणं विस्माययन्
स्मेरयञ्च ।

प्रबुद्धता=ज्ञानाविर्भावः ।

अविद्याध्वंसत इत्यत्र बोधस्त्वपदार्थलक्षितस्य तत्पदार्थल-

अशेषकलेशविश्रान्तिस्वरूपावगमादिकृत् ॥ ७१ ॥

यथा—

विन्दन् विद्यादीपिकां स्वस्वरूपं बुद्ध्वा सद्यः सत्यविज्ञानरूपम् ।

निष्प्रत्युहस्तत्परं ब्रह्म मूर्त्तं सान्द्रानन्दाकारमन्वेषयामि ॥

मोहध्वंसतः—

बोधो मोहक्षयाच्छब्दगन्धस्पर्शरसैर्हरेः ॥

दृगुन्मीलनरोमाञ्चाधरोत्थानादिकृद्भवेत् ॥ ७२ ॥

तत्र शब्देन यथा—

प्रथमदर्शनरूढसुखावली—

कबलितेन्द्रियवृत्तिरभूदियम् ।

अघमिदः किल नाम्न्युदिते श्रुतौ

ललितयोदमिमिलदिहाक्षिणी ॥

गन्धेन यथा—

अचिरमवहरेण त्यागतः स्रस्तगात्रो

दुर्गमसङ्गमनी ।

क्षितस्य च ज्ञानं स्वरूपावगमस्तयोरभेदज्ञानं विद्या, तेषु निदिध्यासनरूपं साधनं, प्रथमं निदिध्यासनं तस्मादविद्याध्वंसः ततः क्रमात्पदार्थद्वयज्ञानं ततस्तयोरभेदज्ञानमिति क्रमो ज्ञेयः, अविद्याध्वंसतो यो बोधः स विद्योदयपुरःसरो भवति, स चाशेषकलेशविश्रान्तिर्यत्र तादृशस्वरूपावगमादिकृद्भवतीत्यन्वयः, आदिग्रहणाद्भवत्यवबोधकृद्भवतीति ज्ञेयम् ,

एवंभूतो बोधः खलु केषां चिद्भक्तिसहायो भवतीति सञ्चारीत्यर्थः, “ब्रह्मभूतः प्रसन्नात्मे”ति श्रीगीताभ्यः,

इयं=श्रीराधा, अघमिद इति पूर्वत्र पद्ये चान्वितम् ।

अचिरमिति । कदा चित्परिहासपूर्वकश्रीकृष्णान्तर्धाने चरितम् ।

वनभुवि शबलाङ्गी शान्तनिश्वासवृत्तिः ।
प्रसरति वनमालासौरभे पश्य राधा
पुलकिततनुरेषा पांशुपुञ्जादुदस्थात् ॥

स्पर्शेन यथा—

असौ पाणिस्पर्शो मधुरमसृणः कस्य विजयी
विशीर्यन्त्याः सौरीपुलिनवनमालोक्य मम यः ।
दुरन्तासुदधूय प्रसभमभितो वैशसमर्या-
द्रुतं मूर्च्छामन्तः सखि ! छत्रमर्थी पल्लवयति ॥

रसेन यथा—

अन्तर्हिते त्वयि बलानुज ! रासकेलौ
स्त्रस्ताङ्गयष्टिरजनिष्ट सखी विसंज्ञा ।
ताम्बूलचर्वितमवाप्य तवाम्बुजाक्षी
न्यस्तं मया मुखपुटे पुलकोज्ज्वलाऽऽसीत् ॥

निद्राध्वंसतः—

बोधो निद्राक्षयात्स्वप्ननिद्रापूर्तिस्वनादिभिः ॥
तत्राक्षिमर्दनं शय्यामोक्षोऽङ्गवलनादयः ॥ ७३ ॥

तत्र स्वप्नेन यथा—

इयं ते हासश्रीर्विरमतु विमुञ्चाञ्जलमिदं-
न यावद् वृद्धायै स्फुटमभिदधे त्वच्चटुलताम् ।

दुर्गमसङ्गमनी ।

मधुरः=स्वभावादेवानन्ददायकः, मसृणः=त्वचो गुणतः कोमलः, पल्ल-
वयतीति । वर्त्तमानसामाप्ये वर्त्तमानवत्त्वम्,

ताम्बूलेषु यच्चर्वितं तदवाप्य, तवेति सम्बन्धविवक्षया षष्ठी,
त्वच्चर्वितं मुखमनुप्रतिपद्य गौरी
ताम्बूलमर्पितमुदन्नतया चित्रैतेति पाठान्तरम् ।

विवेको निर्णयश्चेमौ दैन्ये क्लैब्यं क्षमा धृतौ ॥
 औत्सुक्ये कुतुकोत्कण्ठे लज्जायां विनयस्तथा ॥ ७८ ॥
 संशयोऽन्तर्भवेत्तर्के तथा धाष्ट्यं च चापले ॥
 एषां संचारिभावानां मध्ये कश्चन कस्य चित् ॥ ७९ ॥
 विभावश्चानुभावश्च भवेदेव परस्परम् ॥
 निर्वेदे तु यथेर्ष्याया भवेदत्र विभावता ॥ ८० ॥
 असूयार्यां पुनस्तस्या व्यक्तमुक्ताऽनुभावता ॥
 औत्सुक्यं प्रति चिन्तायाः कथिताऽत्रानुभावता ॥ ८१ ॥
 निद्रां प्रति विभावत्वमेवं ज्ञेयाः परेऽप्यमी ॥
 एषां च सात्त्विकानां च तथा नानाक्रियाततेः ॥ ८२ ॥
 कार्यकारणभावस्तु ज्ञेयः प्रायेण लोकतः ॥
 निन्दायास्तु विभावत्वं वैवर्ण्यामर्षयोर्मतम् ॥ ८३ ॥

दुर्गमसङ्गमनी ।

प्यसहनात्मकमिति,

अर्थनिर्धारणं मतिः, तदेव निर्णयः, तस्य कारणं विचारस्तु वि-
 वेकः, सोऽयं कारणत्वान्मतावनुस्यूत इति,

आत्मन्यतिनिकृष्टतामननं दैन्यम्, अनुत्साहः क्लैब्यं; तच्च
 तदङ्गमेवेति, मनसोऽचाञ्चल्यं धृतिः, क्षमा तु सहिष्णुत्वं तदङ्गमेवेति,
 कालयापनायामसमर्थत्वमौत्सुक्यम्, आश्चर्यदर्शनेच्छा कुतुकं,
 तच्च क चित्तकारणत्वात्तत्रानुस्यूतं स्यादुत्कण्ठा च तस्यैव सू-
 क्ष्मावस्थेति,

लज्जायामपि विनय आवश्यक इति, विमर्षस्तर्कः संशयानन्तर-
 भावीति, चापलं च धाष्ट्यानन्तरभावीति ।

असूयायां पुनस्तस्याः कथितैवानुभावता ॥
 प्रहारस्य विभावत्वं संमोहप्रलयौ प्रति ॥ ८४ ॥
 औग्यं प्रत्यनुभावत्वमेवं ज्ञेयाः परेऽपि च ॥
 त्रासनिद्राश्रमालस्यमदभिद्बोधवार्जिनाम् ॥ ८५ ॥
 संचारिणामिह कापि भवेद्रत्यनुभावता ॥ ८६ ॥
 साक्षाद्रतेर्न सम्बन्धः षड्भिस्त्रासादिभिः सह ॥
 स्यात्परम्परया किन्तु लीलाऽनुगुणताकृते ॥ ८७ ॥
 वितर्कमतिनिर्वेदधृतीनां स्मृतिद्वर्षयोः ॥
 बोधभिद्दैन्यसुप्तीनां क्व चिद्रतिविभावता ॥ ८८ ॥
 परतन्त्राः स्वतन्त्राश्चेत्युक्ताः संचारिणो द्विधा ॥

दुर्गमसङ्गमनी ।

प्रथमे प्रथमे परपरेषां प्रवेशो भाव्यते,
 मदभिद्=मधुपानजो मदभेदः, रत्यनुभावता=रतिकार्यत्वम् ।
 त एते त्रासादयो न कदा चिद्रतिमतां श्रीकृष्णाज्जायन्ते तस्य
 तच्छमकस्वभावत्वेनैवानुभूयमानत्वात् किं तु विरोध्यादिभ्य एव
 ते जायन्ते तेभ्य एव तेषामनुभूयमानत्वात् ततश्च साक्षा-
 दिति, यथा हर्षादयो भावाः केवलं श्रीकृष्णं विभावीकृत्य जायन्ते
 तथा त्रासादयो न किन्तु विरोध्यादिसंवलितमिति केवलाद्या रतेर्न
 सम्बन्धः; किन्तु विरोध्यादिगततत्तद्भावस्यापीति परम्परया तत्तत्-
 संवलनया रतेः सम्बन्धः स्यादित्यर्थः, किन्तु त्रासादयो भयादी-
 नामप्युपलक्षणानि स्वापराधादिसंवलनया तेऽपि स्फुरन्ति, बो-
 धभिद्=अविद्याक्षयजो बोधः, वितर्कादानां रतेर्विभावतेति परम्प-
 रया ज्ञेयम्, श्रीकृष्णानुभवस्यैव साक्षात् कारणत्वात् ।

तत्र परतन्त्राः—

वरावरतया प्रोक्ताः परतन्त्रा अपि द्विधा ॥ ८९ ॥

तत्र वरः—

साक्षाद् व्यवहितश्चेति वरोऽप्येष द्विधोदितः ॥

तत्र साक्षात्—

मुख्यामेव रतिं पुष्णन् साक्षादित्यभिधीयते ॥ ९० ॥

यथा—

तनूरुहाली च तनुश्च नृत्यं तनोति मे नाम निशम्य यस्य ।

अपश्यतो माथुरमण्डलं तद् व्यथेन किं हन्त दृशोर्द्वयेन ॥

साक्षादेष निर्वेदः,

अथ व्यवहितः—

पुष्णाति यो रतिं गौर्णीं स तु व्यवहितो मतः ॥

यथा—

धिगस्तु मे भुजद्वन्द्वं भीमस्य परिघोपमम् ।

माधवाक्षेपिणं दुष्टं यत् पिनष्टि न चेदिपम् ॥

निर्वेदः क्रोधवश्यत्वादयं व्यवहितो रतेः ॥ ९१ ॥

दुर्गमसङ्गमनी ।

परतन्त्रा मुख्यगौणरतिवशाः स्वतन्त्रास्ताद्विपरीता इति ज्ञेयम् ।

तत्र वर इति जात्यैकत्वं, तस्य लक्षणं—

रसद्वयस्य योऽङ्गत्वं प्राप्नोति स वरो मतः;

इति ज्ञेयं, वक्ष्यमाणावरलक्षणानुसारेण ।

तनूरुहाली चेति । माथुरमण्डलादिदृक्षा चेयं भगवद्रतिमध्येव
तस्मात् साक्षाद्रतिमेव पुष्णातीति भावः ।

निर्वेद इति । क्रोधोऽत्र क्रोधरतिः सा च रौद्ररसस्य गौणस्य

अथावरः—

रसद्वयस्याप्यङ्गत्वमगच्छन्नवरो मतः ॥

यथा—

लेलिह्यमानं वदनैर्ज्वलद्भिर्जगन्ति दंष्ट्रास्फुटदुत्तमाङ्गैः ।

अवेक्ष्य कृष्णं धृतविश्वरूपं न स्वं विशुष्यन् स्मरति स्म जिष्णुः ॥

घोरक्रियाऽऽद्यनुभवादाच्छाद्य सहजां रतिम् ॥ ९२ ॥

दुर्वाराऽऽविरभूद्भीतिर्मोहोऽयं भीवशस्ततः ॥

अथ स्वतन्त्राः—

सदैव पारतन्त्र्येऽपि क चिदेषां स्वतन्त्रता ॥ ९३ ॥

भूपालसेवकस्येव प्रवृत्तस्य करग्रहे ॥

भावज्ञै रतिशून्यश्च रत्यनुस्पर्शनस्तथा ॥ ९४ ॥

रतिगन्धिश्च ते त्रेधा स्वतन्त्राः परिकीर्त्तिताः ॥

तत्र रतिशून्यः—

जनेषु रतिशून्येषु रतिशून्यो भवेदसौ ॥ ९५ ॥

दुर्गमसङ्गमनी ।

स्थायीति गौणम्, जिष्णुरत्रार्जुनः ।

घोरेति । ततः स्वापरिचिततदीयघोररूपात्सर्वभयक्षणाशङ्कामयं-
भयमेव केवलं न तु भयरतिः, “रूपं महत्ते बहुवक्त्रनेत्रमि”त्यार-
भ्य; “दृष्ट्वा लोकाः प्रव्यस्थितास्तथाऽहामि”ति तद्वाक्याद्गतेरत्यन्ता-
स्फूर्त्तैः,

“स्थाने हृषीकेश तव प्रकृत्या जगत्प्रहृष्यत्यनुरज्यते चे”—

त्यादिकं त्ववस्थाभेदाद्, अतो गौणरतेरपि नाङ्गत्वम् ।

अथ स्वतन्त्रा इति । एषु स्वतन्त्रेषु प्रथमस्य रतिशून्यस्य स्वा-
तन्त्र्यं व्यक्तमेव, अन्यद्वयस्यापि तद्योजयति—सदैवेति, एषां मध्ये; क

यथा श्रीदशमे—

धिग्जन्म नखिवृद्यत्तद् धिग् व्रतं धिग् बहुश्रताम् ।

धिक् कुलं धिक् क्रियादाक्षयं विमुखा ये त्वधोऽक्षजे ॥

अत्र स्वतन्त्रो निर्वेदो रत्यनुस्पर्शनः,

यः स्वतो रतिगन्धेन विहीनोऽपि प्रसङ्गतः ॥

पश्चाद्गतिं स्पृशेदेष रत्यनुस्पर्शनो मतः ॥ ९६ ॥

यथा—

गरिष्ठारिष्टङ्कारैर्विधुरा बधिरायिता ।

हा कृष्ण ! पाहि पाहीति चुक्रोशाभारबालिका ॥

अत्र त्रासः,

अथ रतिगन्धिः—

यः स्वान्तन्त्र्येऽपि तद्गन्धं रतिगन्धिवर्धनक्ति सः ॥

दुर्गमसङ्गमनी ।

चित् कयोश्चिदिति, रत्यनुस्पर्शनरतिगन्धयोः सदैव पारतन्त्र्येऽपीत्यर्थः,
करग्रहे राज्ञोऽशग्रहणे विवाहे वा जन्ययात्रिकतां प्राप्ताद्राज्ञोऽपि त-
स्मिन् जामातर्याधिक्यं दृश्यत इति,

सदैव पारतन्त्र्येऽपीति पूर्वमुक्तम् उत्तरतस्तु यः स्वतो रति-
गन्धेनेति,

तदेवं परस्परविरोधपरिहारमुदाहरणेन दर्शयति-गरिष्ठेति । तद्-
ब्रजाभीरबालिकात्वात्तस्याः सर्वदैव तद्गतिपरतन्त्रभावत्वं वर्त्तत-
एव, संप्रत्यकस्माद्भयानकदर्शने स्वतन्त्र एव त्रासो जात इति भावः,

याज्ञिकेषु रतिच्छायैव न तु रतिरिति रतिशून्यत्वं ज्ञेयम्,

यः स्वातन्त्र्येऽपि रतिगन्धं तल्लेशं व्यनक्ति स रतिगन्धिरित्यन्वयः,
उदाहरण चार्यायास्तस्या महारागणैव श्रीकृष्णविषयकनष्त्रासमर्ष-

यथा—

पीतांशुकं परिचिनोमि घृतं त्वयाऽङ्गे
सङ्गोपनाय न हि नष्टि ! विधेहि यत्नम् ।
इत्यार्य्या निगदिता नमितोत्तमाङ्गा
राधाऽत्रगुण्ठितमुखी तरसा तदाऽसीत् ॥

अत्र लज्जा ।

आभासः पुनरेतेषामस्थाने वृत्तितो भवेत् ॥ ९७ ॥

प्रातिकूल्यमनौचित्यमस्थानत्वं द्विधोदितम् ॥

तत्र प्रातिकूल्यं—

विपक्षे वृत्तिरेतेषां प्रातिकूल्यमितीर्य्यते ॥ ९८ ॥

यथा—

गोपोऽप्यशिक्षितरणोऽपि तमश्वदैत्यं-
हन्ति स्म हन्त मम जीवितनिर्विशेषम् ।
क्रीडाविनिर्जितछुराधिपतेरलं मे
दुर्जीवितेन हतकंसनराधिपस्य ॥

अत्र निर्वेदस्याभासः ।

दुर्गमसङ्गमनी ।

णलालसायास्तादृशत्वेन नष्ट्याऽपि तर्कितायाः स्वरहस्ये ज्ञातेऽपि
लज्जाच्छन्नतया नष्ट्या रतिगन्धर्व्यञ्जनेति ज्ञेयं, यथा धर्मादेर्लङ्घने
तस्या महाराग एव कारणं तथाऽऽर्याया अपीति ।

आभास इति । तदेवमुक्तस्य तेषामाभासस्य द्विधात्वं दर्शयितु-
मस्थानस्य द्विधात्वं दर्शयति—प्रातीत्यर्धेन ।

अथास्थानसम्बन्धात्तेषां द्विधात्वं दर्शयति—तत्रेत्यादिना; अत्र ग-
र्वस्येत्यन्तेन, विपक्षे=प्रतिकूले ।

यथा वा—

दुण्डुभो जलचरः स कालियो-
गोष्ठभूभृदपि लोष्टसोदरः ।
तत्र कर्म किमिवादभुतं जने
येन मूर्ख ! जगदीशतेर्यते ॥

अत्रासूयायाः,

अथानौचित्यं—

असत्यत्वमयोग्यत्वमनौचित्यं द्विधा भवेत् ॥

अप्राणिनि भवेदाद्यं तिर्य्यगादियु चान्तिमम् ॥ ९९ ॥

तत्राप्राणिनि यथा—

छाया न यस्य सकृदप्युपसेविताऽभूत्
कृष्णेन हन्त मम तस्य धिगस्तु जन्म ।
मा त्वं कदम्ब ! विधुरो भव कालियार्हि-
मृद्गन् करिष्यति हरिश्चरितार्थांतां ते ॥

अत्र निर्वेदस्य,

तिरश्चि यथा—

अधिरोहतु कः पक्षी कक्षामपरो ममाद्य मेध्यस्य ।

हित्वाऽपि ताक्ष्यपक्षं भजते पक्षं हरिर्यस्य ॥

अत्र गर्वस्य,

दुर्गमसङ्गमनी ।

दुण्डुभ इत्यकूरं प्रति कंसस्य वाक्यम् ।

अनौचित्येनायोग्यत्वस्य तावत्समार्थत्वमेव, वर्णनायामनौचि-
त्येऽसत्यत्वमपि तत्र प्रवेशयितुं तदेतद्भेदद्वयं कृतमिति विवेच-
नीयं, तत्र तिर्य्यगादिष्वपि गर्वादीनामसत्यत्वमेव तथाऽपि प्राणिन्वा-
त्तेषु कस्यापि ते सम्भाविता इव तदुत्कर्षव्यञ्जनाय स्युः, हर्षत्रिषा-

वहमानेष्वपि सदा ज्ञानविज्ञानमाधुरीम् ॥
 कदम्बादिषु सामान्यदृष्ट्याऽऽभासत्वमुच्यते ॥ १०० ॥
 भावानां क्व चिदुत्पत्तिसन्धिशाबल्यशान्तयः ॥
 दशाश्रतस्र एतासामुत्पत्तिस्त्वह सम्भवः ॥ १०१ ॥

यथा—

मण्डले किमपि चण्डमरीचेर्लोहितायति निशम्य यशोदा ।

वैणवीं ध्वनिधुरामविदूरे प्रस्रवस्तिमितकञ्चुलिकाऽऽसीत् ॥

अत्र हर्षोत्पत्तिः,

यथा वा—

त्वयि रहसि मिलन्त्यां सम्भ्रमन्यासमुभ्राऽ-

प्युषसि सखि ! तवाली मेखला पश्य भाति ।

इति विवृतरहस्ये माधवे कुञ्चितभ्रू-

हृशमन्त्रु किरन्ती राधिका वः पुनातु ॥

अत्रासूयोत्पत्तिः,

दुर्गमसङ्गमनी ।

दादयस्तु भवन्त्येवेत्यत एव भेदः क्रियत इत्यपि ज्ञेयम् ।

वहमानेष्विति । ज्ञानमत्र तत्तज्जात्युचितं, विज्ञानमपि ततः
 किञ्चिदेव विशिष्टं मनुष्यवज्ज्ञाने सति तेभ्योऽपि रहस्यक्रीडाऽऽदीनां-
 गोपने तदुच्छिच्छत्तिः स्यात् ।

“केबलेन हि भावेन गोप्यो गावो नगा मृगा”-

इत्येकादशादिभ्यस्तेष्वपि भावः श्रूयते, स च सामान्याकार-
 एव न तु स विवेक इति मन्तव्यं, तदेतदाह-सामान्यदृष्ट्येति । निर्वि-
 वेकज्ञानेन हेतुनेत्यर्थः ।

भावानामित्यस्य चतुर्थचरणे “उत्पत्तिस्त्वह सम्भव” इत्येव पाठः,

अत्रासूयोत्पत्तिरिति परिहासेन निजोत्कर्ष व्यञ्जयति श्रीकृष्णे

अथ सन्धिः—

सरूपयोर्भिन्नयोर्वा सन्धिः स्याद्भावयोर्युतिः ॥

तत्र सरूपयोः सन्धिः—

सन्धिः सरूपयोस्तत्राभिन्नहेतूत्थयोर्मतः ॥ १०२ ॥

यथा—

राक्षसीं निशि निशाम्य निशान्ते गोकुलेशगृहिणी पतिताङ्गीम् ।

तत्कुचोपरि स्रुतं च हसन्तं हन्त निश्चलतनुः क्षणमासीत् ॥

अत्रानिष्टेष्टसंवीक्षाकृतयोर्जाड्ययोर्युतिः,

अथ भिन्नयोः—

भिन्नयोर्हेतुनैकेन भिन्नेनाप्युपजातयोः ॥

तत्रैकहेतुजयोर्यथा—

दुर्वास्वापलोऽयं धावन्नन्तर्बहिश्च गोष्ठस्य ।

शिशुकुतश्चिद्गीतिर्धिनोति हृदयं दुनोति च मे ॥

अत्र हर्षशङ्कयोः,

भिन्नहेतुजयोर्यथा—

विलसन्तमवेक्ष्य देवकी स्रुतमुत्फुल्लविलोचनं पुरः ।

प्रबलामपि मल्लमण्डलीं हिमसुष्णं च जलं दृशोर्दधे ॥

अत्र हर्षविषादयोः सन्धिः,

एकेन जायमानानामनेकेन च हेतुना ॥ १०३ ॥

दुर्गमसङ्गमनी ।

सप्रणयद्वेषात् ।

राक्षसीमिति । पूर्ववत्स्वाप्तिकं चरितं हरिवंशानुसृतं वा, सुतमुत्फुल्लेत्यादौ “गजदन्तस्फुरदंसमङ्गजामि”ति वा पाठः; हर्षः खल्वनेन लब्धबलो भवतीति, प्रथमपाठे तु तस्या ऐश्वर्यज्ञानस्य ह्युपोद्बलक-

बहूनामपि भावानां सन्धिः स्फुटमवेक्ष्यते ॥

तत्रैकहेतुजानां यथा—

निरुद्धा कालिन्दीतटंभुवि मुकुन्देत बलिना
हठादन्तःस्मेरां तरलतरतारोज्ज्वलकलाम् ।
अभिव्यक्तावज्ञामरुणकुटिलापाङ्गस्रषमां—
दृशं न्यस्यन्त्यस्मिन् जयति वृषभानोः कुलमणिः ॥

अत्र हर्षोत्सुक्यगर्वामर्षासूयानां सन्धिः,

अनेकहेतुजानां यथा—

हृदि धृतहरिहारा वीक्ष्य राधा सवित्रीं—
निकटभुवि तथाऽग्रे तर्कभाक् स्मेरपद्माम् ।
हरिमपि दरदूरे स्वामिनं तत्र चासीन्
महसि विनतवक्रप्रस्फुरन्म्लानवक्त्रा ॥

अत्र लज्जामर्षहर्षविषादानां सन्धिः,

अथ शाबल्यं—

शबलत्वं तु भावानां सम्मर्दः स्यात्परस्परम् ॥ १०४ ॥

दुर्गमसङ्गमनी ।

मुत्फुल्लविलोचनत्वं हर्षाय स्यादिति समाधेयम् ।

तरलेत्यादिनौत्सुक्यस्य व्यक्तिः, कुटिलेत्यनेनासूयायाः,

परिहितहरिहारेत्यादि च चरितं कदा चित् श्रीब्रजेश्वरगृहे महो-
त्सवं सम्भाव्य; यद्यपि हारस्तदानीं तस्या वस्त्रैः सुसंवृत एव
तथाऽपि तस्याः स्वत एव सङ्कोचात्तथा भावितमिति लभ्यते,

परिहितो धृतो हरिहारो यया सा, द्वितीयाऽन्तपाठस्तु त्यक्तः;

हृदि धृतेत्यादौ परिहितेत्यादि पाठाऽन्तरं त्यक्तम्,

लज्जाऽमर्षेत्यादौ लज्जाऽसूयेत्यादिकं च ।

पूर्वपूर्वभावस्य किञ्चिदवशेषाच्छबलत्वम् ।

यथा—

शक्तः किं नाम कर्तुं स शिशुरहह मे भिन्नपक्षानधाक्षी-
दातिष्ठेयं तमेव द्रुतमथ शरणं कुर्व्युरेतन्न वीराः ।

आं दिव्या मल्लगोष्ठी विहरति स करेणोद्धारद्विवर्च्यं-
कुर्व्यामद्यैव गत्वा व्रजभुवि कदनं हा ततः कम्पते धीः ॥

अत्र गर्वविषाददैन्यमतिस्मृतिशङ्कामर्षत्रासानां शाबल्यम् ,

यथा वा—

धिरदीर्घं नयने ममास्तु मथुरा धाम्भ्यां न सा प्रेक्ष्यते

विद्येयं मम किंकरीकृतनृपा कालस्तु सर्वङ्कषः ।

लक्ष्मीकेलिगृहं गृहं मम हहा नित्यं तनुः क्षीयते

सन्नन्येव हरिं भजेय हृदयं वृन्दाटवी कर्षति ॥

अत्र निवेदगर्वशङ्काघृतिविषादमत्यौत्सुक्यानां शाबल्यम्,

अथ शान्तिः—

अत्यारूढस्य भावस्य विलयः शान्तिरुच्यते ॥

यथा—

विधुरितवदना विदूनभास-

स्तमघहरं गहने गवेषयन्तः ।

मृदुकलमुरलीं निशम्य शैले

व्रजशिशवः पुलकोज्ज्वला बभूवुः ॥

अत्र विषादशान्तिः,

शब्दार्थरसवैवित्री वाचि का च न नास्ति मे ॥ १०५ ॥

यथा कथं चिदेवोक्तं भावोदाहरणं परम् ॥

दुर्गमसङ्गमनी ।

गवेषयन्तो=मार्गयन्तः, “मृदुकलेत्यादि”रेव पाठ इष्टः ।

त्रयास्त्रिंशदिभेऽष्टौ च वक्ष्यन्ते स्थायिनश्च ये ॥ १०६ ॥
 मुख्यभावाभिधास्त्वेकचत्वारिंशदपी स्मृताः ॥
 शरीरेन्द्रियवर्गस्य विकाराणां विधायकाः ॥ १०७ ॥
 भावा विभावजनिताश्चित्तवृत्तय ईरिताः ॥
 क चित्स्वाभाविको भावः कश्चिदागन्तुकः क चित् ॥ १०८ ॥
 यस्तु स्वाभाविको भावः स व्याप्यान्तर्बहिः स्थितः ॥
 मञ्जिष्ठाऽऽद्ये यथा द्रव्ये रागस्तन्मय ईक्ष्यते ॥ १०९ ॥
 अत्र स्यान्नाममात्रेण विभावस्य विभावता ॥
 एतेन सहजेनैव भावेनानुगता रतिः ॥ ११० ॥
 एकरूपाऽपि या भक्ते विविधा प्रतिभात्यसौ ॥
 आगन्तुकस्तु यो भावः पटादौ रक्तिमेव सः ॥ १११ ॥
 तैस्तैर्विभावैरेवायं धीयते दीप्यतेऽपि च ॥
 विभावनानि वैशिष्ट्याद्भक्तानां भेदतस्तथा ॥ ११२ ॥
 प्रायेण सर्वभावानां वैशिष्ट्यमुपजायते ॥
 विविधानां तु भक्तानां वैशिष्ट्याद्विविधं मनः ॥ ११३ ॥

दुर्गमसङ्गमनी ।

अष्टौ=हासादयः सप्त सामान्यभक्तिरूपस्त्वेक इति,

मुख्यपदेन सार्विका व्यावर्त्तिताः ।

तन्मय इति । अवयवार्थं मयद्,

नाममात्रेणेति । यथा कथं चित्सम्बन्धमात्रेणेत्यर्थः ।

धीयते=न्यस्यते ।

विविधानां शान्तादीनां समस्तानामेव भक्तानां मनो विवि-

मनोऽनुसाराद्भावानां तारतम्यं किलोदये ॥
 चित्ते गरिष्ठे गम्भीरे महिष्ठे कर्कशादिके ॥ ११४ ॥
 सम्यगुन्मीलिताश्रामी न लक्ष्यन्ते स्फुटं जनैः ॥
 चित्ते लघिष्ठे चोत्ताने क्षोदिष्ठे कोमलादिके ॥ ११५ ॥
 मनागुन्मीलिताश्रामी लक्ष्यन्ते बहिरुल्वणाः ॥
 गरिष्ठं स्वर्णपिण्डाभं लघिष्ठं तूलपिण्डवत् ॥ ११६ ॥
 चित्तयुग्मेऽत्र विज्ञेया भावस्य पवनोपमा ॥
 गम्भीरं सिन्धुवच्चित्तमुत्तानं पल्वलादिवत् ॥ ११७ ॥
 चित्तद्वयेऽत्र भावस्य महाद्रिशिखरोपमा ॥
 पत्तनाभं महिष्ठं स्यात् क्षोदिष्ठं तु कुटीरवत् ॥ ११८ ॥

दुर्गमसङ्गमनी ।

धं भवति; तत्र हेतुः—वैशिष्ट्याद्=गरिष्ठत्वादिवैविध्यात् ।

तदेवाह—चित्ते गरिष्ठ इत्यादिना,

अमी=भावाः,

भावस्य पवनोपमेति पवनेऽधिकरणे सादृश्यमित्यर्थः; किं तु दीपेनेभेनोपमेति वक्ष्यमाणरीत्या तृतीयाऽन्तेनैव पवनेन समासो- न सप्तम्यन्तेनेति ग्रन्थकृतामभिप्रायो लक्ष्यते,

तृतीया च न सहार्थयोगे मन्तव्या; पुत्रेणागत इतिवत् समासो न स्यात्, “तुल्यार्थैरतुलोपमाभ्यां तृतीयाऽन्यतरस्यामि”त्यत्र तु सदृशवचनाभ्यामपि तुलोपमाशब्दाभ्यां प्रत्युदाहृतं भाष्यवृत्तौ- उपमाः स्त्रीमुखस्येन्दुश्चन्द्रस्य स्त्रीमुखं तुलेति, तुल्यार्थैरित्युक्तेः सादृश्यवचनाभ्यां तुलोपमाभ्यां तृतीया न प्राप्नोत्येव; तस्मात् कांस्यपात्र्या भुङ्क्ते इतिवदधिकरण एव करणमत्र विवक्षितं, ततः

चित्तयुग्मेऽत्र भावस्य दीपेनेभेन वोपमा ॥
 कर्कशं त्रिविधं प्रोक्तं बज्रं स्वर्णं तथा जतु ॥ ११९ ॥
 चित्तत्रयेऽत्र भावस्य ज्ञेया वैश्वानरोपमा ॥
 अत्यन्तकठिनं वज्रमकुतश्चनमार्दवम् ॥ १२० ॥
 ईदृशं तापसादीनां चित्तं तावदवेक्ष्यते ॥
 स्वर्णं द्रवति भावाग्नेस्तापेनातिगरीयसा ॥ १२१ ॥
 जतु द्रवत्वमायाति तापलेशेन सर्वतः ॥
 कोमलं च त्रिवैवोक्तं मदनं नवनीतकम् ॥ १२२ ॥
 अमृतं चेति भावोऽत्र प्रायः सूर्यातपायते ॥
 द्रवेदत्राद्युगलमातपेन यथायथम् ॥ १२३ ॥
 द्रवीभूतं स्वभावेन सर्वदैवामृतं भवेत् ॥
 गोविन्दप्रेष्ठवर्याणां चित्तं स्यादमृतं किल ॥ १२४ ॥

दुर्गमसङ्गमनी ।

“कर्तृकरणे कृता बहुलमि”ति समासश्च सम्मत इति परत्रापि ज्ञेयम् ।

तापसादीनां=कनिष्ठशान्तभक्तादीनामित्यर्थः ।

मदनं=मधूच्छिष्टं, तत्र गरिष्ठत्वादित्रिकेण सह लघिष्ठत्वादित्रिक-
 व्यभिचारिमात्रेणाविक्षेपविक्षेपयोर्हेतुत्वाय निरूपितं, कर्कशत्वकोमल-
 त्वे तु मुख्यस्थायिभावेनाद्रवद्रवयोर्हेतुत्वाय, तत्र च गरिष्ठत्वम् अलपा-
 र्थस्पर्शित्वेऽपि तस्मिन्निबिडतया यत्किञ्चिदर्थेनाचाल्यस्वभावत्वं, ल-
 घिष्ठत्वं किञ्चिद्दूर्ध्वस्पर्शित्वेऽपि तस्मिन्निबिडतया यत्किञ्चिदर्थेन
 चाल्यस्वभावत्वम्, अत्र गरिष्ठकर्कशयोर्भावस्य सम्यग्गुण्मीलनं नाम
 तस्मिन् योग्यतैव ज्ञेया, गरिष्ठत्वादिभ्यां निरुद्धं बहिःप्रकाशत्वाद्,

कृष्णभक्तविशेषस्य गरिष्ठत्वादिभिर्गुणैः ॥

समवेतं सदाऽमीभिर्द्वित्रैरपि मनो भवेत् ॥ १२५ ॥

दुर्गमसङ्गमनी ।

अत एव वक्ष्यते “किन्तु सुष्ठु महिष्ठत्वमि”त्यादि, गम्भीरत्वम् अति-
बहूर्थस्पर्शितया तत्राप्यामूलस्पर्शितया महताऽप्यर्थनादृश्यक्षोभस्वभा-
वत्वं, तद्विपरीतत्वमुत्तानत्वं, महिष्ठत्वं बहूर्थस्पर्शित्वेऽपि मूलार्थास्पर्शि-
तया किञ्चिद्वाग्येनार्थैकदेश एव प्रकाश्यत्वं विक्षेप्यत्वं वा, मनःपक्षे
त्वेकदेशत्वं नाम—एकद्विमात्रेन्द्रियात्मकत्वं, क्षोदिष्ठत्वमल्पार्थस्पर्शित-
या तत्तन्मात्रेण सम्यक्तत्त्वस्वभावत्वं, पल्लवकुटीरयोः किञ्चिद्द्राम्भी-
र्यतदभावाभ्यां भेदः, अत्र वज्रादयस्त्रयो भेदा द्रावकभावस्य के-
वलप्रतिकूल-समप्रतिकूलानुकूल-किञ्चित्प्रतिकूलभावैर्ज्ञेयाः, मदना-
दयस्तु द्रावकभावानुकूलभावस्य कनिष्ठत्वमध्यमत्वश्रेष्ठत्वैर्ज्ञेयाः, त-
देवं गरिष्ठत्वादिद्युग्मात्रिकेऽप्येवं भेदाः सम्भवन्तीत्यभिप्रेतम् ।

द्रवीभूतमिति । अत्र तु व्यभिचारिण एव वैचित्रीकारका-
इति भावः ।

कृष्णभक्तेति । अत्र गरिष्ठत्वादिकं श्रीकृष्णसम्बन्धिन एवार्थान्त-
रस्यावेशेन ज्ञेयम्, एतद्वैपरीत्यादिना लघिष्ठत्वादिकमपि, कर्कशत्वं तु
ब्रह्मत्वैश्वर्य्यज्ञानादिना, माधुर्य्यज्ञानमेव हि स्नेहमुत्पादयति, तद्द्वयं-
पुनश्चमत्कारमात्रकरमिति दशमटिप्पण्या“मित्थं सतां ब्रह्मसुखानु-
भूये”त्यादौ व्याख्यातम्, एतदुक्तं भवति—मनः खलु स्वतः सत्त्वगु-
णजातत्वेन सर्वेषामविशिष्टमेव तत्र भावान्तरैरेव विशेष आरोप्यते,
ते च भावा द्विविधाः—प्राकृता भागवताश्चेति, तत्र कनिष्ठाधिकारिणां-
प्राकृता एव गरिष्ठत्वादौ हेतवः, श्रेष्ठाधिकारिणां तु भागवता एव,
ते चामृतत्वहेतुभावापेक्षया सर्वेऽपि न्यूनन्यूनाः, स्थायिभावतारतम्या-
त् सर्वत्र द्रवतातारतम्यं, द्रवता च स्वर्णादीनां यथोत्तरमुत्तमा यौ

किन्तु सुष्ठु महिष्ठत्वं भावो बाढमुपागतः ॥

सर्वप्रकारमेवेदं चित्तं विक्षोभयत्यलम् ॥ १२६ ॥

यथा—

दानकेलिकौमुद्यां—

गभीरोऽप्यश्राप्तं दुरधिगमपारोऽपि नितरां-

महाधर्यां मर्यादां दधदपि हरेरास्पदमपि ।

सतां स्तोमः प्रेमण्युदयति समप्रे स्थगयितुं—

विकारं न स्फारं नलनिधिरिवेन्दौ प्रभवति ॥

इति भक्तिरसामृतसिन्धौ दक्षिणाविभागे भक्तिरससामान्यनि-
रूपणे व्यभिचारिलहरी ॥ ४ ॥

दुर्गमसङ्गमनी ।

च व्यभिचारिभावादविक्षेपविक्षेपौ; तयोश्च यथास्थायिभावमेव प्र-
शंसा किन्तु तत्र गरिष्ठत्वादौ हेतुरेक एको भावः स्वाभाविकः वि-
क्षेपहेतुः परः परस्त्वागन्तुको ज्ञेयः ।

ननु गरिष्ठादौ विक्षेपो मा भूनाम वज्रै तु द्रवता कदा चिन्नास्त्ये-
व सा च स्थायिमात्रकृतेत्युक्तं तर्हि तत् कथं भक्तचित्तत्वेन गण्यते ?
तत्राह—किन्त्विति । भावोऽत्र मुख्यतया स्थायी विवक्षितः प्रसङ्गादन्य-
श्च, सर्वप्रकारमेवेति । हीरकस्याप्यौषधिविशेषयोगेण द्रवीभावाय
योग्यत्वात् ।

तत्र दिग्दर्शनं—यथेति । सत्स्तोमपक्षे गम्भीरत्वं तावत्स्वत एव
प्रेमगोपनहेतुः स्यात् समर्यादत्वं धाष्ट्यपरिहाराय कृत्रिमतया, अथ
दुरधिगमपारत्वं नामानन्तगुणत्वं तच्च तद्धेतुः स्याद् यदा यदा यो-
गुणो दृश्यते तदा तस्यैवालौकिकतया लोकचित्तावरणात् तथा

अथ स्थायी—

अविरुद्धान् विरुद्धान्श्च भावान् यो वशतां नयन् ॥
 सुराजेव विराजेत स स्थायी भाव उच्यते ॥ १ ॥
 स्थायी भावोऽत्र सम्प्रोक्तः श्रीकृष्णविषया रतिः ॥
 मुख्या गौणी च सा द्वेषा रसज्ञैः परिकीर्त्तिता ॥ २ ॥

तत्र मुख्या—

शुद्धसत्त्वविशेषात्मा रतिर्मुख्येति कीर्त्तिता ॥
 मुख्याऽपि द्विविधा स्वार्था परार्था चेति कीर्त्त्यते ॥ ३ ॥

तत्र स्वार्था—

अविरुद्धैः स्फुटं भावैः पुष्पात्यात्मानमेव या ॥

दुर्गमसङ्गमनी ।

हरेरास्पदत्वमपि तद्गोपनाय कल्पेत तत्स्फूर्त्तैः स्वभावापन्नत्वाद्बहि-
 विंकाराय नातिसम्पद्यत इति, सिन्धुपक्षे हरेरास्पदत्वेऽपि तस्येन्दु-
 शनाद्विकारो हरेः शयनलीलोपयोगितया स्वपुत्रस्य तस्य किरणग-
 णव्याप्तेरिति ज्ञेयम् ।

इति श्रीपञ्चलहरीर्यातमके दक्षिणविभागे व्यभिचारिलहरी चतुर्थी ।

अविरुद्धान्=हासादीन्, विरुद्धान्=क्रोधादीन्, स भावः स्थाय्यु-
 च्यते ।

स्थायिभावमेव पूर्वतोऽप्यधिकत्वेन बोधयितुमाह—स्थायीति।या
 कृष्णविषया रतिः स एव स्थायी भावः पूर्वं प्रोक्तः, सम्प्रति तु किं-
 चिदधिकत्वेनापि वक्ष्यत इत्यर्थः, तथैवाह-मुख्येत्यादिना-सा गौणी-
 रतिरुच्यत इत्यन्तेन ग्रन्थेन ।

शुद्धसत्त्वविशेषात्मेति । शुद्धसत्त्वविशेषात्मा प्रेमेत्यर्थः ।

विरुद्धैर्दुःशकग्लानिः सा स्वार्था कथिता रतिः ॥ ४ ॥

अथ परार्था—

अविरुद्धं विरुद्धं च सङ्कुचन्ती स्वयं रतिः ॥

या भावमनुगृह्णाति सा परार्था निगद्यते ॥ ५ ॥

शुद्धा प्रीतिस्तथा सख्यं वात्सल्यं प्रियतेत्यसौ ॥

स्वपरार्थैव सा मुख्या पुनः पञ्चविधा भवेत् ॥ ६ ॥

वैशिष्ट्यं पात्रवैशिष्ट्याद्रतिरेषोपगच्छति ॥

यथाऽर्कः प्रतिबिम्बात्मा स्फटिकादिषु वस्तुषु ॥ ७ ॥

तत्र शुद्धा—

सामान्याऽसौ तथा स्वच्छा शान्तिश्चेत्यादिमा त्रिधा ॥

एषाऽङ्गकम्पतानेत्रमीलनोन्मीलनादिकृत् ॥ ८ ॥

तत्र सामान्या—

कश्चिद्विशेषमप्राप्ता साधारणजनस्य या ॥

बालिकादेश्च कृष्णे स्यात् सामान्या सा रतिर्मता ॥ ९ ॥

दुर्गमसङ्गमनी ।

वैशिष्ट्यमिति । अत्र पात्रत्वं प्रतिबिम्बत्वमप्यविबक्षितं वैशिष्ट्य-
एव तु तात्पर्यं शुद्धादितत्तद्विशेषणभेदादेव स्थितिभेदो नामभेद-
श्चेत्यर्थः ।

शुद्धा=केवला, एतदुत्तरं वक्ष्यमाणैः प्रीत्याद्यास्वादविशेषरसम-
वेतेत्यर्थः,

साऽसावादिमा शुद्धा त्रिधेति तिस्रोऽत्र तन्नाम्न्य इत्यर्थः ।

तत्र सा प्रीत्यादितः पृथक् पठितत्वेन तं तं विशेषमप्राप्ता कृष्ण-
विषया शुद्धा रतिः कं चिदन्यमपि स्वच्छारूपं शान्तिरूपमपि विशे-

यथा—

अस्मिन् मथुरावाश्यामुदयति मधुरे विरोचने पुरतः ।

कथय सखे ! अदिमानं सानससदनं किमेति मम ॥

यथा वा—

त्रिवर्षा बालिका सेयं वर्षीयसि ! समीक्ष्यताम् ।

या पुरः कृष्णमालोक्य हुङ्कुर्दत्यभिधावति ॥

स्वच्छा—

तत्तत्साधनतो नानाविधभक्तप्रसङ्गतः ॥

दुर्गमसङ्गमनी ।

प्रमप्राप्ता सती सामान्यानाम्नी मता तत्तद्वैशिष्ट्येन तु स्वच्छेति शान्तिरिति च नाम स्यात् सामान्या तु साधारणजनादौ पृथक् स्यात् सर्वत्र चानुगता स्यादित्यर्थः ।

मानससदनं यन्त्रदिमानमेति तत् किमस्मिन् मधुरे विरोचन- उदयति सतीति तस्मादेव हेतोर्वितर्क्यत इत्यर्थः, हेत्वन्तरं तु न पश्याम इति भावः “यस्य च भावेन भावलक्षणमि”ति ह्यत्र सप्तमी ।

त्रिवर्षा बालिका सेयमित्यत्र त्रिवर्षेति “तमधीष्टो भूतो भूतो भा- वी”त्यधिकृत्य; भूतार्थे “वर्षाल्लुक्,चे”ति कृतस्य खस्य; ठजो वा “चित्त- वति नित्यमि”त्यनेन लुक्, त्रिन् वर्षान् भूता स्वसत्तया व्याप्तवतीत्य- र्थः, त्रिवर्षिकी बालिकेयमिति वा पाठः “कालाङ्गुलि”ति शौषिकवि- धानाद् “वर्षस्याभविष्यती”त्युत्तरपदबृद्धेश्च त्रिषु वर्षेषु भवा विद्य- मानेत्यर्थः; तत्र भव इत्यस्य हि तथैवार्थः, त्रिवर्षीयेति पाठस्तु त्यक्तः, वर्षीयसि=हे बृद्धे,

अथ स्वच्छामाह-तत्तदिति द्वाभ्यां, “भवापवर्गो भ्रमतो यदा भवेदि”त्यादिषु भक्तप्रसङ्गस्यैव रतिबीजत्वाद् बीजरूपाप्रानाविधभा- क्तप्रसङ्गतस्तत्र च जलसेकादिरूपात्तत्साधनतः साधकानां वैविध्यं-

साधकानां तु वैविध्यं यान्ती स्वच्छा रतिर्मता ॥ १० ॥
 यदा यादृशि भक्ते स्यादासक्तिस्तादृशं तदा ॥
 रूपं स्फटिकवद्धत्ते स्वच्छाऽसौ तेन कीर्तिता ॥ ११ ॥

यथा—

क चित्प्रभुरिति स्तुवन् क चन मित्रमित्युद्धसन्
 क चित्तनय इत्यवन् क चन कान्त इत्युल्लसन् ।
 क्व चिन्मनसि भावयन् परम एष आत्मेत्यसा—
 वभूद्विविधसेवया विविधवृत्तिराद्यर्थो द्विजः ॥

अनाचान्तधियां तत्तद्भावनिष्ठा सुखार्णवे ॥

आर्याणामतिशुद्धानां प्रायः स्वच्छा रतिर्भवेत् ॥ १२ ॥

अथ शान्तिः—

मानसे निर्विकल्पत्वं शम इत्यभिधीयते ॥

तथा चोक्तं—

विहाय विषयान्मुख्यं निजानन्दस्थितिर्यतः ॥ १३ ॥

आत्मनः कथ्यते सोऽत्र स्वभावः शम इत्यसौ ॥

दुर्गमसङ्गमनी ।

यान्तीति तु पूर्वोक्ता शुद्धाऽऽख्या रतिः स्वच्छा मता,
 वैविध्ये कारणमाह—यदेति । रूपं स्फटिकवद्धत्त इति
 नानाभावधारणांश एव दृष्टान्तो न तु प्रतिबिम्बत्वेऽपि यथावद्दत्तेरेष
 प्रकरणप्राप्तत्वात् शुद्धान्तःपातश्चास्यास्तत्तद्भावानामागमापायित्वा
 अत एवा“प्रतो वक्ष्यमाणैस्तु स्वादैः प्रीत्यादिसंश्रयै”रिति वक्ष्यमाणं
 चात्र सङ्गच्छते तेषां सम्यक् सम्पर्को नास्तीति ।

अनाचान्तधियाम्=आस्वादविशेषाभावेनानिष्ठितचित्तानां, यत्
 आर्याणां तत्तच्छास्त्रमात्रदृष्ट्या प्रवर्त्तमानानां, “का स्यद्गुण ! त” इत्या

प्रायः शमप्रधानानां ममतागन्धर्वजिता ॥ १४ ॥

परमात्मतया कृष्णे जाता शान्ती रतिर्मता ॥

यथा—

देवर्षिवीणया गीते हरिलीलामहोत्सवे ।

सनकस्य तनौ कम्पो ब्रह्मानुभविनोऽप्यभूत् ॥

यथा वा—

हरिवल्लभसेवया समन्तादपवर्गानुभवं किलावधीर्यम् ।

घनछन्दरमात्मनोऽप्यभीष्टं परमं ब्रह्म दिदृक्षते मनो मे ॥

अग्रतो वक्ष्यमाणैस्तु स्वादैः प्रीत्यादिसंश्रयैः ॥ १५ ॥

रतेरस्या असम्पर्कादियं शुद्धेति भण्यते ॥

अथ भेदत्रयी हृद्या रतेः प्रीत्यादिरीर्यते ॥ १६ ॥

गाढानुकूलतोत्पन्ना ममत्वेन सदाश्रिता ॥

कृष्णभक्तेष्वनुग्राह्यसखिपूज्येष्वनुक्रमात् ॥ १७ ॥

त्रिविधेषु त्रयी प्रीतिः सख्यं बत्सलतेत्पसौ ॥

अत्र नेत्रादिफुल्लत्वजृम्भणोद्घूर्णनादयः ॥ १८ ॥

केवला सङ्कुला चेति द्विविधेयं रतित्रयी ॥

दुर्गमसङ्गमनी ।

दौ ह्यार्यचरितशब्दस्य शास्त्रियमार्गत्वमेव विवाक्षितम् ।

अथ शान्त्याख्यां रतिं लक्षयन् शमं लक्षयित्वा तदुपलक्षितां

तां लक्षयति—प्राय इति । ‘मुक्तानामपि सिद्धानामि’ति न्यायेन प्राय-

एव शमप्रधानानां परमात्मतया “ब्रह्मणो हि प्रतिष्ठाऽहमि”त्याद्युक्ती-

त्यां सर्वाश्रयस्वरूपतया जाता शुद्धा रतिः शान्तिर्मता ।

आत्मनोऽपीति । आत्मानं ब्रह्मरूपमप्यतिक्रम्येत्यर्थः ।

तत्र केवला—

रत्यन्तरस्य गन्धेन वर्जिता केवला भवेत् ॥ १९ ॥

व्रजानुगे रसालादौ श्रीदामादौ वयस्यके ॥

गुरौ च व्रजनाथादौ क्रमेणैव स्फुरत्यसौ ॥ २० ॥

अथ सङ्कुला—

एषां द्वयोस्त्रयाणां वा सन्निपातस्तु सङ्कुला ॥ २१ ॥

उद्धवादौ च भीमादौ मुखराऽऽदौ क्रमेण सा ॥

यस्याधिक्यं भवेद्यत्र स तेन व्यपदिश्यते ॥ २२ ॥

तत्र प्रीतिः—

स्वस्माद्भवन्ति ये न्यूनास्तेऽनुग्राह्या हरेर्मताः ॥

आराध्यत्वात्मिका तेषां रतिः प्रीतिरितीरिता ॥ २३ ॥

तत्रासक्तिकृदन्यत्र प्रीतिसंहारिणी ह्यसौ ॥

यथा सुकुन्दमालायां—

दिवि वा भुवि वा ममास्तु वासो नरके वा नरकास्तक ! प्रकामम् ।

अत्रवीरितशारदारबिन्दौ चरणौ ते मरणेऽपि चिन्तयामि ॥

दुर्गमसङ्गमनी ।

अथ सङ्कुलेति । एषां भेदानां मध्येऽत्र संस्कारस्थितिः स्वच्छायां तु तदभाव इति भेदः, मुखरानाम्नी का चिद्वृद्धा श्रीव्रजेश्वर्य्या-धात्रीति महाजनप्रसाद्धिः,

सन्निपात इति । धर्मधर्मिणोरभेदोपचारात् तेन भावेन व्यपदिश्यते यथा सख्यभावभागप्युद्धवो दासत्वेन ।

स्वस्मात्=श्रीहरेः, न्यूनाः=न्यूनताभिमानमथरतियुक्ता इत्यर्थः, आ-राध्यत्वम् आराध्योऽयमिति ज्ञानमात्मा स्वरूपं यस्याः, अत्र प्रीतिश-

अथ सख्यं—

ये स्युस्तुल्या मुकुन्दस्य ते सखायः सतां मताः ॥ २४ ॥

साम्याद्विश्रम्भरूपैषां रतिः सख्यमिहोच्यते ॥

परीहासप्रहासादिकारिणीयमयन्त्रणा ॥ २५ ॥

यथा—

मां पुष्पितारण्यदिदृक्षया गतं—

निमेषविद्वलेषविदीर्णमानसाः ।

ते संस्पृशन्तः पुलकाञ्चितश्रियो—

दूरादहंपूर्विकयाऽद्य रेभिरे ॥

दुर्गमसङ्गमनी ।

इदप्रयोगः पूर्वतः प्रीतित्वस्य वैशिष्ट्यात्पारिभाषिकः, अन्यत्र तु भक्तिप्रीती विपश्येण प्रयुज्येते, अनुग्राह्या इत्यपि पूर्वतो वैशिष्ट्या-
पेक्षया भण्यते, तत्रेत्यद्धमपि तथा व्याख्येयं, प्रीतित्वमेव विशेषेण द-
र्शयति-हि=यस्मात्, तत्र=श्रीकृष्णे, असौ=आराध्यत्वात्मिका प्रीतिना
ञ्जी रतिः, ततोऽन्यत्र प्रीतेस्तदूपरतेः संहारिणी, तत्र तस्यां जातायाम्
अन्यत्र सा नश्यतीत्यर्थः, ततोऽन्यत्र यदि स्यात् तदा तत्सम्बन्धेनैव
मन्तव्येति भावः, उदाहरणेऽपि कुत्र चिदन्यत्र गमनेऽपि मम त्वद्येष
प्रीतिर्भवेन्नान्यत्र पुंसीति विवक्षितं, सख्यादिषु त्वन्यदपि वैशिष्ट्य-
मस्तीति भेदो ज्ञेयः ।

तुल्याः=तुल्यत्वाभिमानमथरतियुक्ता इत्यर्थः, ततः साम्यात्=श्री-
कृष्णेन सह परस्परं समभावत्वाद् हेतोर्विश्रम्भमयन्त्रणं रूपयति प्रका-
शयति या रतिः सा सख्यमुच्यते, विश्रम्भरूपत्वमेव विवृणोति-परी-
हासेति ।

.मामिति । ब्रह्मणा हृतानां बालकानामनुशोचनमयी निशि श्रीकृ-
ष्णस्य भावना, मथुरायामुद्भवं प्रति तेन कथनं वा, त इति । वत्सलं-

यथा वा—

श्रीदामदोर्विलसितेन कृतोऽसि कामं—
 दामोदर ! त्वमिह दर्पधुरादरिद्रः ।
 सद्यस्त्वया तदपि कथनमेव कृत्वा
 देव्यै हिये त्रयमदायि जलाञ्जलीनाम् ॥

अथ बात्सल्यं—

गुरवो ये हरेरस्य ते पूजया इति विश्रुताः ॥
 अनुग्रहमयी तेषां रतिर्बात्सल्यमुच्यते ॥ २६ ॥
 इदं लालनभव्याशीश्रिबुकस्पर्शनादिकृत् ॥

यथा—

अग्रासि यन्निरभिसन्धिविरोधभाजः
 वंसस्य किकरगणैर्गिरितोऽप्युदग्रैः ।
 गास्तत्र रक्षितुमसौ गहने मृदुमें
 बाल प्रयात्यविरतं बत किं करोमि ॥

यथा व(—

सुतमङ्गुलिभिः स्नुतस्तनी
 विबुक्काग्रे दधती दयाऽऽर्द्धधीः ।

दुर्गमसङ्गमनी ।

भालनार्थं ये सर्वेऽपि मया प्रेषिता इति भावः ।

श्रीदामेति । देव्यै=राजायमानस्य तव महामहिषीरूपायै, सख्या-
 यिति वा पाठः ।

गुरवो=गुरुत्वाभिमानमग्ररतियुक्ताः, बत्सं वक्षो लान्ति निजला-
 ल्येषु ददतीति बत्सलाः पित्रादयः, तेषां भावो बात्सल्यं, यथोक्तं-
 तृनीये देवहूतिमधिकृत्य—

“वनं प्रज्जितं पत्यावपत्यविरहातुरा ।

समलालयदालयात्पुरः

स्थितिभाजं ब्रजराजगेहिनी ॥

अथ प्रियता—

मिथो हरेर्मृगाक्षयाश्च सम्भोगस्यादिकारणम् ॥ २७ ॥

मधुरापरपर्याया प्रियताऽऽख्योदिता रतिः ॥

अस्यां कटाक्षभूक्षेपप्रियवाणीस्मितादयः ॥ २८ ॥

यथा गोविन्दत्रिलासे—

चिरसुत्कण्ठितमनसो राधासुरवैरिणोः कोऽपि ।

निभृतनिरीक्षणजन्मा प्रत्याशापल्लवो जयति ॥

यथोत्तरमसौ स्वादाविशेषोल्लासमय्यपि ॥

दुर्गमसङ्गमनी ।

ज्ञाततत्त्वाऽप्यभून्नष्टे वत्से गौरिव वत्सले"ति ।

हरेर्मृगाक्षयाश्चयो मिथः सम्भोगः स्मरणदर्शनाद्यष्टविधः, तस्याः कारणं या मृगाक्षया रतिः सा प्रियताऽऽख्या कथितेति योज्यं, भक्ताश्रयायाः श्रीकृष्णविषयाया एव रते रस्यमानतया निर्द्देश्यत्वाद्, भक्तविषयकश्रीकृष्णरतेस्तु तत्रोद्दीपनत्वात्, प्रियाया भावः प्रियतेति निरुक्तेः "त्वतलोर्गुणवचनस्ये"ति पुंवरवं, तदुक्तं-कातन्त्रविस्तरे-गुणग्रहणेनात्र जातिसंज्ञयोर्निवृत्तिः क्रियते; तेन पाचिकायाः पाचकत्वमित्यादि, सा च मधुरापरपर्यायेति मधुरानाम्प्रोत्यर्थः, चिरमित्यादि वक्ष्यमाणोदाहरणं त्वेकांशेन ज्ञेयम् ।

तदेवं पञ्चविधां रतिं निरूपयाशङ्कते-नन्वासां रतिनां तारतम्यं सास्यं वा मतं? तत्राद्ये सर्वेषामेकत्रैव प्रवृत्तिः स्याद्, द्वितीये च कस्यचित् कचित् प्रवृत्तौ किं कारणं?

तत्राह—यथोत्तरमिति । यथोत्तरम्=उत्तरक्रमेण, स्वाद्वी=अभिरुचिता,

रतिर्वासनया स्वाद्री भासते काऽपि कस्य चित् ॥ २९ ॥
इति मुख्या ।

अथ गौणी—

विभावोत्कर्षजो भावविशेषो योऽनुगृह्यते ॥
संकुचन्त्या स्वयं रत्या स गौणी रतिरुच्यते ॥ ३० ॥
हासो विस्मय उत्साहः शोकः क्रोधो भयं तथा ॥
जुगुप्सा चेत्यसौ भावविशेषः सप्तधोदितः ॥ ३१ ॥
अपि कृष्णविभावत्वमाद्यषट्कस्य सम्भवेद् ॥
स्याद्देहादिविभावत्वं सप्तम्यास्तु रतेर्वशात् ॥ ३२ ॥

दुर्गमसङ्गमनी ।

नन्वत्र विवेक्ता कतमः स्याद् निर्वासन एकवासनो बहुवासनो-
वा ? तत्राद्ययोरन्यतरस्वादाभावाद्विवेकतृत्वं न घटत एव, अन्यस्य
च रसाभासितापर्यवसानान्नास्तीति ? सत्यं—तथाऽप्येकवासनस्यै-
तद् घटते रसान्तरस्याप्रत्यक्षत्वेऽपि सदृशरसस्योपमानेन प्रमाणेन
विसदृशरसस्य तु सामग्रीपरिपोषापरिपोषदर्शनादनुमानेन चेति ।

तदेवं मुख्यापरिकरं समाप्य गौणीमाह—अथेति—विभावत्वमत्रा-
लम्बनत्वं, भावविशेषस्यैव तत्र तत्र प्रकटमुपलभ्यमानत्वात् संकुच-
न्येवेति । सा रतिरिति भावः, अनुगृह्यते=प्रकटीक्रियते, सा गौणी
रतिरुच्यत इति, सोऽपि भावविशेषो रतिरुच्यते किन्तु सा मञ्चाः क्रो-
शन्तीतिवद् गौणी=औपचारिकीत्यर्थः ।

अपीति । विभावत्वमत्रालम्बनत्वं, रतेर्मुख्याया वशादाद्यषट्कस्य
हासादिभयपर्यन्तस्य कृष्णविभावत्वमपि सम्भवेत् तस्य तस्यापि
योग्यत्वाद्, अथ रतेर्वशादेव सप्तम्या जुगुप्सायास्तु देहादिविभाव-
त्वमैव संभवेद् न तु कृष्णविभावत्वं तदयोग्यत्वात् ।

हासादावत्र भिन्नोऽपि शुद्धसस्त्वविशेषतः ॥
 परार्थाया रतेर्योगाद्रतिशब्दः प्रयुज्यते ॥ ३३ ॥
 हासोत्तरा रतिर्या स्यात्सा हासरतिरुच्यते ॥
 एवं विस्मयरत्याद्या विज्ञेया रतयश्च षट् ॥ ३४ ॥
 कं चित्कालं क चिद्भक्ते हासाद्याः स्थायिताममी ॥
 रत्या चारुकृता यान्ति तल्लीलाऽऽद्यनुसारतः ॥ ३५ ॥
 तस्मादनियताधाराः सप्त सामयिका इमे ॥
 सहजा अपि लीयन्ते बलिष्ठेन तिरस्कृताः ॥ ३६ ॥
 काऽप्यव्यभिचरन्ती सा स्वाधारान् स्वस्वरूपतः ॥
 रतिरात्यन्तिकस्थायी भावो भक्तजनेऽखिले ॥ ३७ ॥
 स्युरेतस्या विनाभावाद्भावाः सर्वे निरर्थकाः ॥
 विपक्षादिषु यान्तोऽपि क्रोधाद्या स्थायितां सदा ॥ ३८ ॥

दुर्गमसङ्गमनी ।

शुद्धसस्त्वविशेषतः स्वार्थाया रतेः, परार्थायास्तस्या एव परार्थ-
त्वं प्राप्तायाः ।

तदेवं गौणीनां रतीनां हासादय एव संज्ञाः; परार्थायास्तु हासर-
त्यादय इत्याह-हासोत्तरेति ।

सहजा अपीति । यदि सहजाः स्युस्तथाऽपीत्यर्थः, बलिष्ठेन=रत्यु-
त्थतद्विरोधिभावेनेति शेषः,

रतिरेव स्वस्वरूपेण स्वाधारान् अव्यभिचरन्ती=अनतिक्रामन्ती;
आत्यन्तिकस्थाय्याख्यो भावः स्यात्, स्वाधारादिति पञ्चम्यन्तो-
षा पाठः ।

लभन्ते रतिशून्यत्वान्न भक्तिरसयोग्यताम् ॥ ४० ॥
 अविरुद्धैरपि स्पृष्टा भावैः संचारिणोऽखिलाः ॥ ३९ ॥
 निर्वेदाद्या विलीयन्ते नार्हन्ति स्थायितां ततः ॥ ४० ॥
 इत्यतो मतिगर्वादिभावानां घटते न हि ॥ ४० ॥
 स्थायिता कौश्चिदिष्टाऽपि प्रमाणं तत्र तद्विदः ॥ ४० ॥
 सप्त हासादयस्त्वेते तैस्तैर्नीताः सुपृष्टताम् ॥ ४१ ॥
 भक्तेषु स्थायितां यान्तो रुचिमेभ्यो वितन्वते ॥ ४१ ॥

तथा चोक्तं—

अष्टानामेव भावानां संस्काराधायिता मता ॥ ४२ ॥
 तत्तिरस्कृतसंस्काराः परे न स्थायितोचिताः ॥

तत्र हासरतिः—

चेतोविकासो हासः स्याद्वाग्बेषेहादिवैकृतात् ॥ ४३ ॥
 स दृग्विकासनासौष्ठ्रकपोलस्पन्दनादिकृत् ॥

दुर्गमसङ्गमनी ।

रतिशून्यत्वाद्=रतिरिक्तत्वाद् , रत्याभासस्यापि संभावना ना-
स्तीति तद्विरोधित्वादित्यर्थः ।

येन स्पृष्टा लीयन्ते तस्य विरुद्धत्वापत्तेरविरुद्धैरपि स्पृष्टा इति
नञ् भिन्नक्रमे; असुर्यम्पश्या राजदारा इतिवद् विरुद्धैरप्यस्पृष्टाः
कालव्यवधानेन स्वतोऽपि लीयन्त इत्यर्थः;

नन्विदमस्माकमनुभवविरुद्धं ? तत्राह—“प्रमाणं तत्र तद्विदः” इति ।
तद्विदो=भरताद्याः ।

पूर्वं हासोत्तरेत्यादिना हासाद्यावृताया रतेर्हासरत्यादीति-
संज्ञत्वमुक्तं; संप्रति तु रत्यारोपितत्वेन स्वीयधर्मेणानुगृह्यमाणत्वा-

कृष्णसम्बन्धिचेष्टोत्थः स्वयंसङ्कुचदात्मना ॥ ४४ ॥

रत्याऽनुगृह्यमाणोऽयं हासो हासरतिर्भवेत् ॥

यथा—

मया हगपि नापिता सुमुखि ! दधि तुभ्यं शपे
सखी तव निर्गला तदपि मे सुखं जिघ्रति ।
प्रशाधि तदिमां मुधा छलितसाधुमित्यच्युते
वदत्यजनि दूतिका हसितरोधने न क्षमा ॥

लोकोत्तरार्थवीक्षाऽऽदेर्विस्मयश्चित्तविस्तृतिः ॥ ४५ ॥

अत्र स्युर्नेत्रविस्तारसाधूक्तिपुलकादयः ॥

पूर्वोक्तरीत्या निष्पन्नः स विस्मयरतिर्भवेत् ॥ ४६ ॥

दुर्गमसङ्गमनी ।

द्वासादयोऽपि रत्यादित्वेन व्यवहियन्त इत्याह—कृष्णेति । हासो रतिरि-
व हासरतिः पुरुषव्याघ्र इतिवत्समासः, पूर्वा हासरतिस्तु शाकपार्थि
वादिवत्, संकुचदात्मना रत्याऽनुगृह्यमाण इत्यत्र हेतुमाह—कृष्णस-
म्बन्धिचेष्टोत्थ इति तच्चेष्टाजातसुखविशेषेण व्याप्तयेति भावः,
यत्र तु कृष्णविरोधिचेष्टावैरूपोत्थः स्यात्तत्रापि भावितन्नाशककृ-
ष्णचेष्टाभावनैव हेतुः स्यादिति, एवमन्यत्रापि योज्यम् ।

मया हगपीति । वनमध्ये देवपूजाव्याजेन दध्यादीन्यवतार्य पु-
ष्पाद्यवचनार्थमितस्ततः क्रीडन्तीषु तासु दधिसमीपे रहासे दधि-
रक्षाऽर्थं रक्षितदूतीप्रापितया कया चिल्लिलायमानस्य श्रीकृष्णस्याक-
स्मादागतां वामां सखीं प्रति छलोक्तिः, जरतीति वधूरिति च पाठो-
नेष्टः; किन्तु सुमुखीत्येव सखीत्येव पाठो भयानकेन हास्याच्छादनात् ।

चित्तस्य विस्तृतिः=किमिदमिति नानागतिः, चेतोविकासो हास-
इत्यत्र विकाशस्तु प्रकाशः ।

यथा—

गवां गोपालानामपि शिशुगणः पीतवस्त्रो-
लसच्छ्रीवत्साङ्गः पृथुभुजचतुष्कैर्धृतश्विः ।
कृतस्तोत्रारम्भः सविधिभिरजाण्डालिभिरलं—
परब्रह्मोद्धासान्वहति किमिदं हन्त किमिदम् ॥

अथोत्साहरतिः—

स्थेयसी साधुभिः श्लाघ्यफले युद्धादिकर्मणि ॥
सत्वरं मानसासक्तिरुत्साह इति कीर्त्यते ॥ ४७ ॥
कालानवेक्षणं तत्र धैर्यत्यागोद्यमादयः ॥
सिद्धः पूर्वोक्तविधिनाऽसावुत्साहरतिर्भवेत् ॥ ४८ ॥

यथा—

कालिन्दीतटभुवि पत्रशृङ्गवंशी-
निक्राणैरिह मुखरीकृताम्बरायाम् ।
विस्फूर्जन्नघदमनेन योद्धुकामः
श्रीदामा परिकरमुद्भटं बबन्ध ॥

अथ शोकरतिः—

शोकस्त्वष्ट्रवियोगाद्यैश्चित्तक्लेशभरः स्मृतः ॥
विलापपातनिश्वासमुखशोषभ्रमादिकृत् ॥ ४९ ॥
पूर्वोक्तविधिनैवायं सिद्धः शोकरतिर्भवेत् ॥

दुर्गमसङ्गमनी ।

युद्धादिकर्मणीति । युद्धदानदयाधर्मा एव गृह्यन्ते, स्वाभीष्ट-
कर्मणीति वा पाठः,

चित्तक्लेशभर इति । प्रियस्य नाशभावनामयत्वात्परमातिशायि-
चित्तक्लेश इत्यर्थः ।

यथा श्रीदशमे—

रुदितमनुनिशम्य तत्र गोप्यो-
भृशमनुरक्तधियोऽश्रुपूर्णमुख्यः ।
रुरुदुरनुपलभ्य नन्दसूनुं-
पवन उपारतपांशुवर्षवेगे ॥

यथा वा—

अवलोक्य फणीन्द्रयन्त्रितं-
तनयं प्राणसहस्रबल्लभम् ।
हृदयं न विदीर्यति द्विधा
धिगिमां मर्त्यतनोः कठोरताम् ॥

अथ क्रोधरतिः—

प्रातिकूल्यादिभिश्चित्तज्वलनं क्रोध ईर्यते ॥ ५० ॥
पारुष्यभ्रुकुटीनेत्रलौहित्यादिविकारकृत् ॥
एतं पूर्वोक्तवत्सिद्धं विदुः क्रोधरतिं बुधाः ॥ ५१ ॥
द्विधाऽसौ कृष्णतद्वैरिविभावत्वेन कीर्तिता ॥

तत्र कृष्णविभावा यथा—

कण्ठसीमनि हरेर्धुतिभाजं राधिकामणिसरं परिचित्य ।
तं चिरेण जटिला विकटभ्रूभङ्गभीमतरदृष्टि ददर्श ।

तद्वैरिविभावा यथा—

अथ कंससहोदरोग्रदावे हरिमभ्युद्यति तीव्रहेतिभाजि ।

दुर्गमसङ्गमनी ।

अवलोक्येति । श्रीव्रजेश्वरः स्वयमेव स्वं निन्दति ।

कण्ठेति । अत्र श्वश्रुम्मन्याया जटिलायाः क्रोधः श्रीकृष्णरतिमु-
लकत्वेनापि सम्भवति श्रीकृष्णस्याग्नि मङ्गलकामनया स्ववधूसम्ब-
न्धनिवर्त्तनाद्, एवं सर्वत्र ज्ञेयम् ।

रभसादलिकाम्बरे प्रलम्बद्विषतोऽभूद् भ्रुकुटीपयोदलेखा ॥

अथ भयरतिः—

भयं चित्तातिचाञ्चल्यं मन्तुघोरेक्षणादिभिः ॥ ५२ ॥

आत्मगोपनहृच्छोषविद्रवभ्रमणादिकृत् ॥

निष्पन्नं पूर्ववदिदं बुधा भयरतिं विदुः ॥ ५३ ॥

एषाऽपि क्रोधरतिवद् द्विविधा कथिता बुधैः ॥

तत्र कृष्णविभावा यथा—

याचितः पटिसर्भिः स्यमन्तकं—

शौरिणा सदसि गान्धिनीसुतः ।

वस्त्रगूढमणिरेष मूढधी—

स्तत्र शुष्यदधरः क्लमं ययौ ॥

दुष्टविभावा यथा—

भैरवं स्वति हन्त गोकुलद्वारि वारिदिनिभे वृषासुरे ।

पुत्रगुप्तिघृतयत्नवैभवा कम्प्रमूर्तिरभवद् ब्रजेद्वरी ।

अथ जुगुप्सारतिः—

जुगुप्सा स्यादहृद्यानुभवाच्चित्तनिमीलनम् ॥ ५४ ॥

तत्र निष्ठीवनं वक्रकूणनं कुत्सनादयः ॥

रतेरनुग्रहाज्जाता सा जुगुप्सारतिर्मता ॥ ५५ ॥

यथा—

यद्वधि मम चेतः कृष्णपादारविन्दे

नवनवरसधामन्युद्यतं रन्तुमासीत् ।

दुर्गमसङ्गमनी ।

अथ कंसेति । हेतिः=अस्त्रं ज्वाला च, अलिकं=ललाटम् ।

वक्रकूणनं=मुखस्य कुटिलीकरणम् ।

तद्वधि बत नारीसंगमे स्मर्यमाणे

भवति मुखविकारः स्रुतु निष्ठीवनं च ॥

रतित्वात्प्रथमैकैव सप्त हासादयस्तथा ॥

इत्यष्टौ स्थायिनो यावद्रसावस्थां न संश्रिताः ॥ ५६ ॥

चेत्स्वतन्त्रास्त्रयस्त्रिंशद्भवेयुर्व्यभिचारिणः ॥

इहाष्टौ सात्त्विकाश्चैते भावाख्यास्तानसंख्यकाः ॥ ५७ ॥

कृष्णान्वयाद् गुणातीतप्रौढानन्दमया अपि ॥

भान्त्यमी त्रिगुणोत्पन्नसुखदुःखमया इव ॥ ५८ ॥

तत्र स्फुरन्ति ह्रीबोधोत्साहाद्याः सात्त्विका इव ॥

तथा राजसवद्भवेर्हर्षसुप्तिहसादयः ॥ ५९ ॥

विषाददीनतामोहशोकाद्यास्तामसा इव ॥

दुर्गमसङ्गमनी ।

प्रथम=मुख्या, यावदिति । रसावस्थायां तु रसा एवोच्यन्त-
इत्यर्थः,

स्वतन्त्राः स्थाय्यङ्गतया रसात्मतामगताश्चेद्भवेयुस्तदा व्यभि-
चारिणस्त्रयस्त्रिंशत्; ताना ऊनपञ्चाशत् तत्संख्यकाः ।

कृष्णान्वयादित्यस्यायमर्थः—कृष्णान्वयात् कृष्णस्फुरणमयत्वाद्भ-
र्षादयस्तावदप्राकृतसुखमया एव किन्तु तदन्वयाद् विषादादयश्च
तादृशसुखमया एव वक्तव्याः दुःखमयत्वेन तेषां स्फुरणं तु तदप्रा-
प्त्यादिभावनारूपेणोपाधिनापादानेनैव जायते; कृष्णस्फुरणं तु तत्र
निमित्तमात्रं भक्तानामायत्यां तदप्राप्त्यादयस्त्वावश्यकता एव प्राप्त्या-
दिषु तु जातेषु तद्भावनारूपस्योपाधेरुपादानस्यापगमाद्भर्षस्य
पोषणाच्च बुभुक्षाऽऽदिवद्विषादादयोऽपि सुखमयत्वेनैव स्फुरन्तीति

प्रायः सुखमयाः शीता उष्णा दुःखमया इह ॥ ६० ॥

चित्रेयं परमानन्दसान्द्राऽप्युष्णा रतिर्भता ॥

शीतैर्भावैर्बलिष्ठैस्तु पुष्टा शीतायते ह्यसौ ॥ ६१ ॥

उष्णैस्तु रतिरत्युष्णा तापयन्तीव भासते ॥

विप्रलम्भे ततो दुःखभराभासकृदुच्यते ॥ ६२ ॥

रतिर्द्विधाऽपि कृष्णाद्यैः श्रुतैरवगतैः स्मृतैः ॥

दुर्गमसङ्गमनी ।

दुःखमया इव ते न तु दुःखमयाः, ते च भक्तगते सुखदुःखे अभक्तानां-
त्रिगुणोत्पन्ने एते इति प्रतीत्यास्पदे भवतः, वस्तुतस्तु न तादृशे
यथोक्तमेकादशे “कैवल्यं सार्विकं ज्ञानमि”त्यादौ “मन्निष्ठं निर्गुणं-
स्मृतमि”ति ।

प्रायो=वितर्कं, शीता हर्षादयः, उष्णा विषादादयः, रतेः स्वत-
उष्णत्वं तु संयोगेऽप्युत्कण्ठाशङ्काप्रधानत्वाद्,

यथोक्तं—

“अदृष्टे दर्शनोत्कण्ठा दृष्टे विच्छेदभरिता ।

नादृष्टेन न दृष्टेन भवता लभ्यते सुखमि”ति ।

शीतैर्भावैः शीतायते हर्षादिभिः सहाभेदं प्राप्नोतीत्यर्थः, उष्णै-
रिति । स्वस्यात्युष्णत्वाभावात् स्वयं तापयति किन्तूष्णैर्विषा-
दादिभिर्भावैरत्युष्णैव सती तापयन्तीव भासते प्रतीयते, वियोगाद्यु-
त्थानां तेषां गुणा एव तस्यामारोप्यन्त इत्यर्थः, यथा योगराजाद्याह्वयं-
बहुगुणमौषधं तत्तद्गुणद्रव्यैरिवेति भावः ।

आभासत्वमाद्यन्तयोरस्थायित्वाद् वियोगलक्षणमुपाधिमन्वेव
मध्येऽन्यथाप्रतीयमानत्वात् ।

मुख्यागौणीविभेदेन द्विधा, अभिनयादौ कृष्णत्वादिनाऽवगतैः य-

तैर्विभावादितां यद्भिस्तद्भक्तेषु रसो भवेत् ॥ ६३ ॥

यथा दध्यादिकं द्रव्यं शर्करामरिचादिभिः ॥

संयोजनविशेषेण रसालाख्यो रसो भवेत् ॥ ६४ ॥

तदत्र सर्वथा साक्षात् कृष्णाद्यनुभवाद्भुतः ॥

प्रौढानन्दचमत्कारो भक्तैः कोऽप्यनुरस्यते ॥ ६५ ॥

स रत्यादिविभावाद्यैरेकीभावमयोऽपि सन् ॥

ज्ञप्ततत्तद्विशेषश्च तत्तदुद्भेदतो भवेत् ॥ ६६ ॥

तथा चोक्तं—

“प्रतीयमानाः प्रथमं विभावाद्यास्तु भागशः ।

गच्छन्तो रसरूपत्वं मिलिता यान्त्यखण्डताम् ॥

यथा मरिचखण्डादेरेकीभावेऽपि पानके ।

उद्भासः कस्य वित्कापि विभावादेस्तथा रस” इति ॥

रतेः कारणभूता ये कृष्णकृष्णप्रियादयः ॥

स्तम्भाद्याः कार्थ्यभूताश्च निर्वेदाद्याः सहायकाः ॥६७॥

हित्वा कारणकार्य्यादिशब्दवाच्यत्वमत्र ते ॥

रसोद्बोधे विभावादिव्यपदेश्यत्वमाप्नुयुः ॥ ६८ ॥

रतेस्तु तत्तदास्वादविशेषायातियोग्यताम् ॥

विभावयन्ति कुर्वन्तीत्युक्ता धीरैर्विभावकाः ॥ ६९ ॥

तां चानुभावयन्त्यन्तस्तन्वन्त्यास्वादानिर्भराम् ॥

दुर्गमसङ्गमनी ।

द्भिः प्राप्नुवद्भिः, रतेस्त्विति । स्पष्टताऽर्थमेवोक्तस्याप्यपवादोऽयं वि-
भावयन्तीत्येव व्याचष्टे, रतेस्तु तत्तदास्वादविशेषायातियोग्यतां कुर्व-
न्तीति परपरत्राप्येवमुन्नेयं, तां विभावितां रतिमनुभावयन्ति=अन्तर्मन-

इत्युक्त्वा अनुभावास्ते कटाक्षाद्याः ससार्विकाः ॥ ७० ॥
 संचारयन्ति वैधित्रीं नयन्ते तां तथाविधाम् ॥
 ये निर्वेदादयो भावास्ते तु सञ्चारिणो मताः ॥ ७१ ॥
 एतेषां तु तथाभावे भगवत्काव्यनाट्ययोः ॥
 सेवामाहुः परं हेतुं के चित्तत्पक्षरागिणः ॥ ७२ ॥
 किन्तु तत्र सुदुस्तरकमाधुर्याद्भुतसंपदः ॥
 रतेरस्याः प्रभावोऽयं भवेत्कारणमुत्तमम् ॥ ७३ ॥
 महाशक्तिविलासात्मा भावोऽचिन्त्यस्वरूपभाक् ॥
 रत्याख्य इत्ययं युक्तो न हि तर्केण बाधितुम् ॥ ७४ ॥
 भारताद्युक्तिरेषा हि प्राक्तनैरप्युदाहृता ॥

दुर्गमसङ्गमनी ।

स्यास्वादिनिर्भरा तन्वन्ति कुर्वन्तीति, स्वरतेस्तत्तद्रूपेणातिविकाशात्,
 तथाविधां=विभावितामनुभावितां च ।

तथाभावे=विभावादिस्त्वे ।

अस्याः=श्रीभगवत्सम्बन्धिन्याः, अयं=वक्ष्यमाणप्रकारः ।

ननु देवतान्तररतिवदेवयमपि सत्कविनिवद्धतयाऽपि रसत्वं-
 नापद्येत किमुत तां विनेत्याशङ्क्याह—महाशक्तीति । ह्यादिनी-
 विलासरूपः; अत एवाचिन्त्यस्वरूपभाग् या खलु मोक्षानन्दमपि
 तिरस्करोति श्रीभगवन्तमत्यानन्दयतीति भावः, न हि तर्केण
 बाधितुमिति । किन्तु श्रीभागवतादिशास्त्रानुसार्यनुभवेनैव ग्रहीतुं-
 युक्तं इत्यर्थः,

तर्केणाबाधे हेतुमाह—“भारताद्युक्तिरेषा हि प्राक्तनैरप्युदाह-
 रते”ति । प्राक्तनैः=शारीरकभाष्यकारादिभिः, शास्त्रं वेदम्—

यथोक्तमुद्यमपर्वणि—

“अचिन्त्याः खलु ये भावा न तांस्तर्केण योजयेत् ।

प्रकृतिभ्यः परं यच्च तदचिन्त्यस्य लक्षणमि”ति ॥

विभावताऽऽदीनानीय कृष्णादीन्मञ्जुला रतिः ॥ ७५ ॥

एतैरेव तथाभूतैः स्वं संबर्द्धयति स्फुटम् ॥

यथास्वैरेव सलिलैः परिपूर्य्य बलाहकान् ॥ ७६ ॥

रत्नालयो भवत्येभिर्वृष्टैस्त्तैरेव वारिधिः ॥

नवे रत्यङ्कुरे जाते हरिभक्तस्य कस्य चित् ॥ ७७ ॥

विभावत्वादिहेतुत्वं किञ्चित्त्काव्यनाट्ययोः ॥

दुर्गमसङ्गमनी ।

क चिद्द्रुदन्त्यच्युतचिन्तया क चि-

एवंव्रतः स्वप्रियनामकीर्त्या

जातानुरागो द्रुतचित्त उच्चैः ।

हसत्यथो रोंदिति रौति गाय-

त्युन्मादवन्त्यति लोकबाह्यः ।

द्धसन्ति नन्दति वदन्त्यलौकिकाः ।

नृत्यन्ति गायन्त्यनुशीलयन्त्यजं-

भवन्ति तूष्णीं परमेत्य निर्वृताः ॥

इत्यादि,

प्रभावमेव विवृणोति-विभावताऽऽदीनिति । धर्मानिति शेषः,
तथाभूतैः=विभावादित्वं प्राप्तैः ।

तर्हि काव्यनाट्ययोर्वैयर्थ्यं स्यात् ? तत्राह-नव इति । हरिभक्तस्य
कस्य चित्काव्याद्यर्थचर्वणविज्ञस्येत्यधिकरणे सम्बन्धविवक्षा, तत्र
हर्याश्रयकाव्यनाट्ययोर्विभावादिकारणत्वं स्यात् तच्च किञ्चित्स्यात्

हरेरीषच्छ्रुतिविधौ रसास्वादः सतां भवेत् ॥ ७८ ॥

रतेरेव प्रभावोऽयं हेतुस्तेषां तथाकृतौ ॥

माधुर्याद्याश्रयत्वेन कृष्णार्दीस्तनुते रतिः ॥ ७९ ॥

तथाऽनुभूयमानास्ते विस्तीर्णां कुर्वते रतिम् ॥

अतस्तस्य विभादिचतुष्कस्य रतेरपि ॥ ८० ॥

अत्र साहायकं व्यक्तं मिथोऽजस्रमवेक्ष्यते ॥

किन्त्वेतस्याः प्रभावोऽपि वैरूप्ये सति कुञ्चति ॥ ८१ ॥

वैरूप्यं तु विभावादेरनौचित्यमुदीर्यते ॥

दुर्गमसङ्गमनी ।

जातरतौ तु प्रकारान्तरस्यापि यथा तत्कारणत्वं न तथेत्यर्थः ।

तर्हि कथमारूढभावेषु तत्तदप्रयोजकं स्याद् ? नेत्याह—हरेरिति । ईषच्छ्रुतिविधावपि स्यात्, लोकेहर्षशोकादिकारणेभ्यो हर्षशोकादि नियमेन जायते काव्यनाट्ये सर्वेभ्योऽपि सुखमेवेत्यलौकिकत्वं ताभ्यां तत्तदनुभवप्राचुर्ये तु सुतरामेवेति भावः, श्रीहनुमदादीनां नित्यमेव रामायणश्रवणप्रसङ्गे, “नैषाऽतिदुःसहा क्षुन्मामि”त्यादि श्रीपरिक्षि- त्प्रभृतिवचनात् “तव कथाऽमृतं तप्तजीवनं कविभिरीडितमि”ति श्रीब्रजदेवीनामभिलाषाच्च, न च ते विना तेषु च तदुत्पात्तिर्न सम्भाव्ये त्याशङ्क्याह—तेषां कारणादीनां तथाकृतौ—विभावत्वादिप्रापणे, हे- तुरयं पूर्वोक्तरतेः प्रभाव एव स्यात् ।

तनुते=प्रकाशयति ।

विभादेरिति । विभावोऽत्र श्रीकृष्णः कृष्णभक्तविशेषश्च तदादेर्वै- रूप्यमनुपयुक्तावस्थत्वम् ,

अथ तादृशी रतिरेव प्राचीनभक्तानांभावैः सहावाचीनानां भावान् साधारण्यमानयति साधारण्यप्रापकेण भावेन येन रसस्थि

अलौकिकया प्रकृत्येयं सुदुरूहा रसस्थितिः ॥ ८२ ॥

यत्र साधारणतया भावाः साधु स्फुरन्त्यमी ॥

एषां स्वपरसम्बधानियमानिर्णयो हि यः ॥ ८३ ॥

साधारण्यं तदेवोक्तं भावानां पूर्वसुरिभिः ॥

तदुक्तं श्रीभस्तेन—

“शक्तिरस्ति विभावादेः काऽपि साधारणीकृतौ ॥ ८४ ॥

प्रमाता तदभेदेन स्वं यथा प्रतिपद्यते ॥

दुःखादयः स्फुरन्तोऽपि जातु स्वीयतया हृदि ॥ ८५ ॥

दुर्गमसङ्गमनी ।

तिरपि तादृशी स्यादित्याह—अलौकिक्येत्यादिना प्रतिपद्यत इतीत्य-
न्तेन, भावा अत्र विभावाद्यो रत्यादयश्च,

यदुक्तं—

“व्यापारोऽस्ति विभावादेर्नाम्ना साधारणीकृतिः ।

तत्प्रभावात्परस्यासन् पाथोधिप्लवनादयः ॥

उत्साहादिसमुद्बोधः साधारण्याभिमानतः ।

नृणामपि समुद्रादिलङ्घनादौ न दुष्यति ॥

साधारण्येन रत्यादिरपि तद्वत्प्रतीयते ।

परस्य न परस्येति ममेति न ममेति च ॥

तदास्वादे विभावादेः परिच्छेदो न विद्यते” ॥ इति ।

प्लवनादयः=तादृशचेष्टाः, रत्यादेरपि स्वात्मगतत्वेन ब्रौडाऽऽत-
ङ्गादिर्भवेत् परगतत्वेन रस्यता न स्यादिति भावः, मुनिवाक्ये तु
भेदांशः स्वयमन्त्येवेत्यभेदांश एव तु विभावादेः शक्तिरिति भावः ।

अन्धामपि सुदुरूहतां दर्शयति—दुःखादय इति द्वाभ्याम्, तादृश्य-
निर्णयेऽपि सति यदा दुःखादयः स्वीयतयाऽपि स्फुरन्ति यदा च सु-

प्रौढानन्दचमत्कारचर्वणामेव तन्वते ॥

पराश्रयतयाऽप्येते जातु भान्तः सुखादयः ॥ ८६ ॥

हृदये परमानन्दसंदोहमुपचिन्वते ॥

सद्भावश्चेद्विभावादेः किञ्चिन्मात्रस्य जायते ॥ ८७ ॥

सद्यश्चतुष्टयाक्षेपात्पूर्णतैवोपपद्यते ॥

रतिः स्थिताऽनुकार्येषु लौकिकत्वादिहेतुभिः ॥ ८८ ॥

दुर्गमसङ्गमनी ।

खादयः पराश्रयतयाऽपि स्फुरन्ति तदाऽपीति योज्यं, दुःखादीनां प्रौढानन्दप्रापणं तु दुःखादिशान्तिपूर्वकमायत्यां सुखादयस्तत्र समुद्भूता इति तत्काव्याद्वक्तृमुखाद्वा सङ्घेपाच्छ्रुतस्य तच्छ्रवणादिसमयेऽप्यन्तरनुसन्धानं वर्तत एवेति यथा श्रीसीताहरणादावित्यभिप्रायः, तन्न चेद् ?

“न बिना विप्रलम्भेन सम्भोगः पुष्टिमश्नुते”—

इति नोपपद्येत,

तस्या रतेरन्यमपि प्रभावं दर्शयति-सदिति । श्रीकृणलीलापरिकरगतविभावादेः किञ्चिन्मात्रस्यापि सद्भावश्चेज्जायत आधुनिकतत्त्वसवासनभक्तानां हृद्यादिर्भवति तदा विभावानुभावसात्त्विकसञ्चारिण इति चतुष्टयस्याक्षेपात् स्फोरणात् पूर्णतैवोपपद्यते सिद्ध्यतीत्यर्थः ।

तदेवं मनसा तदनुभवितृणां रसमुपपाद्य साक्षात्तदनुभवितृणां रसमुपपादयिष्यन्नभ्युपगमवादेन विरोधिमतमुत्थापयति-रतिरिति । नास्त्यज्ञा इत्युपलक्षणं काव्यमात्रज्ञानां, ते च लौकिका एव तेषां रसोत्पत्तौ त्रिविधजनाः परिकराः-दृश्यकाव्ये तावदनुकार्या नलादयः, अनुकर्तारो नटाः, तद्द्रष्टारः सामाजिकाः, तथा श्रव्ये च

रसः स्यान्नेति नाव्यज्ञा यदाहुर्युक्तमेव तत् ॥

अलौकिकी स्थियं कृष्णरतिः सर्वाद्भुताद्भुता ॥ ८९ ॥

योगे रसविशेषत्वं गच्छन्त्येव हरिप्रिये ॥

वियोगे त्वद्भुतानन्दविवर्त्तत्वं दधत्यपि ॥ ९० ॥

दुर्गमसङ्गमनी ।

क्रमेण ते श्रोतव्यवक्तृश्रोतारः, तत्रानुकार्यश्रोतव्ययो रसनिष्पति-
न ते मन्यन्ते लौकिकत्वात्पारिमित्याद्भयादिसद्भावाच्च,

न चानुकर्त्तृवक्त्रोः जीविकाऽर्थं तत्तदनुकरणात्, किन्तु द्रष्टृश्रोत्रो
रसं मन्यन्ते तेषां निबन्धचातुर्येण तत्तच्चरितस्यालौकित्वादिप्राप्तेः,

तत्र च सवासनेष्वेव न च जरन्मिमांसकादिषु तदेतदभ्युपग-
च्छन्नाह-युक्तमेवेति । किन्तु लोकातीतानन्तगुणाः श्रीरामसीतादयो-
यन्निजानुकार्यादिषु प्रवेश्यन्ते तत्त्वयुक्तमिति भावः, तयोः कर्तृ-
वक्त्रोर्यदि सवासनत्वं स्यात् तदा तेषां वा कथं न स्यादिति च ।

अथ तत्रैव स्वमतानुकार्यादिष्वपि रसमुपपादयति-अलौकिकी
त्विति । मोक्षानन्दस्यापि तिरस्कारित्वात्सर्वानन्दमूलस्य श्रीभग-
वतोऽप्यानन्दकत्वात्,

सर्वेति । श्रीभगवत्प्रादुर्भावान्तराणां रतितोऽपि परमाधिक्यात्,
तच्च स्वयं श्रीकृष्णेन तद्भक्तवरेण च “यन्मर्त्यलीलापयिकमि”त्याद्य-
नुभवाद्, हरिप्रिये साक्षादनुभवितरि तल्लीलापारिकरे रतेः परमाश्रये ।

ननु दुःखमथे वियोगे तेषां कथं रसः स्याद् रसस्य परमानन्दम-
यत्वात् ? तत्राह-वियोग इति । अद्भुतानन्दविवर्त्तत्वं स्वतः परमा-
नन्दस्वरूपत्वात् सर्वानन्दमूलश्रीभगवदालम्बनत्वाच्च, प्रगाढार्त्तिभ-
राभासत्वं वियोगज्ञानपरिणामदुःखस्य तस्यामध्यासात्, तस्यास्तु
तत्र निमित्तत्वात् तद्दुःखस्यापि दृढप्राप्त्याशया तिरस्कृतत्वा-

तनोत्येषा प्रगाढार्त्तिभराभासत्वमूर्जिता ॥
 तत्रापि बल्लवाधीशनन्दनालम्बना रतिः ॥ ९१ ॥
 सान्द्रानन्दचमत्कारपरमावधिरिष्यते ॥
 यत्सुखौघलवागस्त्यः पिवत्येव स्वतेजसा ॥ ९२ ॥
 रमेशमाधुरीसाक्षात्कारानन्दाविधयप्यलम् ॥

किञ्च—

परमानन्दतादात्म्याद्रत्यादेरस्य वस्तुतः ॥ ९३ ॥
 रसस्य स्वप्रकाशत्वमखण्डत्वं च सिद्ध्यति ॥
 पूर्वसुक्ताद् द्विधा भेदान्मुख्यगौणतया रतेः ॥ ९४ ॥
 भवेद्भक्तिरसोऽप्येष मुख्यगौणतया द्विधा ॥
 पञ्चधाऽपि रतेरैक्यान्मुख्यस्त्वेक इहोदितः ॥ ९५ ॥

दुर्गमसङ्गमनी ।

दिति भावः,

विवर्त्तोऽत्र परीपाकः, तस्याः स्वरूपानन्यथाभावे हेतुः-ऊ-
 र्जितेति । अन्यथाभावे सा त्यज्येतैव न तु त्यक्तुं शक्येतेति, तदुक्तं-
 ब्रजदेवीभिः स्वयमेव “आशा हि परमं दुःखमि”त्याद्यनन्तरं

“तज्जानतीनां नः कृष्णे तथाऽऽप्याशा दुरत्यये”ति,

तदेवं सामान्यतः श्रीकृष्णरतेः सर्वोत्कर्षमुक्त्वा श्रीमद्ब्रजगता
 यास्तु वैशिष्ट्यमाह-तत्रापीति द्वाभ्यां, यत्सुखौघलवेति । रमेशोऽत्र
 श्रीरुक्मिणीनाथत्वावस्थः स एव, तदेतत्तु “हरिः पूर्णतम” इत्यादौ
 तत्राप्येकान्तिनां श्रेष्ठा” इत्यादौ च सुष्ठु व्याख्यातमेव,

परमानन्दतादात्म्यादिति । परमानन्दोऽत्र इलादिनी शक्तिः
 तत्र रतिस्तन्मूला, कृष्णरूपो विभावस्तु शक्तिशक्तिमतोरेकात्मक-

सप्तधाऽत्र तथा गौण इति भक्तिरसोऽष्टधा ॥

तत्र मुख्यः—

मुख्यस्तु पञ्चधा शान्तः प्रीतिः प्रेयांश्च बत्सलः ॥ ९६ ॥

मधुरश्चेत्यमी ज्ञेया यथापूर्वमनुत्तमाः ॥

अथ गौणः—

हास्योऽद्भुतस्तथा वीरः करुणो रौद्र इत्यपि ॥ ९७ ॥

भयानकः सर्वाभत्स इति गौणश्च सप्तधा ॥

एवं भक्तिरसो भेदाद् द्वयोर्द्वादशधोच्यते ॥ ९८ ॥

वस्तुतस्तु पुराणादौ पञ्चधैव विलोक्यते ॥

श्वेतश्चित्रोऽरुणः शोणः श्यामः पाण्डरीपिङ्गलौ ॥ ९९ ॥

गौरो धूम्रस्तथा रक्तः कालो नीलः क्रमादमी ॥

कपिलो माधवोपेन्द्रौ वृसिंहो नन्दनन्दनः ॥ १०० ॥

दुर्गमसङ्गमनी ।

त्वात्तच्छक्यात्मकः; भक्तरूपो रत्याविष्टः; अनुभावा व्यभिचारिणश्च
तदुत्था इति; रत्यादेस्तु तत्तादात्म्यप्राप्तिः; तदेवं परमानन्दतादात्म्याद्=
हेतोरित्यर्थः; ततश्च पूर्वदर्शितमोक्षानन्दतिरस्कारिश्रीभगवद्वशीकारि-
महानन्दतया वस्तुतो मूलांशविचारे सति स्वप्रकाशत्वं मनआद्यनधी-
नप्रकाशत्वमखण्डत्वमनन्धस्फूर्तिमयत्वं च सिद्ध्यतीति विवक्षितम्,
अनुत्तमाः=कानिष्ठाः ।

पञ्चधैवेति । हासादीनां व्यभिचारिषु पर्यवसानात् ।

यशसः शुक्लत्ववत्कविसमयानुरूप्येण मनआदीनां चन्द्रादिव-
त्तत्तदधिष्ठातृमूर्तिभेदेन वा तेषां रूपमाह-श्वेत इति ।

अत्र भगवत्सम्बन्धिनामेषां रसानां चन्द्रादीनामनिरुद्धादि-
वदन्तर्यामित्वेन भगवद्वतारा एव ज्ञेया इत्याह-कपिलो माधवोपे-

बलः कूर्मस्तथा कल्की राघवो भार्गवः किरिः ॥
 बुद्ध इत्येषु कथिताः क्रमाद् द्वादश देवताः ॥ १०१ ॥
 पूर्त्तेर्विकाशविस्तारविक्षेपक्षोभतस्तथा ॥
 सर्वभक्तिरसास्वादः पञ्चधा परिकीर्तितः ॥ १०२ ॥
 पूर्त्तिः शान्ते विकाशस्तु प्रीतादिष्वपि पञ्चसु ॥
 वीरेऽद्भुते च विस्तारो विक्षेपः करुणोग्रयोः ॥ १०३ ॥
 भयानकेऽथ बीभत्से क्षोभो धीरैरुदाहृतः ॥
 अखण्डसुखरूपत्वेऽप्येषामस्ति क्व चित् क्व चित् ॥ १०४ ॥
 रसे सुगहनास्वादाविशेषः कोऽप्यनुत्तमः ॥

दुर्गमसङ्गमनी ।

न्द्राविति ।

किरिः=बराहः, मीनस्थाने बुद्धो वा पठनीयः, तच्चेष्टाया अ-
रोचकत्वाद् मीनस्य तु सच्चिदानन्दविग्रहत्वात्,

पञ्चस्त्रिंशति हास्यसाहित्याद् युक्तम्, उग्रः=रौद्रः,

तत्र तावत्पञ्चविधा जनाः परामृश्यन्ते भाव्यभक्ता भावक-
भक्ताः प्राज्ञा अज्ञा ग्राम्याश्चेति, तत्र कश्चिदाशङ्कते—ननु वि-
योगे यथा रसता स्थापिता तथा प्रतीयते स्म; किन्तु करुणभयानक-
बीभत्सेषु न प्रतीयते, तत्र करुणे वियोग इव लीलापरिकरलक्षण-
भाव्यभक्तानां तत्प्राप्त्याशया व्यत्ययाद्, भयानके भयेनाच्छादनाद्,
बीभत्से चाहृद्यस्फूर्त्या हृद्यकृष्णादिस्फुरणाच्छादनादानन्दस्वरूप-
सप्रतियोगि दुःखमेव स्फुरति, अत एव तदितरेषां भावकभक्तानां-
वैरस्यापत्तिः स्यादिति तत्राह—प्रतीयमाना इति । अज्ञैः=शास्त्रान्तरवि-
ज्ञत्वेऽपि रसशास्त्रानभिज्ञत्वाद्भाव्यभक्तानां तत्तद्रसाक्रान्तचित्तानां-
मर्म बाद्ध्युमसमर्थैः, तथा ग्राम्यैः=पशुनिर्विशेषैः सपदि तात्कालिक-

प्रतीयमाना अप्यज्ञैर्ग्राम्यैः सपादि दुःखवत् ॥ १०५ ॥

करुणाद्या रसाः प्राज्ञैः प्रौढानन्दमया मताः ॥

अलौकिकविभावत्वं नीतेभ्यो रतिलीलया ॥ १०६ ॥

सदुक्त्या च सुखं तेभ्यः स्यात्सुव्यक्तमिति स्थितिः ॥

दुर्गमसङ्गमनी ।

दृष्टिमान्नपारवश्याद् दुःखवत्प्रतीयमाना अपि भाव्यभावकभक्तास्वाद्याः करुणाद्या रसाः प्राज्ञैः रसचर्चणायामसमर्थत्वेऽपि रसशास्त्रतात्पर्यविज्ञैः प्रौढानन्दमया मताः ।

तदेवमज्ञान् ग्राम्यांश्च निन्दित्वा रसनिस्पत्तौ प्राज्ञमतेन युक्तिदर्शयति-अलौकिकेति । अत्र नीतेभ्यस्तेभ्य इति बहुवचनं स्पष्टतासर्थत्रिभिरेकवचनैः पृथक्कृत्य व्याख्येयम् ,

अत्र करुणेऽनिष्टाशङ्कामयत्वाद्वियोगाद्विलक्षणे; “अवलोक्य फणीन्द्रयन्त्रितमि”त्यादिभाव्यभक्तानुभवेन वियोगे वियोगज्ञानजमिवाध्यस्तं यदनिष्टाशङ्कामयं दुःखं तन्मयेऽपि रतिलीलया स्वतः परमानन्दरूपाया रतेलीलया तत्तत्काव्यप्रशस्तभाव्यभक्तेषु सर्वज्ञशतवाग्विश्वस्तितः पूर्वपूर्ववत्प्राप्तिसम्भावनातश्चाशामय्या वृत्त्या तथा सदुक्त्या भावकभक्तेषु प्रथमसूचितावसानविस्तृतमङ्गलमय्या सद्चनारूपया सतां वक्तृणां तादृगुक्त्या चालौकिकविभावत्वं-लोकचमत्कारकारिविभावादिस्फूर्तिशालित्वं नीतात्करुणरसात् सुखं व्यक्तं स्यादिति स्थितिः रसविदां रसमय्यादेत्यर्थः,

अथ भयानके रतिलीलया तद्वदेवाशामय्या रतेर्वृत्त्या सदुक्त्या च तादृश्येत्यर्थः,

बीभत्सेऽपि रतिलीलया बीभत्सस्फूर्तिमुपमर्थः; श्रीकृष्णस्फूर्तिकारिण्या सदुक्त्या च तादृश्येत्यर्थः,

यथोक्तं-श्रीरुक्मिणीदेव्या “त्वक्श्मश्रुरोमनखकेशे”त्यादि ।

तथा च नाट्यादौ—

करुणादावपि रसे जायते यत्परं सुखम् ॥ १०७ ॥

सचेतसामनुभवः प्रमाणं तत्र केवलम् ॥

सर्वत्र करुणारुच्यस्य रसस्यैवोपपादनात् ॥ १०८ ॥

भवेद्रामायणादीनामन्यथा दुःखहेतुता ॥

तथात्वे रामपादाऽञ्जप्रेमकल्लोलवारिधिः ॥ १०९ ॥

प्रीत्या रामायणं नित्यं हनुमान् शृणुयात्कथम् ॥

अपि च—

संचारी स्यात्समोना वा कृष्णरत्याः सुहृदतिः ॥ ११० ॥

अधिका पुण्यप्राणा चेद्भावो ललास इतीर्यते ॥

दुर्गमसङ्गमनी ।

तत्रास्तां तावदरुमाकं सा कथेत्यभिप्रेत्याह—तथा चेति ।

अथ व्यतिरेकेण स्वमतं योजयति—सर्वत्रेति । प्रतिक्राण्डं बहुत्रे-
त्यर्थः, उपपादनाद्=व्यञ्जनाद्, दुःखहेतुतेत्यत्र भावकभक्तेष्विति शेषः ।

तत्र भावकेषु मुख्यस्यैकस्य प्रवृत्त्यन्यथाऽनुपपत्तिं प्रमाणयति—
तथात्व इति । दुःखहेतुत्वे सतीत्यर्थः ।

अपि चेति । तदेतत्समाप्तं किञ्चिदन्यदप्युच्यत इत्यर्थः,

सञ्चारी स्यादित्यस्यायमर्थः—सुहृदां निजाभीष्टरसाश्रये भक्तवि-
शेषे श्रीराधिकाऽऽदौ विषये सजातीयभावभक्तानां परस्परं रत्या-
विषयाश्रयरूपाणां ललिताऽऽदीनां सखीमुख्यानामेकतराश्रया या रतिः
सा यदि कृष्णविषयाया रत्याः समा स्यादूना वा स्यात् तदा
कृष्णविषयाया रत्याः सञ्चार्याख्य एव भावः स्यात् तन्मूलत्वात्
तत्पोषणत्वाच्च,

एवं मधुराख्ये रसे तु सा यदि क्वचित् कृष्णविषयाया अपि

फलगुवैराग्यनिर्द्गधाः शुष्कज्ञानाश्च हेतुकाः ॥ १११ ॥

मीमांसका विशेषेण भक्त्यास्वादबहिर्मुखाः ॥

इत्येष भक्तिरसिकेश्वोरादिव महानिधिः ॥ ११२ ॥

जरन्मीमांसकाद्रक्ष्यः कृष्णभक्तिरसः सदा ॥

सर्वथैव दुरूहोऽयमभक्तैर्भगवद्रसः ॥ ११३ ॥

दुर्गमसङ्गमनी ।

रत्या अधिका तत्रापि पुष्यमाणा सन्तताभिनिवेशेन सम्बर्द्धमाना स्यात्तदा सञ्चारित्वेऽपि वैशिष्ट्यापेक्षया भावोल्लासाख्यो भाव ईर्य्य-
त इति, तदिदं त्वत्रानुस्मृत्य लिखितमपि सञ्चारिणामन्ते योजनीयं-
तत्रैव सजातीयत्वात्,

अथ पूर्वोक्तानज्ञादीन् रसानधिकारिण आह—फलगुवैराग्येति ।

फलगुवैराग्यम्=भक्त्युदासीनादिवैराग्यं, शुष्कज्ञानं=भक्त्युदासीनादि-
ज्ञानं, हेतुकाः=कर्ममात्रनिष्ठाः, मीमांसकाः=कर्मवादिनः पूर्वमीमांस-
काः, तथा द्वैतमात्रमिथ्यावादिनः केचिदुत्तरमीमांसकम्मन्याः, एषा-
मुत्तरोत्तरं परिहार्य्यत्वाधिक्यं, तार्किकाणां च केषां चित्कौतुकेनाधी-
तालङ्कारादीनां रससाधारण्यात्किञ्चिदत्र प्रवेशः स्यादिति मीमांस-
कात् पूर्वत्र पाठः, अत्र ग्राम्याः फलगुवैराग्यनिर्द्गधा, अन्ये त्वज्ञा-
ज्ञेयाः,

यस्मात्सर्वेऽपि मीमांसकाविशेषेण भक्त्यास्वादबहिर्मुखा इति
हेतोरेव कृष्णभक्तिरसो जरन्मीमांसकात्तु सदा विशेषेण रक्ष्यो गो-
प्य इति पूर्वोक्तान्वयादन्येभ्योऽपि फलगुवैराग्यनिर्द्गधादिभ्यो यथा-
यथं रक्ष्य इति लभ्यते, तत्र “चोरादिव महानिधिरे”ति दृष्टान्तस्तु
तेन तद्विकीकरणमात्रापेक्षया न तु तेनापि तस्य लोभ्यत्वमित्यपेक्षया,
वन्हेरिवेति तु पाठान्तरम्, अस्य भक्तिरसस्यास्वादस्तु भाव्यभावकभ-
क्तैरेवास्वाद्यः स्याद् न तु पूर्वोक्तप्राज्ञैरपीत्याह—सर्वथैवेति ।

तत्पदाम्बुजसर्वस्वैर्भक्तैरेवात्र रस्यते ॥

व्यतीत्य भावनावर्त्म यश्चमत्कृतिभारभूः ॥ ११४ ॥

हृदि सञ्चोज्ज्वले बाढं स्वदते स रसो मतः ॥

भावनायाः पदं यस्तु बुधेनानन्यबुद्धिना ॥ ११५ ॥

भान्यते गाढसंस्कारैश्चित्ते भावः स कथ्यते ॥

इति भक्तिरसामृतसिन्धौ दक्षिणाविभागे भक्तिरससामान्य-

निरूपणे स्थायिभावलहरी ॥ ५ ॥

गोपालरूपशोभां दधदपि रघुनाथभावविस्तारी ॥

तुष्यतु सनातनात्मा दक्षिणभागे सुधाऽम्बुनिधेः ॥११६॥

इति भक्तिरसामृतसिन्धौ भक्तिरससामान्यनिरूपणनामा

दक्षिणो विभागः ॥



दुर्गमसङ्गमनी ।

अथ कारणकार्याद्यस्तित्वेन साम्येऽपि रसभावयोर्भेदमाह-व्यती-
त्येति द्वाभ्यां, सत्त्वं भावकारणत्वेन पूर्वमुद्दिष्टं शुद्धसत्त्वविशेषः,
समाधिध्यानयोरिवानयोर्भेद इति भावः ॥ १-११६३ ॥

इति पञ्चलहर्यात्मके दक्षिणविभागे स्थायिभावलहरी पञ्चमी ।

इति दुर्गमसङ्गमनीनाम्न्यां श्रीरसामृतसिन्धुटीकायां-

दक्षिणो विभागः ।



पश्चिमविभागे

शान्तरसलहरी ।

धृतमुग्धरूपभारो भागवतार्पितपृथुप्रेमा ॥

स मयि सनातनमूर्त्तिस्तनोतु पुरुषोत्तमस्तुष्टिम् ॥ १ ॥

रसामृताब्धेर्भागेऽत्र तृतीये पश्चिमाभिधे ॥

मुख्यो भक्तिरसः पञ्चविधः शान्तादिरीर्यते ॥ २ ॥

अतोऽत्र पाञ्चविधेन लह्यर्यः पञ्च कीर्तिताः ॥

अथामी पञ्च लक्ष्यन्ते रसाः शान्तादयः क्रमात् ॥ ३ ॥

तत्र शान्तभक्तिरसः—

वक्ष्यमाणैर्विभावाद्यैः शमिनां स्वाद्यतां गतः ॥

स्थायी शान्तिरतिधीरैः शान्तभक्तिरसः स्मृतः ॥ ४ ॥

दुर्गमसङ्गमनी ।

धृतेति पूर्ववत् दिलष्टं; मुग्धादिशब्दानां द्वयत्वाद्, भारोऽत्र सौ-
न्दर्यपक्ष आधिक्यं, स्वनामपक्षे निजोत्सङ्गकलेशकृद्रोढव्य इवेत्यर्थः।

अथामी इति। रसरसवतोरभेदोपचाराद्रसाश्च शान्तादय उच्यन्ते,
स्थायीति स्थायिभावपर्यायः भीमसेनो मीम इतिवत्, ततः स्वलिङ्गं
न त्यजति ततश्च शान्तिरतिरूपः स्थायिभावो वक्ष्यमाणैर्वि-
भावाद्यैः सह मिलित्वा शमिनां शमिभिः कर्तृभिर्यत् स्वाद्यं तद्रूपतां-
गतश्चेच्छान्तभक्तिरसः कविभिः स्मृतः इत्यर्थः ।

यद्यपि शुद्धायाः सामान्या स्वच्छा शान्तिरिति भेदत्रयमुक्तं;
तथाऽपि शान्तेरेव रसत्वप्रतिपादनं; सामान्याया अस्फुटत्वात् स्व-
च्छायाश्चञ्चलत्वाद्ससामग्रीपरिपोषो न स्यादित्यभिप्रायेण,

प्रायः स्वसुखजातीयं सुखं स्यादत्र योगिनाम् ॥
 किन्त्वात्मसौख्यमघनङ्घनं त्वीशमयं सुखम् ॥ ५ ॥
 तत्रापीशस्वरूपानुभवस्यैवोरुहेतुता ॥
 दासादिवन्मनोज्ञत्वलीलाऽऽदेर्न तथा मता ॥ ६ ॥

तत्रालम्बनाः--

चतुर्भुजश्च शान्ताश्च तस्मिन्नालम्बना मताः ॥

दुर्गमसङ्गमनी ।

स्वसुखजातीयं=सर्वमूलस्वरूपनिर्विशेषब्रह्मानन्दप्रकारं, प्राय इति ।
 गुणानामपि स्फूर्तेः, सा चात्मारामाश्च मुनय इत्यादेः, ईशमयं=सच्चि-
 दानन्दविग्रहभगवत्स्फूर्तिप्रचुरम् ,

ईशमयत्वमेव विशदयति-तत्र=तेषु स्वसुखजातीयत्वादिष्वपि
 दासादीनामिव तेषामीशस्वरूपानुभवस्य श्रीविग्रहरूपतत्साक्षात्-
 कारस्यैव रसोत्पत्त्यर्थमुरुहेतुता स्याद्, यद्यप्येवं तथाऽपि मनोज्ञत्व-
 लीलाऽऽदेर्गुणस्य; तथा=दासाद्यनुभवप्रकारेण; नोरुहेतुता मता
 किन्तु यथा कथं चिदेवेत्यर्थः,

यथोक्तं तृतीये--

“एवं तदैव भगवानरविन्दनाभः

स्वानां विबुध्य सदतिक्रममार्य्यहृद्यः ।

तस्मिन् यथा परमहंसमहामुनीना -

मन्वेषणीयचरणौ चलयन् सहश्रीः ॥

तं त्वागतं प्रतिहतौपयिकं स्वपुम्भि-

स्तेऽचक्षताक्षविषयं स्वसमाधिभाग्यम्”

इत्यादि,

अत्र स्वसमाधिभाग्यमित्यनेन पुम्भिरित्यत्र स्वशब्देनोपहृतच्छ-

तत्र चतुर्भुजः--

श्यामाकृतिः स्फुरति चारुचतुर्भुजोऽयमानन्दराशिरखिलात्मतरङ्गसिन्धुः ।

यस्मिन् गते नयनयोः पथि निर्जिहीते प्रत्यक्पदात्परमहंसमुनेर्मनोऽपि ॥

सच्चिदानन्दसान्द्राङ्ग आत्मारामशिखामणिः ॥ ७ ॥

परमात्मा परं ब्रह्म समो दान्तः शुचिर्वशी ॥

सदा स्वरूपसम्प्राप्तो हतारिगतिदायकः ॥ ८ ॥

विभुरित्यादिगुणवानस्मिन्नालम्बनो हरिः ॥

दुर्गमसङ्गमनी ।

ब्रह्माराद्यौपयिकत्वेन सहश्रीरित्यनेन च तानतिक्रम्य दासादीनां-
मनोज्ञत्वलीलाऽऽद्यनुभवाधिक्यं दर्शितम् ,

श्यामाकृतिरिति तापसशान्तानां वचनम्; उदाहरणं तु ज्ञानिशा-
न्तस्य ज्ञेयम्; उत्तरार्द्धे तस्यैव प्रतिपाद्यत्वाद्, अत्र यद्यपि “यन्मर्त्य-
लीलौपयिकमि”त्यादिबलाद् द्विभुजस्यैव तदाकर्षणसामर्थ्याधिक्य-
मिति तस्यैवालम्बनत्वे मुख्यत्वं युज्यते; उदाहरिष्यते च “प्रयास्य-
ति महत्तप” इत्यादिना;

तथाऽपि “यूयं नृलोके बत भूरिभागा लोकं पुनाना मुनयो-
ऽभियन्ति ।

येषां गृहानावसतीति साक्षाद् गूढं परं ब्रह्म मनुष्यालिङ्गम्”—

इत्युक्तदिशा गूढतया न ते सर्वदा तदनुभवन्तीति चतुर्भुजत्वस्यैव
प्राच्युत्थेणानुभवात्प्राधान्यं दर्शितं, तथैवोदाहरति-श्यामाकृतिरिति ।
अत्र वर्णस्य प्रथमतो निर्देशाच्चाविति सौन्दर्यस्य च कथनात् तत्र
तत्र चमत्कारातिशयो दर्शितः, अत आलम्बनत्वनिर्देशे “सच्चिदानन्द-
सान्द्राङ्ग”इति यद्द्रक्ष्यते तदप्येतत्प्राधान्येनैव ज्ञेयम्, अखिला य आत्मा-
नो जीवास्तेषां तरङ्गरूपाणां सिन्धुरूप इत्यात्मपरमात्मनोरंशाशिता-

अथ शान्ताः--

शान्ताः स्युः कृष्णतत्रेष्टकारुण्येन रतिं गताः ॥ ९ ॥

आत्मारामास्तदीयाध्वबद्धश्रद्धाश्च तापसाः ॥

तत्रात्मारामाः--

आत्मारामास्तु सनकसनन्दनमुखा मताः ॥ १० ॥

प्राधान्यात्सनकादीनां रूपं भक्तिश्च कथ्यते ॥

तत्र रूपं--

ते पञ्चषाब्दबालाभाश्चत्वारस्तेजसोज्ज्वलाः ।

गौराङ्गा वातवसनाः प्रायेण सहचारिणः ॥

तत्र च भक्तिः--

समस्तगुणवर्जिते करणतः प्रतीचीनतां-

गते किमपि वस्तुनि स्वयमदीपि तावत्स्वखम् ॥

न यावदियमद्भुता नवतमालनीलद्युते-

मुकुन्द ! सुखचिद्धना तव बभूव साक्षात्कृतिः ॥

अथ तापसाः--

मुक्तिर्भक्त्यैव निर्विघ्नेत्यात्तयुक्तविरक्तताः ॥ ११ ॥

अनुज्झितमुमुक्षा ये भजन्ते ते तु तापसाः ॥

यथा—

कदा शैलद्रोण्यां पृथुलचित्पिक्रोडवसति-

र्वसानः कौपीनं रचितफलकन्दाननरुचिः ।

दुर्गमसङ्गमनी ।

मात्रतात्पर्यकम्, अखिलात्ममयूखसूर्य इति वा पठनीयं, प्रत्यक्ष-
दाद्=निर्विशेषब्रह्मानुसन्धानाद्, निर्जिहीते=निर्गतं सत्तद्गुणेष्वेवाविष्टं-
भवतीत्यर्थः ।

हृदि ध्यायं ध्यायं मुहुरिह मुकुन्दाभिधमहं-

चिदानन्दं ज्योतिः क्षणमिव विनेष्यामि रजनीः ॥

भक्तात्मारामकरुणाप्रपञ्चेनैव तापसाः ॥ १२ ॥

शान्त्याख्यभावचन्द्रस्य हृदाकाशे कलां श्रिताः ॥

अथोद्दीपनाः--

श्रुतिर्महोपनिषदां विविक्तस्थानसेवनम् ॥ १३ ॥

अन्तर्दृष्टिविशेषोऽस्य स्फूर्त्तिस्तरवविवेचनम् ॥

विद्याशक्तिप्रधानत्वं विश्वरूपप्रदर्शनम् ॥ १४ ॥

ज्ञानिभक्तेन संसर्गो ब्रह्मसत्रादयस्तथा ॥

एष्वसाधारणाः प्रोक्ता बुधैरुद्दीपना अमी ॥ १५ ॥

तत्र महोपनिषद्भृतिर्यथा--

अक्लेशाः कमलभुवः प्रविश्य गोर्धी कुर्वन्तः श्रुतिशिरसां श्रुति श्रुतज्ञाः ।

उचुङ्गं यदुपुररुङ्गमाप रङ्गं योगीन्द्राः पुलकभृतो नवाप्यवपुः ॥

पादाब्जतुलसीगन्धः शङ्खनादो मुरद्विषः ॥

पुण्यशैलः शुभारण्यं सिद्धक्षेत्रं स्वरापगा ॥ १६ ॥

विषयादिक्षयिष्णुत्वं कालस्याखिलहारिता ॥

इत्याद्युद्दीपनाः साधारणास्त्वेषां किलाश्रितैः ॥ १७ ॥

दुर्गमसङ्गमनी ।

मुकुन्दाभिधमिति । स्वभावत एव संसारहरणान्मुकुन्दाभिधं मु-
क्तिदातारं, रजनीरित्युपलक्षणमहोरात्रानित्यर्थः, "त्रिरात्रमपि ये तत्र
वसन्ती"तिवत् तत्त्वविवेचनादित्रयं तापसानां ज्ञेयम् अन्ये तूभयेषा-
मेव, तत्र विद्याशक्तिप्रधानत्वादिद्वयमीश्वरगतं ज्ञेयं, ब्रह्मसत्रमन्यो-
न्यंसमविद्यानामुपनिषद्विचारः,

तत्र पादाब्जतुलसीगन्धो यथा तृतीये--

तस्यारविन्दनयनस्य पदारविन्दकिञ्जल्कमिश्रतुलसीमकरन्दवायुः ।

ः न्तर्गतः स्वविवरेण चकार तेषां संक्षोभमक्षरजुषामपि चित्ततन्वोः ॥

अथानुभावाः--

नासाग्रन्यस्तनेत्रत्वमवधूतविचेष्टितम् ॥

युगमात्रेक्षितगतिज्ञानमुद्राप्रदर्शनम् ॥ १८ ॥

हेरद्विष्यपि न द्वेषो नातिभक्तिः प्रियेष्वपि ॥

सिद्धतायास्तथा जीवन्मुक्तेश्च बहुमानिता ॥ १९ ॥

नैरपेक्ष्यं निर्ममता निरहंकारिता तथा ॥

मौनमित्यादयः शीताः स्युरसाधारणाः क्रियाः ॥ २० ॥

तत्र नासाग्रनयनत्वं यथा--

नासिकाऽग्रदृग्यं पुरो मुनिः स्पन्दबन्धुरशिरा विराजते ।

चित्तकन्दरतटीमनाकुलामस्य नूनमवगाहते हरिः ॥

दुर्गमसङ्गमनी ।

पादाब्जतुलसीगन्धशङ्खनादस्वरापगा उभयेषाम्, अन्ये तापसानाम् आश्रितैर्दासविशेषैः सह साधारणाः तेषामपि भवन्तीत्यर्थः, तत्र स्वरिति स्वर्गस्यापगा गङ्गेत्यर्थः,

युगं हलाद्यङ्गं तच्च चतुर्हस्तप्रमाणं लक्ष्यते, युगमात्रे यदीक्षितमीक्षणं तेनैव गतिः, ज्ञानमुद्रा=तर्जन्यङ्गुष्ठयोर्युतिः, सिद्धता=अत्यन्त संसारध्वंसः, जीवन्मुक्तिः=शरीरद्वयानावेशेन स्थितिः, एतद्द्वयबहुमानिता तद्भक्त्याभासवतां तापसानां ज्ञेया,

नासिकाऽग्रदृगिति मुनिरिति चात्र तस्यात्मारामत्वं द्योत्यते, तत्र तु स्पन्दबन्धुरशिरा इति विशेषानुभवः, स च श्रीहरिगुणात्मक एव सम्भवति; "आत्मारामाश्च मुनय" इत्यादेरिति भावः,

जृम्भाऽङ्गभोटनं भक्तेरुपदेशो हरेर्नतिः ॥

स्तवादयश्च दासाद्यैः शीताः साधारणाः क्रियाः ॥ २१ ॥

तत्र जृम्भा यथा--

हृदयाम्बरे ध्रुवन्ते भावाम्बरमणिरुदेति योगीन्द्र ! ।

यदिदं वदनाम्भोजं जृम्भामवलम्बते भवतः ॥

अथ सात्त्विकाः--

रोमाञ्चस्वेदकम्पाद्याः सात्त्विकाः प्रलयं विना ॥

तत्र रोमाञ्चो यथा--

पाञ्चजन्यजनितो ध्वनिरन्तः क्षोभयन् सपदि विद्धसमाधिः ।

योगिनां गिरिगुहानिलयानां पुद्गले पुलकपालिमनैषीत् ॥

एषां निराभिमानानां शरीरादिषु योगिनाम् ॥ २२ ॥

सात्त्विकास्तु ज्वलन्त्येव न तु दीप्ता भवन्त्यमी ॥

अथ सञ्चारिणः--

सञ्चारिणोऽत्र निर्वेदो धृतिर्दृषो मतिः स्मृतिः ॥ २३ ॥

विषादोत्सुकताऽऽवेगवितर्काद्याः प्रकीर्त्तिताः ॥

तत्र निर्वेदो यथा--

अस्मिन् छत्रघनमूर्त्तौ परमात्मनि वृष्णिपत्तने स्फुरति ।

आत्मारामतया मे वृथा गतो वत चिरं कालः ॥

दुर्गमसङ्गमनी ।

एषां श्रीभगवत्समाधौ चेष्टाया ज्ञानान्तरस्य च निराकृतौ प्रलयक्षणत्वे प्राप्तेऽपि भूनिपतनाद्यभावात् प्रलयं विनेत्युक्तम् ,

पुद्गले=देहे,

“कायो देहः स्त्रियां मूर्त्तिः पुद्गलश्च पुमांस्तनुरि”त्यमरः,

एषामिति । तावदपि श्रीभगवत्सम्बन्धप्रभावादेव भवतीति भावः,

अथ स्थायी—

अत्र शान्तिरतिः स्थायी समा सान्द्रा तु सा द्विधा ॥ २४ ॥

तत्राद्या—

समाधौ योगिनस्तस्मिन्नसम्प्रज्ञातनामनि ।

लीलया मयि लब्धेऽस्य बभूवोत्कम्पिनी तनुः ॥

सान्द्रा यथा—

सर्वाविद्याध्वंसतो यः समन्तादाविर्भूतो निर्विकल्पे समाधौ ।

जाते साक्षाद्यादवेन्द्रे स विन्दन् मय्यानन्दः सान्द्रतां कोटिधाऽऽसीत् ॥

शान्तो द्विधैष पारोक्ष्यसाक्षात्कारविभेदतः ॥

तत्र पारोक्ष्यं यथा—

प्रयास्यति महत्तपः सफलतां किमष्टाङ्गिका-

मुनीश्वर ! पुरातनो परमयोगचर्याऽप्यसौ ।

नराकृतिवराम्बुदद्युतिधरं परं ब्रह्म मे

विलोचनचमत्कृतिं कथय किन्तु निर्मास्यति ॥

यथा वा—

क्षेत्रे कुरोः किमपि सूर्यकरोपरागे सान्द्रं महः पथि विलोचनयोर्धदासीत् ।

दुर्गमसङ्गमनी ।

समाध्याविति श्रीभगवद्वचनम्—

“मनसो वृत्तिशून्यस्य ब्रह्माकारतया स्थितिः ।

या संप्रज्ञातनामाऽसौ समाधिरभिधीयते” ॥

सर्वेति । ज्ञानित्वात्परमगम्भीरस्याप्यस्य कण्ठोक्तीकृतनिजानन्द-
या चापलाभिव्यक्तेः पूर्वस्मादाधिक्यमेव व्यक्तं, जात इति । स एवान-
न्दः साक्षाज्जाते यादवेन्द्रेऽधिकरणे तदीयरूपगुणलीलाऽनुभवान्मयि
कोटिधा सान्द्रतां विज्ञानसान्द्रतया प्रकाशमान आसीदित्यर्थः,

सान्द्रं महः पथीति; यदासीदिति; द्युतिजयत्येत एव पाठास्त्विष्टाः,

तन्नीरदद्युतिज्जधि स्मरदुत्कृक् मे न प्रत्यगात्मनि मनो रमते पुरेव ॥

साक्षात्कारो यथा—

परमात्मतयाऽतिमेदुराद् बत साक्षात्करणप्रमोदतः ।

भगवन्नधिकं प्रयोजनं कतरद् ब्रह्मविदोऽपि विद्यते ॥

यथा वा—

हृष्टः कम्बुपतिस्वनैर्भुवि लुठचीराञ्जलः सञ्जल-

न्मूर्धा रुद्धदृगश्रुभिः पुलकितो द्वागेष लीनव्रतः ।

अक्षणोरङ्गनमञ्जनत्वेषि परब्रह्मण्यवाप्ते मुदा

मुद्राभिः प्रकटीकरोत्यवमतिं योगी स्वरूपस्थितौ ॥

भवेत्कदा चित्कुत्रापि नन्दमूनोः कृपाभरः ॥ २५ ॥

प्रथमं ज्ञाननिष्ठोऽपि सोऽत्रैव रतिमुद्गहेत् ॥

दुर्गमसङ्गमनी ।

हे भगवन् ! सर्वातितानन्तगुणसम्पन्न ! तव साक्षात्करणानन्दादधिकं प्रयोजनं ब्रह्मणः परमबृहन्निर्विशेषानन्दस्वरूपस्य योऽनुभवी-तस्यापि कतरद्विद्यते ?

ननु ब्रह्म तावत्सर्वेषां स्वरूपं; स्वरूपस्यैव सर्वतः प्रेष्ट्वेन तत्साक्षात्कारस्यैव सर्वतः प्रीत्यास्पन्दत्वात्कृतं गुणमयसाक्षात्करणेन ? तत्राह—परोति । आत्मा सर्वेषां स्वरूपं यद् ब्रह्म ततोऽपि तव परमतयाऽतिमेदुराद् “ब्रह्मणो हि प्रतिष्ठाऽहमि”ति श्रीभगवद्गीतोपनिषद्भ्यः; “कृष्णमेनमवेहि त्वमात्मानमाखिलात्मनामि”ति श्रीशु-कवाक्याच्च,

अश्रुमी रुद्धदृगिति योज्यं, लीनं नष्टं व्रतं तत्तन्नियमो यस्य,

तत्र श्रीमन्नन्दसुनारूपस्य तस्य कृपाऽतिशये तु परमोत्कर्षमाह— भवेदिति । अत्र श्रीनन्दसूनावेव रतिमुच्चैर्वहेत तद्योग्यां शान्तिमपि रतिमतिक्रम्य रतिविशेषं वहतीत्यर्थः ।

यथा बिल्वमङ्गलस्तवे--

अद्वैतवीथीपथिकैरुपास्याः स्वानन्दसिंहासनलब्धदीक्षाः ।

शठेन केनापि वयं हठेन दासीकृता गोपवधूविटेन ॥

तत्कारुण्यलथीभूतज्ञानसंस्कारसन्ततिः ॥ २६ ॥

एष भक्तिरसानन्दनिपुणः स्याद्यथा शुक्रः ॥

शमस्य निर्विकारत्वान्नाटयन्नैव मन्यते ॥ २७ ॥

शान्त्याख्याया रतेरत्र स्वीकारान्न विरुध्यते ॥

शमो मन्निष्ठता बुद्धेरिति श्रीभगवद्रचः ॥ २८ ॥

तन्निष्ठा दुर्घटा बुद्धेरेतां शान्तिरतिं विना ॥

केवलशान्तोऽपि श्रीविष्णुधर्मोत्तरे यथा--

नास्ति यत्र सुखं दुःखं न द्वेषो न च मत्सरः ॥ २९ ॥

दुर्गमसङ्गमनी ।

अद्वैतेति शाब्दं ज्ञानमुक्तं; स्वानन्देति त्वनुभवपर्यन्तं; स्वानन्द-
एव सिंहासनं तत्र लब्धा दीक्षा पूजा यैरित्यर्थः; दीक्ष मौण्ड्यैत्यादि-
धातुगणाद्, व्याजस्तुतिरियम्,

अत्रार्थमपि प्रमाणमाह-तदिति । श्रीशुकेन हि सर्वोत्तमप्रेमतया
ब्रजवासिमात्रं निरूप्य तत्रापि कुत्र चित्परमोत्कर्षो दर्शितः,
अत्रेति । केवलः शान्तो रसस्तैर्विरुध्यतां नाम; अत्रास्मत्सम्मते तु
शान्तरसे तैर्विरोद्भुं न शक्यत इत्यर्थः; तत्र हेतुमाह-शान्त्येति ।
श्रीभगवद्रतिमात्रस्य रसत्वं पूर्वमेव हि स्थापितमिति भावः; तत्र हि
कार्यद्वारा रतिरूपं कारणं लक्ष्यत इत्याह-तन्निष्ठेति । तथाऽपि सामा-
न्यायमेव रतौ लब्धायां विशेषेऽत्र प्रवृत्तिः प्रसिद्धशमप्राचुर्यार्थपर्य-
वसीयते,

अथ केवलशान्ताख्ये रसे विवदमानानां मतनिरासेन कैमुत्या-

समः सर्वेषु भूतेषु स शान्तः प्रथितो रसः ॥

सर्वथैवमहङ्काररहितत्वं व्रजन्ति चेत् ॥ ३० ॥

अत्रान्तर्भावमर्हन्ति धर्मवीरादयस्तदा ॥

धृतिस्थायिनमेके तु निर्वेदस्थायिनं परे ॥ ३१ ॥

शान्तमेव रसम्पूर्वं प्रोचुरेकमनेकधा ॥

निर्वेदो विषये स्थायी तत्त्वज्ञानोद्भवः स चेत् ॥ ३२ ॥

इष्टानिष्टवियोगात्सिद्धस्तु व्यभिचार्यसौ ॥

इति श्रीभक्तिरसामृतसिन्धौ पश्चिमविभागे मुख्यभक्तिरस-
पञ्चकनिरूपणे शान्तभक्तिरसलहरी ॥ १ ॥

अथ प्रीतभक्तिरसः ।

श्रीधरस्वामिभिः स्पष्टमयमेव रसोत्तमः ॥

रङ्गप्रसङ्गे सप्रेमभक्तिकाख्यः प्रकीर्तितः ॥ १ ॥

रतिस्थायितया नामकौमुदीकृद्भिरप्यसौ ॥

शान्तत्वेनायमेवाद्वा मुदेवाद्यैश्च वर्णितः ॥ २ ॥

आत्मोचितैर्विभावाद्यैः प्रीतिरास्वादनीयताम् ॥

दुर्गमसङ्गमनी ।

दात्ममतं स्थापयति-केवलं शान्तोऽपि श्रीत्रिष्णुधर्मोत्तरे यथेति,
धर्मवीरादयो=धर्मदयादानवीराः ।

इति पञ्चलहृत्यात्मके पश्चिमविभागे शान्तभक्तिलहरी प्रथमा ।

नीता चेतासि भक्तानां प्रीतभक्तिरसो मतः ॥ ३ ॥

अनुग्राह्यस्य दासत्वाल्लाल्यत्वाद्ध्ययं द्विधा ॥

भिद्यते सम्भ्रमप्रीतो गौरवप्रीत इत्यपि ॥ ४ ॥

तत्र सम्भ्रमप्रीतिः—

दासाभिमानिनां कृष्णे स्यात् प्रीतिः सम्भ्रमोत्तरा ॥

पूर्ववत् पुष्यमाणोऽयं सम्भ्रमप्रीत उच्यते ॥ ५ ॥

तत्रालम्बनाः—

हरिश्च तस्य दासाश्च ज्ञेया आलम्बना इह ॥

तत्र हरिः—

आलम्बनोऽस्मिन् द्विभुजः कृष्णो गोकुलवासिषु ॥ ६ ॥

अन्यत्र द्विभुजः क्वापि कुत्राप्येष चतुर्भुजः ॥

तत्र व्रजे यथा—

नवाम्बुधरबन्धुरः करयुगेन वक्त्राम्बुजे-

निधाय मुरलीं स्फुरन् पुरटनिन्दिपट्टाम्बरः ।

शिखण्डकृतशेखरः शिखरिणस्तटे पर्यटन्

प्रभुर्दिविःदिवौकसो भुवि धिनोति नः किङ्करान् ॥

अन्यत्र द्विभुजो यथा—

प्रभुरयमनिशं पिशङ्गवासाः करयुगभागरिकम्बुरम्बुदाभः ।

नवघन इव चञ्चलापिनद्धो रविशशिमण्डलमण्डितश्चास्ति ॥

चतुर्भुजो यथा ललितमाधवे—

चञ्चलकौस्तुभकौमुदीसमुदयः कौमोदकीचक्रयोः

सख्येनोज्ज्वलितैस्तथा जलजयोरारव्यश्चतुर्भिर्भुजैः ।

दुर्गमसङ्गमनी ।

चञ्चदिति । श्रीदारुकावक्यम्, एष इति । वैकुण्ठनाथादपि चम-

दिव्यालङ्कारणेन सङ्कटतनुः सङ्गी विहङ्गेशितु-

मीं व्यस्मारयदेष कंसविजयी वैकुण्ठगोष्ठीश्रियम् ॥

ब्रह्माण्डकोटिधामैकरोमकूपः कृपाऽम्बुधिः ॥ ७ ॥

अविचिन्त्यमहाशक्तिः सर्वसिद्धिनिषेवितः ॥

अवतारावलीबीजं सदात्मारामहृद्गुणः ॥ ८ ॥

ईश्वरः परमाराध्यः सर्वज्ञः सुहृद्व्रतः ॥

समृद्धिमान् क्षमाशीलः शरणागतपालकः ॥ ९ ॥

दाक्षिणः सत्यवचनो दक्षः सर्वशुभङ्करः ॥

प्रतापी धार्मिकः शास्त्रचक्षुर्भक्तसुहृत्तमः ॥ १० ॥

वदान्यस्तेजसा युक्तः कृतज्ञः कीर्तिसंश्रयः ॥

वरीयान् बलवान् प्रेमवश्य इत्यादिभिर्गुणैः ॥ ११ ॥

दुर्गमसङ्गमनी ।

त्कारकरत्वेन मयाऽनुभूयमान इत्यर्थः, व्यस्मारयदित्यनेन च प्रस्तु-
तानां सामग्रीणां वैकुण्ठसामग्रीभ्यो विलक्षणत्वं ध्वनितम् ।

ब्रह्माण्डकोटिधामैकरोमकूप इति । “न चान्तर्न बहिर्यस्ये”त्यादि-
प्रमाणेन मध्यमपरिमाणत्वेऽप्यचिन्त्यशक्त्या परमविभुविग्रह इत्यर्थः,
तत्सम्बन्धस्तु तत्र नास्तीति स्वयमेव “मया ततमिदं सर्वं जगद्
व्यक्तमूर्त्तिने”त्यादिना व्यञ्जितमेव, स च पुरुषेणैव तत्सम्बन्धाभासो-
न तु स्वयं भगवतेति,

यथोक्तं श्रीदशमे--

“यस्यांशांशांशभागेन विश्वास्थित्यप्ययोदयाः”,

इति, टीका च-यस्यांशः पुरुषः तस्यांशो मायत्यादिका, तदेवमा-
दिकगुणवत्ता च तस्य न सर्वत्र सर्वा स्फुरति किन्तु यथाविभाग-

युतश्चतुर्विधेष्वेष दासेष्वालम्बनो हरिः ॥

अथ दासाः--

दासास्तु प्रश्रितास्तस्य निदेशवशवर्तिनः ॥ १२ ॥

विश्वस्ताः प्रभुताज्ञानविनम्रितधियश्च ते ॥

यथा--

प्रभुरथमखिलैर्गुणैर्गरीयानिह तुलनामपरः प्रयाति नास्य ।

इति परिणतनिर्णयेन नम्रान् हितचरितान् हरिसेवकान् भजञ्चम् ॥

चतुर्द्धाऽमी अधिकृताश्रितपारिषदानुगाः ॥ १३ ॥

तत्राधिकृताः--

ब्रह्मशङ्करशक्राद्याः प्रोक्ता अधिकृता बुधैः ॥

रूपं प्रसिद्धमेवैषां तेन भक्तिरुदीर्यते ॥ १४ ॥

यथा--

दुर्गमसङ्गमनी ।

मेव यथा प्रथमोऽयं गुणोऽधिकारिविशेषाश्रितः तापसेष्वेवेति ।

प्रश्रितानतद्वष्टित्वादिना स्थिताः; निदेशे स्वस्वयोग्यकर्मणि य श्रीकृष्णस्याज्ञा तत्र यो वश इच्छा स्वत एव रुचिः तत्र वर्त्तितुं शीलं येषां ते तथा, वशः कान्तावित्यमरः, तदेतल्लक्षणाऽनुसाराद्बुद्धिवृत्त्या दासत्वेनाशब्दयमानाः श्रीकृष्णगौरवविषया विप्रादयोऽपि योगवृत्त्या गणयिष्यन्ते, दास्यते दीयते कृपया वाञ्छितं सम्पाद्यते येभ्य इति निरुक्तेः, दास्यु दाने यथा चात्र प्रमाणाकृतं भाषावृत्तौ “गुणिनां ब्राह्मणो दास” इति,

किन्त्वेते नित्यसिद्धाः साधनसिद्धाश्चेत्युभये लीलापरिकरास्ता-
दशभाववाञ्छकाश्चेति भेदेन तत्र तत्र ज्ञेयाः ।

कः पृथ्येत्यम्बिकेयं हरिमवकलयन् कम्पते कः शिवोऽसौ-
 तं कः स्तौत्येष धाता प्रणमति विलुठन्कः क्षितौ वासवोऽयम् ।
 कः स्तब्धो हस्यतेऽद्धा दनुजभिदनुजैः पूर्वजोऽयं ममेत्थं-
 कालिन्दी जाम्बवत्यां त्रिदशपरिचयं जालरन्ध्राद् व्यतानीत् ॥

ते शरण्या ज्ञानिचराः सेवानिष्ठास्त्रिधा श्रिताः ॥

यथा--

के चिद्धीताः शरणमभितः संश्रयन्ते भवन्तं-
 विज्ञातार्थास्त्वदनुभवतः प्रास्य के चिन्मुमुक्षाम् ॥
 श्रावं श्रावं तव नवनवां माधुरीं साधुबृन्दाद्
 बृन्दाऽरण्योत्सव ! किल वयं देव ! सेवेमहि त्वाम् ॥

तत्र शरण्याः--

शरण्याः कालियजरासन्धवद्धनृपादयः ॥ १५ ॥

यथा--

अपि गहनागसि नागे प्रभुवर ! मय्यद्भुताऽद्य ते कृष्णा ।
 भक्तैरपि दुर्लभया यदहं पदमुद्रयोज्ज्वलितः ॥

दुर्गमसङ्गमनी ।

अधिकृता इति । श्रीकृष्णनाधिकृत्य स्थापिता इत्यर्थः, उदाहरणं-
 च-केति ।

पृथ्येति=प्रदक्षिणीकरोति, स्तब्धः=स्तम्भाख्यसात्त्विकेन युक्तः,
 पूर्वज इति । तदानीं मन्वन्तरस्थायिंशुशरीरप्रविष्टस्यार्थ्यम्णोऽपि
 तद्रूपत्वेनैव व्यवहारात् ।

के चिद्धीता इत्यादौ भूत एव निष्ठा न तु वर्त्तमाने; सम्प्रात
 श्लेषामन्याभिलाषिताश्च्युत्वमेव वक्तव्यं शुद्धभक्तेषु गणनाद्, मुमु-
 क्षामित्युपलक्षणं; तेन शान्तिरतिहेतुज्ञानत्यागोऽपि लभ्यते; अत-
 एव ज्ञानिचरा इति भूतपूर्वत्वं ज्ञानस्यापि दर्शितम्, अत्र च मध्य-

यथा वाऽपराधभङ्गने--

कामादीनां कति न कतिधा पालिता दुर्निदेशा-
जाता तेषां मयि न करुणा न त्रपा नोपशान्तिः ।
उत्सृज्यैतानथ यदुपते ! साम्प्रतं लब्धबुद्धि-
स्त्वामायातः शरणमभयं मां नियुङ्क्वात्मदास्ये ॥

अथ ज्ञानिचराः--

ये मुमुक्षां परित्यज्य हरिमेव समाश्रिताः ॥
शौनकप्रमुखास्ते तु प्रोक्ता ज्ञानिचरा बुधैः ॥ १६ ॥

यथा हरिभक्तिउद्योगे--

अहो महात्मन् ! बहुदोषदुष्टोऽप्येकेन भात्येष भवो गुणेन ।
सत्सङ्गमारूयेन सुखावहेन कृताऽद्य नो येन कृशा मुमुक्षा ॥

यथा वा पद्यावल्यां--

ध्यानातीतं किमपि परमं ये तु जानन्ति तत्त्वं-
तेषामास्तां हृदयकुहरे शुद्धचिन्मात्रमात्मा ।
अस्माकं तु प्रकृतिमधुरः स्मेरवक्त्रारबिन्दो-
मेघश्यामः कनकपरिधिः पङ्कजाक्षोऽयमात्मा ॥

अथ सेवानिष्ठाः--

मूलतो भजनासक्ताः सेवानिष्ठा इतीरिताः ॥

दुर्गमसङ्गमनी ।

मान्तिमाधिकारिणामन्योन्यभेद पेद्भवर्थ्यमाधुर्यानुभवाभ्यां ज्ञेयः,
भीता इति त्वद्भक्तिव्यतिरिक्तात् सर्वस्मादपि भययुक्ता इत्यर्थः,
त्वदनुभवतो विज्ञातार्था इति । ब्रह्मानुभवत्वदनुभवयोर्ज्ञाततारतम्या-
इत्यर्थः, तदिदं सहजतद्दास्यरतेः साधकभक्तस्य वचनमात्मनः सार्व-
दिकानन्यगतित्वनिवेदनाय ।

ध्यानातीतमिति पूर्वाद्धं हेयत्वविवक्षया ज्ञातस्याप्यज्ञातवन्नि-

चन्द्रध्वजो हरिहयो बहुलाश्वस्तथा नृपः ॥ १७ ॥

इक्ष्वाकुः श्रुतदेवश्च पुण्डरीकादयश्च ते ॥

यथा—

आत्मारामानपि गमयति त्वद्गुणो गानगोष्ठी-
शून्योद्याने नयति विहगानप्यलं भिक्षुचर्याम् ।
इत्युत्कर्षं कमपि सचमत्कारमाकर्ण्य चित्र-
सेवायां ते स्फुटमवहर ! श्रद्धया गर्दितोऽस्मि ॥

अथ पारिषदाः—

उद्धवो दारुको जैत्रः श्रुतदेवश्च शत्रुजित् ॥ १८ ॥

नन्दोपनन्दभद्राद्याः पार्षदा यदुपत्तने ॥

नियुक्ता सन्त्यमी मन्त्रसारथ्यादिषु कर्मसु ॥ १९ ॥

तथाऽपि काप्यवसरे परिचर्यां च कुर्वते ॥

कौरवेषु तथा भीष्मपत्नीभिर्द्विदुरादयः ॥ २० ॥

तथां रूपं यथा—

सरसाः सरसीरुहाक्षवेषास्त्रिदिवेशावलिजैत्रकान्तिलेशाः ।

यदुवीरसभासदः सदाऽमी प्रचुरालङ्करणोज्ज्वला जयन्ति ॥

दुर्गमसङ्गमनी ।

ईशात्, पङ्कजाक्षोऽयमात्मेति परमेशितृत्वात्परमाप्रियत्वाच्च ।

शून्येति । निर्जन उद्याने वर्त्तमानाद् विहगसदृशांस्तपस्विनोऽपि
भिक्षुचर्यां त्वद्गुणानश्रवणेच्छया तद्गानसभायां भिक्षोरिव चर्या-
नयति, यद्वा शून्योद्यान इत्यावेशात्प्रौढिवचनम्,

“जनस्थाने शून्ये करुणकरुणैरार्थ्यचरितै-

रपि प्रावा रोदित्यपि दलति वज्रस्य हृदयमि”तिवत्,

श्रुतदेवशत्रुजितावपि प्रथमस्कन्धे प्रोक्तावत्र ज्ञेयौ, परिचर्याऽत्र

भक्तिर्यथा—

शंसन् धूर्जटिनिर्जयादिबिरुदं बाष्पावरुद्धाक्षरं-
शङ्कापङ्कलवं मदादगणयन् कालाग्निरुद्रादपि ।
त्वय्येवापितबुद्धिरुद्रवसुखस्त्वत्पार्थदानां गणो-
द्वारि द्वारवतीपुरस्य पुरतः सेवोत्सुकस्तिष्ठति ॥

एतेषां प्रवरः श्रीमानुद्धवः प्रेमविकलवः ॥

तस्य रूपं यथा—

कालिन्दीमधुरत्विषं मधुपतेर्माल्येन निर्माल्यतां-
लब्धेनाञ्चितमम्बरेण च लसद्गोरोचनारोचिषा ।

दुर्गमसङ्गमनी ।

स्वस्वयोग्यानुगतिः,

शंसन्निति । इन्द्रप्रस्थं गतं श्रीकृष्णं प्रति कस्य चिद्वचनं, शंसन्
प्रशंसन् शङ्कैव पङ्कम् उद्वेगदायित्वात् तस्य लवमप्यगणयन् सोऽपि
नास्तीति निश्चिन्वन्नित्यर्थः, यद्वा शङ्कैव पङ्कलवो यस्मिन् स शङ्काप-
ङ्कलवः=ईषच्छङ्कमान इत्यर्थः,

ततश्च-

“समस्तस्यालमस्तेन नित्यापेक्षेण संगति”रि-

तिन्यायेन कालाग्निरुद्रादपि शङ्कापङ्कलवो यो भगवद्भक्तजनः त-
मपि मदाद् भगवदाश्रयमाहात्म्यगर्वाद् अगणयन् भगवदाश्रये
सति तदाभासोऽपि नोचित इत्यतो न बहु मन्वान इत्यर्थः, तदेवमेव
पूर्वभ्यो जगत्यधिकृतेभ्य एषां विशेषो दर्शितः, द्वारवतीपुरस्य पुरतो-
द्वारि सर्वाग्निमद्वारे,

प्रेमविकलवः=प्रेमपरवशः, “कलव भय” इति घटाद्यात्मनेपदित्वेन
वोपदेवः, “विकलवो विह्वल” इति विशेषनिघ्नवर्गः, तत्र “विकलवते
कातरिभवती”ति क्षीरस्वामी, “भयाद्यभिभूते द्वयमि”ति टीकान्तराणि

द्वन्द्वेनार्गलसुन्दरेण भुजयोः आजिष्णुमञ्जेक्षणं-
मुख्यं पारिषदेषु भक्तिलहरीरुद्धं भजाम्युद्धवम् ॥

भक्तिर्थथा—

मूर्द्धन्याहुकशासनं प्रणयते ब्रह्मेशयोः शासिता
सिन्धुं प्रार्थयते भुवं तनुतरां ब्रह्माण्डकोटीश्वरः ।
मन्त्रं पृच्छति मामपेशलधियं विज्ञानवारां निधि-
विक्रीडत्यसङ्गद्विचित्रचरितः सोऽयं प्रभुर्मादृशाम् ॥

अथानुगाः—

सर्वदा परिचर्यासु प्रभोरासक्तचेतसः ॥ २१ ॥
पुरस्थाश्च व्रजस्थाश्चेत्युदिता अनुगा द्विधा ॥

तत्र पुरस्थाः—

सुचन्द्रो मण्डनः स्तम्बः सुतम्बाद्याः पुरानुगाः ॥ २२ ॥
एषां पार्षदव्यायो रूपालंकरणादयः ॥

सेवा यथा—

उपरिकनकद्रण्डं मण्डनो विस्तृणीते
ध्रुवति किल सुचन्द्रश्रामरं चन्द्रचारुम् ।
उपहरति सुतम्बः सुष्ठु ताम्बूलबीटी-
विदधति परिचर्यां साधवो माधवस्य ॥

अथ व्रजस्थाः—

रक्तकः पत्रकः पत्री मधुकण्ठो मधुव्रतः ॥ २३ ॥

दुर्गमसङ्गमनी ।

ततश्च भयेनात्र पारवश्यं लक्ष्यत इति, एवमेव “इति विकलचितं-
तासामि”त्यत्र स्वामिभिः “पारवश्यप्रलपितमि”ति व्याख्यातम्,
विक्रीडतीति व्याजेन तस्य विनयमेव व्यनक्ति स्म,

रसालः सुविलासश्च प्रेमकन्दो मरन्दकः ॥

आनन्दश्चन्द्रहासश्च पयोदो बकुलस्तथा ॥ २४ ॥

रसदः शारदाद्याश्च ब्रजस्था अनुगा मताः ॥

एषां रूपं यथा—

मणिमयवरमण्डनोज्ज्वलाङ्गान्

पुरटज्वामधुलिट्पटीरभासः ।

निजवपुरनुरूपदिव्यवस्त्रान्

ब्रजपतिनन्दनकिङ्करान्नमामि ॥

सेवा यथा—

द्रुतं कुरु परिष्कृतं बकुल ! पीतपट्टांशुकं-

वरैरगुरुभिर्जलं रचय वासितं वारिद ! ।

रसाल ! परिकल्पयोरगलतादलैर्बीटिकाः

परागपटली गवां दिशमहन्ध्र पौरन्दरीम् ॥

ब्रजानुगेषु सर्वेषु वरीयान् रक्तको मतः ॥ २५ ॥

अस्य रूपं यथा—

रम्यपिङ्गपटमङ्गरोचिषा खर्वितोरुशतपर्विकारुचिम् ।

सुष्ठु गोष्ठयुवराजसेविनं रक्तकण्ठमनुयामि रक्तकम् ॥

भक्तिर्यथा—

गिरिवरभृति भर्तृदारकेऽस्मिन् ब्रजयुवराजतया गते प्रसिद्धिम् ।

दुर्गमसङ्गमनो ।

शतपर्विका=दूर्वा, रक्तः=रागविद्यानिपुणः कण्ठो यस्य तम्
अनुयामि=अनुगतो भवामि ।

निजेशित्रा कदाऽपि सखिवद्व्यवाहियमाणं स्वं संकुचद्गावं वीक्ष्य
विजने पृच्छन्तं रसदं प्रति स्वयमेवाह-गिरीति । रता=आविष्टा,

श्रुणु रसद ! सदा पदाभिसेवापटिमरता रतिरुत्तमा ममास्तु ॥

धुर्य्यो धीरश्च वीरश्च त्रिधा पारिषदादिकः ॥

तत्र धुर्य्यः--

कृष्णेऽस्य प्रेयसीवर्गे दासादौ च यथायथम् ॥ २६ ॥

यः प्रीतिं तनुते रक्तः स धुर्य्य इति कीर्त्यते ॥

यथा--

देवः सेव्यतया यथा स्फुरति मे देव्यस्तथाऽस्य प्रियाः

सर्वः प्राणसमानतां प्रचिनुते तद्भक्तिभाजां गणः ।

स्मृत्वा साहसिकं बिभेमि तदहं भक्ताभिमानोन्नतं-

प्रीतिं तत्प्रणते खरेऽप्यविदधद्यः स्वास्थ्यमालम्बते ॥

अथ धीरः--

आश्रित्य प्रेयसीमस्य नातिसेवापरोऽपि यः ॥ २७ ॥

तस्य प्रसादपात्रं स्यान्मुख्यं धीरः स उच्यते ॥

यथा--

कमपि पृथगनुच्चैर्नाचरामि प्रयत्नं-

यदुकुलकमलार्क ! त्वत्प्रसादश्रियेऽपि ।

समजनि ननु देव्याः पारिजातार्चितायाः

परिजनलिखनान्तःपातिनी मे यदाख्या ॥

अथ वीरः--

कृपां तस्य समाश्रित्य प्रौढां नान्यमपेक्षते ॥ २८ ॥

अतुलां यो वहन् कृष्णे प्रीतिं वीरः स उच्यते ॥

दुर्गमसङ्गमनी ।

• पारिषदादिक इति । पार्षदा अनुगाश्चेत्युभयोर्गण इत्यर्थः ।

कमपीति । सत्यभामायाः पित्रा तदनुगततया दत्तस्य तद्धात्रीषु-

यथा—

प्रलम्बरिपुरीश्वरो भवतु का कृतिस्तेन मे
कुमारमकरध्वजादपि न किञ्चिदास्ते फलम् ।
किमन्यद्दहमुद्धतः प्रभुकृपाकटाक्षश्रिया
प्रियापरिषद्भिर्मां न गणयामि भामामपि ॥

चतुर्थे च—

जगज्जनन्यां जगदीश ! वैशसं-
स्यादेव यत् कर्मणि नः समीहितम् ।
करोषि फलवप्युरु दीनवत्सलः
स्व एव धिष्णेऽभिरतस्य किं तथा ॥

एतेषु तस्य दासेषु त्रिविधेष्वश्रितादिषु ॥ २९ ॥

नित्यसिद्धाश्च सिद्धाश्च साधका अपि कीर्तिताः ॥

अथोद्दीपनाः—

अनुग्रहस्य संप्राप्तिस्तस्याद्भिर्रजसां तथा ॥ ३० ॥

दुर्गमसङ्गमनी ।

अस्यात एव श्रीकृष्णमनु स्निग्धश्यालायमानस्य नर्ममप्रायया सेवया
तं सुखयतः कस्य चिद्वचनम् ; अत एव रसावहामिदं स्यात् , कमपि-
कं चिदपि, अनुच्चैः=स्वलपमपि,

प्रलम्बेति । अस्य तत्र तत्रान्तःसरसत्वेऽपि प्रणयकौतुकविशेषेणैव
बहिर्गर्वव्यञ्जना ज्ञेया, सर्वथा तद्भावत्वे वैरस्यापत्तेः, एवमुत्तरत्र
“जगज्जनन्यामि”त्यादावपि ज्ञेयम्, वक्ष्यते च—“ईर्ष्यालवेने”त्यादि,
तदेतच्च सत्यभामायाः कं चिदन्तरङ्गं प्रति रहसि वीरभक्तस्य वचनं,
स्पष्टवचनत्वे प्रलम्बरिपुमप्यतिक्रम्य सत्यभामाधिक्यव्यञ्जनायां-
श्रीकृष्णस्य लज्जा स्यादिति,

एतेष्विति । तद्वदधिकृतेष्वपि भेदा इमे ज्ञेयाः, तथा शान्तादिष्वपि,

भुक्तावशिष्टभक्तादेरपि तद्भक्तसंगतिः ॥

इत्यादयो विभावाः स्युरेष्वसाधारणा मताः ॥ ३१ ॥

तत्रानुग्रहसंप्राप्त्यर्थं—

कृष्णस्य पश्यत कृपां कृपाद्याः ! कृपणे मयि ।

ध्येयोऽसौ निधने हन्त दशोरध्वानमभ्यगात् ॥

मुरलीशृङ्गयोः स्वानः स्मितपूर्वात्रलोकनम् ॥

गुणोत्कर्षश्रुतिः पद्मपदाङ्गनवनीरदाः ॥ ३२ ॥

तदङ्गसौरभाद्यास्तु सर्वैः साधारणा मताः ॥

तत्र मुरलीस्वनो यथा विदग्धमाधवे—

सोत्कण्ठं मुरलीकलापरिमलानाकर्ण्य धूर्णत्तनो-

रेतस्याक्षिसहस्रतः स्रपतेरश्रुणि सस्तुर्भुवि ।

चित्रं वारिधरान् विनाऽपि तरसा यैरद्य धारामयै-

दूरात्पश्यत देवमातृकमभूद् वृन्दाटवीमण्डलम् ॥

अथानुभावाः—

सर्वतः स्वनियोगानामाधिक्येन परिग्रहः ॥ ३३ ॥

ईर्ष्यालवेन चास्पृष्टा मैत्री तत्प्रणते जने ॥

दुर्गमसङ्गमनी ।

अनुग्रहसंप्राप्त्यादीनामुद्दीपनत्वं बत्सलेषु न संभवत्येव,

सभयभेदेन कुत्र चिदन्यत्रापीत्यसाधारणत्वं ज्ञेयं, तद्भक्तिसङ्ग-
तिस्तु विशेषविवक्षयैव गणिता,

कृष्णेति भीष्मवचनम् ,

स्मितेत्यत्र गुणेत्यत्र पदाङ्केत्यत्र च तदीयत्वं गम्यम् ,

देवमातृकम्=वृष्ट्यम्बुपालितम् ,

तन्निष्ठताऽऽद्याः शीताः स्युरेष्वसाधारणाः क्रियाः ॥३४॥

तत्र स्वनियोगस्य सर्वत आधिक्यं यथा—

अङ्गस्तम्भारम्भमुत्तुङ्गयन्तं प्रेमानन्दं दास्को नाभ्यनन्दत् ।

कंसारातेर्बीजने येन साक्षादक्षोदीयानन्तरायो व्यधायि ॥

उद्गास्वराः पुरोक्ता ये तथाऽस्य सुहृदादरः ॥

विरागाद्याश्च ये शीताः प्रोक्ताः साधारणास्तु ते ॥ ३५ ॥

तत्र नृत्यं यथा श्रीदशमे—

श्रुतदेवोऽच्युतं प्राप्तं स्वगृहान् जनको यथा ।

नत्वा मुनींश्च संहृष्टो धुन्वन्वासो ननर्त्त ह ॥

यथा वा—

त्वं कलासु विमुखोऽपि नर्त्तनं-

प्रेमनाट्यगुरुणाऽसि पाठितः ।

दुर्गमसङ्गमनी ।

तन्निष्ठता=प्रीतिभात्रनिष्ठता ,

अङ्गस्तम्भेति । प्रेमानन्दं स्तम्भारम्भमुत्तुङ्गयन्तं सन्तं नाभ्यनन्द-
दित्यन्वयः,

अयमर्थः—प्रेमा तावद् द्विधा विशेषणभाक् स्तम्भादिना; आ-
नुकूल्येच्छया च, तत्र दासादीनामानुकूल्येच्छैवातिहृद्या सेवारूपस्व-
पुरुषार्थसम्पादकत्वात् स्तम्भादिकं त्वहृद्यमेव तद्विघातकत्वा-
त्, तस्मात्स्तम्भकरत्वांशेनैव तं नाभ्यनन्दत् किं त्वानुकूल्यकरत्वे-
नैवाभ्यनन्ददिति “सविशेषणे विधिनिषेधौ विशेषणमुपसङ्क्रामतः
सति विशेष्ये बाध” इति न्यायेन, आरम्भः=आटोपः,

अङ्गस्तम्भासङ्गमिति वा पाठः,

त्वं कलासु विमुखोऽपि यद्विचित्रगतिचर्ययाऽश्रितः सन्नहह चा-

यद्विचित्रगतिचर्ययाऽञ्चित-
श्चित्रयस्यहह चारणानपि ॥

अथ सात्त्विकाः ।

स्तम्भाद्याः सात्त्विकाः सर्वे प्रीतादित्रितये मताः ॥

यथा—

गोकुलेन्द्रगुणगानरसेन स्तम्भमद्भुतमसौ भजमानः ।
पश्य भक्तिरसमण्डपमूलस्तम्भतां ब्रह्मति वैष्णवचर्य्यः ॥

श्रीदशमे—

स इन्द्रसेनो भगवत्पदाम्बुजं-
विभ्रन्न सुहुः प्रेमविभिन्नया धिया ।
उवाच हानन्दजलाकुलेक्षणः
प्रहृष्टरोमा नृप ! गद्गदाक्षरम् ॥

अथ व्यभिचारिणः—

हर्षो गर्वो धृतिश्चात्र निर्वेदोऽथ विषण्णता ॥ ३६ ॥
दैन्यं चिन्ता स्मृतिः शङ्का मतिरौत्सुक्यचापले ॥
वितर्कविगहीजाड्यमोहोन्मादावहित्थिकाः ॥ ३७ ॥
बोधः स्वप्नः क्लमो व्याधिर्मृतिश्च व्यभिचारिणः ॥
इतरेषां मदादीनां नातिपोषकता भवेत् ॥ ३८ ॥
योगे त्रयः स्युर्धृत्याद्या अयोगे तु क्लमादयः ॥

दुर्गमसङ्गमनी ।

रणानपि चित्रयसि तत्प्रेमनाट्यगुरुणैव नर्त्तनं पाठित इत्यर्थः, चारणाश्च नर्त्तकसदृशा इति तदभेदेनोक्तिः,

इन्द्रसेनो=बलिः,

मदादीनां=मदश्रमत्रासापस्मारालस्यौग्यामर्षासूयानिद्राणां, त-

उभयत्र परे शेषा निर्वेदाद्याः सतां मताः ॥ ३९ ॥

तत्र हर्षो यथा प्रथमे—

प्रोत्थोत्फुल्लमुखाः प्रोत्तुर्हर्षगद्गदया गिरा ।

पितरं सर्वसृष्टदमवितारमिवाभकाः ॥

यथा वा—

हरिमवलोक्य पुरो भुवि

पतितो दण्डप्रणामशतकामः ।

प्रमदविमुग्धो नृपतिः

पुनरुत्थानं विसस्मार ॥

क्लमो यथा स्कान्दे—

अशोषयन्मनस्तस्य म्लापपन्मुखपङ्कजम् ।

आधिस्त्वद्विरहे देव ! ग्रीष्मे सर इवांशुमान् ।

निर्वेदो यथा—

धन्याः स्फुरन्ति तत्र सूर्य्य ! कराः सहस्र-

ये सर्वदा यदुपतेः पदयोः पतन्ति ।

बन्ध्या दृशां दशशती ध्रियते ममासौ

दूरे मुहूर्त्तमपि या न विलोकते तम् ॥

दुर्गमसङ्गमनी ।

त्र मदस्य पोषकता नास्त्येव मधुपानानङ्गविकारजतया द्विवि-
धत्वेनाप्ययोग्यत्वात्,

श्रमस्य तु कथं चिज्जातस्य सेवोत्कण्ठापोषकत्वात्कदा चिद्भ-
वत्यपि न पुनरालस्यजन्माऽपि स्याद्, अत्र त्रासादयस्तद्वैरियोगा-
ज्जाताश्चेत्तर्हि पोषकाश्च भवन्तीति मनसिकृत्याह—नातीति । एवं प्रेय-
आदिष्वपि विचेचनीयम् ।

ध्रियते=अवातिष्ठते, दूरेऽपि मुहूर्त्तमपीत्युभयत्रान्वयः,

यथा--

अणिमादिसौख्यवीचीमवीचिदुःखप्रवाहं वा ।

नय मां विकृतिर्न हि मे त्वत्पदकमलावलम्बस्य ॥

यथा वा—

रूपा ज्वरितबुद्धिना भृगुद्यतेन शसोऽप्यलं-

मया हतजगत्त्रयोऽप्यतनुकैतवं तन्वता ।

विनिन्द्य कृतबन्धनोऽप्युरगराजपाशैर्बला-

दरज्यत स मय्यहो द्विगुणमेव वैरोचनिः ॥

अथ स्नेहः —

सान्द्रश्चित्तद्रवं कुर्वन् प्रेमा स्नेह इतीयर्यते ॥

क्षणिकस्थापि नेह स्याद्विश्लेषस्य सहिष्णुता ॥ ४५ ॥

यथा—

दम्भेन वाष्पाम्बुझरस्य केशवं-

वीक्ष्य द्रवश्चित्तमस्रुवत्तव ।

इत्युच्यकैर्धारयतो विचित्तां-

चित्रा न ते दारुक ! दारुकल्पता ॥

यथा वा—

पत्नीं रत्ननिधेः परामुपहरन् पूरेण वाष्पाम्भसां-

रज्यन्मञ्जुलकण्ठगर्भल्लुठितस्तोत्राक्षरोपक्रमः ।

चुम्बन् फुल्लकदम्बबडम्बुरतुलामङ्गैः समीक्ष्याच्युतं-

दुर्गमसङ्गमनी ।

अणिमादीति । दण्डप्रसादयोरनन्तरं श्रीबलिवचनम्, अवीचिर्न-
रकविशेषः,

रुषेति । बालिसदनादागमनानन्तरमुद्धवं प्रति श्रीकृष्णवचनम् ।

रज्यन् स्नेहजनितं स्वरविशेषमाधुर्यं विभ्रत् तथा स्वभावत-

स्तब्धोऽप्यभ्यधिकं श्रियं प्रणमतां वृन्दादधारोद्धवः ॥

अथ रागः—

स्नेहः स रागो येन स्यात् सुखं दुःखमपि स्फुटम् ॥
तत्सम्बन्धलवेऽप्यत्र प्रीतिः प्राणव्ययैरपि ॥ ४६ ॥

यथा—

गुरुरपि भुजगान्नीस्तक्षकात् प्राज्यराज्य-
च्युतिरतिशयिनी च प्रायचर्या च गुर्वी ।
अतनुत मुदमुच्चैः कृष्णलीलासुधाऽन्त-
र्विहरणसच्चिवत्वाद्दौत्तरेयस्य राज्ञः ॥

दुर्गमसङ्गमनी ।

एव मञ्जुलस्तद्गोर्माधुरीमनोहरस्तादृशो यः कण्ठः तस्य यो ग-
र्भो मध्यभागस्तत्रैव लुठित इतस्ततः स्खलन्नेव भ्रमन् स्तोत्राक्षरा-
णामुपक्रमो यत्र सः,

स्नेह एव रागः स्यात् कादृशः सन् श्रीकृष्णस्य साक्षात्कारेण
वा तत्तुल्यस्फुरणेन वा कृपालाभेन वा यः सम्बन्धविशेषस्तद-
न्तरङ्गतालाभस्तस्य लेशेऽपि जाते; येन स्नेहेन दुःखमपि सुखं स्फुटं
स्यात् सुखतया प्रतिभातीत्यर्थः, अत्र च सति येन प्राणव्ययैः=ना-
शपर्यन्तैरपि प्राणस्य क्षयैः; प्रीतिस्तदानुकूल्यं क्रियत इत्यर्थः, त-
त्सम्बन्धाभावे तु सुखमपि दुःखं स्यादिति विशेषः, तदेव तादृशः
सन्नित्यर्थः ।

अत्र तादृशस्फुरणेनोदाहरन् साक्षात्कारेण कैमुत्यं व्यञ्जयति-
गुरुरिति । प्राज्यं=प्रचुरं, प्रायचर्या=प्राणान्तमनशनव्रतम्, औत्तरे-
यस्यं=श्रीपरीक्षितः,

अत्र तत्सम्बन्धाभावे त्दाहरणं ज्ञेयम्, अथ कृपालाभालाभाभ्या-

यथा वा —

केशवस्य करुणालवोऽपि चे-
द्वाडवोऽपि किल षाडवो मम ।
अस्य यद्यदयता कुशस्थली-
पूर्णसिद्धिरपि मे कुशस्थली ॥

प्राय आद्यद्वये प्रेमा स्नेहः पारिषदेष्वसौ ॥

परीक्षिति भवेद्रागो दारुके च तथोद्धवे ॥ ४७ ॥

ब्रजानुगेष्वनेकेषु रक्तकप्रमुखेषु च ॥

अस्मिन्नभ्युदिते भावः प्रायः स्यात्सख्यलेशभाक् ॥ ४८ ॥

यथा—

शुद्धान्तान्मिलितं बाष्परुद्धवागुद्धवो हरिम् ।
किञ्चित्कुञ्चितनेत्रान्तः स्वान्तेन परिषत्त्वजे ।

दुर्गमसङ्गमनी ।

मुदाहरति—केशवस्येति । षाडवः=पानकविशेषः, कुशस्थली=द्वारका,
तत्राधिकृताश्रितपार्षदानुगेषु व्यवस्थामाह—प्राय आद्यद्वय इति ।
प्रायोग्रहणं “यर्ह्यम्बुजाक्षापसार भो भवानि”त्यादिद्वारकावासिवचने
रागस्यापि स्पर्शदर्शनात्, परिक्षितीति । “नैषाऽतिदुस्सहा क्षुःमामि”-
त्यादितद्वाक्याद्, दारुके च यथा—“अपश्यतस्ते चरणाम्बुजं प्रभो !
दृष्टिः प्रणष्टे”त्यादितद्वाक्याद्, उद्धवे च यथा—“सुदुस्त्यजस्नेह-
वियोगकातर”इत्यादेः; साधारणेष्वप्यनुगेषु प्राय ईदृश एवेत्यभिप्रेत्य,
तद्विशेषेषु विशेषमाह—ब्रजानुगेष्विति ।

अस्मिन् रागे भावः प्रीत्याख्योऽपि प्रायः स्यादिति प्रणयांशम-
यत्वे सतीत्यर्थः,

अत्र केषु चिद् ब्रजानुगेषु सम्भवत्यपि प्रणयांशे “त्वं मे भृत्यः सु-
हृत् सखे”ति प्रसिद्धिमुपलक्ष्य श्रीमदुद्धवमुदाहरति—शुद्धान्तादिति ।

अयोगयोगावेतस्य प्रभेदौ कथितावुभौ ॥

तत्रायोगः—

सङ्गाभावो हरेर्धीरैरयोग इति कथ्यते ॥ ४९ ॥

अयोगे तन्मनस्कत्वं तद्गुणाद्यनुसंधयः ॥

तत्प्राप्त्युपायचिन्ताऽऽद्याः सर्वेषां कथिताः क्रियाः ॥५०॥

उत्कण्ठितं वियोगश्चेत्ययोगोऽपि द्विधोच्यते ॥

तत्रोत्कण्ठितं—

श्रद्धृष्टपूर्वस्य हरोर्दिदृक्षोत्कण्ठितं मतम् ॥ ५१ ॥

यथा नरसिंहपुराणे—

चकार मेघे तद्वर्णं बहुमानरतिं नृपः ।

पक्षपातेन तन्नाम्नि मृगे पद्मे च तद्दृष्टिः ॥

यथा वा श्रीदशमे—

अप्यद्य विष्णोर्मनुजत्वमीयुषो भारवताराय भुवो निजेच्छया ।

लावण्यधाम्नो भवितोपलम्भनं मह्यं न न स्यात्फलमञ्जसा दृशः ॥

अत्रायोगप्रसक्तानां सर्वेषामपि सम्भवे ॥

औत्सुक्यदैन्यनिर्वेदचिन्तानां चापलस्य च ॥ ५२ ॥

दुर्गमसङ्गमनी ।

शुद्धान्ताद्=अन्तःपुरात्,

एतस्य=प्रीतिभक्तिरसस्य,

नृपः=इक्ष्वाकुः, पक्षपातेन=अत्यासत्त्या; तन्नाम्नि तस्य नाम यत्र

तादृशे कृष्णसाराख्ये, तद्दृष्टि तस्य दृक्तुल्य इत्यर्थः ।

मनुजत्वं मनुजजातित्वमीयुषः प्राप्तवतस्तत्र प्रकाशमानस्ये-
त्यर्थः ।

जडतोन्मादमोहानामपि स्यादतिरिक्तता ॥

तत्रौत्सुक्यं यथा कर्णामृते—

अमून्यधन्यानि दिनान्तराणि हरे ! त्वदालोकनमन्तरेण ।

अनाथबन्धो ! करुणैकसिन्धो ! हा हन्त हा हन्त कथं नयामि ॥

यथा वा—

विलोचनसुधाऽम्बुधेस्तव पदारविन्दद्वयी

विलोकनरसच्छटामनुपलभ्य विश्रुभ्यतः ।

मनो मम मनागपि क्व चिदनाष्णुवन्निर्वृति-

क्षणार्द्धमपि मन्यते ब्रजमहेन्द्र ! वर्षब्रजम् ॥

दैन्यं यथा तत्रैव—

निबद्धमूर्द्धाङ्गल्लिरेष याचे नीरन्ध्रदैन्योन्नतिमुक्तकण्ठम् ।

दयाऽम्बुधे ! देव ! भवत्कटाक्षदाक्षिण्यलेशेन सकृन्निषिञ्च ॥

यथा वा—

असि शशिसुकुटाद्यैरप्यलब्धेक्षणस्त्वं-

लघुरघहर ! कीटादप्यहं कूटकर्ममा ।

इति विसदृशताऽपि प्रार्थने प्रार्थयामि

स्नपय कृपणबन्धो ! मामपाङ्गच्छटाभिः ॥

दुर्गमसङ्गमनी ।

सर्वेषां व्यभिचारिणां सम्भवे सत्यपि, अतिरिक्तता=उद्रेकः,
न विद्यते नाथो नाथान्तरं यस्व तस्य बन्धो=प्रतिपालक ।

विलोचनेति । मथुरातः श्रीमदुद्धवस्य गुप्तपात्रिका, विश्रुभ्यत-
इत्यत्र विश्कोभभृदिति पाठान्तरं ज्ञेयम् ।

कूटकर्ममाऽहं कीटादपि लघुरिति प्रार्थने विसदृशताऽपि प्रार्थ-
याम्यपीत्यन्वयः, प्रार्थयेऽपीति वा पाठः, यद्यप्ययोग्यता तथाऽपि
प्रार्थय इत्यर्थः ।

निवेदो यथा—

स्फुटं श्रितवतोरपि श्रुतिनिषेवया श्लाघ्यतां-

ममाभवनिरेतयोर्भवतु नेत्रयोर्मन्दयोः ।

भवेन्न हि ययोः पदं मधुरिमश्रियामास्पदं-

पदाम्बुजनखाङ्कुरादपि विसारि रोचिस्तव ॥

चिन्ता यथा—

हरिपदकमलावलोकनृष्णा तरलमतेरपि योग्यतामवीक्ष्य ।

अवनतवदनस्य चिन्तया मे हरि हरि निःश्वसतो निशाः प्रयान्ति ॥

चापलं यथा कर्णामृते—

त्वच्छैशवं त्रिभुवनाद्भुतमित्यवेहि

मच्छापलं च तव वा मम वाऽधिगम्यम् ।

तत् किं करोमि विरलं मुरलीविलासि

मुग्धं मुखाम्बुजमुदीक्षितुमीक्षणाभ्याम् ॥

यथा वा—

द्वियमवहर ! मुक्त्वा दृक्पतङ्गी ममासौ

दुर्गमसङ्गमनी ।

स्फुटमिति च पूर्ववदेवोद्धवस्य संदेशः, पदाम्बुजस्य नखरूपोऽङ्कुरः=अग्रभागः, श्रुतिनिषेवयोति । दीर्घयोरपीत्यर्थः, बहुतरश्रौतग्रन्थदर्शिनोरिति वा, अभवनिः=नाशः ।

हरिपदेति । कस्य चिद्भक्तस्य निर्जनविलापः, हरि हरि खेदे, मे मम योग्यतामवीक्ष्य सोऽयमयोग्यो दुःखितो भवतु नामेतीव विभाव्य निशाः प्रयान्तीत्यर्थः कीदृशस्यापि मम=हरिपदेत्यादिलक्षणस्य, अत एव चिन्तयाऽवनतवदनस्येति, षष्ठी चेत्यमनादरे ।

विरलं=क चिद् भाग्यवद्भिरेवोपलभ्यम् ।

दृक्पतङ्गीति लुप्तोपमा कथञ्चै किबन्तात् पुनः "कर्त्तरि क्-

भयमपि दमयित्वा भक्तवृन्दात्तृषाऽर्त्ता ।
 निरवधिमविचार्य्य स्वस्य च क्षोदिमानं-
 तव चरणसरोजं लेटुमन्विच्छतीश ! ॥

जडता यथा सप्तमस्कन्धे—

न्यस्तक्रीडनको बालो जडवत्तन्मनस्तथा ।
 कृष्णग्रहगृहीतात्मा न वेद जगदीदृशम् ॥

यथा वा—

निमेषोन्मुक्ताक्षः कथमिह परिस्पन्दविधुरां-
 तनुं बिभ्रद्भव्यः प्रतिकृतिरिवास्ते द्विजपतिः ।
 अये ज्ञातं वंशीरसिकनवरागव्यसनिना
 पुरः श्यामाम्भोदे बत विनिहिता दृष्टिरसुना ॥

उन्मादो यथा तत्रैव—

नदति क्व चिदुत्कण्ठे विलज्जो नृत्यति क्व चित् ।
 क्व चित्तद्भावनायुक्तस्तन्मयोऽनुचकार ह ॥

दुर्गमसङ्गमनी ।

द्वि”हितः क्विवित्युपमावाचकस्य पूर्वस्य क्विपो लोपाद्, रूपकं तु नात्रेष्यते
 तत्पुरुषस्योत्तरपदप्रधानत्वात्, प्रधानभूतायाः पतङ्ग्या हीर्न सम्भवति
 गुणीभूतायां दृशि तु योजयितुं न शक्यत इत्यभवनमतयोगाख्यो-
 दोषः स्यात्, ततश्च दृक् कर्त्री ह्यिषं मुक्त्वा भयमपि दमयित्वा स्वस्य
 च क्षोदिमानमविचार्य्य पतङ्गीवाचरन्ती तत्र चरणसरोजं लेटुमन्वि-
 च्छतीति योज्यं, “दृक् तपस्विन्यसौ मे” इति वा पाठः, अन्विच्छतीति
 “इषुगमियमां छ” इति विधानात् ।

न्यस्तेति । तन्मनस्तथा कृष्णमनस्तथा न्यस्तक्रीडनकः तदनन्तरं-
 तथैव जडवत् तत्पुरुषः तत्पश्चात् कृष्णग्रहगृहीतात्मा ग्रहेणैव कृष्णे-
 नाविष्टः सन् जगदीदृशं न वेद न ददर्श, यथा लोकाः पश्यन्ति तथा

यथा वा—

क चिन्नटति निष्पटं क चिदसंभवं स्तम्भते
 क चिद्विहसति स्फुटं क चिदमन्दमाक्रन्दति ।
 लसत्यनलसं क चित् क चिदपार्थमात्तायते
 हरेरभिनवोद्भुरप्रणयसोऽधुमत्तो मुनिः ॥

मोहो यथा हरिभक्तिघोदये--

अयोग्यमात्मानमितीशदर्शने स मन्यमानस्तदनाप्तिकातरः ।
 उद्वेलदुःखार्णवमग्नमानसः सुताश्रुवारो द्विज ! मूर्च्छितोऽपतत् ॥

यथा वा--

हरिचरणविलोकालब्धितापावलीभि-
 र्वत विधुतचिदम्भस्यत्र नस्तीर्थवट्यै ।
 श्रुतिपटुपरिवाहेनेशानामामृतानि
 क्षिपत ननु सतीर्थ्याश्चेष्टतां प्राणहंसः ॥

अथ वियोगः—

वियोगो लब्धसङ्गेन विच्छेदो दनुजद्विषा ॥ ५३ ॥

यथा--

वल्लिखतभुजषण्डखण्डनाय क्षतजपुरं पुरुषोत्तमे प्रयाते ।

दुर्गमसङ्गमनी ।

न किन्तु तत्स्फूर्त्तिकरत्वेनैव ददर्शेत्यर्थः, भव्यः=सर्वत्र योग्यः,
 “भव्यं सत्ये शुभे चाथ भेघतद्योग्यभाविनो”रि--
 तिविश्वप्रकाशात् ।

लसति=क्रीडति, अपार्थं दृष्टार्त्तिसामग्रीं विनेत्यर्थः,

मुनिः=नारदः, सः=श्रीप्रलहादः ।

चित्=चैतन्यं, तीर्थमत्र गुरुः, पक्षे ऋषिजुष्टजलम्,

क्षतजपुरं=शोषणितपुरं, विधुता कम्पिता यतो विधुरा दुःखिता

विधुतविधुरबुद्धिरुद्धवोऽयं विरहनिरुद्धमना निरुद्धवोऽभूत् ॥

अङ्गेषु तापः कृशता जागर्याऽऽलम्बशून्यता ॥

अधृतिर्जडता व्याधिरुन्मादो मूर्च्छितं मृतिः ॥ ५४ ॥

वियोगसंभ्रमप्रीतेर्दशावस्थाः प्रकीर्त्तिताः ॥

अनवस्थितिराख्याता चित्तस्यालम्बशून्यता ॥ ५५ ॥

अरागिता तु सर्वस्मिन्नधृतिः कथिता बुधैः ॥

अन्येऽष्टौ प्रकटार्थत्यात्तापाद्या न हि लक्षिताः ॥ ५६ ॥

तत्र तापो यथा--

अस्मान् दुनोतु कमलं तपनस्य मित्रं-

रत्नाकरश्च बडवाऽनलगूढमूर्त्तिः ।

इन्दीवरं विधुसुहृत् कथमीश्वरं वा

तं स्मारयन्मुनिपते ! दहतीह सभ्यान् ।

कृशता यथा--

दधति तव तथाऽद्य सेवकानां भुजपरिषाः कृशतां च पाण्डुतां च ।

दुर्गमसङ्गमनी ।

च वा तादृशी बुद्धिर्यस्य सः, विधुरविधुतेति वा पाठः, "विधुरं तु प्रविश्लेष" इत्यमरः ।

अस्मानित्यादिकं नारदं प्रत्युद्धववाक्यं, बडवाऽनलेन गूढाच्छा-
दिता मूर्त्तिस्तन्मध्यभागो यस्य सः, अत्र तापार्थं तपनमित्रत्वादि-
द्वयस्य हेतोराभासत्वं व्यज्य; विधुसुहृत्वस्य तु विरुद्धत्वं व्यज्य ;
वियोगस्यैव दुरन्ततेयं अत्कमलादिकमपि तापकत्वेन सम्पाद्यती-
ति व्यञ्जितं, "तं स्मारयद्दहति पारिषदान्मुनीन्द्रे"ति पाठे स्मारयदि-
त्यत्र लिङ्गविपरिणामः कर्त्तव्यः, "तं स्मारयन्मुनिपते दहतीह सभ्या-
नि"ति पाठे तु सन्धिविश्लेषात्सर्वत्राप्यन्वयः ।

पतति बत यथा मृणालबुद्ध्या स्फुटमिह पाण्डवमित्र ! पाण्डुपक्षः ॥

जागर्था यथा—

विरहान्मुरविद्विषश्चिरं विधुराङ्गे परिखिन्नचेतसि ।

क्षणदाः क्षणदायितोज्झिताः बहुलाश्चे बहुलास्तव्मभवन् ॥

आलम्बनशून्यता यथा—

विजयरथकुटम्बिना विनाऽन्य-

न्न किल कुटुम्बमिहास्ति नखिलोक्याम् ।

अमदिदमनवेक्ष्य तत्पदाब्ज-

कव चिदपि न व्यवतिष्ठतेऽद्य चेतः ॥

अष्टतिर्यथा—

प्रेक्ष्य पिञ्जकुलमक्षि पिधत्ते

नैचिकीनिचयमुज्जति दूरे ।

वष्टि यष्टिमपि नाद्य मुरारे !

रक्तकस्तव पदाम्बुजरक्तः ॥

दुग्मसङ्गमनी ।

सेवकानां=केषां चिदावश्यककार्यार्थं द्वारकास्थितानामित्यर्थः,
स्फुटमित्युत्प्रेक्षायां, सा चात्रोदात्तनामालङ्कारं व्यञ्जयन्ती विरहाति-
शयं व्यञ्जयति, पाण्डुपक्षो=हंसः ।

क्षणदाः=रात्र्यस्तदुपलक्षणत्वाद्दिनान्यपिः, यद्वा क्षणदायितृपदा-
र्याः, उत्सवदाऽयोऽपीति तु श्लेषः, क्षणदायितया=उत्सवदायित्वे-
नोज्झिता बभूवुः ।

विजयरथेति । समयविशेषे श्रीयुधिष्ठिरवाक्यं, विजयोऽर्जुनः,
रथकुटुम्बी=सारथिः ।

प्रेक्ष्येत्यनुसारेण पूर्वमरागितेति लक्षणे नञ् विरोध एव ज्ञेयः
रागप्रातिकूल्यमित्यर्थः ।

जडता यथा—

यौधिष्ठिरं पुरमुपेयुषि पद्मनाभे
खेदानलव्यतिकरैरतिविकलवस्य ।
स्वेदाश्रुभिर्न हि परं जलतामवापु-
रङ्गानि निष्क्रियतया च किलोद्धवस्य ॥

व्याधिर्यथा—

चिरयति मणिमन्वेष्टुं चलिते मुरभिदि कुशस्थलीपुरतः ।
समजनि धृतनव्याधिः पवनव्याधिर्यथाऽर्थाख्यः ॥

उन्मादो यथा—

प्रोषिते बत निजाधिदैवते रैवते नवमवेक्ष्य नीरदम् ।
आन्तधीरयमधीरमुद्धवः पश्य नौति रमते नमस्यति ॥

मूर्च्छितं यथा—

समजनि दशा विद्वलेषात्ते पदाम्बुजसेविनां-
ब्रजभुवि तथा नासीन्निद्रालवोऽपि यथा पुरा ।
यदुवर ! दरश्वासेनामी वितर्कितजीविताः
सततमधुना निश्चेष्टाङ्गास्तटान्यधिशेरते ॥

मृतिर्यथा—

दनुजदमन ! याते जीवने त्वय्यकस्मा-
त्प्रचुरविरहतापैर्ध्वस्तहृत्पङ्कजायाम् ।

दुर्गमसङ्गमनी ।

जडतां=द्रवत्वं, पक्षे जाड्यम् ।

पवनव्याधिः=उद्धवः, बाल्यादेव भगवत्प्रेमोन्मत्तत्वेन तस्य तथा-
लोकभावनात्तथाख्यातेः ।

तथा दशा समजनि यथा पुरा प्रथमं निद्रालवोऽपि नासीद् अ-
धुना तु सततं निश्चेष्टाङ्गाः सन्तस्तटान्यधिशेरत इति योज्यम् ।

ब्रजमभि परितस्ते दासकासारपङ्क्तौ

न किल वसतिमार्त्ताः कर्तुमिच्छन्ति हंसाः ॥

अशिवत्वान्न घटते भक्ते कुत्राप्यसौ मृतिः ॥

क्षोभकत्वाद्वियोगस्य जातप्रायेति कथ्यते ॥ ५७ ॥

अथ योगः--

कृष्णेन सङ्गमो यस्तु स योग इति कीर्त्यते ॥

योगोऽपि कथितः सिद्धिस्तुष्टिः स्थितिरिति त्रिधा ॥५८॥

तत्र सिद्धिः--

उत्कण्ठिते हरेः प्राप्तिः सिद्धिरित्याभिधीयते ॥

यथा कर्णामृते--

मौलिश्चन्द्रकभूषणो मरकतस्तम्भाभिरामं वपु-

र्वकत्रं चित्रविमुग्धहासमधुरं बाले विलोले दृशौ ।

वाचः शैशवशीतला मदगजश्लाघ्या विलासस्थिति-

मन्दं मन्दमये क एष मथुरावीर्यो मिथो गाहते ॥

दुर्गमसङ्गमनी ।

कासारः=सरः, पक्षे हंसाः=प्राणाः ।

कुत्रापीति । कुत्र चिदेव भक्ते सिद्धलक्षण एवेत्यर्थः, तत्र मृतिर्न घटत इत्यत्र हेतुः-अशिवत्वादिति । तत्रासङ्गलमात्रं हि न सम्भवतीत्यर्थः ।

साधकभक्ते मृतिरपि वर्णिता “प्राणान् जहति मथुरायां सुकृतिन” इत्यादि, ततश्च सिद्धभक्ते वियोगस्य क्षोभकत्वमुद्दिश्यैव जातप्राया मृतिरिति कथ्यत इत्यर्थः ।

यस्य मौल्यादय ईदृशाः स एष इत्यध्याहारेणान्वयः, बाले=कोमले, शैशवेन तदंशेन शीतला तापहरा इत्यर्थः, मथुराया वीर्यो-

यथा वा श्रीदशमे—

रथात् तूर्णमवप्लुत्य सोऽक्रूरः प्रेमविह्वलः ।

पपात चरणोपान्ते दण्डवद्रामकृष्णयोः ॥

तुष्टिः—

जाते वियोगे कंसारेः संग्राप्तिस्तुष्टिरुच्यते ॥ ५९ ॥

यथा प्रथमस्कन्धे—

कथं वयं नाथ ! चिरोषिते त्वयि

प्रसन्न दृष्टयाऽखिलतापशोषणम् ।

जीवाम ते सुन्दरहासशोभित-

मपश्यमाना वदनं मनोहरम् ॥

यथा वा—

समक्षमक्षमः प्रेक्ष्य हरिमञ्जलिबन्धने ।

दास्को द्वारकाद्वारि तत्र चित्रदशां ययौ ॥

स्थितिः—

सहवासो मुकुन्देन स्थितिर्निगदिता बुधैः ॥

यथा हंसदूते—

पुरस्तादाभीरीगणभयदनामा स कठिनो-

मणिस्तम्भालम्बी कुरुकुलकथाः संकथयिता ।

स जानुभ्यामष्टापदभुवमवष्टभ्य भविता

गुरोः शिष्यो नूनं पदकमलसंवाहनरतः ॥

दुर्गमसङ्गमनी ।

निकटभूमिं बुन्दावनमिति यावद्, मिथोऽन्योन्यं रहस्येऽपीत्यमरः

कथं वयमिति प्रथमस्य यर्ह्यम्बुजाक्षेत्यनन्तरं पद्यं काचित्कमेव,

तत्रोपलक्षणत्वेन कां चित् स्थितिमाह-पुरस्तादिति । गुरोर्बृह-

स्पतेः शिष्यः=श्रीमदुद्धवः, अत्र श्रीमद्व्रजसेवकानामपि तन्महा-

निजावसरशुश्रूषाविधाने सावधानता ॥ ६० ॥
 पुरस्तस्यानिवेशाद्या योगेऽपीषां क्रिया मताः ॥
 के चिदस्या रतेः कृष्णभक्त्यास्वादवहिर्मुखाः ॥ ६१ ॥
 भावत्वमेव निश्चित्य न रसावस्थतां जगुः ॥
 इति तावदसाधीयो यत्पुराणेषु केषु चित् ॥ ६२ ॥
 श्रीमद्भागवते चैष प्रकटो दृश्यते रसः ॥

तथा हि—

क चिद्रुदन्त्यच्युतचिन्तया क्व चि-

द्वसन्ति नन्दन्ति वदन्त्यलौकिकाः ।

दुर्गमसङ्गमनी ।

विरहानन्तरं नित्या स्थितिर्वक्ष्यमाणस्य प्रेयसो बत्सलस्य चान्ति-
 मटीकाऽनुसारेण ज्ञेयाः तेषां दिग्दर्शनं तु गणोद्देशदीपिकादृष्ट्या
 क्रियते,

अङ्गाभ्यङ्गकरं सुबन्धमुपरि स्नानप्रदं वारिदं-

वस्त्रप्रापणशर्मधाम बकुलं गन्धार्पिणं पुष्पकम् ।

मिष्टद्रव्यसमर्पकं मधुकरं ताम्बूलदं जम्बुलं-

नित्यं गोष्ठसुधांशुकान्तिसुधया पुष्टं दिदृक्षामहे ॥

ननु भवन्तु ते तद्वहिर्मुखाः तेषां पूर्वनिर्दिष्टं तन्मतं तु सुदृढ-
 मेव रसशास्त्रकृन्मुनिसम्मत्वात् तत्राह-इतीति । तावत्पदं वाक्योप-
 न्यासेऽव्ययम्, इति=एतन्मतमसाधीयः श्रीभागवतं रसं व्याप्तुमस-
 मर्थत्वान्नातिदृढमित्यर्थः, कुतस्तत्राह-यदिति । मतेऽपीतिशब्द इति
 क्षीरस्वामी; तत्र यद्दर्शितमित्यापिशलिरिति, तत्राप्यापिशलिरिद-
 म्मतं स्वीकृतवानित्यर्थः ।

क्व चिद्रुदन्तीत्यादिकं सामान्यभक्तिरसंपरमपि विशेषे पर्यव-

नृत्यन्ति गायन्त्यनुशीलयन्त्यजं-

भवन्ति तूर्णौ परमेत्य निर्वृताः ॥

निशम्य कर्माणि गुणानतुल्यान्

वीर्याणि लीलातनुभिः कृतानि ।

यदाऽतिहर्षोत्पुलकाश्रुगद्गदं-

प्रोत्कण्ठ उद्गायति रौति नृत्यतीति ॥

एषाऽत्र भक्तभावानां प्रायिकी प्रक्रियोदिता ॥ ६३ ॥

किन्तु कालादिवैशिष्ट्यात्क चित्स्यात् सीमलङ्घनम् ॥

अथ गौरवप्रीतिः—

लाल्याभिमानिनां कृष्णे स्यात् प्रीतिगौरवोत्तरा ॥६४॥

सा विभावादिभिः पुष्टा गौरवप्रीति उच्यते ॥

अत्रालम्बनाः—

हरिश्च तस्य लाल्याश्च भवन्त्यालम्बना इह ॥ ६५ ॥

तत्र हरिर्था—

अयमुपहितकर्णः प्रस्तुते वृष्णिवृद्धै-

र्यदुपतिरितिहासे मन्दहासोज्ज्वलास्यः ।

उपदिशति स्रग्धर्मास्रमध्यास्य दीव्यन्

हितमिह निजयाऽग्रे चेष्टयैवात्मजान्नः ॥

दुर्गमसङ्गमनी ।

स्येदिति भावः, तत्र क चिद्दून्तीत्यादिकमेकादशस्कन्धस्थं पद्यम्, निशम्येति तु सप्तमस्थं श्लेषम् ।

गौरवं=श्रीकृष्णरूपगुरुनिष्ठगुरुत्वमेवोत्तरं प्रौढत्वे पर्यवसितं-
यस्याम्,

अयमिति । चेष्टया=उपहितकर्ण इत्यादिलक्षणया, हितम् एवमेव

महागुरुर्महाकीर्त्तिर्महाबुद्धिर्महाबलः ॥

रक्षी लालक इत्याद्यैर्गुणैरालम्बनो हरिः ॥ ६६ ॥

अथ लाल्याः—

लाल्याः किल कनिष्ठत्वपुत्रत्वाद्याभिमानिनः ॥

कनिष्ठाः सारणगदसुभद्राप्रमुखाः स्मृताः ॥ ६७ ॥

प्रद्युम्नचारुदेष्णाद्याः साम्बाद्याश्च कुमारकाः ॥

एषां रूपं—

अपि मुरान्तकपार्श्वदमण्डलादधिकमण्डनवेषगुणश्रियः ।

असितपीतसितद्युतिभिर्युता यदुकुमारगणा पुरि रेमिरे ॥

भक्तिः—

सर्गिध भजन्ति हरिणा मुखमुन्नमय्य

ताम्बूलचर्वितमदन्ति च दीयमानम् ।

प्राताश्च मूर्ध्नि परिरभ्य भवन्त्युदम्बाः

साम्बादयः कति पुरा विदधुस्तपांसि ॥

रुक्मिणीनन्दनस्तेषु लाल्येषु प्रवरो मतः ॥ ६८ ॥

तस्य रूपं—

स जयति शम्बरदमनः छकुमारो यदुकुमारकुलमौलिः ।

जनयति जनेषु जनकभ्रान्ति यः छष्ट्र रूपेण ॥

भक्तिः—

प्रभावति ! समीक्ष्यतां दिवि कृपाऽम्बुधिर्माहशां-

दुर्गमसङ्गमनी ।

पूर्वेषां वृत्तमनुसरणीयमित्यर्थः ।

सर्गिध=सहभोजनम् ।

प्रभावतीति । श्रीहरिवंशोकप्रभावतीहरणे तत्समीपस्थस्य श्री-

स एष परमो गुरुर्गण्डगोयदूनां पतिः ।

यतः किमपि लालनं वयमवाप्य दृष्योद्दुधुराः

पुरारिमपि संगरे गुरुहृषं तिरस्कुर्महे ॥

उभयेषां सदाऽऽराध्यधियैव भजतामपि ॥

सेवकानामिहैश्वर्यज्ञानस्यैव प्रधानता ॥ ६९ ॥

लाल्यानां तु स्वसम्बन्धस्फूर्तिरेव समन्ततः ॥

व्रजस्थानां परैश्वर्यज्ञानशून्यधियामपि ॥ ७० ॥

अस्त्येव बलवाधीशपुत्रत्वैश्वर्यवेदनम् ॥

अथोद्दीपनाः—

उद्दीपनास्तु बात्सल्यस्मितप्रेक्षाऽऽदयो हरेः ॥ ७१ ॥

यथा—

अग्रे सानुग्रहं पश्यन्नग्रजं व्यग्रमानसः ।

गदः पदारबिन्देऽस्य विदधे दण्डवन्नतिम् ॥

अथानुभावाः—

अनुभावास्तु तस्याग्रे नीचासननिवेशनम् ॥

गुरोर्वर्तमानुसारित्वं धुरस्तस्य परिग्रहः ॥ ७२ ॥

स्वैराचारविमोक्षाद्याः शीता लाल्येषु कीर्तिताः ॥

तत्र नीचासननिवेशनं यथा—

यदुसदसि छरेन्द्रैर्द्रागुपवृज्यमानः

दुर्गमसङ्गमनी ।

प्रद्युम्नस्य वाक्यम्,

बलवाधीशपुत्रत्वेनैव यदैश्वर्यमिन्द्रजयादिप्रभावस्तस्य वेदनम-
नुभवः,

उपव्रज्यमानः=पुरो गत्वा समानीयमानः, पाठान्तरं तु त्यक्तं, रङ्गः=

सुखदकरकवाभिर्ब्रह्मणाऽभ्युक्षिताङ्गः ।

मधुरिपुमभिवन्ध स्वर्णपीठानि मुञ्चन्

भुवमभि मकराङ्गो राङ्गवं स्वीचकार ॥

दासैः साधारणाश्चान्ये प्रोच्यन्तेऽपीषु के चन ॥ ७३ ॥

प्रणामो मौनबाहुल्यं संकोचः प्रश्रयाढ्यता ॥

निजप्राणव्ययेनापि तदाज्ञापरिपालनम् ॥ ७४ ॥

अधोवदनता स्थैर्यं कासहासादिवर्जनम् ॥

तदीयातिरहःकेलिवात्ताव्युपरमादयः ॥ ७५ ॥

अथ सार्विकाः—

कन्दर्प ! बिन्दति मुकुन्दपदारबिन्द-

द्वन्द्वे दृशोः पदमसौ किल निष्प्रकम्षा ।

प्रालेयबिन्दुनिचितं शतकण्टका ते

स्विन्नाऽद्य द.ण्टलिफलं तनुरन्वकार्पीत् ॥

अथ व्यभिचारिणः—

अनन्तरोक्ताः सर्वेऽत्र भवन्ति व्यभिचारिणः ॥

तत्र हर्षो यथा—

दूरे दरेन्द्रस्य नभस्युदीर्णं-

ध्वनौ स्थितानां यदुराजधान्याम् ।

तनूरुहैस्तत्र कुमारकाणां-

नटैश्च हृष्यद्भिरकारि नृत्यम् ॥

दुर्गमसङ्गमनी ।

मृगविशेषः ।

दासैरित्यादौ “तदीयातिरहःकेली”ति यद्यपि तेष्वत्यन्तासम्भवा-
न्निषेधोऽपि न प्रसज्जेत तथाऽप्याधुनिकतद्भावानां बोधनार्थमेव निषि-

निवेदो यथा—

धन्यः साम्ब ! भवान् सरिङ्गणमयन्पाश्र्वे रजःकर्बुरो-
यस्तातेन विकृष्य बत्सलतया स्वोत्सङ्गमारोपितः ।
धिङ्गां दुर्भगमत्र शम्बरमयैर्दुर्दैवविस्फूर्जितैः
प्राप्ता न क्षणिकाऽपि लालनरतिः सा येन बाल्ये पितुः ॥

अथ स्थायी—

देहसम्बन्धितामात्राद् गुरुधीरत्र गौरवम् ॥ ७६ ॥
तन्मयी लालके प्रीतिगौरवप्रीतिरुच्यते ॥
स्थायी भावोऽत्र सा चैषामामूलात् स्वधमुच्छ्रिता ॥ ७७ ॥
कं चिद्विशेषमापन्ना प्रेमेति स्नेह इत्यपि ॥
राग इत्युच्यते चात्र गौरवप्रीतिरेव सा ॥ ७८ ॥

तत्र गौरवप्रीतिर्यथा—

मुद्रां भिनत्ति न रदच्छदयोरमन्दां-
वक्त्रं च नोन्नमयति स्रवदस्त्रकीर्णम् ।

दुर्गमसङ्गमनी ।

द्धमिति ज्ञेयम् ।

शम्बरमयैरित्यवयवार्थं मयट् ।

देहसम्बन्धितेति । अत्र गुरुधीरिति=गुरुरयमिति बुद्धिरित्यर्थः,
सा गौरवमिति सम्बन्धिलक्षणया गम्यम्,

अत्र नानास्थानपतितानां सामान्यविशेषप्रीतिनिरूपिकाणां-
कारिकाणां समन्वयः क्रियते,

स्वस्मान्नावन्ति ये न्यूनास्तेऽनुग्राह्या हरेर्मताः ।

आराध्यत्वात्मिका तेषां रतिः प्रीतिरितीरिता ॥

ये न्यूना वयमिति स्वाभिमानमयरतिमन्तस्तेऽनुग्राह्यतया हरे-

धीरः परं किमपि, संकुचतीं ज्ञषाङ्गो-
दृष्टिं क्षिपत्यवभिदश्ररणारविन्दे ॥

प्रेमा यथा—

द्विषद्भिः क्षोदिष्टैर्जगदविहतेच्छस्य भवतः
करादाकृष्येव प्रसभमभिमन्यावपि हते ।
सुभद्रायाः प्रीतिर्दनुजदमन ! त्वद्विषयिका
प्रपेदे कल्याणी न हि मलिनिमानं लवमपि ॥

स्नेहो यथा—

विमुञ्च पृथुवेपथुं विसृज कम्पकुण्ठायितं-
विसृज्य मयि निक्षिप प्रसरदश्रुधारे दृशौ ।

दुर्गमसङ्गमनी ।

र्मताः, तेषां त्वाराध्योऽयमितिज्ञानात्मिका रतिः प्रीत्यभिधया प्रोक्ते-
त्यर्थः,

अथ तस्या रसभेदद्वारा भेदद्वयमाह—

अनुप्राह्यस्य दासत्वालाल्यत्वाद्यप्ययं द्विधा ।
भिद्यते सम्भ्रमप्रीतो गौरवप्रीत इत्यपि ॥

दासत्वं स्वकर्तृकतत्सेवायामिच्छुत्वं तस्मात्संभ्रमो भवति सम्भ्र-
मात्मत्वाच्च सम्भ्रमप्रीत उच्यते, एवं लाल्यत्वं तत्कर्तृकस्वलालना-
यामिच्छुत्वं तस्माद्गौरवं भवति गौरवात्मत्वाच्च गौरवप्रीत उच्यते-
इति,

अथ सम्भ्रमप्रीतिं वदन् सम्भ्रमस्य लक्षणमाह—

सम्भ्रमः प्रभुताज्ञानात् कम्पश्चेतसि सादरः ।
अनेनैक्यं गता प्रीतिः संभ्रमप्रीतिरुच्यते ॥

कम्पोऽत्र त्वरा सा च सेवेच्छामयी ज्ञेया,

लाल्याभिमानिनां कृष्णे स्यात्प्रीतिर्गौरवोत्तरा ॥

सा विभावादिभिः पुष्टा गौरवप्रीत उच्यते—

करं च मकरध्वज ! प्रकटकण्टकालंकृतं-

निधेहि सन्धिषे पितुः कथय बत्स ! कः संभ्रमः ॥

रागो यथा—

विषमपि सहसा!सुधामिवायं-

निपिबति चेत्पितुरिङ्कितं शषाङ्कः ।

विस्तृजति तदसंमतिर्यदि स्या-

द्विषमिव तां तु सुधां स एष सद्यः ॥

त्रिष्वेवायोगयोगाद्या भेदाः पूर्ववदीरिताः ॥

तत्रोत्कण्ठितं—

शम्बरः सुमुखि ! लब्धदुर्विपण्डम्बरः स रिपुरम्बरायितः ।

अम्बुराजमहसं कदा गुरुं कम्बुराजकरमीक्षितात्महे ॥

दुर्गमसङ्गमनी ।

इत्यत्र लक्षितस्य गौरवप्रीतरसस्य स्थायिनं गौरवप्रीतिं वदन्
गौरवस्य लक्षणमाह--

देहसम्बन्धितेति । देहसम्बन्धितया स्वाभाविक्या यो मानः स्व-
भावत एवातिबाल्येऽपि तदीयताऽभिमानः तस्माद्या गुरुधीर्ममायं गु-
रुर्लालक इति बुद्धिः सा गौरवमुच्यते तन्मयी या तस्मिंल्लालके प्री-
तिः सा गौरवप्रीतिरुच्यते इति, तत्र यद्यपि लालकधीरतिबाल्य एव
केवला; गुरुधीमिश्रा तु प्रौढदशायां दृश्यते, तथाऽपि कारणकार्य्यात्म-
कयोस्तयोरभेद एवेषुः, एवमेव तत्र तत्र “क्व चिद्” इत्युक्तं; किन्तु
यथायोग्यं भेद एवावगन्तव्य इति,

तदेव स्थापयति-स्थायीति ।

विषमपि सहसेत्यादिकमेव पठनीयं, न तु विषमपि मुदित इ-
त्यादिकम् ।

त्रिष्वेव=प्रीतप्रेयोबत्सलेष्वेव, अयोगयोगाद्या भेदा मुख्यावान्तरभे-

अथ त्रियोगः—

मनो ममेष्टामपि गेण्डुलीलां न वष्टि योग्यां च तथास्त्रयोग्याम् ।

गुरौ पुरं कौरवमभ्युपेते कारासिव द्वारवतीमवैति ॥

सिद्धिः—

मिलितः शम्बरपुरतो मदनः पुरतो विलोकयन्तितरम् ।

कोऽहमिति स्वं प्रमदान्न धीरधीरप्यसौ वेद ॥

तुष्टिः—

मिलितमधिष्ठितगरुडं प्रेक्ष्य युधिष्ठिरपुरान्पुरारातिम् ।

अजनि सुदा यदुनगरे सम्भ्रमभूजा कुमारागाम् ॥

स्थितिः—

कुञ्जयन्त्रक्षिणी किञ्चिद्वापपत्तिस्त्र्यन्दिपक्षमणी ।

बन्दते पदयोर्द्वन्द्वं पितुः प्रतिदिनं स्मरः ॥

उत्कण्ठितत्रियोगादौ यद्यद्विस्तारितं न हि ॥ ७९ ॥

संभ्रमप्रीतवज्ज्ञेयं तत्तदेवाखिलं बुधैः ॥

इति रसामृतसिन्धौ पश्चिमविभागे मुख्यभक्तिरसपञ्चक-

निरूपणे प्रीतभक्तिरसलहरी ॥ २ ॥

दुर्गमसङ्गमनी ।

देन तत्तत्संज्ञाः, पूर्ववद्=अत्रैव प्रीतस्लामान्यैकदेशसंभ्रमप्रीत इव,
ईरिताः=कथिताः, भेदा इत्यत्र संज्ञा इत्येव वा पाठः,

अन्यत्र तु शान्तस्य पारोक्ष्यसाक्षात्कारावित्येव संज्ञे, मधुरस्य
सम्भोगविप्रलम्भाविति मुखे संज्ञे पूर्वरागाद्याश्च तदवान्तरसंज्ञा-
ईरिता इत्यर्थः ।

अस्त्रयोग्याम्=अस्त्राभ्यासम्, “अभ्यासः खुरली योग्ये”ति
त्रिकाण्डशेषः ।

इति पञ्चलहरीव्यात्मके पश्चिमविभागे प्रीतिभक्तिरसलहरी द्वितीया ॥

अथ प्रेयोभक्तिरसः ।

स्थायी भावो विभावाद्यैः सख्यमात्मोचितैरिह ॥

नीतश्चित्ते सतां पुष्टिं रसः प्रेयानुदीर्यते ॥ १ ॥

तत्रालम्बनाः—

हरिश्च तद्वयस्याश्च तस्मिन्नालम्बना मताः ॥

तत्र हरिः—

द्विभुजत्वादिभागत्र प्राग्बदालम्बनो हरिः ॥ २ ॥

तत्र व्रजे यथा—

महेन्द्रमणिमञ्जुलघुतिरमन्दकुन्दस्मितः

स्फुरत्पुरटकेतकीकुष्ठमस्यपद्दाम्बरः ।

स्रगुल्लसदुरस्थलः कणितवेणुरत्रात्रजन्

व्रजादवहरो हरत्यहह नः सखीनां मनः ॥

अन्यत्र यथा—

चञ्चत्कौस्तुभकौमुदीसमुद्भयं कौमोदकीचक्रयोः

सख्येनोज्ज्वलितैस्तथा जलजयोरालम्ब्यं चतुर्भिर्भुजैः ।

दुर्गमसङ्गमनी ।

दासकवाक्यम्--

चञ्चन्=इतस्ततः प्रसरन्; कौस्तुभकौमुदीसमुद्भयो यस्य तम्, आत्मसम्भावनाम्=अयमहमस्मीति ज्ञानम्, “शिरसि नृपतिर्द्रागव्रासी-
दघारिमि”ति वक्ष्यमाणाद्युधिष्ठिरादीनां बात्सलयादिवलितत्वेऽप्यत्र
पाण्डुसुतसामान्योक्तिः सौहृद्यरूपे सख्ये तत्तदंशस्य सम्भवाद्,
वक्ष्यते हि--

बात्सल्यगन्धिसख्यास्तु किञ्चित्ते वयसाऽधिकाः ।

कनिष्ठकल्पाः सख्येन सम्बद्धाः प्रीतिगन्धिनेति ॥

एषां चतुर्भुजत्वाविर्भावेऽपि सख्यं मुहुस्तदनुभवेन नानिवैलक्ष-

दृष्ट्वा हारिहरिन्मणिद्युतिहरं शौरिं हिरण्याम्बरं-

जग्मुः पाण्डुसुताः प्रमोदसुधया नैवात्मसंभावनाम् ॥

सुवेषः सर्वसल्लक्ष्मलक्षितो बलिनां वरः ॥

विविधाद्भुतभाषाविद्विद्वकः सुपण्डितः ॥ ३ ॥

विपुलप्रतिभो दक्षः करुणो वीरशेखरः ॥

विदग्धो बुद्धिमान् क्षन्ता रक्तलोकः स मृद्धिमान् ॥ ४ ॥

सुखी वरीयानित्याद्या गुणास्तस्येह कीर्तिताः ॥

अथ तद्वयस्याः—

रूपवेषगुणाद्यैस्तु समाः सम्यगयन्त्रिताः ॥ ५ ॥

विस्त्रम्भसम्भृतात्मानो वयस्यास्तस्य कीर्तिताः ॥

यथा—

साम्येन भीतिविधुरेण विधीयमान-

भक्तिप्रपञ्चमनुदञ्चदनुग्रहेण ।

विस्त्रम्भसारनिकुरम्बकरम्बितेन

बन्देतरामघहरस्य वयस्यवृन्दम् ॥

दुर्गमसङ्गमनी ।

पयमननाद्,

यथोक्तं श्रीमद्जुनेन--

तेनैव रूपेण चतुर्भुजेन सहस्रबाहो ! भव विश्वमूर्त्ते ! इति ।

सदा तु तत्रापि श्रीमन्नराकारतयैव स्थितिः, “येषां गृहानावस-
तीति साक्षाद् गूढं परं ब्रह्म मनुष्यलिङ्गमि”त्यादेः, अतस्तद्वयस्याः,
“रूपवेषगुणाद्यैस्तु समा” इति वक्ष्यमाणेन तेषां न चतुर्भुजत्वमापद्यते,
सम्यगयन्त्रिताः=दासवद्यन्त्रणाशून्याः, यतो विश्रम्भेति । विश्र-

ते पुरब्रजसम्बन्धाद् द्विविधाः प्राय ईरिताः ॥ ६ ॥

तत्र पुरसम्बन्धिनः—

अर्जुनो भीमसेनश्च दुहिता वृषदस्य च ॥

श्रीदामभूसुराद्याश्च सखायः पुरसंश्रयाः ॥ ७ ॥

एषां सख्यं यथा—

शिरसि वृषतिद्रांगघ्रासीदघारिमधीरधी-

भुंजपरिघयोः श्लिष्टौ भीमार्जुनौ पुलकोज्ज्वलौ ।

पदकमलयोः सात्वौ दस्त्रात्मजौ च निपेततु-

स्तमवशधियः प्रौढानन्दादहन्धत पाण्डवाः ॥

श्रेष्ठः पुरवयस्येषु भगवान् वानरध्वजः ॥

अस्य रूपं यथा—

गाण्डीवपाणिः करिराजसुण्डा-

रम्योरुरिन्दीवरसुन्दराभः ।

रथाङ्गिना रत्नरथाधिरोही

स रोहिताक्षः सुतरामराजीव ॥

सख्यं यथा—

पर्यङ्के महति छरारिहन्तुरङ्के

निःशङ्कुप्रणयनिसृष्टपूर्वकायः ।

दुर्गमसङ्गमनी ।

म्भस्तु वक्ष्यते—“विस्त्रम्भो गाढविश्वासविशेषो यन्त्रणोज्झित” इति ।

शिरसीत्यत्र भीमार्जुनावेवोदाहरणे ज्ञेयौ, श्रीदामद्वौपद्यौ च ताभ्यामुपलक्ष्येते, भुजपरिघयोः पदकमलयोश्च विषययोः, प्रकरणादघारेरेव तानि ज्ञेयानि, श्लिष्टौ=श्लिष्टवन्तौ, “गत्यर्थाकर्मकश्लिषे”त्यादिना कर्त्तरि कः ।

उन्मीलन्नवनवनर्मकर्मटोऽयं-

गाण्डीवी स्मितवदनाम्बुजो व्यराजीत् ॥

अथ ब्रजसम्बन्धिनः—

क्षणादर्शनतो दीनाः सदा सहविहारिणः ॥ ८ ॥

तदेकजीविताः प्रोक्ता वयस्या ब्रजवासिनः ॥

अतः सर्ववयस्येषु प्रधानत्वं भजन्त्यमी ॥ ९ ॥

पृषां रूपं यथा—

बलानुजसहस्रवथोगुणविलासवेषश्रियः

प्रियङ्गुरणसल्लकीदलविषाणवेण्वङ्किताः ॥

महेन्द्रमणिहाटकस्फटिकपद्मरागत्विषः

सदा प्रणयशालिनः सहचरा हरेः पान्तु वः ॥

सख्यं यथा—

उन्निद्रस्य ययुस्तवान्न विरतिं सस्र क्षपास्तिष्ठतो-

हन्त श्रान्त इवासि निक्षिप सखे ! श्रीदामपाणौ गिरिम् ।

आधिर्विध्यति नस्तत्रमर्पय करे किं वा क्षणं दक्षिणे

दोष्णस्ते करवाम काममधुना सव्यस्य संवाहनम् ॥

दुर्गमसङ्गमनी ।

क्षणादर्शनत इति ।

“ऊचुश्च सुहृदः कृष्णमि”त्यत्र “तदेकजीविता” इति;

कृष्णं महावक्रप्रस्तं दृष्ट्वा रामादयोऽर्भकाः ।

बभूवुरिन्द्रियाणीव विना प्राणं विचेतसः ॥

इत्यत्र ज्ञेयम् ।

प्रियंकरणेति । अप्रियं प्रियं क्रियते यैस्तैस्सर्वशुभङ्करैः सल-
कीदलविषाणवेणुभिरङ्किताः, पाठान्तरं तु त्यक्तम् ।

उन्निद्रस्येति सखीनां वल्लनं, तदानीं हरौ शकरोविभावदर्शनेन

यथा वा श्रीदशमे—

इत्थं सतां ब्रह्मस्रखानुभूत्या दास्यं गतानां परदैवतेन ।

मायाश्रितानां नरदारकेण सार्द्धं विजहुः कृतपुण्यपुञ्जाः ॥

एषु कृष्णस्य यथा—

सहचरनिकुरम्बं भ्रातरार्य्यं ! प्रविष्टं-

द्रुतमघजठरान्तःकोदरे प्रेक्षमाणः ।

स्खलदशिशिरवाष्पक्षालितक्षामगण्डः

क्षणमहमवसीदन् शून्यचित्तस्तदाऽऽसम् ॥

सुहृदश्च सखायश्च तथा प्रियसखाः परे ॥

प्रियनर्मवयस्याश्चेत्युक्ता गोष्ठे चतुर्विधाः ॥ १० ॥

तत्र स्रहदः—

वात्सल्यगन्धिसख्यास्तु किञ्चित्ते वयसाऽधिकाः ॥

सायुधास्तस्य दुष्टेभ्यः सदा रक्षापरायणाः ॥ ११ ॥

दुर्गमसङ्गमनी ।

तदावेशाज्ज्ञेयं, तदेतत्पद्यं समत्वभावनामयस्नेहव्यञ्जकम्, उत्तरं तु सहविहारमयतद्व्यञ्जकमिति भेदः ।

सतां परमस्वरूपसत्ताविर्भाववतां यद्वा ब्रह्मपदसांनिध्यात् स-
द्विशेषाणाम् उभयथा ज्ञानिनामित्येव; अनुभूतिः=जडप्रतियोगिस्वप्र-
काशवस्तु सैव सुखं स्वात्मत्वेन पर्यवसिततया निरुपाधिप्रेमास्प-
दत्वात् सैव बृहत्तमपर्ययब्रह्माख्या सर्वेषां परमस्वरूपत्वात् तेषां-
केवलतद्रूपेण स्फुरता; दास्यं गतानां दास्यभक्तिमताम् पेश्वर्यादिपू-
र्णतया ततोऽपि परेण दैवतेन सर्वाराध्येन रूपेण स्फुरता महिमदर्श-
नार्थं तत्स्फूर्तिद्वयस्य विरलतामाह, मायाऽधिकारपतितानां तु “मनु-
ष्यदृष्ट्या द्रष्टृप्रज्ञा मर्त्यात्मानो न मेनिर” इत्यादिरीत्या यत् किञ्चिन्न-
रदारकरूपेण ज्ञानभक्त्योरभावात् तु तत्तद्रूपेणापि; तेन सार्द्धं विजहुः

सुभद्रमण्डलीभद्रभद्रवर्द्धनगोभटाः ॥

यक्षेन्द्रभटभद्राङ्गवीरभद्रमहागुणाः ॥ १२ ॥

विजयो बलभद्राद्याः सुहृदस्तस्य कीर्तिताः ॥

एषां सख्यं यथा—

धुन्वन् धावसि मण्डलाग्रममलं त्वं मण्डलीभद्र ! कि-
गुर्वीं नाच्यं ! गदां गृहाण विजय ! क्षोभं वृथा मा कृथाः ।
शक्तिं न क्षिप भद्रवर्द्धन ! पुरो गोवर्द्धनं गाहते
गर्जन्नेष घनो बली ननु बलीवर्दाकृतिर्दानवः ॥

सुहृत्सुमण्डलीभद्रबलभद्रौ किलोत्तमौ ॥ १३ ॥

तत्र मण्डलीभद्रस्य रूपं यथा—

पाटलपटलसदङ्गो लकुटकरः शेखरी शिखण्डेन ।
द्युतिमण्डलीमलिनिभां भाति दधन्मण्डलीभद्रः ॥

सख्यं यथा—

वनभ्रमणकेलिभिर्गुरुभिरन्हि खिन्नीकृतः
सखं स्वपितु नः सहृद् व्रजनिशान्तमध्ये निशि ।
अहं शिरसि मर्दनं मृदु करोमि कणं कथां-
त्वमस्य विसृजन्नलं सवल ! सकथिनी लालय ॥

दुर्गमसङ्गमनी ।

सहार्थतृतीयया स्वप्रेम्णा वशीकृत्यात्मसङ्गितामापादितेन नरदा-
रकाकारत्वेऽपि तत्तत्सर्वातिक्रमिमधुरतया स्फुरता विहारमपि कृत-
वन्त इत्यर्थः, अतस्तेभ्यः सर्वेभ्यः कृतपुण्यपुञ्जा इति लोकोक्तिः,
वस्तुतस्तु कृतानां चरितानां भगवतः परमप्रसादहेतुत्वेन पुण्याश्चा-
रवः पुञ्जा येषान्त इत्यर्थः, “पुण्यन्तु चार्वपी”त्यमरः,

विशेषजिज्ञासा चेद्वैष्णवतोषणी दृश्या ।

धुन्वान्नित्यरिष्टवधात्पूर्ववृत्तम् ,

बलदेवस्य रूपं यथा—

गण्डान्तस्फुरदेककुण्डलमलिच्छत्रावतंसोत्पलं-
कस्तूरीकृतचित्रकं पृथुहृदि आजिष्णुगुञ्जाम्बजम् ।
तं वीरं शरदम्बुदद्युतिभरं संवीतकालाम्बरं-
गम्भीरस्वनितं प्रलम्बभुजमालम्बे प्रलम्बद्विषम् ॥

सख्यं यथा—

जनितिथिरिति पुत्रप्रेमसंवीतयाऽहं-
स्नपयितुमिह सन्नन्यम्बया स्तम्भितोऽस्मि ।
इति सुबल ! गिरा मे संदिश त्वं सुकुन्दं-
फणिपतिहृदकच्छे नाद्य गच्छेः कदाऽपि ॥

अथ सखायः—

कनिष्ठकल्पाः सख्येन सम्बद्धाः प्रीतिगग्धिना ॥
विशालवृषभौजस्विदेवप्रस्थवरूथपाः ॥ १४ ॥
मरन्दकुसुमापीडमणिवन्धकरन्धमाः ॥

दुर्गमसङ्गमनी ।

“श्वेतरक्तस्तु पाटल” इत्यमरः, तादृशेन पटेन लसदङ्गः ।

गण्डान्तरित्यादौ कस्तूरीकृतचित्रकं पृथुहृदि आजिष्णुगुञ्जाम्ब-
जमित्येव द्वितीयचरणपाठः, चित्रकं=तिलकम्,

जनितिथिरिति । मासिकीयञ्जन्मर्क्षयुक्ता तिथिः ; न तु वार्षिकी
महामहोत्सवायां तस्यां स्वत एव श्रीकृष्णस्य गमनासम्भवात्, सोऽयं-
च सन्देशः सुबलेन विलम्बमानतया गतेन ज्ञटिति समासादयितुं न
शेक इति गम्यते; अन्यथा पूर्वपूर्ववत्तदाऽपि तदाह्ना तु तेन नालङ्क-
यिष्यतेति ।

विशालवृषभौजस्वीति श्रीभागवते गौडादिसम्मतः पाठः, वृषा-
लवृषतेजस्वीति तु काश्यादिसम्मतः,

इत्यादयः सखायोऽस्य सेवासौख्यैकरागिणः ॥ १५ ॥

एषां सख्यं यथा—

विशालबिसिनीदलैः कलय बीजनप्रक्रियां-

बरूथप ! विलम्बितालकबरूथमुत्सारय ।

मृषा वृषभ ! जल्पितं त्यज भजाङ्गसंवाहनं-

यदुग्रभुजसङ्गरे गुरुमगात् क्लमं नः सखा ॥

सर्वेषु सखिषु श्रेष्ठो देवप्रस्थोऽयमीरितः ॥

तस्य रूपं यथा—

विभ्रद् गेण्डुं पाण्डुरोद्भासवासाः

पाशाबद्धोत्तुङ्गमौलिर्बलीयान् ।

बन्धूकाभः सिन्धुरस्पर्धिर्लीलो-

देवप्रस्थः कृष्णपाद्विं प्रतस्थे ॥

सख्यं यथा—

श्रीदाम्नः पृथुलां भुजामभि शिरो विन्यस्य विश्रामिणं-

दाम्नः सव्यकरेण रुद्धहृदयं शय्याविराजत्तनुम् ।

मध्ये सुन्दरि ! कन्दरस्य पदयोः संवाहनेन प्रियं-

देवप्रस्थ हतः कृती छलयति प्रेम्णा ब्रजेन्द्रात्मजम् ॥

अथ प्रियसखाः—

वयस्तुल्याः प्रियसखाः सख्यं केवलमाश्रिताः ॥ १६ ॥

श्रीदामा वसुदामा च दामा च वसुदामकः ॥

दुर्गमसङ्गमनी ।

स्नेहवशाद्दाम्नः सव्यकरेण रुद्धं हृदयं निजवक्षो येन तं “समस्त-
स्यासमस्तेन नित्यापेक्षेण सङ्गतिरिति न्यायेन रुद्धहृदययोः समासे
कृते सव्यकरेणेत्यस्य सम्बन्धः,

श्रीदामा चेत्यत्र दामसुदामधसुदामकिङ्किणयः पठिता अपि

किङ्किणिस्तोककृष्णांशुभद्रसेनविलासिनः ॥ १७ ॥

पुण्डरीकविटङ्काक्षकलबिङ्गादयोऽप्यमी ॥

रमयन्ति प्रियसखाः केलिभिर्विविधैः सदा ॥ १८ ॥

निद्युद्धदण्डयुद्धादिकौतुकैरपि केशवम् ॥

एषां सख्यं यथा—

सगद्गदपदैर्हरिं हसति कोऽपि वक्रोदितैः

प्रसार्य भुजयोर्युगं पुलकि कश्चिदाश्लिष्यति ।

करेण चलता दृशौ निमृत्तमेत्य रुन्धे परः

कृशाङ्गि ! सुखयन्त्यमी प्रियसखाः सखायं तव ॥

एषु प्रियवयस्येषु श्रीदामा प्रवरो मतः ॥ १९ ॥

तस्य रूपं—

वासः पिङ्गं बिभ्रतं शृङ्गपाणि-

बद्धस्पर्द्धं सौहृदान्भाधवेन ।

ताम्रोष्णीषं श्यामधामाभिरामं-

श्रीदामानं दामभाजं भजामि ॥

सख्यं यथा—

त्वं नः प्रोज्झ्य कठोर ! यासुनतटे कस्मादकस्माद् गतो-

दुर्गमसङ्गमनी ।

प्रियनर्मसखगणेऽपि ज्ञेयाः, ते हि श्रीकृष्णस्यान्तःकरणरूपत्वात् सर्व-

त्रैव प्रविशन्ति, यथाऽहं प्रथमःवरणपूजायां गोतमीये--

“दामसुदामवसुदामकिङ्किणीन् गन्धपुष्पकैः ।

अन्तःकरणरूपास्ते कृष्णस्य परिकीर्त्तिताः ॥

आत्माभेदेन ते पूज्या यथा कृष्णस्तथैव त” इति,

तत्रोत्साहादिवर्णने कालिन्दीतटभुवत्यादीभिर्बद्धस्पर्द्धत्वं वर्णि-
तमेव, सौहृदं तु तत्र गुप्तं स्यादिति पृथगेव तद्वर्णयति-त्वं न इति ।

दिष्टया दृष्टमितोऽसि हन्त निबिडाश्लेषैः सखीन्प्रीणय ।
 ब्रूमः सत्यमदर्शने तव मनाक् का धेनवः के वथं-
 किं गोष्ठं किमभीष्टमित्यचिरतः सर्वं विपर्ययस्यति ॥

अथ प्रियनर्मवयस्याः—

प्रियनर्मवयस्यास्तु पूर्वतोऽप्यभितो वराः ॥
 आत्यन्तिकरहस्येषु युक्ता भावविशेषिणः ॥ २० ॥
 सुबलार्जुनगन्धर्वास्ते वसन्तोऽज्ज्वलादयः ॥

पुषां सख्यं यथा—

राधासन्देशवृन्दं कथयति सुबलः पद्म कृष्णस्य कर्णे
 श्यामाकन्दर्प्यलेखं निभृतमुपहरत्यर्जुनः पाणिपद्मे ।
 पालीताम्बूलमास्ये वितरति चतुरः कोकिलो मूर्ध्नि धत्ते
 तारादामेति नर्मप्रणयिसहचरास्तन्त्रि ! तन्धन्ति सेवाम् ॥

प्रियनर्मवयस्येषु प्रवरौ सुबलोऽज्ज्वलौ ॥ २१ ॥

तत्र सुबलस्य रूपं यथा—

तनुश्चिविजितहिरण्यं-
 हरिदयितं हारिणं हरिद्वसनम् ।
 सुबलं कुवलयनयनं-
 नयनन्दिताब्जध्वं वन्दे ॥

दुर्गमसङ्गमनी ।

का धेनव इत्यादौ धेन्वादयोऽप्यधेन्वादयो भवन्तीत्यर्थः, यत इति ।
 अनेन प्रकारेण सर्वमन्यदापि विपर्ययस्यति,
 स च भावविशेषस्तत्प्रेयसीसाहाय्यमयतत्सुखदित्सैवेति दर्श-
 यति—राधेति । तदिदं श्रीकृष्णस्य दूत्योर्मिथः संवादः,
 “संज्ञा स्याञ्चेतना नामहस्ताद्यैश्चार्थसूचने”ति नानार्थवर्गः,

सख्यं यथा—

वयस्यगोष्ठ्यामखिलेङ्गितेषु
विशारदायामपि माधवस्य ।
अन्यैर्दुरुहा सुषलेन सार्द्धं -
संज्ञामयी काऽपि बभूव वार्त्ता ॥

ज्ज्वलस्य रूपं यथा—

अरुणाम्बरमुच्चलेक्षणं-
मधुपुष्पात्रलिभिः प्रसाधितम् ।
हरिनीलरुचिं हरिप्रियं-
मणिहारोज्ज्वलमुज्ज्वलं भजे ॥

सख्यं यथा—

शक्ताऽस्मि मानमवितुं कथसुज्ज्वलोऽयं-
दूतः समेति सखि ! यत्र मिलत्यदूरे ।
साऽपत्रपाऽपि कुलजाऽपि पतिव्रताऽपि
का वा वृषस्यति न गोपवृषं किशोरी ॥

उज्ज्वलोऽयं विशेषेण सदा नमोऽकिञ्चिन्नलसः ॥

यथा—

स्फुरदतनुतरङ्गावर्द्धितानल्पवेलः

दुर्गमसङ्गमनी ।

शक्ताऽस्मीत्यत्र कथमित्यन्तमेकं वाक्यं; समेतीत्यन्तमन्यत्; शेष-
मपरं, सापत्रपेत्यादौ यद्यपि लज्जाकुलभयधर्मभयानामेकतरेऽपि सति
मर्यादालङ्घनं न स्यात् ;

तथाऽपि सर्वेष्वपि तेषु सत्सु का गोपवृषं गोपभ्रेष्ठं श्रीकृष्णं न
वृषस्यति न कामयत किन्तु सर्वैव कामयत इत्यर्थः ।

कृष्णपक्षे वर्द्धिता = लिङ्गा; अनल्पा वेला मर्यादा येन, समुद्रपक्षे

छमधुररसरूपो दुर्गमावारपारः ।

जगति युवतिजातिनिम्नगा त्वं समुद्र-

स्तदियमघहर ! त्वामेति सर्वाध्वनैव ॥

एतेषु केऽपि शास्त्रेषु केऽपि लोकेषु विश्रुताः ॥ २२ ॥

नित्यप्रियाः सुरचराः साधकाश्चेति ते त्रिधा ॥

के चिदेषु स्थिरा जात्या मन्त्रिवत्तमुपासते ॥ २३ ॥

तं हासयन्ति चपलाः के चिद्वैहासिकोपमाः ॥

के चिदार्जवसारेण सरलाः शीलयन्ति तम् ॥ २४ ॥

वामा वक्रिमचक्रेण के चिद्विस्माययन्त्यमुम् ॥

के चित्प्रगल्भाः कुर्वन्ति वितण्डाममुना समम् ॥ २५ ॥

सौम्याः सूनुतया वाचा धन्या धिन्वन्ति तं परे ॥

एवं विविधया सर्वे प्रकृत्या मधुरा अमी ॥ २६ ॥

पवित्रमैत्रीवैचित्रीचारुतामुपचिन्कते ॥

अथोद्दीपनाः—

उद्दीपना वयोरूपशृङ्गवेणुदरा हरेः ॥ २७ ॥

विनोदनर्मविक्रान्तिगुणाः प्रेष्ठजनास्तथा ॥

राजदेवावतारादिचेष्टाऽनुकरणादयः ।

दुर्गमसङ्गमनी ।

वर्द्धिता=एधिता वेला जलं येन, “वेला स्यात्सीरनीरयोरि”त्यमरः ।

साधकाः=साधनसिद्धाः, यद्यपि सुरचरा अपि साधका एव तथाऽपि विशेषं दर्शयितुं पृथुगुच्यन्ते,

विस्माययन्तीत्यन्तःस्थयद्वयमध्य एव पाठः, हेतुणिजन्तत्वेऽपि हेतुभयत्वाभावाच्च विस्मापयन्त इति स्याद्, विस्मेरयन्तीति पाठे तु

तत्र वयः—

वयः कौमारपौगण्डे कैशोरं चेह सम्मतम् ॥

गोष्ठे कौमारपौगण्डे कैशोरं पुरगोष्ठयोः ॥ २९ ॥

तत्र कौमारं—

कौमारं ब्रह्मसले वाच्यं ततः संक्षिप्य लिख्यते ॥

यथा श्रीदशमे—

बिभ्रद् बेणुं जठरपटयोः शृङ्गवेत्रे च कक्षे

वामे पाणौ मसृणकबलं तत्फलान्यङ्गुलिषु ।

तिष्ठन्मध्ये स्वपरिखट्टदो हासयन्नर्मभिः स्वैः

स्वर्गे लोके मिषति बुभुजे यज्ञभुरबालकेलिः ॥

अथ पौगण्डम्—

आद्यं मध्यं तथा शेषं पौगण्डं च त्रिधा भवेत् ॥ ३० ॥

तत्राद्यं पौगण्डं—

अधरादेः सुलौहित्यं जठरस्य च तानवम् ॥

कम्बुग्रीवोद्गमाद्यं च पौगण्डे प्रथमे सति ॥ ३१ ॥

दुर्गमसङ्गमनी ।

कृतेऽपि “तत् करोति तदाचष्ट” इति कृदन्तापिणाच्चि कुर्वन्तमाचष्टे कारयतीतिवद् ; वादितवन्तं प्रयोजितवानवीवददितिबच्च प्रकृतिप्रत्यापत्तिः स्याद्, हुठमाख्यातवानौजिठदित्यत्र सा न दृश्यतेऽपीति चेद् ? न दृश्यतां नाम किं तावता कष्टेन ।

बिभ्रदित्यस्यायमर्थः—जठरपटयोर्मध्ये बेणुं बिभ्रद् वामे कक्षे शृङ्गवेत्रे बिभ्रद् मसृणकबलं दध्यादिसंस्कृतमक्तपिण्डं पत्रपात्रमृते वामे पाणौ बिभ्रत् तत्फलानि तदन्तरर्थनीयानास्वाद्यभागान्श्च क्रमेण दक्षिणपाण्यङ्गुलिषु बिभ्रद् भोजने यथा मुखस्यर्शो न स्या-

यथा—

तुन्दं बिदन्ति ते सुकुन्द ! शनकैरश्वत्थपत्रश्रियं-

कण्ठः कम्बुवदम्बुजाक्ष ! भजते रेखात्रयीमुज्ज्वलाम् ।

आरुन्धे कुरुबिन्दकन्दलरुचिं भूचन्द्र ! दन्तच्छदो-

लक्ष्मीराधुनिकी धिनोति सुहृदामक्षीणि सा काऽप्यसौ ॥

पुष्पमण्डनवैचित्री चित्राणि गिरिधातुभिः॥

पीतपट्टदुकूलाद्यमिह प्रोक्तम् प्रसाधनम् ॥ ३२ ॥

सर्वाटवीप्रचारेण नैचिकीचयचारणम् ।

नियुद्धकेलिनृत्यादिशिक्षाऽऽरम्भोऽत्र चेष्टितम् ॥ ३३ ॥

यथा—

वृन्दाऽरण्ये समन्तात् छरभिणि सुरभीवृन्दरक्षाविहारी

गुञ्जाहारी शिखण्डप्रकटितमुकुटः पीतपट्टाम्बरश्रीः ।

कर्णाभ्यां कर्णिकारे दधदलमुरसा फुल्लमल्लीकमाल्यं-

नृत्यन् दोर्युद्धरङ्गे नटवदिह सखीन्नन्दयत्येष कृष्णः ॥

दुर्गमसङ्गमनी ।

चथा सविनोदं गृह्णन्नित्यर्थः, स्वं परितो वर्त्तमानान् सुहृदश्च स्वैर-
साधारणैर्नर्मभिर्हासयन् स्वर्गे स्वर्गस्थलोके मिषति किमिदमपूर्व-
मिति पश्यति सति, अपूर्वत्वे कारणमाह—यज्ञभुग्बालकेलिरिति ।
योऽयं यज्ञे दृष्टिमात्रेण भोक्ता सोऽयमेव बालकेलिः सन् बुभुज इति ।

तुन्दमित्यागतचरणामधुना पुनरागतानां वैदेशिकबन्दिनां वच-
नम्, आरुन्धे=वशीकरोति, कम्बुवदिति । “तेन तुल्यं क्रिया चेद् वतिः”
एवं लक्षणेऽपि कम्बुवद् ग्रीवाया उद्गम इत्यर्थः, कुरुबिन्दं=पद्मरागः,
सा काऽपीति वर्णयितुमशक्येत्यर्थः ।

फुल्ला मल्लयो र्थस्मिस्तादृशं माल्यं दधद्, अत्र यद्यपि गुणादा-

अथ मध्यम्—

नासा सुशिखरा तुङ्गा कपोलौ मण्डलाकृती ॥
पाश्वर्वाद्यङ्गं सुवलितं पौगण्डे सति मध्यमे ॥ ३४ ॥

यथा—

तिलकुसुमविहासिनासिकाश्री-
रंजमणिदर्पणदर्पनाशिगण्डः ।
हरिरिह परिसृष्टपाश्वर्वासीमा
सुखयति सृष्टु सखीन् स्वशोभयैव ॥

उष्णीषं पटसूत्रोत्थपाशेनात्र तडित्त्विषा ॥
यष्टिः श्यामा त्रिहस्तोच्चा स्वर्णाग्रेत्यादिमण्डनम् ॥ ३५ ॥
भाण्डिरे क्रीडनं शैलोद्धारणाद्यं च चेष्टितम् ॥

यथा—

यष्टिं हस्तत्रयपरिमितां प्रान्तयोः स्वर्णवर्द्धा-
विभ्रन्मालां चद्रुलचमरीचारुचूडोज्ज्वलश्रीः ।
बद्धोष्णीषः पुरटरुचिना पटपाशेन पाश्व

दुर्गमसङ्गमनी ।

बुज्ज्वलदत्तेन मल्लिकाशब्द एव साधितः मल्लीशब्दस्तु प्रामादिक-
एव मतः, अमरेण च “तृणशून्यं तु मल्लिके”ति पठितं तथाऽपि “दर-
विदलितमल्ली”ति, “स्फुरन्मल्लीहल्लीसके”ति, “मिलन्मन्दाकिनीम-
ल्लीदामे”ति, कविभिः स्वीकृतत्वादत्रापि प्रयुज्यते, इस्वान्तस्तु
तच्छब्दः कुत्रापि न दृश्यत इति पाठान्तरं त्यक्तम् ।

तिलकुसुमेति । परिसृष्टपाश्वर्वासीमेति परिसृष्टतुल्यपाश्वर्वाणां सीमा-
मर्थ्यादा तेषामूर्ध्वं विराजमान इत्यर्थः ।

चमरीभिर्मञ्जरीभिश्चारुया चूडा मस्तकमध्यवद्धकेशततिस्त-

गौरश्रीरलिके क्लिध्वर्तिलकः कस्तूरिकाबिन्दुमान् ।

वेषः केशव ! पेशलः सुबलमप्याघूर्णयत्यद्य ते

विक्रान्तं किमुत स्वभावमृदुर्ला गोष्ठाबलानां ततिम् ॥

अत्र भङ्गी गिरां नर्मसखैः कर्णकथारसः ॥ ३९ ॥

एषु गोकुलबालानां श्रीशलाघेत्यादिचेष्टितम् ॥

यथा—

धूर्त्तस्त्वं यद्वैषि हृद्रतमतः कर्णे तव व्याहरे

केयं मोहनतासमृद्धिधुरना गोधुक्कुमारोगणे ।

अत्रापि द्युतिरत्नरोहणभुवो बालाः सखे ! पञ्चषाः

पञ्चेषुर्जगतां जये निजधुरां यत्रार्पयन् माद्यति ॥

अथ कैशोर—

कैशोरम् पूर्वमेवोक्तं सङ्क्षेपेणोच्यते ततः ॥ ४० ॥

यथा—

पद्मयोत्सिक्तत्रलित्रयीवरलते वासस्तडिन्मञ्जुले

प्रोन्मीलद्वनमालिकापरिमलस्तामे तमालत्विविषि ।

दुर्गमसङ्गमनी ।

उष्णीषे दरेति । गौरैत्यादौ भाले कुङ्कुमदीव्यदुध्वर्तिलक इति पाठः,
विक्रान्तमपि सुबलमित्यन्वयः,

उत्सिक्तेति प्रोन्मीलदिति च श्रीदामोदरपक्षे सप्तम्यन्यपदार्थे,
अम्भोधरपक्षे तृतीयाऽन्यपदार्थे, यद्वा श्रीदामदामोदरयोर्बनाम्भो-
धरयोस्त्रिवात्यन्तावेशेन परस्परमालिङ्गितयोर्वर्णनमिदं तस्माल्ल-
तावनमालाशाखिनां तत्र तत्र स्वाच्छन्द्येन रसावहमेव ज्ञेयम्,

तथा हि—

अम्बकानि सर्वेषामक्षीण्येव चातकाः तानुक्षति सिञ्चति दामो-
दराम्भोधरे श्रीदामा बभौ तत्संलग्नतया विरेज इत्यर्थः, तदेवं तद-

उक्षत्यम्बकचातकान् स्मितरसैर्दामोदराम्भोधरे
श्रीदामा रमणीयरोमकलिकाऽऽकीर्णाङ्गशाखी बभौ ॥

प्रायः किशोर एवायं सर्वभक्तेषु भासते ॥

तेन यौवनशोभाऽस्य नेह का चित्प्रपञ्चिता ॥ ४१ ॥

अथ रूपं यथा—

अलङ्कारमलं कृत्वा तवाङ्गं पङ्कजेक्षण !
सखीन् केवलमेवेदं धाम्ना धीमन् ! धिनोति नः ॥

अथ शृङ्गं यथा—

ब्रजनिजबडभीवितर्दिकाया-
मुषसि विषाणवरे रुवत्युदग्रम् ।
अहह सवयसां तदीयरोम्णा-
मपि निवहाः सममेव जाग्रति स्म ॥

वेणुर्यथा—

सृष्टदो ! न हि यात कातरा-

दुर्गमसङ्गमनी ।

भेदमिव प्राप्तं दामोदराम्भोधरं विशिनष्टि-उत्सिकेत्यादिना, वन-
स्थानीयत्वेन श्रीदामानं विशिनष्टि रमणीयत्यनेन, रमणीयरोमकलि-
काभिराकीर्णा व्याप्ता अङ्गरूपा बाह्यादिलक्षणाः शाखिनो यत्र सः ।

अयं श्रीकृष्णः किशोरः शैशवमिश्रयौवन एव सन् सर्वभक्तेषु
प्रायः प्राचुर्येण भासते; तेभ्यो रोचते, कौमारपौगण्डरूपस्तु न्यूनत-
रन्यूनत्वेनेत्यर्थः, तेन तत ऊर्ध्ववयसः तेष्वभासमानत्वेन केवला यौ-
वनशोभा त्विह श्रीकृष्णे नोदयत इति का चित्स्वल्पाऽपि न प्रपञ्चि-
तेत्यर्थः ।

अलंकारमलं कृत्वेति तत्करणेनालमित्यर्थः ।

ब्रजे या निजा स्वशयनावासरूपा बडभी=चन्द्रशालिका,

हरिमन्वेष्टुमितः सुतां स्वेः ।

कथयन्नमुमत्र वैणव-

ध्वनिदूतः शिखरे धिनोति नः ॥

शङ्को यथा—

पाञ्चालीपतयः श्रुत्वा पाञ्चजन्यस्य निस्वनम् ।

पञ्चास्य ! पद्म्य मुदिताः पञ्चास्यप्रतिमा ययुः ॥

विनोदो यथा—

स्फुरदरुणदुकूलं जागुडैर्गौरगात्रं-

कृतवरकबरीकं स्तनताटङ्कुकर्णम् ।

मधुरिपुमिह राध्रवेष्मुद्वीक्ष्य साक्षा-

त्प्रियसखि ! सुबलोऽभूद्विस्मितः सस्मितश्च ॥

अथानुभावाः—

नियुद्धकन्दु रुद्यतवाहवाहादिकेलिभिः ॥

लगुडालगुडि क्रीडासङ्गरैश्चास्य तोषणम् ॥ ४२ ॥

पल्यङ्कासनदोलासु सहस्वापोपवेशनम् ॥

चारुचित्रपरीहासो विहारः सालिलाशये ॥ ४३ ॥

युग्मत्वे लास्यगानाद्याः सर्वसारणाः क्रियाः ॥

तत्र नियुद्धेन तोषणं यथा—

अघहर ! जितकाशी युद्धकण्डूलबाहु-

दुर्गमसङ्गमनी ।

यस्यामसेवन्त नमद्वलीकाः

समं वधूभिर्बलभीर्युधान-

इति माघकाव्यात्, तस्या वितर्दिका=द्वाराप्रवेदिका तस्याम् ।

नियुद्धेत्यादौ युष्मत्वं युग्मधर्मा मिलनमित्यर्थः, युग्मत्वेनास्येति

स्त्वमटसि सखिगोष्ठयामात्मवीर्यं स्तुवानः ।

कथय किमु ममोच्चैश्चण्डदोर्दण्डचेष्टा-

विरमितरणङ्गो निःसहाङ्गः स्थितोऽसि ॥

युक्तायुक्तादिकथनं हितकृत्ये प्रवर्त्तनम् ॥ ४४ ॥

प्रायः पुरसरत्वाद्याः सुहृदामीरिताः क्रियाः ॥

ताम्बूलद्यर्पणं वक्त्रे तिलकस्थासकक्रिया ॥ ४५ ॥

पत्राङ्कुरविलेखादि सखीनां कर्म कीर्त्तितम् ॥

निर्जितीकरणं युद्धे वस्त्रे धृत्वाऽस्य कर्षणम् ॥ ४६ ॥

पुष्पाद्याच्छेदनं हासात् कृष्णेन स्वप्रसाधनम् ॥

हस्ताहस्तिप्रसङ्गाद्याः प्रोक्ताः प्रियसखक्रियाः ॥ ४७ ॥

दूत्यं व्रजकिशोरीषु तासां प्रणयगामिता ॥

ताभिः केलिकलौ साक्षात्सख्युः पक्षपरिग्रहः ॥ ४८ ॥

असाक्षात्स्वस्वपूर्वेशापक्षस्थापनचातुरी ॥

कर्णाकर्णिकथाऽऽद्याश्च प्रियनर्मसखक्रियाः ॥ ४९ ॥

दुर्गमसङ्गमनी ।

तेन सहेत्यर्थः, सर्वेति । साखिमित्राणां साधारणाः क्रियाः, जितकाशी जयाहव इति क्षीरस्वामी, स्वजयाभिमानित्यर्थः, युक्तं । युक्तम-युक्तं चादित्यस्य, युक्तमिदं कर्त्तव्यमयुक्तमिदं न कर्त्तव्यमित्युपदेश-इत्यर्थः, स्थासकश्चन्दनादिभिश्चर्त्वा ।

हस्ताहस्तीति । परस्परमाकर्षणदिना हस्तेन हस्तेन युद्धमिवेत्युत्प्रेक्ष्यते ।

प्रणयगामिता=प्रणयस्यानुमोदनमित्यर्थः, ताभिः सह सख्युः श्रीकृष्णस्य केलिकलौ कीडाकलहे, तासां केवलानां साक्षात् तस्यैव

वन्यरत्नाद्यलङ्कारैः माधवस्य प्रसाधनम् ॥
 पुरस्तौर्यत्रिकं तस्य गवां सम्भालनक्रियाः ॥ ५० ॥
 अङ्गसंवाहनं माल्यगुम्फनं बीजनादयः ॥
 एताः साधारणा दासैर्वयस्यानां क्रिया मताः ॥ ५१ ॥
 पूर्वोक्तेष्वपराश्चात्र ज्ञेया धीरैर्यथोचितम् ॥

अथ सात्त्विकाः; तत्र स्तम्भो यथा—

निष्क्रामन्तं नागमुन्मथ्य कृष्णं-
 श्रीदामाऽयं द्राक् परिष्वक्तुकामः ।
 लब्धस्तम्भौ सम्भ्रमारम्भशाली
 बाहुस्तम्भौ पद्म्य नोत्क्षेपुमीष्टे ॥

स्वेदो यथा—

क्रीडोत्सवानन्दरसे मुकुन्दे-
 स्वात्यम्बुदे वर्षति रम्यघोषे ।
 श्रीदाममूर्तिर्वरशुक्तिरेषा
 स्वेदाम्बुमुक्तापटर्ली प्रसूते ॥

रोमाञ्चो यथा दानकेलिकौमुद्यां—

अपि गुरुपुरस्त्वं दोस्तम्भौ प्रसार्यं निरगलं-

दुर्गमसङ्गमनो ।

पक्षपरिग्रहः तासामसाक्षात् तस्य तु साक्षात्तासां मध्ये या स्वस्वा-
 श्रययूथेशा तस्या यः पक्षः तस्यैव स्थापनचातुरीत्यर्थः, तासां तस्य
 च युगपत्साक्षात्चेत्तथाऽपि तस्या एव पक्षस्थापनचातुरीति ज्ञेयं,
 कर्णाकर्णीति व्याख्यातमेव ।

पूर्वोक्तेष्वनुभावेष्वपरा अगणिताः के चनानुभावा अत्र ज्ञेया-
 इति यावत् ।

अपि गुरुरिति श्रीराधाया मानसमेवानुतापवचनं, गुरुवोऽत्र-

विपुलपुलको धन्यः स्वैरी परिष्वजते हरिम् ।
 प्रणयति तव स्कन्धे चासौ भुजं भुजगोपमं-
 क ह्रबल ! पुरा सिद्धक्षेत्रे चकर्थ कियत्तपः ॥

स्वरभेदादिचतुष्कं यथा—

प्रविष्टवति माधवे भुजगराजभाजं हृदं-
 तदीयसहृदस्तदा पृथुलवेपथुन्याकुलाः ।
 विवर्णवपुषः क्षणाद्विकटवर्धरध्मायिनो-
 निपत्य निकटस्थलीभुवि सुषुप्तिमारेभिरे ॥

अश्रु यथा—

दावं समीक्ष्य विचरन्तमिषीकतूलै-
 स्तस्य क्षयार्थमिव बाष्पझरं किरन्ती ।
 स्वामप्युपेक्ष्य तनुमम्बुजमालभारि-
 ण्याभीरवीथिरभितो हरिमावरिष्ट ॥

अथ व्यभिचारिणः—

औग्न्यं त्रासं तथाऽऽलस्यं वर्जयित्वाऽखिलाः परे ॥५२॥

दुर्गमसङ्गमनी ।

श्रीरामादय एव ।

स्वरभेदादिचतुष्कमिति । अश्रु त्यक्त्वा, पूर्वोद्दिष्टक्रमो न तु श्लो-
 कक्रमः, क्षणादिति । क्षणमातिक्रम्य विकटेत्यादिलक्षणा एवमेवंभूताः,
 निपत्येति । निपतनादनन्तरमित्यर्थः, सुषुप्तिमिति । तामिव निश्चेष्टाव-
 स्थामित्यर्थः ।

इषीकाः=शरपुष्पदण्डाः, तासां तूलैः, “इष्टकेशीकामालानां चित्तू-
 लभारिष्वि”ति ह्रस्वत्वं, प्रकरणबलाद्त्राभीरादिशब्दाः सखिष्वेव
 पर्यवस्यन्ति, भयेऽप्यस्रुझरमिदमनिष्टस्य निश्चयाच्छोकमनुभूयेति
 ज्ञेयम् ।

औग्न्यमत्र केवलकृष्णविषयं, त्रासं केवलं तद्धेतुकम्, आलस्यं-

रसे प्रेयसि भावज्ञैः कथिता व्यभिचारिणः ॥
 तत्रायोगे मदं हर्षं गर्वं निद्रां धृतिं विना ॥ ५३ ॥
 योगे मृतिं क्लमं व्याधिं विनाऽपस्मृतिदीनते ॥

तत्र हर्षो यथा—

निष्क्रमय्य किल कालियोरगं-
 बल्लवेश्वरसुते समीयुषि ।
 सम्मदेन सुहृदः स्वलत्पदा-
 स्तद्गिरश्च विवशाङ्गतां दधुः ॥

अथ स्थायी—

विमुक्तसंभ्रमा या स्याद् विश्रम्भात्मा रतिर्द्वयोः ॥ ५४ ॥
 प्रायः समानयोरत्र सा सख्यं स्थायिशब्दभाक् ॥
 विश्रम्भो गाढविश्वासविशेषो यन्त्रणोज्झितः ॥ ५५ ॥
 एषा सख्यरतिर्बुद्धिं गच्छन्ती प्रणयः क्रमात् ॥
 प्रेमा स्नेहस्तथा राग इति पञ्चभिदोदिता ॥ ५६ ॥

दुर्गमसङ्गमनी ।

तदानुकूल्यविषयं वर्जयति, तच्चदुपाधिसङ्गावे तु तत्र तत्रावर्णय-
 देवेति ।

गीर्षुं स्वलत्पदत्वं पदावसानस्याशक्यनिर्णयत्वं, विवशाङ्गत्व-
 मक्षरावसानस्येति ।

विश्रम्भात्मा या रतिः सा विमुक्तसंभ्रमा सती सख्यं स्यात्
 तच्च स्थायी शब्दभागित्यन्वयः, सम्भ्रमोऽत्र गौरवकृतवैयग्यम् ।

गाढविश्वासविशेषोऽत्र परस्परं सर्वथा स्वाभेदप्रतीतिः; अत-
 एव यन्त्रणोज्झितश्च, प्रेमादीनां लक्षणम् पूर्ववत्, प्रणयस्य तु वक्ष्यते ।

तत्र सख्यरतिर्यथा—

मुकुन्दो गान्दिनीपुत्र ! त्वया संदिश्यतामिति ।

गरुडाङ्गु ! गुडाकेशस्त्वां कदा परिरप्स्यते ॥

प्रणयः—

प्राप्तायां संभ्रमादीनां योग्यतायामपि स्फुटम् ॥

तद्बन्धेनाप्यसंस्पृष्टा रतिः प्रणय उच्यते ॥ ५७ ॥

यथा—

सुरैस्त्रिपुरजिन्मुखैरपि विधीयमानस्तुते-

रपि प्रथयतः परामधिकपारमेष्ठ्यश्रियम् ।

दधत्पुलकिन् हरेरधिशिरोधि सन्धं भुजं-

समस्कुस्त पांशुलान् शिरसि चन्द्रकानर्जुनः ॥

प्रेमा यथा—

भवत्युदयतीश्वरे छहृदि हन्त राज्यच्युति-

मुकुन्द ! वसतिवने परगृहे च दास्यक्रिया ।

हयं स्फुटममङ्गला भवतु पाण्डवानां गतिः

परं तु बबृधे त्वयि द्विगुणमेव सख्यामृतम् ॥

दुर्गमसङ्गमनी ।

सुरैस्त्रिपुरजिन्मुखैरिति । असुराणां वधान्तेष्वीदृशी लीला ज्ञेया।

भवत्युदयतीति पाण्डवानामज्ञातवाससमये श्रीनारदवचनं, त-
त्रेयममङ्गला गतिर्भवत्विति; अतिसर्गनाम्नी या कामचारानुज्ञा
तस्यां लोट्, यतः सा तेषां न सख्यस्य हानिकरी प्रत्युत तस्यां-
तस्य बृद्धिरेव दृश्यत इत्याह—परं त्विति, तेषाम् भवति प्रेमा भवतु
कृतैरूपकारैर्न जानितः किन्त्वसमोर्ध्वभवद्गुणगणानामनुभवेनैव ते
च भवदुदासीनतामयं तेषां दुःखानुभवं निर्धूय स्फुरन्तस्तम्
प्रेमाणमेधयन्त एव विराजन्त इति भावः, बबृध इति सिद्धवाग्निर्दे-

स्नेहो यथा दशमे—

अन्ये तदनुरूपणि मनोज्ञानि महात्मनः ।

गायन्ति स्म महाराज ! स्नेहक्लिन्नधियः शनैः ॥

यथा वा—

आर्द्राङ्गस्खलदच्छघातुषु सुहृद्रोत्रेषु लीलारसं-

वर्षत्युच्छ्वसितेषु कृष्णमुदिरे व्यक्तं बभूवाद्भुतम् ।

या प्रागास्त सरस्वती द्रुतमसौ लीनोपकण्ठस्थले

या नासीदुदगाद् दृशोः पथि सदानीरुधाराऽत्र सा ॥

रागो यथा—

अरुत्रेण दुष्परिहरा हरये व्यकारि

या पत्रिपङ्क्तिरकूपेण कृपीछतेन ।

उत्प्लुत्य गाण्डिवभृता हृदि गृह्यमाणा

जाताऽस्य सा कुष्ठमवृष्टिरिवोत्सवाय ॥

यथा वा—

कुष्ठमान्यवचिन्वतः समन्ताद्

दुर्गमसङ्गमनी ।

शाहाख्यं बोधयति; परोक्षनिर्देशात्तेषामेवानुभवगम्यं तदस्माकं तु लक्षणदृष्ट्याऽनुमानगम्यमेवेति सूचयति ।

कृष्णमुदिरे लीलारसं वर्षति सति; आर्द्राङ्गात्स्खलन्तोऽच्छाः स्वच्छा घातवो गैरिकाद्यङ्गरागा येषां तादृशेषु सुहृद्रूपेषु गोत्रेषु पर्व- तेषु चोच्छ्वसितेषूच्चैःशवासयुक्तेषु; पक्षे वृक्षादिवृक्षोच्छ्रूनेषु आस्त=आसीत्, सरस्वती=वाणी पक्षे नदी, उपकण्ठस्थले कण्ठस्य समीपे स्थाने, पक्षे निकटे या नीरोरुधारा दृशोः पथि नासीत् सा सदोदगात्, पक्षे सदानीरा करतोया नदी,

व्यकारि=क्षिता, घाटी छलादाक्रमणमिति क्षीरस्वामी, च-

वनमालारचनोचितान्यरण्ये ।
वृषभस्य वृषार्कजा मरीचि-
दिवसार्धेऽपि बभूव कौमुदीव ॥

अथायोग उत्कण्ठितं यथा—

धनुर्वेदमधीयानो मध्यमस्त्वयि पाण्डवः ।
बाष्पसंकीर्णया कृष्ण ! गिरा श्लेषं व्यजिज्ञपत् ॥

अथ वियोगे यथा—

अघस्य जठरानलात्फणिहृदस्य च क्ष्वेडतो-
दवस्य कबलादपि त्वमविताऽन्न येषामभूः ।
इतस्त्रितयतोऽप्यतिप्रकटघोरघाटीधरा-
त्कथं न विरहज्वरादवसि तान्सखीनद्य नः ॥

अत्रापि पूर्ववत्प्रोक्तास्तापाद्यास्ता दश दशा ॥

तत्र तापः—

प्रपन्नो भाण्डीरेऽप्यधिकशिशिरे चण्डिमभ्रं-
नुषारेऽपि प्रौढिं दिनकरघृतास्त्रोतसि गतः ।
अपूर्वः कंसारे ! सबलमुखमित्रावलिमसौ
बलीयानुत्तापस्तव विरहजन्मा ज्वलयति ॥

कृशता—

त्वयि प्राप्ते कंसक्षितिपतिविमोक्षाय नगरीं-
गभीरादाभीरावलितनुषु खेदादनुदिनम् ।
चतुर्णां भूतानामजनि तनिमा दानवरिपो !
समीरस्य प्राणाध्वनि पृथुलता केवलमभूत् ॥

दुर्गमसङ्गमनी ।

तुर्णामित्याकाशस्यापि तनिमा देहकार्श्यंन विवराणां सूक्ष्मत्वप्राप्तेः ।

जागर्च्या यथा—

नेत्राम्बुजद्वन्द्वमवेक्ष्य पूर्ण-
बाष्पाम्बुपूरेण वरूथपस्य ।
तन्नानुवृत्तिं किल यादवेन्द्र !
निर्विद्य निद्रामधुपी सुमोच ॥

आलम्बशून्यता—

गते वृन्दाऽरण्यात् प्रियसहदि गोष्ठेश्वरस्यते
लघूभूतं सद्यः पतदत्तितरामुत्पतदपि ।
न हि भ्रामं भ्रामं भजति चटुलं तूलमिव मे
निरालम्बं चेतः क्व चिदपि विलम्बं लवमपि ॥

अधृतिः—

रचयति निजवृत्तौ पाशुपाल्ये निवृत्ति-
कलयति च कलानां विस्मृतौ यत्नकोटिम् ।
किमपरमिह वाच्यं जीवितेऽप्यद्य धत्ते
यदुवर ! विरहात्ते नार्थिता बन्धुवर्गः ॥

जडता—

अनाश्रितपरिच्छदाः कृशविशीर्णरूक्षालकाः
सदा विफलवृत्तयो विरहिताः किल च्छायया ।
विरावपरिवर्जितास्तव मुकुन्द ! गोष्ठान्तरे
स्फुरन्ति सहदां गणाः शिखरजातवृक्षा इव ॥

दुर्गमसङ्गमनी ।

परिच्छदाः=वेषादयः, पक्षे परितश्छदाः पत्राणि, छाया=कान्तिः,
पक्षेऽनातपः, विरावो विशेषेण रावः, पक्षे वीणां पक्षिणां रावः, शि-
खरजातवृक्षा इवेत्येव पाठः; विशिष्टस्यैवान्नोपमानत्वात् ।

व्याधिः—

विरहज्वरसंज्वरेण ते
ज्वलिता विश्लथगात्रबन्धना ।
यदुवीर ! तटे विचेष्टते
चिरमाभीरकुमारमण्डली ॥

उन्मादः—

विना भवदनुस्मृतिं विरहविभ्रमेणाधुना
जगद्व्यवहृतिक्रमं निखिलमेव विस्मारिता ।
लुडन्ति भुवि शेरेते बत हसन्ति धावन्त्यमी
रुदन्ति मथुरापते ! किमपि बलवानां गणाः ॥

मूर्च्छितम्—

दीव्यतीह मथुरे मथुरायां-
प्राप्य राज्यमधुना मधुनाथे ।
विश्वमेव मुदितं रुदितान्धे
गोकुले तु सुहुराकुलताऽभूत् ॥

मृतिः—

कंसारेविरहज्वरोर्मिजनितज्वालावलीजर्जरा-
गोपाः शैलतटे तथा शिथिलितश्वासाङ्कुराः शेरेते ।
वारं वारमखर्वलोचनजलैराप्लाव्य तान्निश्चलान्
शोचन्त्यद्य यथा चिरं परिचयस्तिग्धाः कुरङ्गा अपि ॥

दुर्गमसङ्गमनी ।

विरह एव ज्वरस्तस्य संज्वरेण सन्तापेन ।

दीव्यतीति श्रीकृष्णं प्रति सखिविशेषसन्देशः, अत्र रुदितान्ध-
श्यादिना मुहुर्मूर्च्छा ध्वन्यते, रुदितान्धत्वं खलु रोदनानन्तरं मूर्च्छि-
तत्वं; तच्च गोकुलं लक्ष्मीकृत्य स्वयमेव व्यज्यत इति, आकुलता चात्र
रोदनमूर्च्छा पौनःपुन्येन व्याकुलता ।

प्रोक्तैयं विरहावस्था स्पष्टलीलाऽनुसारतः ॥ ५८ ॥

कृष्णेन विप्रयोगः स्यान्न जातु व्रजवासिनाम् ॥

तथा च स्कान्दे मथुराखण्डे—

वत्सैर्वत्सतरीभिश्च सदा क्रीडति माधवः ।

बृन्दावनान्तरगतः सरामो बालकैर्वृतः ॥

अथ योगे सिद्धिर्यथा—

पाण्डवः पुण्डरीकाक्षं प्रेक्ष्य चक्रिनिकेतने ।

दुर्गमसङ्गमनी ।

प्रोक्तैयमिति । स्पष्टलीलाऽनुसारेणेत्यनेनोत्तरार्धे त्वस्पष्टलीलाऽनुसारेणेति गम्यते, स्पष्टलीला=प्रकटलीला, लीला हि द्विविधा—प्रकटाऽप्रकटा चेति, तत्र प्रकटा प्रापञ्चिकलोकगोचरीभूता सा च कादाचित्की, अप्रकटा तद्गोचरीभूता सा तु नित्यैव श्रीबृन्दावनादौ वर्त्तते, यैव खलु स्कान्दादावागमादौ तापनीश्रुत्यादौ जयति जननिवास-इत्यादौ च प्रगीयते, तस्यां तु देशान्तरगमनादिकं नास्ति नित्यत्वादेव, किन्तु प्रकटायामेव कदा चित्तदास्ति प्रापञ्चिकलोकगोचरीभावश्च सपरिकरस्य भगवतस्तत्तल्लीलाऽनुसारेण कदा चिद्भवति, तत्र षोडशसहस्रकन्याविवाहवल्लीलाशक्त्या प्रादुर्भावभेदादभिमानभेदः परस्परमनुसन्धानं च तत्तल्लीलारसरक्षणाय स्यात् तदन्यथा तु वियोग एव न स्यात् तस्मात्प्रकटलीलायां वियोगे जातेऽप्यप्रकटलीलायां तदभावान्न जात्वित्युक्तं, किन्तु प्रकटलीलामेवोद्दिश्य सर्वेयं रचनेति तस्याः पथ्यवसानरम्यत्वमवश्यं-स्थापनीयम्, तच्च व्रजे पुनः सङ्गत्य द्वयोर्लीलयोः श्रीभगवता कृते पुनरेकीभावे प्रकटलीलागतविरहश्च शाम्यतीति विवरणमये वत्सलरसप्रान्ते ज्ञेयम् ।

पाण्डवोऽर्जुनः सख्यमुख्यत्वात्, चक्री द्रुपदनगरस्य कुम्भकारः,

चित्राकारं भजन्नेव मित्राकारमदर्शयत् ॥

तुष्टिर्यथा श्रीदशमे—

तं मातुलेयं परिरभ्य निर्दृतो-
भीमः स्मयन् प्रेमजवाकुलेन्द्रियः ।
यमौ किरिटी च सहत्तमं मुदा
प्रबृद्धवाष्पा परिरेभिरेऽच्युतम् ॥

यथा वा—

कुरुजाङ्गले हरिमवेक्ष्य पुरः
प्रियसंगमं व्रजसहस्रिकराः ।
भुजमण्डलेन मणिकुण्डलिनः
पुलकाञ्चितेन परिषष्वजिरे ॥

स्थितिर्यथा, श्रीदशमे—

यत्पादपांशुर्बहुजन्मकृच्छ्रतो धृतात्मभिर्योगिभिरप्यलभ्यः ।
स एव यद्दृष्ट्विषयः स्वयं स्थितः किं वर्णयते दिष्टमहो व्रजौकसाम् ॥

द्वयोरप्येकजातीयभावमाधुय्यभागसौ ॥ ५९ ॥

दुर्गमसङ्गमनी ।

तथैव भारतव्याख्यानात्, चित्रस्याकारमाकृतितुल्यताम् मित्रयो-
ग्यमाकारमिङ्गितम् ।

प्रकटलीलायामपि श्रीव्रजसुहृन्निकराणां तुष्टिमाह—कुरुजाङ्गल-
इति, कुरुक्षेत्र इत्यर्थः, प्रियांऽभिलाषितः सङ्गमो यस्य तम् ।

बहुजन्मभिर्यत्कृच्छ्रं दुःखात्मकमष्टाङ्गयोगसाधनं तेन धृतः स्थि-
रीकृत आत्मा मनो यैस्तैरपि योगिभिर्यत्पादपांसुरलभ्यस्तादृशेना-
त्मनाऽपि लब्धुमशक्यः स एव श्रीकृष्णो न तु तदंशः स्वयमा-
त्मनैव हेतुना न तु हेत्वन्तरेण किन्तु स्वभावेनैव येषामहो आश्चर्य्य-
दृष्टिविषयः स्थितस्तेषां व्रजौकोमात्राणां दिष्टं प्राक्तनं पुण्यं किं वर्ण्य-

प्रेयान् कामपि पुष्पाति रसश्चित्तचमत्कृतिम् ॥
 प्रीते च बत्सले चापि कृष्णतद्भक्तयोः पुनः ॥ ६० ॥
 द्वयोरन्योन्यभावस्य भिन्नजातीयता भवेत् ॥
 प्रेयानेव भवेत्प्रेयानतः सर्वरसेष्वयम् ॥ ६१ ॥
 सख्यसंपृक्तहृदयैः सद्भिरेवानुबुध्यते ॥

इति भक्तिरसामृतसिन्धौ पश्चिमविभागे मुख्यभक्तिरस-
 निरूपणे प्रेयोभक्तिलहरी ॥ ३ ॥

दुर्गमसङ्गमनी ।

ते न हि किन्तु स्वाभाविकी तादृशतया महती स्थितिरेव वर्णनी-
 येत्यर्थः, तदेवं सहविहारकृतां पूर्वोक्तसखीनां किमुतेति भावः, स्थि-
 त इति श्लिष्यादित्वाद् वर्त्तमाने कः,

यञ्च किं चिज्जगन्त्यस्मिन् दृश्यते श्रूयतेऽपि वा ।

अन्तर्बहिश्च तत्सर्वं व्याप्य नारायणः स्थित इतिवत् ।

अतः=पूर्वपद्यद्वयोक्ताद्धेतोः प्रेयानेवेत्यादि योज्यम् ॥ १-६१ ॥

इति पञ्चलहर्यात्मके पश्चिमविभागे प्रेयोभक्तिर-
 सलहरी तृतीया ॥